
ଛୋଟ ଛୋଟ ପାଦ ପକେଇ ମୁଁ ଶିଢ଼ିରୁ ଓହ୍ଲେଇ ଆସିଲି । ମୋ ଚାରିପାଖରେ 
ହାଉ ହାଉ ହେଉଥ୍‌ବା ମଣିଷମାନଙ୍କୁ ଅଦେଖା ଭାବରେ ଆଡ଼େଇ ଦେଇ ଶିଢ଼ି ପାଖର 
ବଡ଼ କବାଟ ଡେଇଁ ମୁଁ ବାହାରି ଆସିଲି ବାହାରକୁ । ଆର୍ଟସ୍‌ ଫ୍ୟାକଲ୍‌ଟିର ବାହାରକୁ । 
ବାହାରେ ବି ରକ୍ଷା ନାହିଁ । ଭିତର ଭଳି କୋଳାହଳ । ଖୋଲା ହସର ଆକ୍ରମଣ | ଆଜି 
ଯେ ପରୀକ୍ଷା ଶେଷ | ଦିଲ୍ଲୀ ବିଶ୍ବବିଦ୍ୟାଳୟର ଏମ୍‌.ଏ. ଫାଇନାଲ୍‌ ପରୀକ୍ଷା ସରିଗଲା | 

ସମସ୍ତଙ୍କର ହସ କଣ୍ଟା ଭଳି ଗଳି ଯାଉଥଲା ମୋ ଛାତି ଭିତରେ । ପରୀକ୍ଷା 
ଶେଷ ହେଲା ବୋଲି ଏତେ ଆନନ୍ଦ କରିବାର କ'ଣ ଅଛି ! ଏତେ ଉଛୁଳିବାର କ'ଣ 
ଅଛି ! ସତେ ଯେମିତି କାନ୍ଧ ଉପରେ ଚାପି ହୋଇ ରହିଥ୍‌ବା ପୃଥ୍ବୀର ବୋଝ ଆଖିର 
ପଲକରେ ଅନ୍ତହିତ ହୋଇ ଯାଇଛି । ମତେ ଜମା କିଛି ଭଲ ଲାଗୁ ନ ଥୁଲା । ମୁଁ ଅନ୍ୟ 
କୁଆଡ଼େ ନ ଚାହିଁ ଶୀଘ୍ର ଶୀଘ୍ର ପାଦ ପକେଇବାକୁ ଚେଷ୍ଟା କଲି । 

ଲନ୍‌ ପାଖ ରାସ୍ତା ଦେଇ ବାହାରର ଗେଟ୍‌ ଆଡ଼କୁ ଯିବାବେଳେ ଦଳ ଦଳ 
ସାଙ୍ଗଙ୍କ ଭିତରୁ ମତେ କିଏ କିଏ କ”ଣ ସବୁ କହୁଥ୍ଲେ | ପଟାରୁଥ୍‌ଲେ | ମୁଁ କିନୁ କିଛି 
ଶୁଣି ପାରୁ ନ ଥ୍ଲି । ମୋ ଆଖି ସାମ୍ପାରେ କୁହୁଡ଼ିର ପର୍ଘଟିଏ ବସି ଯାଇଥଲା ! ଭଲ 
ଭାବରେ କାହାକୁ ଦେଖି ବି ପାରୁ ନ ଥୁଲି | ଯନ୍ତ୍ରଚାଳିତ ଭାବରେ ପାଦ ଦିଇଟା ଖାଲି 
ଆଗେଇ ଟାଲିଥୁଲେ । ଆଉ ଘୂର୍ଣ୍ଣିବାତ୍ୟାରେ ଉଡ଼ି ଉଡ଼ି ଛିଣ୍ଡା କାଗଜ ଖଣ୍ଡଟିଏ ମାଟିରୁ 
ଉପରକୁ ଉଠି ଯିବା ଭଳି ମୋ ଛାତି ଭିତରୁ ଯନ୍ତ୍ରଣାର ଆର୍ଭନା ଦଟିଏ ଘୂରି ଘୂରି ଉପରକୁ 
ଉଠି ଆସୁଥ୍ଲା ! ମୋ ଭିତରେ ଛାଟିପିଟି ହୋଇ ସଭାଟିଏ ଚିକ୍କାର କରି ଉଠୂଥ୍ଲା । 
ବିଳାପ କରି ଉଠୁୂଥ୍ଲା- ‘ଆଃ, କ'ଣ କରିବି ମୁଁ ? କଣ କରିବି ? ଦୁଇ ବର୍ଷର ପରିଶ୍ରମ 
ଯେ ସବ ବୃଥା ହୋଇଗଲା । 

ଚାରିପଟର ଆନନ୍ଦ ଦେଖି ପାରୁ ନାହିଁ ମୁଁ । ଅନ୍ୟମାନଙ୍କର ସଂକ୍ରାମକ ଉତ୍ତେଜନା 
ମତେ ଛୁଇଁ ପାରୁ ନାହିଁ । ମୁଁ ଯେ ମୋ ନିଜ ଅର୍ଚ୍ଚିତ ଶୋକର ଭଉଁରି ଭିତରେ ପଡ଼ି 
ଯାଇଛି । ତଳକୁ ତଳକୁ ଟାଣି ହୋଇଯାଉଛି । ଉଠି ଆସି ପାରୁନି ଆଦୌ । ଉଦ୍‌ବେଳିତ 
ମନକୁ ଶାନ୍ତ କରେଇ ପାରୂନି ଆଦୌ । 

ସମୟ ତିନି ଘଣ୍ଟା ପାଇଁ ପଛେଇ ଯାଆନ୍ତା ନାହିଁ ! ପୁଣି ଥରେ ପ୍ରଫେସର୍‌ 
ରାୟ ମୋ ହାତକୁ ପ୍ରଶ୍ନପତ୍ର ବଢ଼େଇ ଦିଅନ୍ତେ ନାହିଁ ! 

ନା, ଆଉ ସମ୍ଭବ ନୁହଁ । ପଛକୁ ଫେରି ଯିବାର ଟାଇମ୍‌ମେସିନ୍‌ ମୋ ପାଖରେ 
ନାହିଁ । କେହି ମତେ ପଛକୁ ଫେରାଇ ନେଇ ପାରିବ ନାହିଁ । କେହି ମତେ ପ୍ରଶ୍ବପତ୍ରଟିକୁ 
ନୂଆ ଭାବରେ ପଢ଼ିବାକୁ ଦେବ ନାହିଁ । ଆଜିର ଶେଷ ପେପର୍‌ରେ ବୋକା ବୋକା 
ଭାଷାରେ ଯେଉଁଭଳି ଭୂଲ୍ଭାଲ୍‌ ଉତ୍ତର ମୁଁ ଲେଖି ପକେଇଲି, କେହି ଆଉ ମତେ ସେସବୃକୁ 
ସୁଧାରି ନେବାର ସୁଯୋଗ ଦେବନାହିଁ 

ଏତେ ଖରାପ ହେଇଗଲା ପରୀକ୍ଷାରେ ! 

ମୁଁ ଜାଣିଥ୍ଲି ଯେ ଫାଇନାଲ୍‌ ପରୀକ୍ଷାରେ ଗତ ଥର ଭଳି ଅତି ଭଲ ହେବ 
ନାହିଁ। କିନ୍ଧ ଭଲ ନ ହେବା ଆଉ ଶୋଚନୀୟ ହେବା କଂଣ ଏକା କଥା ! 

ଟାଇଫଏଡ଼୍‌ରୁ ଉଠି ମାତ୍ର କେଇଟା ଦିନ ପଢ଼ାପଢ଼ି କରି ମତେ ଫାଇନାଲ୍‌ 
ପରୀକ୍ଷାରେ ବସିବାକୁ ହୋଇଥଲା ! ପରୀକ୍ଷାକୁ ଯିବା ଆଗରୁ ବାପା, ମା” ବାରମ୍ବାର 
କହିଥ୍‌ଲେ, ‘ବ୍ୟସ୍ତ ହେବନି । ଯେତିକି ପାରିବ୍ର, ସେତିକି ଲେଖିବୁ ।” 

ସେତେବେଳେ ମୁଁ ହସି ଦେଇଥୁ୍ଲି । ପରୀକ୍ଷା ଆଗର ମାସେ, ଦେଢ଼ ମାସ 
ସିନା ମୁଁ ପଢ଼ି ପାରିନାହିଁ, ହେଲେ ତା? ଆଗରୁ ତ ମନ ଦେଇ ପଢ଼ିଛି । ପ୍ରତ୍ୟେକଟି କ୍ଲାସ୍‌ 
ଆଟେଣ୍ଡ୍‌ କରିଛି । ସବ ଟ୍ୟୁଟୋରିଆଲ୍‌ରେ ବସିଛି । ଵ୍ଲାସ୍‌ ପରେ ଅନ୍ୟ ସାଙ୍ଗମାନଙ୍କ 
ସହିତ କ୍ୟାଫେଟେରିଆ ସାମ୍ବାର ଲନ୍‌ରେ ପ୍ରଫେସର୍‌ ଗୁପ୍ତାଙ୍କ ସାଙ୍ଗରେ ବସି ବିଭିନ୍ନ 
ବିଷୟରେ ଆଲୋଚନା ମଧ୍ଯ କରିଛି । ସେସବୁର କିଛି ମୂଲ୍ୟ ନାହିଁ ? 

ମୁଁ ସ୍କୁଲୁରୁ ଆଜି ଯାଏ ସବୁ ପରୀକ୍ଷାରେ ଅତି ଭଲ କରି ଆସିଛି । ସ୍କୁଲ୍‌ 
ଫାଇନାଲ୍‌ରେ ଏଗାର ମାର୍କ ପାଇଁ ପ୍ରଥମ ଦଶ ଜଣଙ୍କ ଭିତରେ ରହି ପାରିଲି ନାହିଁ । କିନ୍ତୁ 
ଦିଲ୍ଲୀ ବିଶ୍ବବିଦ୍ୟାଳୟର ବି.ଏ. ପରୀକ୍ଷାରେ ମୋର ପଞ୍ଚମ ସ୍ଥାନ ଥୁଲା । କୋଉ 
ଆଜେବା ଜେ ବିଶ୍ବବିଦ୍ୟାଳୟ ତ ନୁହଁ, ଦିଲ ୟୁନିଭର୍ସିଟି । ଏ ବିଶ୍ଵବିଦ୍ୟାଳୟରେ ସାଧାରଣ 
ଫାଷ୍ଟ କ୍ଲାସ୍‌ ପାଇବା ଭାଗ୍ୟର କଥା | ସେଠି ଯେ ମୁଁ ଏତେ ଭଲ ରେଜଲ୍ମ କରି ପାରିଥ୍ଲି, 

ତା” ଥ୍ଲା ମୋ ବାପା, ମାଙ୍କ ପାଇଁ ବିରାଟ ଗର୍ବର ବିଷୟ । ବି.ଏ. ପାସ୍‌ କରିବା ପରେ 
ମୁଁ ମୋର ସେଇ ପୁରୁଣା ହିନ୍ଦୁ କଲେଜ୍‌ରେ ଏମ୍‌.ଏ.ରେ ଆଡ଼ମିସନ୍‌ ନେଲି । ଏଥର କିନ୍ତୁ 
ନାଁକୁ ମାତ୍ର ହିନ୍ଦୁ କଲେଜର ଛାତ୍ରୀ । ସବୃତକ କ୍ଲାସ୍‌ ହେଉଥଲା ଦିଲ୍ଲୀ ବିଶ୍ଵବିଦ୍ୟାଳୟର, 
ଆର୍ଟ୍ସ ଫ୍ୟାକଲ୍‌ଟିରେ । କେବଳ ଟ୍ୟୁଟୋରିଆଲ୍‌ ପାଇଁ ଯାହା ଯିବାକୁ ହୁଏ ପୂରୁଣା 
କଲେଜ୍‌କୁ ! 

କ୍ଲାସ୍‌, ଲାଇବ୍ରେରୀ ହୋଇ ଦିନ କଟି ଯାଉଥ୍‌ଲା ମୋର ! ଏମ୍‌.ଏ.ର ପ୍ରଥମ 
ବର୍ଷ ପରୀକ୍ଷାରେ ମୁଁ ବହୁତ ଭଲ କରିଥୁଲି | ସମସ୍ତେ ସେଥ୍ପାଇଁ ଧରି ନେଇଥ୍ଲେ ଯେ 
ଏମ୍‌.ଏ. ଫାଇନାଲ୍‌ରେ ମୋର ପ୍ରଥମ ବା ଦ୍ଵିତୀୟ ସ୍ଥାନ ହୋ ଇଯିବାଟା ଅସମ୍ଭବ ନୃହଁ । 

ଅଥଚ ବାଦ ସାଧିଲା ରୋଗ | ପରୀକ୍ଷାର ଦେଢ଼ ମାସ ଆଗରୁ ଏମିତି ଜର 
ହେଲା ଯେ କମିବାର କୌଣସି ଲକ୍ଷଣ ଦିଶିଲା ନାହିଁ । ବାପା ମତେ ଡକୃର ମାଲ୍‌ହୋତ୍ରାଙ୍କ 
କ୍ଲିନିକ୍‌କୁ ନେଇଗଲେ | ହଜାର ଟେଷ୍ଟ୍‌ । ତା 'ପରେ ଜଣା ପଡ଼ିଲା ଯେ ଏ ସାଧାରଣ ଜର 
ନୁହଁ, ଟାଇଫଏଡ଼୍‌ | ଏଠି ସେଠି ପାଣି ପିଇ ଦେଉଥୁ୍ଲି ବୋଲି କି କ'ଣ, ଚୂପ୍ଚାପ୍‌ ମୋ 
ଶରୀର ଭିତରେ ରୋଗ ଜୀବାଣୁଗୁଡ଼ାକ ସୁଡ଼ୁସୁଡ଼ୁ ହୋଇ ପଶିଯାଇଥ୍‌ଲେ । ଏଇ 
ଅନଧ୍କାର ପ୍ରବେଶ ଏମିତି ନିସ୍ତନ୍ତ ଭାବରେ ହୋଇଗଲା ଯେ ମୁଁ ତା'ର ସୁରାକ ବି 
ପାଇଲି ନାହିଁ । ହଠାତ ଦିନେ ଏକାଠି ହୋଇ ଅତର୍କିତ ଆକ୍ରମଣ । ମୁଁ ଏକାବନ କିଲୋ 
ଓଜନର ନହନହକା ଝିଅଟିଏ । କେତେ ସମୟ ଆଉ ଏ ଆକ୍ରମଣର ମୁକାବିଲା କରି 
ଥାଆରି ? ଶେଷରେ କାବୁ ହୋଇଗଲି । 

ବାସ୍‌, :ମା ଖଟ ପାଖ ଟେବୁଲ୍‌ ଉପରେ ପାହାଡ଼ ପ୍ରମାଣ ଓଥିଷଧ ଗଦା 
ହୋଇଗଲା | କ୍ଲାସ୍‌ ବନ୍ଦ । ଲାଇବ୍ରେରୀ ଯିବା ବନ୍ଦ । ମଝିରେ ମଝିରେ ମୁଁ ବହି ଓଲଟୀ ଇବାର 
ଚେଷ୍ଟା କରେ । କିନ୍ତୁ ଶ୍ତି ପାଏ ନାହିଁ। ମୁଣ୍ଡରେ କିଛି ପଶେ ନାହିଁ। ବହିକୁ ତକିଆ 
ପାଖରେ ଓଲଟାଇ ରଖିଦେଇ ମୁଁ ପୁଣି ଆଖି ବନ୍ଦ କରି ଶୋଇଯାଏ । 

ଟା ଉଫଏଡ଼୍‌ ଛାଡ଼ିଲା । କିନ୍ତୁ ମୁଁ ଏମିତି ଦୁର୍ବଳ ହୋଇ ଯାଇଥ୍‌ଲି ଯେ ଘର 
ବାହାରକୁ ଯିବା ପାଇଁ ବାପା କଡ଼ାକଡ଼ି ଭାବରେ ମନା କରିଦେଲେ । ଆଉ କେଇଟା 
ଦିନ ପରେ ପରୀକ୍ଷା, ଲାଇବ୍ରେରୀରେ ନ ବସିଲେ କେମିତି ହେବ ? 

କିନ୍ତୁ ବାପା ଶୁଣିଲେ ନାହିଁ । ‘ଦେହ ବଡ଼ ନା ତୋ ପରୀକ୍ଷା ବଡ଼ ? ' ବାପାଙ୍କର 
ପଦେ କଥାରେ କଟକଣା ଜାରି ହୋଇଗଲା ! ମା' ଫଳରସ ଦେବାବେଳେ ମତେ ବୁଝାନ୍ତି । 
କହନ୍ତି, ' ଏଇଠି ଆରାମରେ ବସି ତୁ ପଢ଼ାପଢ଼ି କର ମା ! ଯାହା ରେଜଲ୍ୁ ହେଉ ପଛକେ । 

ମୁଁ ଅବାଧ୍ୟ ହୋଇପାରେ ନାହିଁ । ଅବାଧ୍ୟ ହେବା ପାଇଁ ଶାରୀରିକ ବା ମାନସିକ 
ଶଳ୍ଥି ମୋର ନ ଥୁଲା । ଅବଶ ଭାବରେ ଆଗରୁ କରିଥ୍ବା ନୋଟ୍‌ ମୁଁ ଓଲଟାଏ ! 

ଦିନ ଗଡ଼ି ଯାଇ ରାତି ହୁଏ | ରାତି କଟି ପୁଣି ସକାଳ । ମାତ୍ର ଜୀବନର 
କୃଷ୍ଣପକ୍ଷ ଶେଷ ହୁଏ ନାହିଁ । ଏଇ କୃଷ୍ଣପକ୍ଷରେ ଏକମାତ୍ର ଧୁବତାରା ଥ୍ଲେ ରୋହିତ । 
ମୋ ରୋହିତ । 

ରୋହିତ ନିୟମିତ ଭାବରେ ଆସନ୍ତି । ମୋ ପାଖରେ ବସି କ୍ଲାସ୍‌ରେ ଲେକ୍ଚର୍‌ 
ଦେବା ଭଳି ଭାଷଣ ବି ଦିଅନ୍ତି । ମୁଁ ମୁଗ୍ଧ ଭାବରେ ତାଙ୍କ ମୁହଁକୁ କେବଳ ଚାହିଁ ରହେ | 
ସେ ପଢ଼ାଉଥ୍ବା ପାଠ ମୋ ମୁଣ୍ଡ ଭିତରେ ପଶେ କି ନାହିଁ କିଏ ଜାଣେ, କିନ୍ତ ତାଙ୍କର 
ମନ୍ଦ୍ର ଉଦାତ୍ତ ସ୍ଵର ମୋ ଭିତରେ ବୀଣାର ଝଙ୍କାର ସୃଷ୍ଟି କରେ । ହୃଦୟ ଭିତରୁ 
ଭଲପାଇବାଗୁଡ଼ିକ ଟା ଣିଟୁଣି ହୋଇ ବାହାରି ଆସେ । ଆଉ ପୁଣି ଜମି ଯାଏ ଦୁଇ 
ଆଖିର ପଲକ ଭିତରେ | 

ରୋହିତ ତାଗିଦା କରି କହନି, ˆ ଏମିତି ଭାବରେ ମତେ ଚାହିଁ ରହିଲେ ପାଠ 
ହେବ ?”' 

*“ଲ ହେଉ ପାଠ !”” ମୁଁ ଫିସ୍‌୍ଫିସ୍‌ କରି ଉତ୍ତର ଦିଏ, “ପାଠ ପଢ଼ିବା କ'ଣ 
ନିହାତି ଦରକାର ? ତୁମ ରୋଜଗାରରେ ତୁମେ ସ୍ତ୍ରୀଟିଏକୁ ଚଳେଇ ନେଇ ପାରିବ 
ନାହିଁ ?” 

“ନା, ପାରିବି ନାହିଁ । ବୃଝିଆ ସ୍ତ୍ରୀକୁ ଘରର ଚାରି କାନ୍ଧ ଭିତରେ ବନ୍ଦୀ କରେଇ 
ମୋ ନିଜ ଜୀବନକୁ ଦୁର୍ବିସହ କରିବାର ମୋର କୌଣସି ଇଛ୍ଥା ନାହିଁ ।”?” ମୋ ଆଖି 
ସାମ୍ପାରେ ବହି ଠେଲି ଦେଇ ମୋର ସ୍ଵପ୍ନ ଭଙ୍ଗ କରାନ୍ତି ରୋହିତ । 

ପୁଣି ପଢ଼ା ଚାଲେ । କେତେବେଳେ ମୋ ମନ ବି ଲାଗି ଯାଏ । ତନ୍ମୟ ଭାବରେ 
ମୁଁ ରୋହିତଙ୍କ କଥା ଶୁଣେ । 

ରୋହିଚଙ୍କର ପାଠ ପଢ଼ାଇବା ଭଙ୍ଗୀଟି ବଡ଼ ସୁନ୍ଦର । ମନେ ହୁଏ ସବ୍ର ଯେମିତି 
ମନ ଭିତରେ ଛାପି ହୋଇ ରହିଯାଉଛି ମୋର । ରୋହିତ ଚାଲି ଯିବା ପରେ ମୁଁ 
ଯେତେବେଳେ ଅନ୍ୟମନସ୍କ ଭାବରେ ଖାତା, ବହି ଓଲଟାଏ, ସେତେବେଳେ ମୋର 
ମନେ ହୁଏ, ପ୍ରଥମ ସ୍ଥାନଟା ସିନା ପାଇବି ନାହିଁ, କିନଧ ଫାଷ୍ଟ୍‌ କ୍ଲାସ୍‌ ହେବ ନିଶ୍ଚୟ । 
ସେତିକି ଯଥେଷ୍ଟ । ଫାଷ୍ଟ୍‌ କ୍ଲାସ୍‌ ହୋଇଗଲେ, ଏଠି କଲେଜ୍‌ରେ ଚାକିରି ମିଳିବାରେ 


a ao 


ଅସୁବିଧା ହେବନି । ବର୍ଷେ ଦ୍ଵଇ ବର୍ଷ ଚାକିରି କରି ମୁଁ ଚାଲିଯିବି ଆମେରିକା , ରୋହିତଙ୍କ 

ସାଙ୍ଗରେ | ସେଠି ଏମ୍‌.ଏସ୍‌. କରିବି । ପି.ଏଚ୍‌.ଡ଼ି. କରିବି । 

କେତେ କେତେ ଉଟ୍ଟାକାଂକ୍ଷା ! ସବୁ ଭାସିଗଲା ! ଶେଷ ପେପର୍‌ଟୀ ମୋ 
ସହିତ ଏମିତି ଶତୁତା କରିଲା ! 

ଏଲିନା .. ଏଇ ଏଲିନା”? ପଛରୁ ଶୁଣାଗଲା । 

ରୋହିତ । 

ମୋ ପାଦ ଅଟକିଗଲା । କିନ୍ତୁ ମୁହଁ ବୁଲାଇ ପାରିଲି ନାହିଁ । ରୋହିତଙ୍କର 
ଆସିବା ପାଇଁ ଅପେକ୍ଷା କରୁ କରୁ ନିଜକୁ ସମ୍ଭାଳି ନେବାର ଚେଷ୍ଟା ମୁଁ କରୁଥ୍ଲି 

“କେମିତି ହେଲା ପେପର୍‌ ?” ? ବଡ଼ ବଡ଼ ପାଦ ପକେଇ ପାଖରେ ପହଞ୍୍‌ 
ଯାଇ ରୋହିତ ପଚାରିଲେ । 

ମୁଁ କିଛି କହିବା ଯାଏ କଥା ଗଲା ନାହିଁ । ମୋ ମୁହଁ ଦେଖି ବୃଝି ନେଲେ ସେ । 
କଥା ଆଡ଼େଇଦେବା ସ୍ଵରରେ କହି ପକେଇଲେ, ˆ ‘ଡଜ୍ନଟ୍‌ ମ୍ୟାଟର୍‌ ରିଏଲି ।' 

ଶୁଖିଲା ହସ ଓଠରେ ଖେଳାଇ ମୁଁ ରୋହିତଙ୍କ ମୁହଁକୁ ଚାହିଁଲି । ମନେ ମନେ 
କହିଲି - ତୁମେ ମତେ ବୃଝେଇଦେବାକୁ ଯାହା କହିଲେ କୁହ ପଛକେ ରୋହିତ, ଇଟ୍‌ 
ଡଜ୍‌ ମ୍ୟାଟର୍‌ ! 

ଗୋଟିଏ ପେପର୍ର ଶୋଚନୀ ୟତା କେବଳ ମୋର ନୂହଁ, ରୋହିତଙ୍କର ସ୍ଵପ୍ନ 
ଉପରେ ବି କୁରାଢ଼ି ବସାଇଛି । ମୁଁ କ'ଣ ଏତିକି ବୁଝି ନାହିଁ ! 

ରୋହିତ ମୋର ଦୂଇ ବ୍ୟାବ୍‌ ସିନିୟର୍‌ ¦ ମୁଁ ଯେତେବେଳେ ପ୍ରଥମ ବର୍ଷ ବି.ଏ.ରେ 
ପଢ଼େ ସେତେବେଳେ ତାଙ୍କର ବି.ଏ.ର ଶେଷ ବର୍ଷ । ଆମ ହିନ୍ଦୁ କଲେଜ୍‌ର ସାଂସ୍କୃତିକ 
ଉତ୍ସବରେ ଭାଗ ନେବା ପାଇଁ ସେ କିରୋରିମଲ୍‌ କଲେଜ୍‌ରୁ ଆସିଥ୍‌ଲେ । ସେତିକିବେଳେ 
ଆମ ଦୁଇ ଜଣଙ୍କର ଚିହ୍ନା ପରିଚୟ ହେଲା । ବନ୍ଧୁତ୍ଧ । ଦୁଇ ଜଣଙ୍କର ବନ୍ଧୁତ୍ଵରୁ ଦୁଇ 
ପରିବାର ଭିତରେ ଚିହୁା ପରିଚୟ ! ଯିବା ଆସିବା ! ଏହାରି ଭିତରେ ଦିନେ ଆମେ 
ଆବିଷ୍କାର କଲୁ ଯେ ଆମେ ବନ୍ଧୁତ୍ଵର ପର୍ଯ୍ୟାୟରୁ ଆହୁରି ଉପରକୁ ଉଠି ଯାଇଛୁ । ଦୁଇ 
ଜଣ ଦୁଇ ଜଣଙ୍କୁ ଛାଡ଼ି ରହିବା କଥା ଆଉ ଜମା ଭାବି ପାରୁନାହୁଁ । 

ଏମିତି କିଛି ହେବ ବୋଲି ବୋଧହୁଏ ଦୁଇ ପରିବାରର ଅଭିଭାବକମାନେ 
ଜାଣି ପାରିଥ୍ଲେ । ସେଥ୍ପାଇଁ ଭାଷାଗତ ପାର୍ଥକ୍ୟ ଥ୍‌ଲେ ମଧ୍ଯ ଆନନ୍ଦରେ ନିଜ ନିଜର 
ସମ୍ମତି ଦେଇଦେଲେ | 

ରୋହିତ ଛାତ୍ର ହିସାବରେ ବହୁତ ଭଲ | ସେ ଭାବି ରଖିଥ୍ଲେ ଯେ ଏମ୍‌.ଏ. 

୧୦ 


ପାସ୍‌ ପରେ ତିନି ଚାରି ବର୍ଷ ଚାକିରି କରି କିଛି ଟଙ୍କା ଏକାଠି କରିନେଇ ସେ ଉଚ୍ଚ ଶିକ୍ଷା 
ପାଇଁ ଯିବେ ଆମେରିକା । ତାଙ୍କ ସାଙ୍ଗରେ ଯିବି ମୁଁ । ସେତେବେଳକୁ ମୋର ବି ପଢ଼ା 
ସରି ଯାଇଥ୍‌ବ | ବର୍ଷେ ଦୁଇ ବର୍ଷର ଚାକିରି ମଧ୍ଯ ହୋଇଯାଇଥ୍‌ବ । ତେଣୁ ଅଥ୍ଥୀଭାବ 
ରହିବ ନାହିଁ । ସେଠିକୁ ଯାଇ ନିଜର ସଂସାର ଗଢ଼ିବୁ ଆମେ । ଆଉ ତା'ରି ସାଙ୍ଗରେ 
ସାଙ୍ଗରେ ଚାଲିବ ଆମର ପଢ଼ାପଢ଼ି । 

ଏ ବିଷୟରେ କେତେ ଆଲୋଚନା ନ କରିଛନ୍ତି ରୋହିତ ! କେତେ ସ୍ଵପ୍ନ ସେ 
ନ ଦେଖିଛନ୍ତି ! ଅଥଚ... 

“ଘରକୁ ଯିବ କେମିତି ? ଚାଲ, ମୁଁ ଛାଡ଼ି ଦେଇ ଆସିବି ।” ? ରୋହିତ କହିଲେ । 

ନା ଆଉ | ବାପା ଆସିଥ୍‌ବେ ! ଗେଟ୍‌ ପାଖରେ ଅପେକ୍ଷା କରିଥ୍‌ବେ | ତୃୁମେ 
ବରଂ କଲେଜ୍‌କୁ ଫେରିଯାଅ । ତୁମର କ୍ଲାସ୍‌ ଥ୍ବ ।” 

“ତୋ” ତ ଅଛି | ଚାଲ, ଗେଟ୍‌ ପର୍ଯ୍ୟନ୍ତ ।” 

ଆମେ ଦୁଇ ଜଣ ଚୁପ୍ଚାପ୍‌ । ମୁଁ ଜାଣୁଥ୍ଲି - ରୋହିତ ମତେ କିଛି ବୁଝେଇବେ 
ବ୍ରଝେଇବେ ହେଉଛନ୍ତି । କିନ୍ଧ ମନର ଭାବକୁ ଏମିତି ସମସ୍ତଙ୍କ ସାମ୍ବାରେ ଠିକ୍‌ ଭାଷା 
ଦେଇ ପାରୁ ନାହାନ୍ତି । 

ଆଉ ମୁଁ ? ମୁଁ ନିଜ ପାଇଁ ବେଶୀ ବିବ୍ରତ ନା ରୋହିତଙ୍କ ପାଇଁ ଚିନ୍ତି, ସେକଥା 
ମୁଁ ନିଢେ ହିଁ ଜାଣି ପାରୁ ନ ଥ୍ଲି । ଆମେ ଦୁଇଢଣ ଯାକ ନିରବ ଭାବରେ ଛୋଟ ଛୋଟ 
ପାଦ ପକେଇ ଆଗେଇ ଯାଉଥୁଲୁ ଆର୍ଟସ୍‌ ଫ୍ୟାକଲ୍‌ଟିର ଗେଟ୍‌ ପାଖକୁ | 

ମୋର ମନେ ପଢ଼ି ଯାଉଥଲା କିଛି ଦିନ ତଳର କଥା | ସନ୍ଧ୍ୟାବେଳେ ଏକାଠି 
ବାରଣ୍ଡାରେ ବସି ଚାହା ପିଉଥ୍ଲୁ ଆମେ ଦୁଇଜଣ । ଆମ ଚାରି ପଟେ ଖେଳାଇ ହୋଇ 
ପଡ଼ିଥ୍ଲା ବିଭିନ ଖାତା, ବହି । ଘର ସାମ୍ବା ରାସ୍ତାରେ ଧୂଳି ଉଡ଼େଇ ଚାଲିଥ୍‌ଲେ ଶହ 
ଶହ ଗାଡ଼ି । ଶବ୍ଦ ଓ ଧୂଆଁର ମିଳିତ ଆକ୍ରମଣ । ହଠାତ୍‌ ମୋ ଆଖିରେ ଧୂଳି କଣାଟିଏ 
ରାସ୍ତାରୁ ଉଡ଼ି ଆସି ପଡ଼ି ଯାଇଥଲା । ଚାହା କପ୍ଟିକୁ ତଳେ ରଖିଦେଇ ଓଡ଼ଣିର କଣ 
ଦେଇ ଧୂଳିଟିକୁ କାଡ଼ୁ କାଢୁ ମୁଁ ରୋ ହିତଙ୍କୁ କହି ପକେଇଲି, “ଆମେ ଆମେରିକାରେ 
ରହିଯିବା , ରୋହିତ । ଆଉ ପେରିବାନି ।” 

“ଉଁ...” ରୋହିତ ଅନ୍ୟମନସ୍କ ଥୁଲେ । ମୋ କଥା ଶୁଣି ପାରିଲେ ନାହିଁ । 

ମୁଁ ଆଖି ନଚେଇ ପୁଣି କହିଲି, ମୁଁ ଏଇମାତ୍ର ଆମ ଦୂଇ ଜଣଙ୍କ ପାଇଁ 
ଗୋଟାଏ ନିଷ୍ପରି ନେଲି । ଥରେ ଆମେରିକାରେ ପାଦ ରଖିବାକୁ ସୁବିଧା ମିଳିଗଲେ 

ଆଉ ଆମେ ଏ ଆବର୍ଜନା ମୟ ଦେଶକୁ ଫେରିବା ନାହିଁ। ଦେଖୁଛ କେତିକି ଧୂଳି ! 
ପଲ୍ୟୁସନ୍‌ ! 

ଗମ୍ଭୀର ହୋଇଗଲେ ରୋହିତ । କହିଲେ, “ସେମିତି କେବେ କହିବ ନାହିଁ, 
ଏଲିନା । ନିଜ ଦେଶକୁ ସ୍ବପ୍ନରେ ବି କେବେ ହୀ ନିମାନ କରିବ ନାହିଁ । ... ଏଠି ସୁବିଧା 
ନାହିଁ ବୋଲି ଆମେ ଉଚ୍ଚ ଶିକ୍ଷା ପାଇଁ ବିଦେଶ ଯିବା କଥା ଭାବୁଛେ । କିନ୍ତୁ ଦିନେ ପୂଣି 
ଫେରି ଆସିବା । ଆମ ନିଜ ଦେଶରେ ଆମ ପୂଅ ଝିଅଙ୍କୁ ମଣିଷ କରିବା !” 

ଝୁଣ୍ଟି ପଡ଼ିଲି ମୁଁ । ଚଟ୍‌ କରି ହାତ ବଢ଼େଇ ରୋହିତ ମତେ ଧରି ପକେଇଲେ । 
“କ'ଣ ହେଲା ?”? ଉକକଶଣ୍ଡିତ ସ୍ଵର ତାଙ୍କର | 

“ନା, ଇଟୀ ଖଶ୍ଡଟୀ ଦେଖି ପାରି ନ ଥଲି ।”' ମୁଁ ମୁହଁ ତଳକୁ ପୋତି ଆଗେଇ ଗଲି । 

ବାପା ଗେଟ୍‌ ପାଖରେ ଅପେକ୍ଷା କରିଥୁଲେ ! ସବୁ ପରୀକ୍ଷା ଶେଷ ବେଳକୁ 
ମତେ ନେବାକୁ ଆସନ୍ତି ବାପା । ଯେତେ କାମ ଥାଉ ପଛକେ ! ଆଜି ବି ସେଇମିତି 
ଆସିଥ୍ଲେ । ଧୈର୍ଯ୍ୟର ସହିତ ସେ ଗେଟ୍‌ ପାଖରେ ଅପେକ୍ଷା କରୁଥ୍‌ଲେ । 

ବାପା ! ମୋ ବାପା ! 

ଯିଏ ମତେ ସ୍ଵାଧୀନ ଭାବରେ ଚିନ୍ତା କରିବାର ପ୍ରେରଣା ଦେଇଛନ୍ତି, ନିଜ 
ନିଷ୍ପରି ନିଜେ ନେବା ପାଇଁ ଶକ୍ତି ଦେଇଛନ୍ତି, ସେଇ ବାପା ଆଖିରେ ଆଖିଏ ଆଶା ନେଇ 
ଠିଆ ହୋଇ ରହିଛନ୍ତି । 

ଯେତେବେଳେ ଆମ୍ମୀୟସ୍ଵଢନ, ଚିହ୍ା ପରିଚୟ ଦୂଃଖ ପ୍ରକାଶ କରି ତାଙ୍କୁ 
କହଚ୍ତି, ‘ଆହା , ଖାଲି ଝିଅ ଦିଓଟି ତମର ? ପୁଅ ନାହିଁ ?? ? ସେତେବେଳେ ବାପା ହସି 
ଦେଇ ଗଭୀର ଆମ୍ବପ୍ରତ୍ୟୟର ସହ କହନ୍ତି, ପୁଅ ନାହାଚି ତ କ'ଣ ହେଲା ? ମୋ ଝିଅ 
ଦିଓଟି କ'ଣ କୋଉ ଗୁଣରେ ଉଣା ?”' 

“ତୋ” ଠିକ୍‌ ଯେ, ହେଲେ ବୃଢ଼ାକାଳେ କ'ଣ ଝିଅ, ଜୋଇଁଙ୍କ ପାଖରେ ଶରଣ 
ପଶିବ ? ପୂଅଟିଏ ଥ୍ଲେ ଦେଖନ୍ତା ।” 

“କେତେଟା ପୂଅ ସତରେ ବୁଢ଼ା ବାପା, ମା'ଙ୍କୁ ସ୍ବେଛାରେ, ସ୍ନେହରେ ଦେଖନ୍ତି 
କହିଲ ? ” ' ବାପା ଚଟ୍ପଟ୍‌ ଉତ୍ତର ଦିଅନ୍ତି ¦ 

ପ୍ରଶ୍ନ ପଚାରିଥ୍୍‌ବା ଲୋକ ସ୍ଵତଃ ଚୂପ୍‌ କରିଯାଏ । 

ବାପାଙ୍କର କେତେ ଆସ୍ଥା ମୋ ଉପରେ ! ଅଥଚ ମୁଁ ତା'ର ସମ୍ମାନ ରଖି 
ପାରିଲି ନାହିଁ । 

ଦୂରରୁ ବାପାଙ୍କୁ ଦେଖି ମୋର କାହିଁକି କେଜାଣି ଭାରି ଇଚ୍ଛା ହେଲା ଧାଇଁ 
ଯାଇ ତାଙ୍କ ଛାତି ଭିତରେ ମୁହଁ ଗୁଞ୍ଜି କାନ୍ଦି ପକେଇବାକୁ । କିନ୍ତୁ ନା, ମୁଁ ସେମିତି କିଛି 
କରି ପାରିଲି ନାହିଁ । ପାଦ ଘୋଷାରି ଘୋଷାରି ଆଗ ଭଳି ଆଗେଇ ଗଲି । 

ବାପା ମତେ ଲକ୍ଷ୍ୟ କରୁଥ୍‌ଲେ ଦୂରରୁ । ମୁଁ ପାଖେଇ ଆସିବା ପରେ ବି ସେ 
ପରୀକ୍ଷା ସମ୍ପର୍କରେ କିଛି ପଚାରିଲେ ନାହିଁ । ମୋ ମୁହଁ ଦେଖି ସେ ନିଶ୍ଚୟ ସବୁ ବୁଝି 
ଯାଇଥ୍‌ଲେ | ତାଙ୍କ ମନରେ ବି ନିଶ୍ଚୟ ନୈରାଶ୍ୟ ଭରି ଯାଇଥ୍‌ବ ! କିନ୍ତୁ ନିରା ଶପୂର୍ଣ୍ଣ 
ଭାବନାକୁ ନିଜ ଭିତରେ ଚାପି ରଖି ମୁହଁ ଉପରେ ଆନନ୍ଦର ଛିଟା ଖେଳାଇ କହିଲେ, 
“କଣ ଲିନୁ, ଏମ.ଏ. ସରିଗଲା ତାହେଲେ ?”? 

ବାପାଙ୍କର ମିଛ ଆନନ୍ଦର ଏଇ ବାକ୍ୟଟି ମୋ ଭିତରେ କ'ଣ ଯେମିତି 
ଓଲଟପାଲଟ କରିଦେଲା । ସହିବାର ସବୁ ବନ୍ଧ ଭାଙ୍ଗିଗଲା ମୋର । ଚଟ୍‌ କରି ସ୍କଟର୍‌ର 
ପଛ ସିଟ୍‌ରେ ବସି ଯାଇ ଦୁଇ ହାତରେ ମୁହଁ ଲୁଚେଇ ମୁଁ କାନ୍ଦି ପକେଇଲି । 

““କାନ୍ଦୁଛୁ କାହିଁକି ମା ? ତୁ କ'ଣ ଜାଣି ଜାଣି ଦେହ ଖରାପ କରିଥ୍ଲୁ ? 
ତା” ଛଡ଼ା ତୋର ସିନା ଏଇ ପେପର୍‌ରେ ଭଲ ହେଲାନାହିଁ, ଅନ୍ୟ ସବୃଥ୍‌ରେ ତ ଭଲ 
ହୋଇଛି ।” 

ଫାଷ୍ଟ୍‌ କ୍ଲାସ୍‌ ଆଉ ହେବନି, ବାପା ।”? 

“ନ ହେଲେ ନାହିଁ ।” 

* “ମୋତେ ତ ଆଉ କୌଣସି ଆମେରିକାନ୍‌ ୟୁନିଭର୍ସିଟିରେ ସ୍କଲାର୍‌ସିପ୍‌ ମିଳିବ 
ନାହିଁ । ସବୁ ଗଲା ।” 

ବାପା କିଛି କହିଲେ ନାହିଁ । ଥରେ ମୋ ଆଡ଼କୁ ଚାହିଁଲେ ସେ । ପୂଣି ରୋହିତ 
ଆଡ଼କୁ | 

ରୋହିତ ବଡ଼ ଶାନ୍ତ, ସଂଯତ ମଣିଷ । କେବେହେଲେ ଶାଳୀ ନତାର ସାମାଜିକ 
ନିୟମ କାନୁନ ଭାଙ୍ଗନ୍ତି ନାହିଁ ସେ । କିନ୍ତୁ ଆଜି ନିଜ ବ୍ୟବହାରର ବହିର୍ଦୂତ କାର୍ଯ୍ୟଟିଏ 
କରି ବସିଲେ ସେ ! 

ଦୁଇ ହାତ ମୋ କାନ୍ଧ ଉପରେ ଥାପି ଦେଇ ସେ ଗଭୀର ଭାବରେ କହିଲେ, 
ତୁମେ ଜମା ବ୍ୟସ୍ତ ହୁଅନି, ଏଲିନା । ତୁମକୁ ଯଦି କୌଣସି ଆମେରିକାନ୍‌ 
ୟୁନିଭର୍ସିଟିରେ ସ୍ଥାନ ନ ମିଳେ, ତା'ହେଲେ ମୁଁ ବି ଯିବି ନାହିଁ । ଆମେ ଏଠି ଏକାଠି 
ଖୁସିରେ ରହିବା । ଆମେରିକା କ”ଣ ସବ୍ରକିଛି ? ... ଯାଅ ଘରକୁ । ମୁଁ କସ୍‌ ସାରି 

ଆସିବି । ସେତେବେଳେ କଥାବାଭ୍ୀ କରିବା । ବାଏ ।”? ରୋହିତ ଚାଲିଗଲେ । 

ବାପା ରୋହିତର ଯିବା ଆଡ଼କୁ ସ୍ବେହପୂର୍ଣ୍ଣ ଦୃଷ୍ଟିଟିଏ ଦେଇ ଆଉ କିଛି ନ କହି 
ସ୍କୁଟର୍‌ ଷ୍ଟାର୍ଟ କଲେ । ମତେ ସାନ୍ଧନା ଦେବାକୁ ସେ କ'ଣ ଆଉ କହି ଥାଆନ୍ତେ ? 
କହିଥାଆନ୍ତେ କି - “ନ ମିନୁ ସ୍ଲାର୍ସିପ୍‌, ମୁଁ ତତେ ଆମେରିକା ପଠେଇବି । ମୁଁ ତୋ 
ପଢ଼ା ଖର୍ଚ୍ଚ ଦେବି ।' 

ନା, ଏମିତି ମିଛ ସାନ୍ଧନା ସେ ଦେବେ ନାହିଁ । ଯାହା ତାଙ୍କ ସାମର୍ଥ୍ୟର ବାହାରେ, 
ତା? ଝିଅର କୋଳରେ ଢ଼ାଳି ଦେବାର ପ୍ରତିଶ୍ରୁତି ସେ କେବେହେଲେ ଦେବେ ନାହିଁ । 

ବାପା ସରକାରୀ ଚାକିରିଆ । କିନ୍ତୁ ତାଙ୍କ ଭଳି ଜଣେ ନିହାତି ସଚ୍ଟୋଟ, 
ନୀତିବାଦୀ ସରକାରୀ ଅଫିସର୍‌ ନିଜ ପକେଟ୍‌ରୁ ଟଙ୍କା କାଢ଼ି ଝିଅକୁ ବିଦେଶରେ ଉଚ୍ଚ 
ଶିକ୍ଷା ଦେବା କଥା କଦାପି ଚିନ୍ତା କରି ପାରେନାହିଁ । ମୁଁ ଯେତେବେଳେ ଏମ୍‌.ଏସ୍‌., 
ପି.ଏଚ୍‌.ଡ଼ି. କରିବା କଥା କହେ, ବାପା ସେତେବେଳେ କହନ୍ତି - ‘ଯେତେ ଅଧ୍କ 
ପଢ଼ିବୁ, ସେତେ ଭଲ । କିନ୍ତୁ ମା”, ତୁ ଯଦି ଆମେରିକାରେ ପଢ଼ିବା କଥା ଭାବୁଆଉ, 
ତା'ହେଲେ ତତେ ସ୍ପଲାର୍‌ସିପ୍‌ ଯୋଗାଡ଼ କରିବାକୁ ହେବ ! 

ମୁଁ ଥଟାଳିଆ ସ୍ଵରରେ କହେ, ¢ ପଢ଼ା ଖର୍ଚଟଟା ତା ହେଲେ ଶିବୁ ଭାଇନାଙ୍କଠୁ 
ଝଡ଼େଇ ନେବି । 

ଶିବୁ ଭାଇନା ମାନେ ଶିବବ୍ରତ ଦାଶ । ମୋର ଏକମାତ୍ର ଭିଣେଇ | ମୋ ଠାରୁ 
ଏଗାର ବର୍ଷ ବଡ଼ ଭଉଣୀ ତନ ନାନୀର ସ୍ଵାମୀ | ଷ୍ଟାନ୍‌ଫୋର୍ଡ଼ ୟୁନିଭର୍ସିଟିରେ ପଢ଼ାନ୍ତି । 
ରହନ୍ତି ସେଇଠି କ୍ୟାଲିଫୋର୍ଣ୍ଡିଆରେ । ମୋ ମୁଣ୍ଡରେ ଏମ.ଏସ୍‌., ପି.ଏଚ୍‌ ଡ଼ି. ଭୂତ 
ଚଢ଼େଇବା ଲୋକ ସେ ହିଁ । ପରେ ଅବଶ୍ୟ ସେଥୁରେ ଘିଅ ଢ଼ାଳିଥ୍‌ଲେ ରୋହିତ । 

ମୁଁ ଆଉ କିଛି କହିବା ଆଗରୁ ରକ୍ଷଣଶୀଳ ମା” ହାଁ ହା ହୋଇ ଉଠନ୍ତି, 
“ଖବରଦାର ଲିନୁ, ପଇସାପତ୍ର କଥା ଯେମିତି ତୁ ତନ୍ନ କି ଜୋଇଁଙ୍କ କାନରେ ନ 
ପକାଉ । 

ମୁଁ ଆହୁରି ଚିଡ଼ାଏ ତାଙ୍କୁ । ଓହୋ ମା” , ତୁମେ ଉଇମେନ୍‌ସ ଲିବ୍‌ ଯୁଗରେ 
କାହିଁ କୋଉଠି ପଛରେ ରହିଗଲ ! ଆଜିକାଲି ଯୁଗରେ ଝିଅ ଯାହା ପୁଅ ସେୟା । ଶିବୁ 
ଭାଇନା ଯଦି ତୂମ ଜୋଇଁ ନ ହେଇ ପୁଅ ହେଇଥାଆନ୍ତେ, ତା'ହେଲେ କ'ଣ ତୁମେ 
ଏମିତି କହି ଥାଆନ୍ତ ?”? 

ମା” ମୋ ଯୁକ୍ତି ବନ୍ଦ କରେଇ ଦିଅନ୍ତି । କହନ୍ତି, ‘ଆଉ ଥାଉ । ଆଉ ଏତେ 

ଉଇମେନ୍‌ସ ଲିବ୍‌ ନ ଦେଖାଇଲେ ବି ଚଳିବ । ଅଧ୍କ ପଢ଼ିବାକୁ ଇଛା ତ ନିଜ ଦମ୍‌ରେ 
ପଡ଼ିବ । ଜୋଇଁଙ୍କ ପାଖରେ ହାତପତା କାହିଁକି ? 

“ତମେ ଭାବିଲ ମୁଁ ସତରେ ସେମାନଙ୍କୁ ଏସବୁ କଥା କହିବି ? ମୁଁ ମା'ଙ୍କୁ 
ଚିଡ଼େଇବା ବନ୍ଦ କରି ଗମ୍ଭୀର ଭାବରେ କହେ, “ମୁଁ କେବେ କାହା ପାଖରେ ହାତ 
ପାତିବି ନାହିଁ, ମା' । ନିଜେ ବର୍ଷେ ଦି' ବର୍ଷ ଚାକିରି କରି ଟଙ୍କା ରଖିବି । ତା'ପରେ 
ସ୍ସଲାର୍‌ସିପ୍‌ ଯୋଗାଡ଼ କରି ସାରିବା ପରେ ହିଁ ଯିବି । 

“ତତେ ଛାଡ଼ିବାକୁ କଣ ଆମେ ମନା କରୁଛୁ ? ହେଲେ ଏକା ଏକା ନୁହଁ । 
ରୋହିତର ହାତ ଧରି ତୁ ଯିବୁ, ମା” ।”? 

ମୁଁ ଗୋଡ଼ କଚାଡ଼େ । ଗେହ୍ଲେଇ ହୋଇ କହେ, “ରୋହିତ ତାଙ୍କ କଥା ବୂଝିବେ । 
ମୁଁ ମୋ କଥା ବୁଝିବି । ଦେଖିବ ରହିଥା 

ଛାତି ଭିତରୁ କୋହ ଉଠି ଆସିଲା ମୋର । କୁଆଡ଼େ ଗଲା ମୋର ସେଦିନର 
ଆସ୍ଥା ! ବାଟଯାକ ଆଖିରୁ ଲୁହ ଗଡ଼େଇ ଗଡ଼େଇ ଘରକୁ ଫେରିଲି ମୁଁ । 

ମା” ମୋ ମୁହଁ ଦେଖିଲେ | ନିଶ୍ଚୟ ସବୁ ବୁଝିଗଲେ । କିନ୍ତୁ କିଛି ନ ହୋଇଥବା 
ଭଳି କହିଲେ, “ 'ତନୁ ଫୋନ୍‌ କରିଥଲା | ତୋ ସାଙ୍ଗରେ କଥା କହିବ ବୋଲି କହୁଥ୍ଲା | 
ସନ୍ଧ୍ୟାବେଳେ ପୁଣି ଫୋନ୍‌ କରିବ । 

ତନୃନାନୀ ନିଶ୍ଚୟ ପଚାରିବ ପରୀକ୍ଷା କଥା । କେମିତି ହେଲା... କେତେ ପର୍ସେଣ୍ଟ 
ରହିବ... ପୋଢିସନ୍‌ ରହିବ ନା ନାହିଁ ? 

ଉଃ, କେମିତି ତାକୁ ମୁଁ କହିବି ଯେ ପୋଜିସନ୍‌ ତ ଦୂରର କଥା, ଫାଷ୍ଟ୍‌ କ୍ଲାସ୍‌ 
ପାଇବାର ଆଶା ବି କମ୍‌ | ତନୁନାନୀ ଇତିହା ସରେ ଫାଷ୍ଟ୍‌ କ୍ଲାସ୍‌ ସେକେଣ୍ଡ ହୋଇଥଲା 
ଏଇ ଦିଲ୍ଲୀ ୟୁନିଭଭର୍ସିଟିରୁ । କେମିତି ତାକୁ ମୁଁ କହିବି ଯେ ତା'ରି ସାନ ଭଉଣୀ ସେକେଣ୍ଡ 
ଢ୍ଲାସ୍‌ରେ କୌଣସିମତେ ଲାଖିଯିବ ବୋଲି ଆଶା କରୁଛି । ଆଉ ଅଧକ କିଛି ନୁହଁ । 

ମୁଁ ମୋ ରୂମ୍‌ରେ ପଶିଗଲା ବେଳେ କାନ୍ଦୁରା ସ୍ଵରରେ କହିଲି, “ତୁମେ ନାନୀ 
ସାଙ୍ଗରେ କଥା କହିବ । ମତେ ଡାକିବ ନାହିଁ ।” 

““ ମୁଁ କଥା କହିଲେ କେମିତି ହେବ ? ମୋର ଯାହା କିଛି କହିବା କଥା, ସବୁ 
ସକାଳେ ସରିଯାଇଛି । ସେ ତ ତୋ ସାଙ୍ଗରେ କଥା କହିବାକୁ ଚାହୁଁଛି । ଆଗରୁ କୁଆଡ଼େ 
ତୋ ସାଙ୍ଗରେ ତା'ର କଥାବାର୍ୀ ହେଇଛି ସେଠୁ କ'ଣ ଟିକେଟ୍‌ ଫିକେଟ୍‌ ପଠେଇବା 
ନେଇ । ସେଇ ବିଷୟରେ... 


Digitized by srujanika@gmail.com 


୧୫ 


ଟିକେଟ୍‌ ! ରୂମ୍‌ ଭିତରେ ପଶି ଯାଉ ଯାଉ ମୁଁ ରହିଗଲି । ମୋ ପରୀକ୍ଷା ଆରମ୍ଭ 
ହେବା ପୂର୍ବ ଦିନ ମତେ ଶୁଭେଚ୍ଛା ଜଣାଇବା ପାଇଁ ଫୋନ୍‌ କରିଥ୍ଲା ତନୁନାନୀ । ଆଉ 
କହିଥ୍ଲା, “ତୋ ପାଇଁ ଶିବୁ ଟିକେଟ୍‌ଟିଏ ପଠେଇ ଦେବେ ୟା ଭିତରେ । 

“ଟିକେଟ୍‌ ! ଆମେରିକା ଯିବା ପାଇଁ ଟିକେଟ୍‌ ! ନାନୀ, ତୁ ବାପା, ମା'ଙ୍କ 
ନୀତି କଥା ୟା ଭିତରେ ଭୁଲିଗଲୁ ? 

““ବ୍ରାଣେ ବାବା । ତେବେ ମୁଁ ସେମାନଙ୍କୁ ବୁଝେଇ ଦେବି । ଏଇଟା ତ ଆଉ 
ଜୋଇଁଙ୍କ ପକେଟ୍‌ରୁ ଯାଉନି । ମାଇଲେଜ୍‌ ଟିକେଟ୍‌ । ଶିବୁ ବହୁତ ଟ୍ରୀଭେଲ୍‌ କରନ୍ତି ବୋଲି 
ଏଆର୍‌ଲାଇନ୍‌ସ ତରଫରୁ ମିଳିଛି । .. ଖୁସୀ ? ଏଥର ଆସିବୁ ତ ?”? 

“ନିଶ୍ଚୟ |”? ମୁଁ ଖୁସୀ ହୋଇ ଯାଇଥୁଲି । 

ଵଶିବ୍ର କହିଛନ୍ତି ଏଇଟା ତୋର ‘ଆମେରିକା ଇନିସିଏସନ୍‌ ଭିଢିଟ୍‌' ! ବୃଲି 
ବୁଲି ବିଭିନ୍ନ ଜାଗା ଦେଖିବ୍ର । ୟୁନିଭର୍ସିଟିମାନ ଦେଖିବ । ତା'ପରେ ରୋହିତ ସାଙ୍ଗରେ 
କଥାବାତ୍ତୀ କରି କେଉଁଠିକି ଯିବ, ସେ ନିଷ୍ଠରି ନେବ । ଆଚ୍ଛା ? 

ନାନୀ ମତେ ଦେଇଥ୍‌ବା କଥା ଭୁଲିନି । କିନ୍ତୁ ମୁଁ ଯିବି ଆମେରିକା ? 

ନା, ଢମା ଯାଇ ପାରିବି ନାହିଁ ମୁଁ । ମୁଁ କାହାକୁ ଆଉ ମୁହଁ ଦେଖାଇ ପାରିବି 
ନାହିଁ। 

“କାହିଁକି ମୁହଁ ଦେଖାଇ ପାରିବ ନାହିଁ ? କ'ଣ ଏମିତି ହେଇଗଲା କି ?” 
କ୍ଲାସ୍‌ ସାରି ଫେରି ଆମ ଦାଣ୍ଡ ଘରେ ବସି ଚାହା ପିଉ ପିଉ ରୋହିତ ମତେ ପଚାରିଲେ । 

ବିନା କାରଣରେ ମୁଁ ଫଟ୍‌ କରି ରାଗିଗଲି । “ ‘ଓ ଷ୍ଟପ୍‌ ଇଟ୍‌, ରୋହିତ | ତୁମେ 
ମତେ କିଛି ଦିନ ପାଇଁ ଏକା କାହିଁକି ଛାଡ଼ି ଦେଉନ ? ଯଷ୍ଚ୍‌ ଲିଭ୍‌ ମି ଏଲୋନ୍‌ ।” ” ମୋ 
ଆଖିରୁ ନିଆଁ ଝୁଲ ଯେମିତି ଖସି ପଡ଼ୁଥ୍ଲା । 

ମୋର ଉତ୍ତପ୍ତ ମୁହଁକୁ ଶାନ୍ତ ଭାବରେ ଚାହିଁ ରହିଲେ ରୋହିତ ! ଆଉ ଖୁବ୍‌ ନରମ 
ଭାବରେ କହିଲେ, “ଏକା ଛାଡ଼ି ଦେବାର ସର୍ଭ ତ ତୁମ ମୋ ଭିତରେ କେବେ ନ ଥୁଲା, 
ଏଲିନା ! 

ମୋ ଆଖିରେ ଝଲମଲ କରୁଥ୍ବା ନିଆଁଝୁଲ ତରଳିଗଲା ! ଲୁହଭିଜା ମୁହଁରେ 
ରୋହିତଙ୍କ ହାତ ଧରି ମୁଁ ନୀରବରେ ବସି ରହିଲି ବେଶ୍‌ କିଛି ସମୟ । 

aa co 


ନିରବତାର ସେତୃକୁ ଭାଙ୍ଗି ଦେଇ ମୁଁ ପୁଣି ଥରେ ପଚାରିଲି, କେମିତି ଏମିତି 
ହେଇଗଲା, ରୋହିତ ? 

“ଯାହା ହେବା କଥା, ତାଂ ତ ହେଇଯାଇଛି । ଆଉ କାହିଁକି ଏତେ ବ୍ୟସ୍ତ 
ହେଉଛ ? 

ଏକଥା ତୁମେ ପଚାରୁଛ ? 

ହଁ, ପଚାରୁଛି । ଉତ୍ତର ଦିଅ । 

“ଏତେ ବାଜେ ରେଜଚଲୁ... 

ତୁମେ କଂଣ ଭବିଷ୍ୟତଦ୍ରଷ୍ଟା ? ରେଜଲ୍ମ ବାହାରିବା ଆଗରୁ ଜାଣିଗଲ 
ଫଳାଫଳ ଭଲ କି ମନ୍ଦ ? ଯଦିବା ମନ୍ଦ ହେଇଥାଏ, ତେବେ ସେଥ୍ପାଇଁ ଏବେଠାରୁ 
ଶୋକପାଳନ କାହିଁକି ? ପରୀକ୍ଷାର ଫଳ କଂଣ ବଦଳି ଯିବ ?”' 

“ତମକୁ ଖରାପ ଲାଗୁନି, ରୋହିତ ? ମୋ ପାଇଁ ତୁମର ଆମେରିକା ଯିବା 
ବି ବନ୍ଦ ହେଇଗଲା । 

“ବନ୍ଦ ହେଇଗଲା !! ସତେ ଯେମିତି ଟିକେଟ୍‌ କଟା ସରିଥ୍‌ଲା ! ହାତରେ 
ପ୍ରିନ୍‌ସଟନ୍‌ କି ହାଭୀଡ଼୍‌ର ସ୍କଲାର୍‌ ସିପ୍‌ ଚିଠିଟି ଶୋଭା ପାଉଥୁଲା ! ଏଲିନା, ୟୁ ଆର୍‌ ଦି 
ଲିମିଟ୍‌ ! ... ଆମର ଯିବା କଥା ଆହୁରି ବର୍ଷେ ଦୁଇ ବର୍ଷ ପରେ । କିଏ ଜାଣେ କ'ଣ 
ହେବ ଦୂଇ ବର୍ଷ ପରେ ! ହୁଏତ ତୁମେ କୋଉ ମଲ୍ଟି ନ୍ୟାସ୍ନାଲ୍‌ କମ୍ପାନୀରେ ଚାକିରି 
ପାଇ ନର କି ସୁଇଡ଼େନ୍‌ ଚାଲିଯିବ । ସେତେବେଳେ ମୁଁ ତୁମର ଏକମାତ୍ର ପତି । ଘର 
ସମ୍ଭାଳିବା ପାଇଁ ମତେ ଡକରା ପଡ଼ିବ । ସବୁ ଛାଡ଼ିଛୁଡ଼ି ଦେଇ ତୁମ ପଛେ ପଛେ ଧାଇଁବି 
ମୁଁ । ଆଉ ଆମେରିକା ନା ଫାମେରିକା ! 

ରୋହିତଙ୍କ କଥାରେ ହସି ପକେଇଲି ମୁଁ 

“ଗୁଡ଼ । ଏଇମିତି ସବୁବେଳେ ହସୁଥ୍ବ, ଏଲିନା । ତୁମେ ଢାଣିନ, ହସିଲେ 
କେତେ ସୁନ୍ଦର ଲାଗ ତୁମେ । ଆଉ କାନ୍ଦିଲେ ନା...” ? ମୁହଁ ବିକୃତ କରିଲେ ସେ । 

ଶବ୍ଦ କରି ଫୋନ୍‌ଟା ବାଜି ଉଠିଲା ଠିକ୍‌ ସେତିକି ବେଳକୁ | ମା' ଉଠେଇଲେ 
ଭିତର ଘରେ । “ତନୁ ? ... ହିଁ ରେ ମା’, ଲିନୁ ଅଛି ଘରେ ! ଦେଉଛି ତାକୁ | ଧର୍‌ 
ଟିକେ । ... ଏ ଲିନୁ ... ତନୁର ଫୋନ୍‌ । 

ମୁଁ ଘର ଭିତରକୁ ଚାଲିଯିବା ବେଳେ ମୋ ହାତରେ ଆଙ୍ଗୁଠି ଛୁଆଁଇ ଦେଇ 
ରୋହିତ କହିଲେ,  ‘ତନୁନାନୀଙ୍କୁ ଆମେରିକା ଯିବା କଥା ନେଇ ମନା କରି ଦେବନି, 
ଏଲିନା ! 

ନା, ତନୁ ନାନୀକୁ ମନା କରି ପାରିଲି ନାହିଁ ମୁଁ । ଶିବୃଭାଇନା ପଠେଇଥ୍‌ବା 
ଟିକେଟ୍‌ରେ ଆମେରିକା ଯିବା ପାଇଁ ପ୍ରସ୍ତୁତ ହେବାକୁ ଲାଗିଲି । 

ପାସ୍‌ପୋର୍ଟ ତ ଆଗରୁ ହୋଇ ସାରିଥ୍ଲା । ଭିସା ପାଇଁ ଯାହା ସମୟ ଲାଗିଲା । 
ମୁଁ ଶୁଣିଥ୍ଲି ଯେ ମୋ ବୟସର ପୂଅ ଝିଅଙ୍କୁ ବୁଲି ଯିବା ପାଇଁ ସହଜରେ ଆମେରିକାର 
ଭିସା ମିଳେ ନାହିଁ । କିନ୍ତ ଶିବୁଭାଇନା ପଠେଇ ଥୁବା ସ୍ତନ୍‌ସର୍‌ସିପ୍‌ ଚିଠି ଯୋଗୁଁ ହେଉ 
ବା ଅନ୍ଯ ଯେକୌଣସି କାରଣରୁ ହେଉ, ମତେ ଅତି ସୁବିଧାରେ ଭିସା ମିଳିଗଲା । 

ବାପା, ମା’, ରୋହିତଙ୍କ ବାପା, ମା”, ରୋହିତ - ସମସ୍ତେ ଆସିଥ୍ଲେ ମଚେ 
ଏଆର୍‌ପୋର୍ଟ୍‌ରେ ଛାଡ଼ିବା ପାଇଁ । ମୋ ମନରେ କିଛିଟା ଭୟ, କିଛି ଉଲ୍ଲାସ । ଧୀର 
ପାଦରେ ମୁଁ ସମସ୍ତଙ୍କଠାରୁ ବିଦାୟ ନେଇ ଚେକ୍‌ -ଇନ୍‌ କରିବା ପାଇଁ ବଡ଼ ହଲ୍‌ ଭିତରେ 
ପାଦ ଦେଲି । କାଚ କାଛ ସେପାଖର ମୂରିମାନ କ୍ରମଶଃ ଝାପ୍ସା ହେବାକୁ ଲାଗିଲେ । 
ପୁଣି ଅଦୃଶ୍ୟ । 

ମୋ କାନରେ କେବଳ ବାଜୁଥ୍ଲା ବିଦାୟ ଦେବାବେଳେ ମୋ ପ୍ରିୟ 
ମଣିଷ ମାନଙ୍କର କଥା କେଇ ପଦ । 

“ସାବଧାନରେ ଯିବୁ ମା” । 

“ତନୁ ଘରେ ପହଞ୍ଚବା କ୍ଷଣି ମତେ ଫୋନ୍‌ ଟିକିଏ କରି ଦେବ୍ର । ଯେତେ 
ବେଳ ହେଉ ପଛକେ ।' 

“ମୋ ଭାବିପତ୍ବୀର ଯତ୍ବନ ନେବ, ଏଲିନା । ତା' ଦେହ ମନରେ ଯେମିତି 
ସାମାନ୍ୟତମ ଆଞ୍ଚ ନ ଆସେ । 

ଶେଷ ପଦକ ରୋ ହିତଙ୍କର । ଚୂପ୍ଚୃପ୍‌ ମୋ କାନରେ କହି ଦେଇଥ୍ଲେ ସେ । 

ତାଙ୍କରି କଥା ଭାବୁ ଭାବୁ କେତେବେଳେ ଶୋଇ ପଡ଼ିଥ୍ଲି ମୁଁ । ଲମ୍ବା ଫ୍ଲାଇଟ୍‌ | 
ତଥାପି ଅକ୍ଲେଶରେ ସମୟ କଟିଗଲା ମୋର । ପାଖରେ ତ ବହିର ଅଭାବ ନ ଥୁଲା । 

ପ୍ଲେନ୍‌ ଯେତେବେଳେ ସାନ୍‌ ଫ୍ରାନ୍‌ସିସ୍‌କୋ ଏଆର୍‌ ପୋର୍ଟରେ ପହଞ୍ଚ୍ଲା 
ସେତେବେଳେ ଦିନ ଦୂଇଟା ! ହିସାବ କରି ମୁଁ ଜାଣିଲି ଯେ ଏବେ ଦିଲ୍ଲୀରେ ହୋଇଥ୍‌ବ 
ରାତି ସାଢ଼େ ତିନିଟା । ସେଇଥ୍‌ପାଇଁ ଦିଲ୍ଲୀ ` ସମୟରେ ଅଭ୍ୟସ୍ତ ମୋ ଦେହଟା କ୍ଵାନ୍ତ ! 
ପାଦ ଦିଇଟା ଅଥର୍ବ । 

ପାଦ ଘୋଷାରି ଘୋଷାରି ଇମିଗ୍ରେସନ୍‌ରୂ ବାହାରିଲି ମୁଁ । କବାଟର ଠିକ୍‌ 
ସାମ୍ନାରେ ଷ୍ଟିଲର ରଡ଼୍‌କୁ ଆଉଜି ଠିଆ ହୋଇଥଲା ତନୁନାନୀ ! ମୋ ତନୁନାନୀ । 

ଦ୍ଵଇ ହାତରେ ଜାବୁଡ଼ି ଧରିଲି ତାକୁ । କିଛି ସମୟ ଆଗର କ୍ଲାନ୍ତି ହଜିଗଲା 
କୋଉଠି ! ଅଳ ସମୟ ଆଗରୁ ଟିକିଏ କୋଉଠି ଆଖି ବନ୍ଦ କରି ଗଡ଼ି ପଡ଼ିବା ପାଇଁ ମୁଁ 
ଯେଉଁ ଛଟପଟ ହୋଇ ଯାଉଥ୍‌ଲି, ସବୁ ଯେମିତି ମୁହୂର୍ଭକ ଭିତରେ ପାଶୋରି ଗଲି | 

ମୁଁ ଯେ ମୋ ନାନୀ ପାଖରେ ପହଞ୍‌ ଯାଇଛି ! 

ମୁଁ ଚାରିଆଡ଼େ ଆଖି ବୁଲେଇ ନେଉ ନେଉ ତାକୁ ପଚାରିଲି, ˆ ତୁ ଏକା ? 
ଶିବ୍ରଭାଇନା ଆସି ନାହାନ୍ତି ? ... ମୁଁ ଜାଣିଛି ଯେ, ମୁଁ କୋଉ ମଣିଷରେ ଗଣା ଯେ ସେ 
ତାଙ୍କ କାମଦାମ ପଛରେ ପକେଇ ମତେ ନେବା ପାଇଁ ଏଆର୍ପୋର୍ଟ୍‌ ଆସିବେ !” 
ମୋର ଶାରୀରିକ କ୍ଳାନ୍ତି ଅଭିମାନ ହୋଇ ଝରି ପଡୁଥ୍ଲା | 

“ବାବାରେ ବାବା ! ଏତେ ଅଭିମାନ ! ... ତୋ ଶିବୃଭାଇନା ଏଠି ନାହାନ୍ତି 
ରେ | ଲେକ୍ଚର୍‌ ଦେବା ପାଇଁ ଯାଇଛନ୍ତି ନିଉ ଜର୍ସି । କାଲି ଫେରିବେ । ... ନ ହେଲେ 
ସେ ପୁଣି ଏଆର୍ପୋର୍ଟ ଆସି ନ ଥାଆନ୍ତେ ! ତୋ ଆସିବା ଖବର ନେଇ ମୋଠୁ ତାଙ୍କର 
ବେଶୀ ଆଗ୍ରହ । ଯେତେ ଯାହା ହେଲେ ଏକମାତ୍ର ଶାଳୀ ତ !”? ନାନୀ ଚିଡ଼େଇଲା । 

ମୁଁ ଭାଇନାଙ୍କୁ କ୍ଷମା କରି ଦେବା ଢ଼ଙ୍ଗରେ ହସି ଦେଇ ନାନୀ ପାଖରେ ପୁଣି 
ନାଲିସ କଲି, “ସୋନୁକୁ ଆଣିଲୁନି ??? 

ସୋନୁ ଯାଇଛି ସଲ୍‌ । ଏବେ ତାର ଛୁଟି ହେଇ ଯିବ । ଅଯଥା କାହିଁକି ତା’ 
ସଲ୍‌ ବନ୍ଦ କରେଇ ଥାଆନ୍ତି ? ଘରକୁ ଫେରିବା ବାଟରେ ତାକୁ ସ୍କୁଲ୍‌ରୁ ନେଇଯିବା । 

ନାନୀ ହାଇଣ୍ଡଜେରେ ଗାଡ଼ି ଚଲାଉ ଥୁଲା । ଆଉ ମୁଁ ଅନଭ୍ୟସ୍ତ ଭାବରେ ସିଟ୍‌ 
ବେଲ୍ମ ଲଗେଇ ତା? ପାଖରେ ବସି ନୂଆ ଦେଶଟିକୁ ଦେଖୁଥ୍ଲି ଆଖିର ପଲକ ନ 
ପକେଇ । 

ରାସ୍ତାରେ ଯେମିତି ଧୃଳିକଣାଟିଏ ବି ନାହିଁ । ଉପରେ ସ୍ଵପ୍ନଭରା ନୀଳ ଆକାଶ । 
ତଳେ ସର୍ପିନ ରାସ୍ତା । ଦୁଇ ଧାରରେ ଫୁଲର ସମ୍ଭାର । ଦୂରରେ ପାହାଡ଼ । ପାହାଡ଼ର 
ସବୂଜିମାରେ ରଙ୍ଗ ଛିଟା ଦେବା ଭଳି ଧଳା, ନାଲି, ଚମ୍ପା, ଗୋଲାପୀ ରଙ୍ଗର ଘରମାନ | 
କିଏ ଯେମିତି ତୂଳୀ ଦେଇ ଆଳ୍କିଛି । କେଉଁଠି ବିବର୍ଣ୍ଣତା ନାହିଁ, କୌଣସି ଅସାମଞ୍ଜସ୍ୟ 
ନାହିଁ । ଠାକୁର କ”ଣ ପକ୍ଷପାତିତା କରି ସବୂତକ ସୌନ୍ଦର୍ଯ୍ୟ ଗଦେଇ ଦେଇଛନ୍ତି ଏର 
ଦେଶରେ ! 

ସୋନୁର ସ୍କୁଲ୍‌ ହୋଇଗଲା । ବୋଧହୁଏ ଅନ୍ତ ସମୟ ଆଗରୁ ଛୁଟି ହେଇ 
ଯାଇଥଲା | ସାତ ବର୍ଷର ସୋନୁ ବେଞ୍ଚ୍‌ ଉପରେ ବସି ଅପେକ୍ଷା କରିଥଲା ତା’ ମା'କୁ । 

““ଲିନୁ ମାଉସୀ ! ହାଏ !” ? ଗାଡ଼ି କବାଟ ଖୋଲି ଆଗ ମୋ ଉପରକୁ ଡେଇଁ 
ପଡ଼ିଲା ସୋନ୍ଧ । ଗୁଡ଼ାଏ ସମୟ ଗେହ୍ଲା ହେବା ପରେ ଯାଇ ସେ ଗଲା ପଛ ସିଟ୍‌କୁ । 

““ସୋନୂର ଖରା ଛୁଟି ହେଇନି ?”' 

“ଏଠି ବୁନ୍‌ ମାସର ଶେଷ ବେଳକୁ ଛୁଟି ହୁଏ ।” 

“ମୁଁ ସେତେବେଳକୁ ଚାଲି ଯାଇଥୁ୍ବି ! ଧେତ୍‌ । 

“ତତେ ଏତେ ଶୀଘ୍ର ଛାଡୁଛି କିଏ ?” ? ତନୁନାନୀ କହିଲା । 

“ଯିବାକୁ ହେବ । ରେଜଲ୍ମ ବାହା ରିବ ଯେ !” ? ଏତେ ସମୟ ଆଡ଼େଇ ରଖିଥ୍‌ବା 
କଥା ସବୁ ପୁଣି ହୁ ହୁ ହୋଇ ପଶିଗଲା ମୋ ମନ ଭିତରକୁ । ଶେଷ ପେପର୍‌ କଥା ମନେ 
ପଡ଼ି ମନ ଖରାପ ହୋଇଗଲା । 

“ଚୁ ଏତେ ମନ ଖରାପ କାହିଁକି କରୁଛୁ, ଲିନୁ । ଦେଖିବୁ ସବ ଠିକ୍‌ 
ହେଇଯିବ । 

ଆଉ କ”ଣଟା ଠିକ୍‌ ହେବ ? ଯାହା ହେବା କଥା ତ ହୋଇ ସାରିଛି। ମୁଁ 
ନାନୀକୁ କିଛି ନ କହି ଅନ୍ୟ କଥା ପକେଇଲି । 

ତନ୍ନା ନୀର ଘର ପାଲୋ ଆଲ୍‌ଟୋରେ ! ଦୁଇ ବର୍ଷ ତଳେ କିଣିଛନ୍ତି ନାନୀ , 
ଶିବ୍ରଭାଇନା । ନାନୀ ଗତ ବର୍ଷ ଯେତେବେଳେ ଭାରତ ଆସିଥ୍‌ଲା, ସେତେବେଳେ ତା!’ 
ନୂଆ ଘରର ବହୁତ ଫଟୋ ଆଣିଥ୍ଲା । ଘର ବାହାରର, ଭିତରର । ବଗିଚାର | ଘର 
ପଛ ପଟେ ଥ୍ବା ସ୍ବିମିଙ୍ଗ ପୁଲ୍ର | କିନୁ ଫଟୋର ଘର, ଆଉ ପ୍ରକୃତ ଘର ! ମୁଁ ଗାଡ଼ିରୁ 
ଓହ୍ଲେଇବା କଥା ଭୁଲି ଯାଇ ନାନୀର ଘରକୁ ଦେଖୁଥ୍ଲି । ଏ ତ ରାଜପ୍ରାସାଦ ! 

କଣ ପସନ୍ଦ ହେଲା ?”? 

“ନାନୀ, ଏଇଟା ସତରେ ତୋ ନିଜ ଘର ?”' ମୁଁ ଫିସ୍ଫିସ୍‌ କରି ପଚାରିଲି । 

ନାନୀ ତା? ଓଠରେ ହାତ ରଖି ସେଇ ଏକାଭଳି ଫିସ୍‌ଫିସ୍‌ ସ୍ଵରରେ କହିଲା, 
“କାହାକୁ ଏ ସିକ୍ରେଟ୍‌ କହିବନି, ଲିନୁ । ପ୍ରକୃତରେ ଏ ଘରଟା ମୋର ନୃହଁ .. ତକୃର 
ଶିବବ୍ରତ ଦାଶ ବୋଲି ଜଣେ ଓଡ଼ିଆ ପ୍ରଫେସର୍‌ ଅଛନ୍ତି । ଏଇଟା ତାଙ୍କର ଘର !” ? ମୋ 
ମୁହଁର ଭାବ ଦେଖି ତନୁନାନୀ ଓ ସୋନୁ ହସି ହସି ଗଡ଼ିଗଲେ । 

“ଧେତ୍‌, ସବୁବେଳେ ଖାଲି ତୋର ଥଟା ! ... କହ ମ ନାନୀ, କିଣିଲୁ କେମିତି 

ଏତେ ବଡ଼ ଘର ?” ? ମୋ ସ୍ବରରୁ ବିସୂୟ ତଥାପି ଯାଇ ନ ଥୁଲା । 

“ଓହୋ , ଏଇଠି ଘର ବାହାରେ ଠିଆ ହେଇ ସବୃତକ ପ୍ରଶ୍ନ ପଚାରି ଦେବୂ ନା 
କ'ଣ ? ଭଲ ଝିଅ ତୁ ! ... କ'ଣ ନା ଘର କେମିତି କିଣିଲୁ ! ଆରେ ବାବା, ଯେମିତି 
ସମସ୍ତେ ଘର କିଣନ୍ତି ଏଠି, ଆମେ ସେମିତି କିଣିଲୁ । ମର୍ଟଗେଜ୍‌ରେ । ଏବେ ବେଶ୍‌ କିଛି 
ବର୍ଷ ଧରି ଚାଲିବ ରଣ ସୁଝାର ପାଲା | ... ଆ ଭିତରକୁ !” 

ମୁଁ ଘର ଭିତରେ ପାଦ ଦେଲି । 

ଉଃ, ନିଶ୍ଵାସ ଅଟକି ଯାଉଥ୍ଲା ମୋର । ଏତେ ସୁନ୍ଦର ! ତନୁନାନୀର ଘରର 
ବାହାରଠୁ ଭିତରଟା ଆହୁରି ସୁନ୍ଦର | ଘିଅ ରଙ୍ଗର କାର୍ପେଟ୍‌ରେ ସମସ୍ତ ଘରର ଚଟାଣ 
ଘେରା । ତା? ଉପରେ ଓାଲ୍ନଟ୍‌ ରଙ୍ଗର ଫର୍ନିଚର୍‌ । ଫର୍ନିଚର୍‌ ସାଙ୍ଗରେ ଠିକ୍‌ ଖାପ 
ଖାଇବା ଭଳି ଜାନ୍ଧର ପେସଣ୍ଟିଂ । ଧଳା କାନ୍ଧରେ ସେସବୃର ସୌନ୍ଦର୍ଯ୍ୟ ଯେମିତି ଦ୍ଵିଗୁଣିତ 
ହୋଇଯାଉଛି । 

ତିନି ହଜାର ବର୍ଗ ଫୁଟ୍‌ର ବିରାଟ ଘରେ ଦାଣ୍ଡ ଘରକୁ ଛାଡ଼ି ତିନିଟା ବଡ଼ ବଡ଼ 
ଶୋଇବା ଘର । ଗୋଟିଏ ସୋନୁର, ଗୋଟିଏ ଅତିଥ୍ମାନଙ୍କ ପାଇଁ । ଅନ୍ୟଟି ନାନୀ, 
ଭାଇନାଙ୍କର | ନାନୀର ବେଡୁରୂମ୍‌କୁ ଲାଗି ବିରାଟ ଲାଇବ୍ରେରୀ । ଲାଇବ୍ରେରୀର କାଚ 
ଆଲମାରିରେ ଶୋଭା ପାଉଛି ଧାଡ଼ି ଧାଡ଼ି ବହି । ଲାଇବ୍ରେରୀ ସାମ୍ବା ଦେଇ ଟିକିଏ 
ଆଗେଇ ଗଲେ ପ୍ରଶସ୍ତ ରୋଷେଇଘର | ଆଉ ରୋ ଷେଇଘର ପାଖରେ ଖୋଲା ମେଲା 
ଫ୍ୟାମିଲି ରୂମ୍‌ । ଯେଉଁଠି କଡ଼ିକିଆ ହୋଇ ରହିଛି ପିଆନୋ ଟିଏ ଏବଂ ମଝିରେ ଶୋଭା 
ପାଉଛି ଅଣତିରିଶ ଇଞ୍ଚର ଟେଲିଭିଜନ୍‌ । 

ନାନୀ ଘରର ପ୍ରତିଟି ଅଂଶ ସ୍ଵତନ୍ତ୍ର । ଅଥଚ ସବୁରି ଭିତରେ କେମିତି ଏକ ସୃକ୍ଷ୍ 
ଯୋଗସୂତ୍ର ରହିଛି । ମୁଁ ନିରବୀକ ଭାବରେ ଘରଯାକ କେବଳ ବୁଲି ବ୍ରଲି ଦେଖୁଥ୍‌ଲି । ବୁଝି 
ପାରୁ ନ ଥ୍ଲି କୋଉ ଜାଗାଟି ମତେ ଅଧ୍କ ଭଲ ଲାଗୁଛି । ଆଭିଜା ତ୍ୟପୂର୍ଣ୍ ତା ଡ଼ଇଂରୂମ୍‌ 
ନା ପାଇନ୍‌ର ରୋଷେଇଘର ! ସାମ୍ପାର ଲନ୍‌ ନା ବାଡ଼ି ପଟର ଫୁଲ ବଗିଚା ! 

ନା, ମାନିବାକୁ ହେବ, ସବୁ ସୁନ୍ଦର । ସବୁ ରୂଚିପୂର୍ଣ୍ଣ - ମୁଁ ନିଜକୁ ନିଜେ 
କହିଲି । ଏମିତି ଘର, ଏମିତି ସାଜସଜା ମୁଁ ଆଗରୁ କୋଉଠି ସ୍ଵଚକ୍ଷୁରେ ଦେଖି ନାହିଁ । 
ସବୁ କିଛି ଠିକ୍‌ ବିଦେଶୀ ପତ୍ରିକାରେ ଦେଖିବାକୁ ମିଳୁଥ୍‌ବା ଛବି ଭଳି । 

' “ଆଉ, ଥାଉ ! ଆଉ ଏତେ ପ୍ରଶଂସା କରିବାକୁ ହେବନି | ତୁ ଏଇ ଆମର 
ସାଧାରଣ ସାଜସଜାର ଘର ଦେଖି ଏମିତି ମୁଗ୍ଧ ହେଉଛୁ, ଯଦି ସୁତପା ଘର ଦେଖିବୁ 

ନା, ତା'ହେଲେ ତ ତୋର ନିଶ୍ଵାସ ବନ୍ଦ ହେଇଯିବ । 

ସୁତପା କିଏ ?” 

ଏଇଠି ଅଛନ୍ତି ଜଣେ ଓଡ଼ିଆ ଭଦ୍ରମହିଳା । ତାଙ୍କ ସ୍ଵାମୀ ଇଞ୍ଜିନିୟର୍‌ । 
ଗୋଟାଏ ସଫ୍ଟଣ୍ଡେର୍‌ କମ୍ପାନୀର ଭାଇସ୍‌ ପ୍ରେସିଡେଣ୍ଟ । ପଇସାରେ ଚାଲନ୍ତି । ସେମାନେ 
ଆମମାନଙ୍କ ଭଳି ରେଡ଼ିମେଡ଼୍‌ ଘର କିଣି ନାହାନ୍ତି । ନିଜେ ଆର୍କିଟେକ୍‌ଟକୁ ଧରି ତିଆରି 
କରେଇଛନ୍ତି । ଘରଟିର ପ୍ରତିଟି ଇଞ୍ଚ ଦେଖିବା ଭଳି । ସୂତପାଙ୍କ ହାତ ଚିହ୍ନ ସବୂଠି ।” 

ସୃତପା କ'ଣ ଆର୍କିଟେକ୍‌ଟ ? 

“ନା, ଇଣ୍ଟେରିଅର୍‌ ଡେକୋରେଟର୍‌ । ଏଠିକାର ଗୋଟେ ଇଣ୍ଟେରିଅର୍‌ 
ଡେକୋରେସନ୍‌ ଫାର୍ମରେ ଚାକିରି ବି କରନ୍ତି ।” ? 

ରଣ୍ଟେରିଅର୍‌ ଡେକୋ ରେଟର୍‌ଙ୍କର ଘର ଆଉ ସୁନ୍ଦର ହୁଅନ୍ତା ନାହିଁକି ? କିନ୍ତୁ 
ମୋ ବାଲୁରୀନାନୀ ତା'ର ଏତେ ବଡ଼ ଘରଟିକୁ କେମିତି ଏମିତି ବଢ଼ିଆ ରଖିଛି ! 

“ନାନୀ, ତତେ ଭାଇନା ଘର କାମରେ ସାହାଯ୍ୟ କରନ୍ତି ନା ? ' ' ବହୁତ ଦିନ 
ତଳେ ନାନୀଠୂ ଶୁଣିଥ୍ବା କଥାଟିଏ ମନେ ପଡ଼ି ଯାଉଥ୍ଲା ମୋର | ସେଇଥର ନାନୀ 
ମତେ କହିଥ୍ଲା ଯେ ବିଦେଶରେ ଘରର ଯାବତୀୟ କାମ କରିବାକୁ ଜମା କଷ୍ଟ ହୁଏନି । 
ସେ ବାସନ ମାଜିଲେ, ବାସନକୁ ଧୋଇ ପୋଛି ଭାଇନା ଥାକରେ ରଖି ଦିଅନ୍ତି । ନାନୀ 
ରାନ୍ଧିବାକୁ ବସିଲେ ଅଭ୍ୟସ୍ତ ଶିବ୍ରଭାଇନା ପରିବାପତ୍ର କାଟି ଦିଅନ୍ତି । ଚାଉଳ ଧୋଇ 
ଆଣନ୍ତି । ଅଟା ଚକଟି ଦିଅନ୍ତି । ସେଇଥ୍‌ପାଇଁ ମୁଁ ପଚାରି ଦେଲି, “ ‘ତତେ ଭାଇନା ଘର 
କାମରେ ସାହାଯ୍ୟ କରନ୍ତି ନା ? 

ନାନୀର ହସନ୍ତ ମୁହଁରୁ ହସ ହଜିଗଲା । “ଭାଇନା... 

“ହୁଁ, ତୁ ଅରେ କହୁ ନ ଥ୍ଲୁ ଯେ ଭାଇନା ତତେ ଘର କାମରେ ସାହାଯ୍ୟ 
କରନ୍ତି .. ଲୁଗା ମେସିନ୍‌ରେ କାଚି ଦିଅନ୍ତି ... 

“ସେ ତ ହେଲାଣି କାହିଁ କେବେକା କଥା । ସେତେବେଳେ ଆମେ ମିଡ଼୍‌ 
ଠୱଷ୍ରେ ଥ୍ଲୁ । ତୋ ଭାଇନା ଷ୍ଟାନ୍‌ଫୋର୍ଡ଼କୁ ଆସି ନ ଥଲେ ! ସେତେବେଳେ ଛୋଟ 
ଘର । ଦରମା କମ୍‌ । ସୋନୁ ଛୋଟ । ସେଇଥ୍‌୍ପାଇଁ ... !”” ଢୋର କରି ମୁହଁରେ ହସ 
ଫୁଟାଇଲା ନାନୀ । କହିଲା, ଆଉ ତୋ ଭାଇନାଙ୍କର ସାହାଯ୍ୟ ଦରକାର ହୁଏ ନାହିଁ, 
ଲିନୁ । 

“ କାହିଁକି ଦରକାର ହୁଏ ନାହିଁ ? ଏବେ ବି ତ ତୁ ଲାଇବ୍ରେରୀରେ କାମ କରୁ | 

ସପ୍ତାହକୁ ଦୁଇ ଦିନ ସୋନୁର ସ୍ତୁଲ୍‌କୁ ଯାଇ ତା” କ୍ଲାସ୍‌ ଟିଚର୍‌ଙ୍କୁ ସାହାଯ୍ୟ କରୁ ।” 

 “ସେସବୂ କରେ ସ୍ବେଚ୍ଛାରେ । ଭଲେଣ୍ଟାରି କାମ । ଚାକିରି ତ କରି ପାରିବିନି । 
ଶିବ୍ରଙ୍କର ଯେମିତି କାମର ଚାପ, ମତେ ଘରର ସବ ଦାୟିତ୍ଵ ନେବାକୁ ହୁଏ । ସେଥ୍ପାଇଁ 
ସମୟ କଟେଇବାକୁ ଯାହା ଯେତିକି ପାରେ କରେ । 

“ଯ଼ାହା ବି ହେଉ, ଘରର ତ ହଜାର କାମ । ବଡ଼ ଘର ମାନେ କାମର 
ପରିମାଣ ବେଶୀ | ସୁନ୍ଦର ଘର ମାନେ ଅଧ୍କ ରଖାଥୁଆ । ଏସବ୍ର କରିବାକୁ ଆଉ 
ଜଣଙ୍କର ସାହା ଯ୍ୟ ଦରକାର ହୁଏ ନାହିଁ ? 

“ 'ଦୁଏ | ତେବେ ସେ ଜଣକ ତୋ ଭାଇନା ନୁହନ୍ତି । ଏବେ ଘର ସଫା କରିବାକୁ 
ଜଣେ ସ୍ତ୍ରୀଲୋକ ପ୍ରତି ସପ୍ତାହକୁ ଥରେ ଆସେ । ପାଞ୍ଚ ଘଣ୍ଟା ଭିତରେ ଘରଟାକୁ ଏମିତି 
ଚକ୍ଚକ୍‌ ସେ କରିଦିଏ ଯେ ମନେ ହେବ କୋଉ ନୂଆ ଘର |! 

“ସତେ ? ବୁଝିଲୁ ନାନୀ, ଆମ ଘରେ ଏବେ ନୂଆ ଠିକା ଚାକରାଣୀଟିଏ 
ଜୂଟିଛି । ସନ୍ନୋ । ସନ୍ନୋର ଯାହା କାମ ! ବାସନରେ ଅଇଣ୍ଠା, ଲୁଗାରେ ମଇଳା । ସବୁଦିନ 
ମା” ତା” ଉପରେ ଚିଡ଼ି ଚିଡ଼ି । ଆମ ସନ୍ମୋକୁ ଟ୍ରେନିଂ ପାଇଁ ତୋର ଏଇ ସ୍ତ୍ରୀଲୋକ 
ପାଖକୁ ପଠେଇ ଦେଲେ ହୁଅନ୍ତାନି ?” 

“ଆଉ ଥାଉ, ତୁଳନା କରିବାକୁ ହେବନି । ସନୋ ଯେ ମାତ୍ର ପାଞ୍ଚଶହ ଟଙ୍କା 
ମାସକୁ ନିଏ, ସେକଥା ଭାବୃନୁ କାହିଁକି ?” 

ମୁଁ ଆଉରି କ'ଣ ସବୂ ଗପ କରିବା ଉପରେ ଥୁଲି । ମତେ କିନୁ ଚୂପ୍‌ କରେଇ 
ଦେଲା ତନୁନାନୀ । ଠେଲି ଠେଲି ମତେ ମୋ ରୂମ୍‌ରେ ଭରି କରି ଦେଇ କହିଲା, 
““ଗପିବାକୁ ବହୁତ ବେଳ ପଡ଼ିଛି । ତୁ ଆଗ ଯାଇ ଚଟାପଟ୍‌ ଗାଧୁଆ ପାଧୁଆ କରି ନେ 
ତ ଲିନୁ । ମୁଁ ଚାହା ଟିକିଏ କରେ | ... କିମା ସିଙ୍ଗଡ଼ା ଗଢ଼ି ରଖିଛି । ତୋ ପାଇଁ ଭାଳି 
ଦେଉଛି ଦିଇଟା ।”? 

ଖାଲି ଦିଇଟା ! ନାଇଁ ନାଇଁ, ମୁଁ ଚାରିଟା ଖାଇବି ।” 

ଚାରିଟା କାହିଁକି ଆଠଟା ଖା । କିନଧ ଆଗ ଯାଇ ଗାଧେଇଲୁ । ତତେ 
ଦେଖିଲେ ମତେ କ୍ଳାନ୍ତ ଲାଗୁଛି ।” 

ନାନୀ ଚାଲିଗଲା । ମୁଁ ଗାଧୋଇ ଯିବା କଥା | କିନ୍ତ ଏଡ଼େ ସୁନ୍ଦର ବିଛଣାର 
ଲୋଭ ସମ୍ଭାଳି ପାରିଲି ନାହିଁ । ଧଳାରେ ନୀଳ ସବୂଜ ଫୁଲପକା ବେଡ଼୍‌ କଭର୍‌ ଉପରେ 
ଗଡ଼ି ପଡ଼ିଲି । 

ଚିତ୍‌ ହୋଇ ଶୋଇ ମୁଁ ଘରର ଚାରି ଆଡ଼େ ଆଖି ବୁଲାଉଥ୍‌ଲି ! ପରିଷ୍ଠାର 
ଧଳା କାନ୍ଧ । ଧୂଳି ନାହିଁ କି ଅଳନ୍ଧୁ ନାହିଁ। ଗୋଟିଏ ପଟ କାଛରେ ହାଇଟ୍‌ ସେଡ଼ାର୍‌ର 
କ୍ଲୋଜେଟ୍‌ । ଯେମିତି ନୂଆ ତିଆରି । କୋଉଠି ମଇଳା ଟିକିଏ ଲାଗି ନାହିଁ କି କୋଉଠି 
ଆଙ୍ଗୁଠି ଦାଗ ନାହିଁ । 

କିଏ ସଫା କରେ ଏସବୁ ? ନାନୀ ? ନା ତାକୁ ସାହାଯ୍ୟ କରୁଥ୍‌ବା 
ସ୍ତ୍ରୀଲୋକଟି ? 

ନାନୀଠୁ ମୁଁ ଥରେ ଶୁଣିଥ୍ଲି ଯେ ଆମ ଦେଶ ଭଳି ଏଠି ଠିକା ଚାକରାଣୀର 
ଚଳଣି ନାହିଁ | ଯେଉଁମାନେ ଘର ସଫାସଫିରେ ସାହାଯ୍ୟ କରନ୍ତି, ତାଙ୍କର ଚାର୍ଜ ଏତେ 
ବେଶୀ ଯେ ସେମାନଙ୍କୁ ନିୟମିତ ଡକେଇବାର ସାମର୍ଥ୍ୟ ଅନେକଙ୍କର ନାହିଁ । ନାନୀ 
ସେତେବେଳେ ପନ୍ଦର ଦିନକୁ ଥରେ ମାତ୍ର ଦୁଇଘଣ୍ଟା ପାଇଁ ଜଣଙ୍କର ଆସିବା ବ୍ୟବସ୍ଥା 
କରିଥ୍ଲା | ସେତେବେଳେ ସେ ମତେ ଅରେ କହିଥ୍ଲା, ˆ ଜାଣିଛୁ, ଗ୍ଲୋରିଆ ଆସେ 
ଗୋଟାଏ ମିନି ଭ୍ୟାନ୍‌ରେ । ମୋ ଗାଡ଼ିଠୁଁ ତା” ଗାଡ଼ିଟା ଭଲ !” 

ତେବେ ତନୁନାନୀର ଅନ୍ୟ ଚଉଦ ଦିନ କିଛି ଅସୁବିଧା ହେଉ ନ ଥୁଲା । 
ଶିବ୍ରଭାଇନା ପାଖେ ପାଖେ ରହୁଥ୍ଲେ |! ନ ହେଲେ କ'ଣ ସେ ଏକା ଏକା ସୋନୁକୁ ଏ 
ବିଦେଶ ଜାଗାରେ ମଣିଷ କରି ପାରି ଥାଆନ୍ତା ? 

ଏବେକା କଥା ଅଲଗା । ନାନୀର ଚିଠିରୁ, ତା'ର ବାପା, ମା'ଙ୍କ ସାଙ୍ଗରେ 
ଯେଉଁ କଥାବାରୀ ହୁଏ, ସେଇଠୁ ମୁଁ ଢାଣିଛି ଯେ ଷ୍ଟାନ୍‌ଫୋର୍ଡ଼ ଆସିବା ପରେ ଶିବୁ 
ଭାଇନାଙ୍କର ବହୁତ କାମର ଚାପ ପଡ଼ି ଯାଇଛି । କିଛିଟା ହେବ ବୋଲି ସେ ଢାଣିଥ୍‌ଲେ, 
କିନ୍ଧୁ ଅଧାରୁ ବେଶୀ ବ୍ୟସ୍ତତା ସ୍ବେଚ୍ଛାକୃତ । ସେ ଲେକ୍ଚର୍‌ ଦେବାକୁ ବହୁତ ଜାଗାକୁ 
ଯାଆନ୍ତି । ଭିଜିଟିଂ ପ୍ରଫେସର୍‌ ହିସାବରେ ଅନେକ ଆଡ଼ୁ ଡାକରା ଆସେ ! 

ଅନେକ ଚେଷ୍ଟା କରି ଭାଇନା ଏଇ ପୋଜିସନ୍‌କୁ ଆସି ପାରିଛନ୍ତି । ଏବେ 
ଅର୍ଥର ଅସୁବିଧା ନାହିଁ । ନାନୀ ସପ୍ତାହକୁ ଥରେ ମେଡ୍‌ ସର୍ଭିସ୍‌ରୁ ଜଣଙ୍କୁ ଡକାଇ ପାରେ । 
ରାଜପ୍ରାସାଦ ଭଳି ଘରେ ରହି ପାରେ । କିନ୍ଧୁ ତା ' ଓଠରୁ ହସ ଲିଭିଗଲା କାହିଁକି ? 

ଏବେ ବି କଣ ସେ ଝୁରି ହେଉଛି ମିଡ଼୍‌ଠ୍ରେଷ୍ଠର କୋଉ ଏକ ଛୋଟ ସହରରେ 
ଥ୍ବା ତା'ର ଦୂଇ ବଖରିଆ ଘରକୁ ? ଯେଉଁଠି ଗରମ ଦିନରେ ଏଆର୍‌ କଣ୍ତିସନର୍‌ 
ଭଲ ଭାବରେ ଚାଲେ ନାହିଁ । ଯେଉଁଠି ଶୀତ ଦିନେ ବରଫରେ ପୃଥ୍ବୀ ଘୋଡ଼େଇ 
ହୋଇଯାଏ, କିନ୍ତୁ ତାଙ୍କ ଘର ଭିତରର ହିଟିଙ୍ଗ ସିଷ୍ଟମ୍‌ ଘରକୁ ଠିକ୍‌ ଭାବରେ ଗରମ 

କରି ପାରେ ନାହିଁ । ସମ୍ପର୍କର ଉଷ୍ଟୃତାରୁ କିଛି କିଛି ଧାର ନେଇ ଲମ୍ବା ଶୀତ ଦିନ 
କଟେଇ ଦେବାକୁ ହୁଏ | 

ସେଇ ଘରକୁ ଝୁରୁଛି ସେ ? 

ଘରକୁ ନା ଘରେ କଟାଇଥ୍‌୍ବା ସମୟକୁ ? 


ଶିବ୍ରଭାଇନା ପରଦିନ ସକାଳୁ ସକାଳୁ ଆସି ପହଞ୍ଚ୍‌ ଗଲେ । ସେଇ ପୂରୁଣା 
ଶାଚ, ସୁଶୀଳ ମୃରି । କାମର ଚାପରେ ସାମାନ୍ୟ ଅଧ୍କ ଗମ୍ଭୀର ହୋଇଛନ୍ତି ବୋଧହୁଏ ! 
କିଛିଟୀ ଅନ୍ୟମନସ୍କ ବି । କିନ୍ତୁ ତାଙ୍କ ସ୍ଵେହୀ ମନଟି ରହିଛି ଠିକ୍‌ ଆଗ ଭଳି | ଯେଉଁ ଅଳ୍ପ 
ସମୟ ଘରେ ରହିଲେ ତା'ରି ଭିତରେ ମୁଁ ବୃଝିନେଲି । ନାନୀ ଭିତରେ ବି କିଭଳି ଏକ 
ଖୁସି ଖୁସି ଭାବ ମୁଁ ଦେଖିଲି ସେତେବେଳେ । କିନ୍ଧୁ ଗାଧୋଇ, ଜଳଖିଆ ଖାଇ ସେ 
ଯେତେବେଳେ ଯିବାକୁ ବାହାରିଲେ, ନାନୀର ମୁହଁ ଶୁଖି ଗଲା ! କହିଲା, ‘ଏଇ ଏବେ 
ଆସିଲ, ପୁଣି କୁଆଡ଼େ ବାହାରିଲ ?”? 

` “ୟୁନିଭରସିଟି ଯିବାକୁ ହେବ, ତନୁ ।” 

ଆଜି କ୍ଲାସ୍‌ ଅଛି ?” 

“ଗୋଟାଏ କ୍ଲାସ୍‌ । ସେଇଟା ନ ନେଲେ ବି ଚଳିବ ଯେ କିନ୍ତ ଚିଠିପତ୍ର ଆସି 
ଗଦା ହୋଇଥୁ୍‌ବ | ପାଞ୍ଚ ଦିନ ତ ନ ଥ୍ଲି । ହଠାତ୍‌ ଯଦି କୋଉ ଚିଠିଟୀ ଜରୂରୀ ହୋଇଥ୍‌ବ । 
... ମୁଁ ଶୀଘ୍ର ଚାଲି ଆସିବି । ତୁମେ ଲିନୁକୁ ଷ୍ଟାନ୍‌ଫୋର୍ଡ଼ ମଲ୍‌ ଦେଖେଇବନି ? 

“ହଁ, ନେଇଯିବି ।” ଥଣ୍ଡା ସ୍ଵରରେ ନାନୀ ଉତ୍ତର ଦେଇଥୁଲା । ତା'ର 
ଅଭିମାନର କାରଣ ମୁଁ ଟିକେ ଟିକେ ବୁଝୁଥ୍ଲି । କିନ୍ତ ନିହାତି ଯେ ମୁଁ ଶିବ ଭାଇନାଙ୍କୁ 
ଦୋଷୀ ବୋଲି ଭାବୂଥ୍‌ଲି, ତା ଅନ୍ତତଃ କହି ପାରିବିନି । ସେ ତ ଯାହା ଥୂଲେ ସେୟା | 
ପୂର୍ବାପେକ୍ଷା ଅଧ୍କ କାମର ଚାପ ପଡ଼ିଛି । ହେଲେ ମଣିଷଟି ଜମା ବଦଳି ନାହିଁ । ସେଇ 
ଆଗ ଭଳି ନରମ, ସୁନ୍ଦର କଥା । ସେଇ ସ୍ଟେହପୂର୍ଣ୍ଣ ଦୃଷ୍ଟି ନାନୀ ପ୍ରତି । 

କିନ୍ଧ ନାନୀର ମନ ଖରାପ ଯେ ଅକାରଣ, ତା ବି କହିବା ଠିକ୍‌ ହେବ ନାହିଁ । 
ମୁଁ ଭଲ ଭାବରେ ଜାଣେ, ନାନୀ ନିଜ ବିବାହିତ ଢୀବନରେ ଅସୁଖୀ ଆଦୌ ନୂହଁ, 
ତଥାପି ବେଳେ ବେଳେ ଅପ୍ରାପ୍ତିର ଶୋକଟିଏ ମାଡ଼ି ବସେ ତାକୁ । ବିନା କାରଣରେ ମଧ୍ଯ 
ନୁହଁ । କିନ୍ଧ ଏଇତ ଆଧୁନିକ ଢୀବନଧାରା । ଦୁଇ ଭିନ୍ନ ଭାବରେ ଟଣାଟଣି । 

ଭାଇନା ୟୁନିଭର୍ସିଟି ଚାଲିଯିବା ପରେ ନାନୀ ଆଉ ମୁଁ ବାହାରି ପଡ଼ିଲୁ । 
ଷ୍ଟାନ୍‌ଫୋର୍ଡ଼ ମଲ୍‌ । 

ନାନୀ ସାଙ୍ଗରେ ଆଭିଜାତ୍ୟପୂର୍ଣ୍ଣ ଷ୍ାନ୍‌ଫୋର୍ଡ଼ ମଲ୍‌ ମୁଁ ଘୂରି ବୁଲୁଥ୍ଲି କିଶୋରୀର 
ଆଗ୍ରହ ନେଇ । କେତେ ରକମର ଦୋକାନ । କେତେ ସୁନ୍ଦର ଜିନିଷ ସବ । ଗରାଖକୁ 
ଟଣା ଘୋଷରା କରିବାକୁ କେହି ନାହିଁ। ଅଯଥା ଚାପ ପକାଇବାକୁ କାହାର ଆଗ୍ରହ 
ନାହିଁ । ଅଥଚ କିଣା ଚାଲିଛି, ବିକା ବି ଚାଲିଛି । ବଡ଼ ସମ୍ଭାନ୍ତ ଭାବରେ ! 

ମଲ୍ରେ ଘୂରି ମ୍ୟାକ୍ଡୋନାଲ୍‌ଡୁ୍‌ରେ ବର୍ଗର୍‌ ଖାଇ ଘରକୁ ଫେରିବା ବେଳେ 
ସାଢ଼େ ଗୋଟାଏ । ଘର ବାହାରେ ଶିବୁ ଭାଇନା ଙ୍କର ଆଉଡ଼ି କାର୍‌ଟି ଠିଆ ହୋଇଥ୍‌ଲା ! 

“ନାନୀ, ଭାଇନା ଆସି ସାରିଲେଣି । ଦେଖୁଛୁ ?'' ମୁଁ ଖୁସୀ ହୋଇ କହି 
ପକେଇଲି । 

“ମୋ ଭାଗ୍ୟ !” 

ଘର ଭିତରେ ପଶିବା ବେଳକୁ ଫ୍ରିଜ୍‌ରୁ ଗତ କାଲିର ବଳି ପଡ଼ିଥ୍ବା ଖାଦ୍ୟ 
ପ୍େେଟ୍‌ରେ କାଢ଼ି ମାଇକ୍ରୋ୍ଡେଭ୍‌ରେ ରଖିବାକୁ ଯାଉଛବ୍ତି ଶିବୃଭାଇନା । ଏଣେ କାନରେ 
ଫୋନ୍‌ । ବେକଟା ବଢ୍କି ଯାଇଛି ବାଁ ପଟକୁ । ପ୍ଲେଟ୍‌ ଆଡ଼େ ଦୃଷ୍ଟି ନ ଦେଇ ନିବିଷ୍ଠ 
ଭାବରେ ଫୋନ୍‌ରେ କଥା ଚାଲିଛି ତାଙ୍କର । ତାଙ୍କ ହାତରୁ ପ୍ଲେଟ୍‌ ନେଇଗଲା ନାନୀ । 
ନିଜେ ଆଉ ଥରେ ସୁନ୍ଦର ଭାବରେ ସବାଡ଼ି ମାଇକ୍ରୋଣ୍ଡେଭ୍‌ ଭିତରେ ପ୍ଲେଟ୍‌ ରଖିଲା । 

ଭାଇନାଙ୍କର କଥା ଆହୁରି ସରିନି । ... ଆଲିଟୀଲିଆରେ ? ... କେତେବେଳେ 
ପହଞ୍ଚେ ? ... ରୋମ୍‌ । ପରେ ମିଲାନ୍‌ । 

ଏକତରଫା କଥାଗୁଡ଼ାକ କିଛି କିଛି ମୋ କାନରେ ପଡ଼ୁଥ୍ଲା । ନାନୀର ବି । 

ରୋମ୍‌ ? ମିଲାନ୍‌ ? ଆଲିଟାଲିଆ ? କାହା ସାଙ୍ଗରେ କଥା ଚଲେଇଛନ୍ତି 
ଭାଇନା ? ଟ୍ରାଭେଲ୍‌ ଏଜେଣ୍ଟ୍‌ ସାଙ୍ଗରେ ? 

‹‹ .. ନା, ଫ୍ଲୋରେନସ ଯିବା ଦରକାର ହେବନି । ଯଦି ହୁଏ, ତେବେ ଦୃଇ ଦିନ 
ପାଇଁ ଭେନିସ୍‌ .. ମୁଁ ପରେ ଜଣେଇବି । ଥ୍ୟାଙ୍କସ୍‌ । ବାଏ ।” 

ଫୋନ୍‌ ରଖି ଦେଲେ ଭାଇନା ! 

ରଣଚଣ୍ଡୀ ବେଶରେ ତାଙ୍କ ସାମ୍ନାରେ ଆସି ଉଭା ହେଲା ନାନୀ । 

“ପୁଣି ବାହାରିଲ କୁଆଡ଼େ ଶୁଣେ ! ଏଠି ପିଲା ଖେଳ ଚାଲିଛି କି ? ଏଇ 
ଆସି ପହଞ୍ଚଲ ଆଜି ସକାଳେ । କେଇଟା ଘଣ୍ଟା ବି ହେଇନି । ପୁଣି ଟ୍ରାଭେଲ୍‌ ଏଜେଣ୍ଟ 

ସାଙ୍ଗରେ କଥାବାଭୀ ଆରମ୍ଭ ହୋଇଗଲା ! ସୁଟକେଶ୍‌ ଖୋଲା ନ ହେଉଣୁ ଆଉ ଥରେ 
ବନ୍ଧାବନ୍ଧି କରିବା ଦରକାର ପଡ଼ିଗଲା ! 

“ରାଗୁଛ କାହିଁକି, ତନୁ । ଏସବୁ କଣ ମୁଁ ଜାଣି ଜାଣି କରେ ? 

“ଚ୍ରାଣି ଜାଣି କର କି ଅଜାଣତରେ, ତା’ ମୁଁ ପଚାରୁନି । ପଚାରୁଛି ଅନ୍ୟ 
କଥା | ପାଦରେ ସବୁବେଳେ ପର ଲଗେଇ ବସି ରହୁଛ କାହିଁକି ? 

ନାନୀର ରାଗ ଧୀରେ ଧୀରେ ବଢୁଥଲା | ତାକୁ ଶାନ୍ତ କରେଇ ଦେବା ପାଇଁ 
ମୁଁ ମଝିରେ ପଶିଗଲି । “ଏଇ ନାନୀ, ତୁ ଭାଇନାଙ୍କ ସାଙ୍ଗରେ କଳି କରିବୁ ପରେ । 
ମତେ ଟିକିଏ ଆଇସ୍‌କ୍ରିମ୍‌ ଦେଲୁ । ଫ୍ରିଜର୍‌ରେ ଏତେ ରକମର ଆଇସ୍‌କ୍ରିମ୍‌ ରଖିଛୁ, 
ଅଥଚ ମତେ କିଛି ଦଉନ୍ଧ ।” 

“ “ନେଇ ଯାଉନୁ | ତତେ କ'ଣ କିଏ ମନା କରୁଛି ? 

“ଧେତ୍‌, ତୁ ଦେବା ଆଉ ନିଜେ ନେଇ ଖାଇବା କଂ ଣ ଏକା କଥା ? 

ନାନୀ କିଛି ନ କହି ଫ୍ରିଜର୍‌ରୂ ବାସ୍କିନ୍‌ ରବିନ୍‌ସ୍‌ର ଆଇସ୍‌୍କ୍ରିମ୍‌ ବକେଟଟି 
କାଢ଼ିଲା | 

ମୁଁ ସେଇଠି ପଡ଼ିଥ୍ବା ଚୌକି ଉପରେ ଗୋଡ଼ ଟେକି ବସି ଯାଇ ପଚାରିଲି, 
“ଏଥର କୁଆଡ଼େ ପୂଣି ଯିବ, ଶିବୃୁଭାଇନା ? 

ମୋ କଥାରେ ଚଟ୍‌ କରି କିଛି ଉତ୍ତର ଦେଲେ ନାହିଁ ସେ । ଥରେ ନାନୀ 
ଉପରେ ଆଖି ବୁଲେଇ ଆଣି ରହି ରହି କହିଲେ, ˆ ଜୁଲାଇ ମାସରେ ଯିବାର ଥଲା | 
କିନ୍ତ ହଠାତ୍‌ ଏମିତି ଯେ ସେମାନେ ଖବର ପଠେଇବେ, ତା” କ'ଣ ଜାଣିଥ୍ଲି ? ... 
ମନା ବି କରି ହେବନି ।” 

“କାହାକୁ ?”? 

' ଇଟାଲୀର... 

“ଇଟାଲୀ !!” ? ନାନୀ ଆଇସ୍କ୍ରିମ୍‌ କାଢ଼ିବା କଥା ଭୁଲି ଯାଇ ବଡ଼ ପାଟିରେ 
କହି ପକେଇଲା, ‘ତୁମେ ପରା କହୁଥ୍ଲ ଯେ ଏଥର ଇଟାଲୀ ଗଲେ ଆମେ ସମସ୍ତେ 
ଯିବା । ହଠାତ୍‌ ଏମିତିଆ ସମୟରେ କେମିତି ବାହାରିଛ ? 

' ଓହୋ, ଏସବୁ କ'ଣ ମୋ ହାତରେ ଥାଏ ?”? 

“ ତା” ହେଲେ କହିଥ୍ଲ କାହିଁକି ଯେ ଆମେ ସମସ୍ତେ ଯିବା ବୋଲି !' ? ନାନୀ 
ଛାଡ଼ିବା ମଣିଷ ନୂହଁ । 

“ଏବେ କ'ଣ ମୁଁ ମନା କରୁଛି !!' ? ସାମାନ୍ୟ ଚିଡ଼ା ସ୍ଵରରେ ଶିବୂଭାଇନା 
କହିଲେ । “ମୁଁ ସେମାନଙ୍କୁ କହିଥ୍ଲି ଯେ ଆସନ୍ତା ଅର ମୁଁ ପରିବାର ନେଇ ଇଟାଲୀ 
ଆସିବାକୁ ଚାହୁଁଛି । ଏବେ ଖବର ଆସିଛି ଯେ ସେଠି ଫ୍ୟାମିଲିର ବ୍ୟବସ୍ଥା କରିଛନ୍ତି 
ସେମାନେ । ଗେଷ୍ଟ୍‌ ହାଉସ୍‌ରେ ମୋ ରହିବା ବ୍ଯବସ୍ଥା ନ କରି ପନ୍ଦର ଦିନ ପାଇଁ 
ଆପାର୍ଟମେଣ୍ଟୁଟିଏର ବ୍ୟବସ୍ଥା କରିଛନ୍ତି ।” 

“ “ଆପାର୍ଟମେଣ୍ଟ୍‌ ! ଫ୍ୟାମିଲିର ବ୍ୟବସ୍ଥା ! ... କଣ କହୁଛ ତମେ ? ତୂମ ମୁଣ୍ଡ 
ଠିକ୍‌ ଅଛି ? ଲିନୁ ଆସିଛି ଏବେ । ସୋନୁର ସ୍କୁଲ୍‌ ଚାଲିଛି । ଏବେ ଆମେ ସବୁ ଯିବାର 
ପ୍ରଶ୍ନ କାହିଁକି ଉଠୁଛି ?' 

“ସୋନୁ କଥା ଛାଡ଼ | ତା' ପ୍ରିନ୍ସିପାଲ୍‌ଙ୍କ ସାଙ୍ଗରେ ମୁଁ କଥା କହି ଅନୁମତି 
ନେଇ ଯାଇ ପାରିବି । ଆଉ ଲିନୁ ପାଇଁ ବି କିଛି ଅସୁବିଧା ନାହିଁ । ତାକୁ ଆମେ ଆମ 
ସାଙ୍ଗରେ ନେଇ ଯାଇ ପାରିବା । ସେମାନେ ତିନି ଜଣଙ୍କର ବ୍ୟବସ୍ଥା କରିଛନ୍ତି, ନ ହେଲା 
ଏବେ ତିନି ଜାଗାରେ ଆମେ ଚାରି ପହଞ୍ବା । କ'ଣ କହୁଛ ? ' ? ଶିବୃଭାଇନା ନାନୀକୁ 
ପଚାରିଲେ । 

ଇଟାଲୀରେ ମୋ ରହିବା , ଖାଇବା ବ୍ୟବସ୍ଥା ହୁଏତ ମାଗଣାରେ ହେଇଯିବ, 
କିନ୍ତୁ ପ୍ଲେନ୍‌ ଭଡ଼ା, ବୁଲାବୁଲି କରିବା ଖର୍ଚ୍ଚ ? ଏସବୁର ପରିମାଣ କ'ଣ କିଛି କମ୍‌ ? ମୋ 
ପାଇଁ ଏତେ କରୁଛନ୍ତି ନାନୀ , ଶିବୃଭାଇନା | ଆହୁରି ପୁଣି ଖଚ୍ଚୀନ୍ତ କରେଇବି ସେମାନଙ୍କୁ ! 

ସେଥ୍ପାଇଁ ନାନୀ କିଛି କହିବା ଆଗରୁ ମୁଁ କହି ପକେଇଲି, “ମୁଁ ଏଠା ଛାଡ଼ି 
କୁଆଡ଼େ ଯାଉନାହିଁ । ... ତୁମେ ମୋ ପାଇଁ ବ୍ୟସ୍ତ ହୁଅ ନାହିଁ, ଶିବୁଭାଇନା । ତୁମେ ବରଂ 
ନାନୀ, ସୋନୁକୁ ନେଇ ଯାଅ ଇଟାଲୀ । ନାନୀର କେବେଠୁ ଇଛା ! ମୁଁ ରହି ଯିବିନି ଏଠି 
କାହା ପାଖରେ । 

“ବଡ଼ ବଡ଼ କଥା କହନି, ଲିନୁ । କହୁଛି କ'ଣ ନା ରହି ଯିବ କାହା ପାଖରେ ! 
କାହା ପାଖରେ ରହି ଯିବୁ ଶୁଣେ ।”? ନାନୀର ରାଗ କମିଥ୍ଲା ଟିକିଏ, କିନୁ ପୂରାପୂରି 
ନିର୍ବାପିତ ହୋଇ ନ ଥୁଲା । 

ଅଟ୍ାଳିଆ ସ୍ଵରରେ କହିଲି, “ଏତେ ବଡ଼ ବାଉନ ପ୍ରଦେଶର ଦେଶ, ସେଠି 
ମୋର ଗୋଟାଏ ବି ଚିହ୍ନା ମଣିଷ ବାହାରିବେ ନାହିଁ ! ... ଆଛୁ ନାନୀ, ଚାରୁ ନାନୀ 
ପରା ରହେ ଏଇ କ୍ୟାଲିଫୋର୍ଦ୍ଧିଆରେ କୋଉଠି । 

“ଚାରୁ ରହେ ସାଣ୍ଡିଆଗୋରେ ! 

ତା? ପାଖରେ ରହି ଯାଇ ପାରିବିନି ?”? 

ରହି ଯାଇ ପାରିବୂନି କାହିଁକି ? ହେଲେ ଆମ ସାଙ୍ଗରେ ଗଲେ ତୋର କି 
ଅସୁବିଧା ହୋଇଯିବ, ଶୁଣେ । 

“ସୁବିଧା, ଅସୁବିଧା କଥା ପଡ଼ିନି, ନାନୀ । ଆସିଛି ଯେତେବେଳେ 
ଆମେରିକାକୁ, ଦେଶଟାକୁ ଟିକିଏ ଭଲ ଭାବରେ ଦେଖେ । ଏଠିକାର ନୂଆ ନୂଆ 
ୟୁନିଭର୍ସିଟିକୁ ଦେଖି ରଖିଥାଏ । କାଳେ ଯଦି କେବେ ସୁଯୋଗ ...”? 

ଅନୁଚଚାରିତ କଥା ପୂର୍ଣ୍ଣ କରିବାର ଆବଶ୍ୟକତା ପଡ଼ିଲା ନାହିଁ । ଉଭୟ ନାନୀ 
ଓ ଶିବୃଭାଇନା ମତେ ଟାରୂନାନୀ ପାଖକୁ ଯାଇ ରହିବା ପାଇଁ ଅନୁମତି ଦେଇଦେଲେ |! 


ପିଲାଦିନେ ମୁଁ ବଡ଼ ରୋଗିଣା ଥ୍ଲି । ଲମ୍ବାଳିଆ ପତଳା ମୁହଁ, ସରୁ ସରୁ ନଳୀ 
ଭଳି ହାତ, ଗୋଡ଼ । ଗଣି ଦେବା ଭଳି ପଞ୍ଜରା କାଠି, ତା? ଉପରେ ଢ଼ଜ ଢ଼ଳ କରୁଥ୍‌ବା 
ପ୍ରକ୍‌ ! 

ପାଣି, ପବନର ସାମାନ୍ୟ ପରିବର୍ଭନ ହେଲେ, ବିଛଣାରେ ପଡ଼ି ଯାଉଥ୍ଲି 
ମୁଁ । ଜର, କାଶରେ ଅଧ୍କାଂଶ ଦିନ ମୋର କଟି ଯାଉଥଲା । ଅନ୍ୟମାନଙ୍କ ଭଳି ବଜାରର 
ଆଇସ୍‌କ୍ରିମ୍‌ ବା ଆଳୁଚପ୍‌, ଗୁଗୁନି, ଦହିବରା ଖାଇବା ମୋ ପାଇଁ ସପ୍ନ ଥୁଲା | ଘର 
ରନ୍ଧା ବ୍ୟତୀତ ବାହାରର କିଛି ଖାଦ୍ୟ ପାଟିରେ ଦେବା କ୍ଷଣି ଆରମ୍ଭ ହେଇ ଯୀଉଥ୍‌ୁଲା 
ବଦହଜମି, ବାରି । 

ରୋଗ ଭୋଗି ଭୋଗି ଚେହେରାଟା ବାଉଁଶ କଣି ଭଳି ହୋଇ ଯାଇଥ୍‌ଲା ¦ 
ଖେଳ କୁଦ କରିବାକୁ ଶକ୍ତି ନ ଥୁଲା , ଆଗ୍ରହ ବି ନ ଥ୍ଲା | ସ୍ଲ୍‌ରେ ଭଲ ପାଠ ପଢୁଥ୍ଲି 
ବୋଲି ଖେଳ ପ୍ରତି ମୋର ଅନାଗ୍ରହ ନେଇ କୌଣସି ପ୍ରଶ୍ନ ଉଠୁ ନ ଥୁଲା ! କିନ୍ତୁ ସବୃବର୍ଷ 
ଜେଜେବାପା, ଜେଜେମାଂଙ୍କ ଘରେ ଖରାଛୁଟି କଟେଇବା ବେଳେ ମୁଁ ପ୍ରାୟ ବା ଛନ୍ଦ ପଡ଼ି 
ଯାଉଥ୍ଲି । 

ଜେଜେବାପାଙ୍କର ପୁରୀ ସମୁଦ୍ର କୂଳରେ ଘରଟିଏ ଥଲା । ଘରଟି ବେଶୀ ବଡ଼ 
ନୁହଁ । କିନ୍ତୁ ଖରା ଛୁଟି ହେବା ମାତ୍ରକେ ଅଲିଖିତ ଆଇନ୍‌ ମାନିବା ଭଳି ସମସ୍ତେ ନିଜ 

ନିଜର ପରିବାର ଧରି ଆସି ପହଞ୍ଥ୍ଲେ ସେଠି । ଦିଲ୍ୟରୁ ବାପା, ଦଦେଇ । କଲିକତାରୁ 
ବଡ଼ ପିଉସୀ । ଭବାନୀପାଟଣାରୁ ସାନ କକେଇ । ଗୁଣ୍ୁର୍‌ରୁ ସାନ ପିଉସୀ । ଆମ 
ପିଲାମାନଙ୍କ ପାଟିତୁଣ୍ଡରେ ଘର ଉଠୁଥ୍ଲା, ପଡ଼ୁଥ୍ଲା ! ଗପରେ ବାଧା ପଡ଼ିଲେ ବିରକ୍ତ 
ହେଇ ବଡ଼ମାନେ ଆମମାନଙ୍କୁ ଖେଳିବାକୁ ବଗିଚାକୁ ପଠେଇ ଦେଉଥ୍‌ଲେ । 

ଜେଜେବା ପାଙ୍କ ଘର ସିନା ସାନ, କିଜ୍ଧ ଘର ପଛପଟେ ଥୁଲା ପ୍ରାୟ ଅଧ 
ଏକରର ବିରାଟ ବଗିଚା । ସେଇଟୀ ହିଁ ହୋଇ ଯାଉଥ୍‌ଲା ଆମମାନଙ୍କର ଖେଳପଡ଼ିଆ । 
ଲୁଚକାଳି, ବୋହୂଚୋରିଠୁ ଆରମ୍ଭ କରି ଖୋ ଖୋ, ଡ଼ ଡ଼ କିଛି ବାଦ୍‌ ଯାଏ ନାହିଁ। 

ଯେତେବେଳେ ଦଳ ଭାଗ ଆରମ୍ଭ ହୁଏ, ସେତେବେଳେ ମୋର ପ୍ରାୟ ମାଟିରେ 
ମିଶି ଯିବା ଭଳି ଅବସ୍ଥା । କେହି ମତେ ନିଜ ଦଳରେ ନେବା ପାଇଁ ଆଗ୍ରହ ଦେଖାନ୍ତି 
ନାହିଁ। ମୋ ନିଜ ନାନୀଟି ବି ନୀରବ ଓ ନିରପେକ୍ଷ ଦର୍ଶକ ହେଇ ରହିଯାଏ । 

‘ଖେଳରେ ତ ଢଣେ ରେଫରି ଦରକାର । ତୁ ରେଫରି ହେଇଯା’ - ଏଇମିତି 
କହି ଦି ପଟର ଦଳପତିମାନେ ମତେ ଆଡ଼େଇ ରଖିବାର ଚେଷ୍ଟା କରଚତ୍ତି । ମୁଁ ବୁଝିପାରେ, 
ମତେ ସେମାନେ ଖେଳରେ ମିଶାଇବା ପାଇଁ ଅନିଚୁକ । ମୋ ଭଳି ସେଏଁକୀ କାନ୍ଦୁରୀ 
ଝିଅଟିଏ କୋଉ କାମର ? 

ମୋ ଆଖି ଲୁହ ଛଳ ଛଳ ହେଇଯାଏ । ମୋର ସେଇ ଚରମ ଅପମାନଜନକ 
ସମୟରେ ଯିଏ ମୋ ପିଠିରେ ଆଶ୍ଵାସନାର ହାତ ରଖୁଥ୍ଲା, ସେ ହେଉଛି ଚାରୁନାନୀ । 
ଦଦେଇଙ୍କ ଝିଅ । 

ଚାରୂନାନୀ ମୋ ହାତ ‘ଧରି ଟାଣି ନେଉଥ୍ଲା ତା? ଦଳକୁ । ତା' ଦଳରେ 
ଅବଶ୍ୟ ତା'ଠୁ ବଡ଼ ଅନେକେ ଥଲେ, କିନୁ ତା ' କଥା ଉପରେ କଥା କହିବାର ସାମର୍ଥ୍ୟ 
କାହାର ନ ଥଲା | କାରଣ ଚାରୂନାନୀ ଦଳରେ ରହିବା ମାନେ ସେଇ ଦଳର ଜିତ୍‌ । 
ଖେଳ ଚଞ୍ପିଆନ୍‌ ଚାରୂନାନୀ ! ତା” ଭଳି କେହି ଦୌଡ଼ି ପାରଚ୍ତି ନାହିଁ, ଖୋ” ଦେଇ 
ପାରନ୍ତି ନାହିଁ, ଡ଼ ଡ଼ ଖେଳି ପାରତ୍ତି ନାହିଁ । ତେଣୁ ଚାରୁନାନୀ ମୁହଁର ଗୋଟିଏ ବାକ୍ୟ 
- “ଲିନୁକୁ ନ ମିଶେଇଲେ ମୁଁ ବି ଖେଳିବିନି' - ମ୍ୟାଜିକ୍‌ ଭଳି କାମ ଦେଉଥ୍‌ଲା । ଚାରୁକୁ 
ଖୁସୀ କରିବାକୁ ଯଦି ଲିନୁକୁ ମିଶାଇବାକୁ ହେବ, ତା'ହେଲେ ମିଶାଇବେ ! ସହିଯିବେ 
ଅପଟୁ ଛୋଟ ଝିଅଟିକୁ । 

ମୁଁ ଚାରୂନାନୀର ପାଖ ଛାଡ଼େ ନାହିଁ। ଜୋକ ଭଳି ଲାଖି ରହିଥାଏ ତା' 
ସାଙ୍ଗରେ । ଆଶ୍ଚର୍ଯ୍ୟର କଥା, ସେ ଚମା ବିରକ୍ତ ହୁଏ ନାହିଁ ମୋ ଉପରେ । ଖେଳ ସମୟ 

ସରିଗଲେ ବି ସେ ମୋତେ ତା” ପାଖେ ପାଖେ ରଖେ । ମୋ କଣ୍ଢେଇକୁ ଶାଢ଼ି ପିନ୍ଧାଇ 
ଦିଏ । ସଢ଼େଇରେ ମୋ ପାଇଁ ମିଛି ମିଛି ଡାଲି, ଭାତ ରାନ୍ଧି ଦିଏ । 

ସେଇ ପିଲାଦିନଠୁ ଚାରୂନାନୀ ସାଙ୍ଗରେ ମୋର ଆମ୍ମିକ ସମ୍ପର୍କ । ଆମ ଦୂଇ 
ଜଣଙ୍କ ଭିତରେ ଏ ମଧ୍ଯରେ ଦୁଇ ମହା ଦେଶ ଓ ଗୋଟାଏ ମହା ସାଗରର ଦୂରତ୍ବ ସୃଷ୍ଟି 
ହୋଇ ଯାଇଥ୍‌ଲେ ବି ହୃଦୟର ଯୋଡ଼ ଆଗ ଭଳି ସୁଦୃଢ଼ । 

ମୋ ଦଦେଇ ବାପାଙ୍କ ଭଳି ଦିଲ୍ଲୀରେ ଚାକିରି କରୁଥ୍‌ଲେ ! ବାର ବର୍ଷ ତଳେ 
ସରକାର ତାଙ୍କୁ କୌଣସି ଏକ ଡେପୁଟେସନ୍‌ରେ ୟୁନାଇଟେଡ୍‌ ନେସନ୍‌ସ୍କୁ ପଠାଇଥ୍ଲା ! 
ସେତେବେଳେ ତାଙ୍କୁ ଆମେରିକାରେ ପାଞ୍ଚ ବର୍ଷ ରହିବାକୁ ହୋଇଥଲା । ପାଞ୍ଚ ବର୍ଷର 
ଡେପୁଟେସନ୍‌ ପରେ ସେ ଦେଠେଇଙ୍କ ସାଙ୍ଗରେ ଦେଶକୁ ଫେରିଆସିଲେ | କିନ୍ଧୁ ତାଙ୍କର 
ତିନି ପୁଅ, ଝିଅ ଆଉ ଫେରି ଗଲେ ନାହିଁ । ବଡ଼ ପୁଅ ରା ଢେଶଭାଇନା ଏବେ ଅଟାୱାରେ ! 
କୋଉ ଗୋଟାଏ କମ୍ପାନୀରେ କାମ କରନ୍ତି । ଫରାସୀ ଝିଅଟିଏକୁ ବାହା ହୋଇଛନ୍ତି । 
ମଝିଆଁ ଅବିନାଶଭାଇନା ଏବେ ଟେକ୍ସାସ୍‌ରେ । କ”ଣ କରୁଛନ୍ତି କେହି ଜାଣନ୍ତି ନାହିଁ | 
ଘର ସାଙ୍ଗରେ ପ୍ରାୟ ସମ୍ପର୍କ ନାହିଁ । ମଝିରେ ମଝିରେ ଫୋନ୍‌ କରନ୍ତି, ସେତିକି ଯାହା | 
କିନ୍ତୁ ଚାରୂନାନୀ ଯଦିଓ ଦି” ଭାଇନାଙ୍କ ଭଳି ଅଧ୍‌କା ପଢ଼ିବା ପାଇଁ ଆମେରିକାରେ ରହି 
ଯାଇଛି, ତଥାପି ତା'ର ଘର ସାଙ୍ଗରେ ସମ୍ପର୍କ ନିୟମିତ । ଦେଢ଼ ବର୍ଷ, ଦୂଇ ବର୍ଷରେ 
ଥରେ ସେ ଘରକୁ ଯାଏ ନିଶ୍ଚୟ | ଗଲେ ସମସ୍ତଙ୍କ ସାଙ୍ଗରେ ବ୍ରଲି ବୁଲି ଦେଖା କରେ । 
ସବୁ ଖବର ପଚାରି ବୁଝେ । ଆମେରିକାରୁ ନେଇଥ୍ବା ଛୋଟ ବଡ଼ ଉପହାର ସ୍ରମସ୍ତଙ୍କ 
ହାତରେ ଦିଏ । 

ଚାରୁନାନୀର ସବ୍ରଠି ପ୍ରଶଂସା । ସବୁଠି ଆଦର । 

ସେଥ୍ପାଇଁ ମୁଁ ଆସିବା ବେଳେ ବାପା ମତେ ବାରମ୍ବାର କହିଥ୍‌ଲେ, ˆ ତନୁକୁ 
କହି ଚାରୁ ସାଙ୍ଗରେ ଦେଖା କରିବାର ବ୍ୟବସ୍ଥା କରିବ୍ର ।” 

ବାପା ନ କହିଥ୍‌ଲେ ମୁଁ ଯେମିତି ତାକୁ ଦେଖା କରି ନ ଥାନ୍ତି ! 

ମୁଁ ଆସିବାର ଅଛି ଜାଣି ଚାରୂନାନୀ -ଲମ୍ବା ଲିଷ୍ଟଟିଏ ଦେଠେଇଙ୍କ ପାଖକୁ 
ପଠେଇ ଦେଇଥୁ୍ଲା । ବାରମଜାଠାରୁ ଆରମ୍ଭ କରି ନୀଳ ରଙ୍ଗର ସାଲ୍‌ୱାର କମିଜ୍‌ 
ପର୍ଯ୍ୟନ୍ତ । ସେସବୁ ଏବେ ବି ମୋ ସୁଟ୍‌କେଶ୍ରେ ଗୁଡ଼ାଏ ଜାଗା ଅଧ୍କାର କରି ବସି 
ରହିଛନ୍ତି । ଆଉ କିଛି ହେଉ ନ ହେଉ, ମୋ ସୁଟ୍‌କେଶ୍ଟାକୁ ତ ଖାଲି କରିଦେବାକୁ 
ହେବ ! ମୁଁ ମନକୁ ମନ ହସି ନିଜକୁ କହିଲି । 

ନା, ଚାରୂନାନୀ ପାଖକୁ ଯିବାକୁ ହେବ । ଶୀଘ୍ର 

ମୁଁ ମୋ ପର୍ସ୍ରୁ ଟେଲିଫୋନ୍‌ ଆଡ଼େସ୍‌ ବହିଟୀ କାଢ଼ି ଆଣିଲି । 

 'ନାନୀ, ଦେଖ ତ, ମୋ ପାଖରେ ଚାରୁନାନୀର ଏଇ ନମ୍ବରଟୀ ଅଛି । ଏଇଟୀ 
ଠିକ୍‌ ନମ୍ବର ?” 

“ହଁ, ନମ୍ବର ତ ଠିକ୍‌ | ହେଲେ ଟାରୂକୁ ଫୋନ୍‌ କରିବା ଆଗରୁ ଆଉ ଥରେ 
ଭାବି ଦେଖ, ଲିନୁ । ଚାରୁ ଏବେବି ଷୁଡେଣ୍ଟ୍‌ । ତା ' ପାଖରେ ରହିବୁ କେମିତି ? ତା ' ଛଡ଼ା 
ସେ ବୋଧହୁଏ ଆଉ କାହା କାହା ସାଙ୍ଗରେ ତା ? ଆପାର୍ଟମେଣ୍ଟ ସେଆର୍‌ କରି ରହେ ।' 
ନାନୀ ପୁଣି ଥରେ ଆପର୍ତି କରିବା ସ୍ଵରରେ କହିଲା । 

“ଆପାର୍ଟମେଣ୍ଟରେ ରହେ ତ | ହଷ୍ଟେଲ୍‌ ହେଇଥ୍‌ଲେ ସିନା ଅସୁବିଧା । ମୁଁ 
ଆଡ଼ଜଷ୍ଟ୍‌ କରି ନେବି । ତୂ ଜମା ଚିନ୍ତା କରନା । ମୁଁ ତାକୁ ଫୋନ୍‌ କରି ଦେଖେ ।” 

ଚାରୂନାନୀ ଘରେ ନ ଥୁଲା । ଫୋନ୍‌ ବାଜି ବାଜି ମେସେଜ୍‌ ସେଣ୍ଟର୍‌କୁ 
ଚାଲିଗଲା । ମୁଁ ଅନଭ୍ୟସ୍ତ ଭାବରେ ଛୋଟ ମେସେଜ୍‌ଟିଏ ଦେଇ ଦେଇ ଅପେକ୍ଷା କରି 
ରହିଲି । କିଏ ଜାଣେ କେତେବେଳେ ପୁଣି ଫୋନ୍‌ କରିବ ସିଏ । 

କିନ୍ଧ ମେସେଜ୍‌ ଦେବାର ଅଳ୍ପ ସମୟ ପରେ ଫୋନ୍‌ ଆସିଲା ଚାରୂନାନୀର । 

“ଲିନୁ ! କେବେ ଆସିଲୁ ?”? ସବୁଦିନିଆ ସ୍ବେହର ସ୍ଵର । 

“ମୁଁ କାଲି ଆସିଛି, ଚାରୂନାନୀ । 

““କକେଇ, ଖୁଡ଼ୀ କେମିତି ଅଛଚ୍ି ? 

“ “ସମସ୍ତେ ଭଲ ଅଛନ୍ତି । ତୋ ଖବର କ'ଣ ?” 

“ମୋର ଆଉ କି ଖବର । ସେଇ ଥୋଡ଼ ବଡ଼ି ଖଡ଼ା, ଖଡ଼ା ବଡ଼ି ଥୋଡ଼ । 
ୟୁନିଭର୍ସିଟି, ଲାଇବ୍ରେରୀ ଆଉ ପ୍ରୋଜେକୃ । ଏସବୁ ବାହାରେ ତ ମୋର କିଛି ଜୀବନ 
ନାହିଁ । ନିହାତି ଦ୍ବାଇ ଲା ଇଫ୍‌ରେ ମୋର ।” ? ଚାରୁନାନୀ ସ୍ଵରରେ ଏ କି ଭାବ ? ହତାଶ ! 

“କଣ ହେଇଛି, ଚାରୂନାନୀ ? ତୋ ଦେହ ଭଲ ନାହିଁ ?” 

“ସବୁ ଭଲରେ, ଲିନୁ । କିନଧୁ ବେଳେବେଳେ ଆମେରିକାର ଯାନ୍ତ୍ରିକ ଢୀବନ 
ଅତିଷ୍ଠ ଲାଗେ । ଏଠି ସମସ୍ତେ ଭଲ, ସମସ୍ତେ ନିଜର, କିନ୍ଧ କାହା ସାଙ୍ଗରେ ଆତ୍ମୀୟତା 
ନାହିଁ । ଅତି ଆପଣାର କେହି ନୁହଁ । ସେଥ୍ପାଇଁ ଏମିତି କହିଦେଲି । ... ଆଛୁ ତୋର 
ସେଇ ଭାବୀ ପତିଦେବ .. ରୋହିତ ... ସେ ଏବେ ବି କ'ଣ ଦିଲ୍ୟରେ ? 

ହୁଁ | ସେ ଲେକ୍ଚରର୍‌ ଲୋକ | ଦିଲ୍ୟ ଛାଡ଼ି କୁଆଡ଼େ ଆଉ ଯିବେ ? 

“ଗତ ଅର ମୁଁ ଯେତେବେଳେ ଦିଲ ଯାଇଥ୍‌ଲି, ତାଙ୍କ ସାଙ୍ଗରେ ଦେଖା 
ହୋଇ ପାରିଲା ନାହିଁ । ... ମନେ ରଖ ଲିନୁ, ମୁଁ ଯାଞ୍ଚ କରି ସାର୍ଟିଫିକେଟ୍‌ ନ ଦେବା 
ଯାଏ ବାହାଘର ହେଇ ପାରିବ ନାହିଁ ।” ' ଚାରୁନାନୀ ଚିଡ଼େଇଲା ! 

“ଚା? ଆଉ କହିବା କଥା !”? 

“ଶୁଣ, ମୁଁ ଅଗଷ୍ଟ ମାସ ଆଡ଼କୁ ଇଣ୍ଡିଆ ଯିବା କଥା ଭାବୁଛି । ତୁ ସେତେବେଳେ 
ଏଠି ଥ୍ବୁ ନା ଫେରି ଯାଇଥୁବୁ ?”? 

““ ମୁଁ ଆସନ୍ତା ମାସ ପ୍ରଥମ ସପ୍ତାହରେ ଫେରି ଯିବି । ! 

ଏତେ ଶୀଘ୍ର ! ... ଏନି ୱ, ତୁ ତନୁନାନୀଙ୍କୁ କହିବୁ, ମୁଁ ସମୟ କରି ଏହା 
ଭିତରେ ଗୋଟାଏ ଉଇକ୍‌ ଏଣ୍ଡ୍‌ରେ ଚାଲି ଆସିବି । ସେମାନଙ୍କ ସାଙ୍ଗରେ ବହୁତ ଦିନ 
ହେଲା ମୋର ଦେଖା ହୋଇନି । ଦେଖା ହୋଇଯିବ । ଆଉ ତୋ ସାଙ୍ଗରେ ବି ।” 

““ଚାରୁନାନୀ, ନାନୀ ଓ ଭାଇନାଙ୍କର ହଠାତ୍‌ ଇଟାଲୀ ଯିବାର ହେଉଛି । 
ଆସନ୍ତା ସୋମବାର । ମୁଁ ଭାବୁଥ୍ଲି ମୁଁ ସେମାନଙ୍କ ସାଙ୍ଗରେ ଇଟାଲୀ ନ ଯାଇ ସାଶ୍ତିଆଗୋ 
ଚାଲିଯିବି । ତୋ ପାଖରେ ରହିଯିବି । ନ ହେଲେ ଅଯଥାରେ ମୋ ପାଇଁ ନାନୀର ଯିବା 
ବନ୍ଦ ହେବ ।! 

“ମୋ ପାଖରେ !”? ଚାରୁନାନୀର ସ୍ଵର କେମିତି ଅନ୍ୟ ରକମ ହେଇଗଲା । 

ମତେ ଟିକିଏ ଖରାପ ଲାଗିଲା । ଏଇ ମୁହୂର୍ଭେ ଆଗରୁ ଏଭଳି ନିଜର ଭାବ 
ଦେଖାଉଥ୍ଲା ଚାରୁନାନୀ, ଅଥଚ ପାଖରେ ରହିବା କଥା ଶୁଣି ଚୂପ୍‌ ! ଆମେରିକାକୁ 
ଆସିଲେ ସମସ୍ତେ ଏମିତି ବଦଳି ଯାଆନ୍ତି କି ? 

“ତୋର ଅସୁବିଧା ହେବ ! ନା କି ଚାରୁନାନୀ ?”? ମୋ ସ୍ବରରେ ବୋଧହୁଏ 
ସାମାନ୍ୟ ଅଭିମାନ ଥୁଲା | 

ନା ରେ ସେକଥା ନୁହଁ ।” କିଛି ସମୟ ଆଗର ଅନୁସାହକୁ ଲୁଚେଇ ଦେବା 
ପାଇଁ ଚାରୂନାନୀ ତରବର ହେଇ କହି ପକେଇଲା, ˆ ମୁଁ ଗୋଟାଏ ପ୍ରୋଜେକୃ କରିବାକୁ 
ଯାଉଛି ବାହାରକୁ । ଫେରିବି ଗୁରୁବାର ଦିନ ସକାଳୁ । ତୁ ଯଦି ସୋମବାର ନ ଆସି 
ଗୁରୁବାର ରାତି ବା ଶୁକ୍ରବାର ସକାଳୁ ଆସନ୍ତୁ ... ନ ହେଲେ ମୁଁ ଦେଖେ । ଯଦି ପ୍ରୋଜେକୃ 
କାମ ପୋଷ୍ପନ୍‌ କରି ହୁଏ...” 

ଇସ୍‌, କି ବାଜେ ମଣିଷ ମୁଁ ! ଚାରୁନାନୀକୁ ଅଭିମାନ କରି କଥା କହିବାର 
କଣ ଆବଶ୍ୟକତା ଥୁଲା ? ତା'ର ପି.ଏଚ୍‌.ଡ଼ି. ସାରିବାର ସମୟ ଏବେ । ଜଣାଶୁଣା 

କଥା, ତା'ର ଏବେ ହଜାର ପ୍ରୋଜେକୃ ଥ୍ବ, ହଢାର ରିପୋର୍ଟ ଲେଖିବାର ଥ୍ବ। ମୁଁ 
ଆମେରିକା ଆସିଛି ବୋଲି ସେ ସେସବୃରେ ଡୋରି ବାନ୍ଧି ଦେଇ ବସିଯିବ କି ? 

ବିଚାରୀ ଚାରୂନାନୀ ତା'ର ପ୍ରୋଢେକୃ ଅଛି ବୋଲି ଚିନ୍ତିତ, ଆଉ ମୁଁ କ'ଣ ନା 
ଭାବିନେଲି ଯେ ସେ ମତେ ତା” ପାଖରେ ରଖିବାକୁ ଚାହୁଁନି । ଛି ! 

“ଚାରୂନାନୀ , ମୁଁ ଏଠି ନାନୀ , ଭାଇନାଙ୍କ ସାଙ୍ଗରେ କଥା କହି ତତେ ଫୋନ୍‌ 
କରିବି ଆଉ ଥରେ | ହେଲେ ... ତୁ ପରା ଆଉ କାହା ସାଙ୍ଗରେ ଆପାର୍ଟମେଣ୍ଢ୍‌ ଭାଗ 
କରି ରହୁଛୁ । ତାଙ୍କର ଅସୁବିଧା ହେବନି ତ ?”? 

ପୁଣି ସେଇ ଆଗର ଇତସ୍ତତଃ ଭାବ ଚାରୁନାନୀର ସ୍ଵରରେ । କିନ୍ଧୁ ମୁଁ ଆଦୌ 
ଅଭିମାନ କରିଲି ନାହିଁ । ଅପେକ୍ଷା କଲି । ମୁହୂର୍ଭେ ଚୂପ୍‌ ରହି ସେ କହିଲା , “ଆଗରୁ 
ସେଆର୍‌ କରି ରହୁଥ୍ଲି । ଏବେ ଏକା ରହେ । କିଛି ଅସୁବିଧା ହେବନି । ତୂ ତନୁନାନୀକୁ 
କହିବୁ ମୋ ସାଙ୍ଗରେ କଥା କହି ନେବ ।' 

ହୃଭ୍ର, ଚାରୁନାନୀ ।” 

ମୁଁ ଫୋନ୍‌ ରଖି ସାରି ନାନୀକୁ ସବୁ କହିଲି । 

“ଗୁରୁବାର ରାତି ନ ହେଲେ ଶୁକ୍ରବାର ସକାଳ ! ଆମର ତ ସୋମବାର ଦିନ 
ଯିବା କଥା ହେଉଛି । ତୁ ଏ ଚାରି ପାଞ୍ଚ ଦିନ ରହିବ୍ର କୋଉଠି ?”? 

ଚାରି ପାଞ୍ଚଟୀ ଦିନ କଥା ତ ! ଏଇଠି ରହିଯିବି ତୋ ଘରେ ।”? 

“ଏକା ଏକା 1 ମୁଣ୍ଡ ଖରାପ ନା କ'ଣ ? ତା'ପରେ ପୂଣି ଏଆର୍ପୋର୍ଟ ଯିବୁ 
କେମିତି ? 

“ବସ୍ରେ ।” 

ଆଉ ଥାଉ | ଏତେ ବାହାଦୂରୀ ନ ଦେଖାଇଲେ ବି ଚଳିବ । ଏଠିକି ଆସିବାର 
ଦିଇଟା ଦିନ ହେଇନି । କ'ଣ ନା ଏକା ଏକା ରହିବ ! ଏକା ଏକା ବସ୍‌ ଧରି ଏଆର୍ପୋର୍ଟ 
ଯିବ ! କିଛି ଦରକାର ନାହିଁ। ମୁଁ ପରେ କେବେ ଇଟୀଲୀ ଯିବି । ଇଟାଲୀ ତ ଆଉ 
ପଳେଇ ଯାଉ ନାହିଁ କୁଆଡ଼େ ।”? ନାନୀ ତା'ର ଶେଷ ନିଶ୍ବରି ଶୁଣେଇ ଦେଲା ! 

“ଓହୋ ନାନୀ, ଏଇ ସାମାନ୍ୟ କଥାରେ ତୁ ଏତେ ବଡ଼ ସୁବିଧାଟୀ ଛାଡ଼ିଦେବୁ ? 
... ଆଛା, ତୋର ଏଠି କେହି ଭଲ ସାଙ୍ଗ ନାହାନ୍ତି ? ଯାହା ଘରେ ମୁଁ ରହି ଯାଇ ପାରିବି 
ଏଇ କେଇଟା ଦିନ । ସେ ମତେ ବୁଲେଇବା ଦରକାର ନାହିଁ । ଖାଲି ଏଆର୍ପୋର୍ଟ୍‌ରେ 
ଛାଡ଼ିଦେଲେ ହେଲା ।”? 

“ସାଇ ଘର ? ... ରହିବୁ ସୁଚପା ଘରେ ? ... ତା? ଘରେ ତୁ ଆରାମରେ 
ରହି ପାରିବୁ । ବଢ଼ ଲୋକ ଘର । କିଛି ଝାମେଲା ନାହିଁ । ପୁଣି ମାଉସୀ, ମାନେ ସୁତପାର 
ମା”, ଆସିଛନି ବାଲେଶ୍ବରରୁ । ସେଦିନ ମାଉସୀ ମନ ଖରାପ କରି କହୁଥ୍‌ଲେ ଯେ 
ଦିନଯାକ ଭୀଷଣ ବୋର୍‌ ହୁଅନ୍ତି ସେ । ସମସ୍ତେ ଯେ ଯୁଆଡ଼େ ଚାଲି ଯାଆନ୍ତି । ଘରେ 
ସେ ଏକା । ତୁ କିଛି ଦିନ ରହିଲେ ତାଙ୍କୁ ବି ଭଲ ଲାଗିବ । ରହ, ମୁଁ ସୁତପା ସାଙ୍ଗରେ 
କଥା କହି ଦେଖେ । 

ସୂତପା ଯେ ନାନୀର କଥା ଫୋନ୍‌ରେ ଶୁଣି ବହୁତ ଖୁସୀ ହୋଇଗଲେ, ସେକଥା 
ମୁଁ ଠିକ୍‌ ଜାଣି ପାରିଲି । 

ଫୋନ୍‌ ରଖି ନାନୀ ଖୁସି ଖୁସି ସ୍ଵରରେ କହିଲା, ' ସୁତପା କ'ଣ କହୁଛି ଜାଶିଛୁ, 
କହୁଛି ତତେ ଚାରୁ ପାଖକୁ ସାଣ୍ଡିଆଗୋ ଆଦୌ ନ ପଠାଇବାକୁ । ତୂ ପନ୍ଦର ଦିନ 
ଆରାମରେ ତା” ଘରେ ରହିଯାଇ ପାରିବୁ । ତା'ର ଏତେ ବଡ଼ ଘରେ ନା ଅଛି ରହିବାର 
ଅସୁବିଧା ନା ଚଳିବାର | ... କ'ଣ କହୁଛୁ ? ରହିଯିବୁ ତା? ପାଖରେ ?”? 

“ନା ମ ନାନୀ, ତା” କେମିତି ହେବ ? ମୁଁ ଚାରୁନାନୀକୁ କହି ଦେଇଛି । ତା' 
ସାଙ୍ଗରେ ଦେଖା ହୋଇଯିବ, ଆମେରିକାର ନୂଆ ସହରଟିଏ ବୁଲା ବି ହୋଇଯିବ । 

“ଠିକ୍‌ ଅଛି, ମୁଁ ସୁତପୀାକୁ, ଚାରୁକୁ ସବୁ ବୃଝେଇ କହି ଦେବି ତା'ହେଲେ । 
... ମୋର ଗୋଟାଏ ବଡ଼ ଚିନ୍ତା ଗଲା, ଲିନୁ ।” 

“ଚୁ ଏତେ ଚିନ୍ତା କରନି । ଇଟାଲୀ ଯିବା ପାଇଁ ନିଜ ଜିନିଷପତ୍ର ସଜାଡ଼ !” 


ଆଙ୍କିଲା ଭଳି ସବୁଜ ପାହାଡ଼ । ପାହାଡ଼ରେ ରାସ୍ତା କଟୀ ହେଇ ତିଆରି ହୋଇଛି 
ହାତ ଗଣନ୍ତା କେତୋଟି ଘର । କହିବା ବାହୁଲ୍ୟ, ସାଧାରଣ ଘର ଅପେକ୍ଷା ଏସବ 
ଘରର ମୂଲ୍ୟ ବେଶୀ, ମର୍ଯ୍ୟାଦା ବେଶୀ । 

ସାନ୍‌ପ୍ରାନ୍‌ସିସ୍‌କୋ ଏଆର୍‌ପୋର୍ଟ୍‌ରେ ଓହ୍ଲେଇ ନାନୀ ଘରକୁ ଗଲାବେଳେ 
ଏଇମିତି କେତୋଟି ସୁନ୍ଦର ସୁନ୍ଦର ଘର ଦେଖି ମୁଁ ମୁଗ୍ଧ ହୋଇଥ୍‌ଲି । କିନ୍ଧ ସେଇ ସବୁ 
ଘର ଭିତରୁ ଯେ ସୁତପାଙ୍କର ଘର ଗୋଟିଏ, ତା' ମୋର ଅଜଣା ରହି ଯାଇଥଲା । 

ରବିବାର ଦିନ ସନ୍ଧ୍ୟାରେ ନାନୀ , ଶିବୁ ଭାଇନାଙ୍କ ସାଙ୍ଗରେ ସୁତପାଙ୍କ ଘରକୁ 
ଯିବାବେଳେ ମୁଁ ଅବାକ ହୋଇଯାଇଥିଲି । 

ପାହାଡ଼ ଉପରେ ଘର ! 

“ତୁ କ”ଣ ଭାବିଲୁ, ତତେ ଆମେ ଝାଟିମାଟି ଅଧା ଭଙ୍ଗା କୁଡ଼ିଆ ଘରେ 
ରଖେଇ ଦେବାର ବ୍ୟବସ୍ଥା କରୁଛୁ ! 

“ନା, ମୁଁ ମୋ କଥା କହୁନି । ହେଲେ ତୋ ସାଙ୍ଗ ସୁତପା ପାହାଡ଼ ଉପରେ 
ଘର କିଣିଛର୍ତି !” 

“ନ କିଣିବାର କ”ଣ ଅଛି ? ପଇସା ପକେଇଲେ ଏଠି ସବୂ ହୁଏ | ... ତତେ 
କହୁ ନ ଥ୍ଲି, ଏମାନେ ପଇସାରେ ଚାଲନ୍ତି ଖାଲି ।” 

ଘର ସାମ୍ବାରେ ଗାଡ଼ି ରହିଲା । ସନ୍ଧ୍ୟାର ନରମ ଆଲୁଅରେ ସବ କିଛି ସ୍ଵପ୍ନମୟ 
ମନେ ହେଉଥଲା । 

ସତ କହିଥ୍ଲା ନାନୀ । ଦେଖ୍ବା ଲୋକର ଆଖିରେ ପଲକ ପଡ଼ିବ ନାହିଁ । 
ନିଶ୍ଵାସ ଅଟକିଯିବ । ଠିକ୍‌ ସେଇମିତି ଘରଟି । ଅଳସ ଭଙ୍ଗୀରେ ଠିଆ ହେଇଛି ପାହାଡ଼ 
ଉପରେ । ଆକାଶ ପରୀର ପୋଷାକ ଭଳି ପରିଷ୍କାର ଧଳା ରଙ୍ଗ । ନୀଳ ବାଦଲ ସାଙ୍ଗରେ 
ଖାପ ଖାଇବା ଭଳି ନୀଳ ରଙ୍ଗର ଟୀଇଲ୍‌ । ଘର ସାମ୍ବାରେ ଗେଟ୍‌ ନାହିଁ । ଘରକୁ ଘେରି 
ଉଚ୍ଚ ପାଚିରି ନାହିଁ । ଅଥଚ ସାମ୍ବାରେ ବିରାଟ ବଗିଚା । କେତେ ରକମର ରଙ୍ଗ ବେରଙ୍ଗୀ 
ସିଜ୍ନାଲ୍‌ ଫୁଲଗଛ ସେଠି । ଫୁଲ ଭାରରେ ଗଛଗୁଡ଼ିକ ଫୁଟ୍‌ପାଥ୍‌ ଉପରକୁ ନଇଁ ଆସିଛନ୍ତି 
ଗୋଟିଏ କଡ଼କୁ କମଳା ଗଛଟିଏ ବି ରହିଛି । ଗଛରେ ଭରି ହୋଇଛି କମଳା । ତଳେ 
ବି କେତୋଟି ପାଚିଲା ଫଳ ଖସି ପଡ଼ିଛି । 

କଡ଼େଇ ହୋଇ ଚାଲି ଯାଉଛନ୍ତି ଫୁଟ୍‌ପାଥ୍‌ରେ ଚା ଲୁଥ୍ବା ଲୋକମାନେ | କେହି 
ତ କାହିଁ ତଳେ ପଡ଼ିଥ୍ବା କମଳା ଗୋଟେ ନେଉ ନାହିଁ କି ହାତ ବଢ଼େଇ ଗଛରୁ କମଳା 
ତୋଳି ନେଉ ନାହିଁ ! ଗଛର ଫଳ କଥା ଦୂରେ ଥାଉ, ଫୁଟ୍‌ପାଥ୍କୁ ନଇଁ ଆସିଥ୍ବା ଫୁଲ 
ଛିଣ୍ଡେଇ ନେବା ପାଇଁ ତ କାହାର ହାତ ଲମ୍ବି ଆସୁନାହିଁ ! 

ଆମ ଦେଶରେ ଏମିତି ବାଡ଼ ନ ଥ୍ବା ବଗିଚାରେ ଫଳ କଶିଟିଏ କି ଫୁଲ 
କଢ଼ିଟିଏ କେହି ରଖିବାକୁ ଦିଅନ୍ତେ ? 

ମୋର ମା'ଙ୍କ କଥା ମନେ ପଡ଼ିଗଲା ! ମାଂଙ୍କର ଭାରି ବଗିଚା ସଉକ । ଫଳ 
ଗଛ ଲଗାଇବା ଭଳି ଢା ଗା ଆମ ସରକାରୀ ଘରେ ନାହିଁ, ସେଥ୍ପାଇଁ ଛୋଟିଆ ଇଲମ୍ବାଳିଆ 

ଜାଗାଟିରେ ଫୁଲଗଛ ଲଗାଇ ସେ ବଗିଚାର ସଉକ ପୂରଣ କରନ୍ତି । ଫୁଲମାନଙ୍କ ଭିତରେ 
ଡାଲିଆ ତାଙ୍କର ଅତି ପ୍ରିୟ । କେତେ କଷ୍ଟ କରି ଏଠୂ ସେଠୁ ଯୋଗାଡ଼ କରି ସେ ଗଛ 
ଲଗାନ୍ତି । ନିୟମିତ ଯତ୍ନରେ ଗଛ ବଢ଼େ । ଗଛରେ କଢ଼ି ଧରେ । କଢ଼ି ଫୂଟି ଆସେ । କିନ୍ତୁ 
ପୂରାପୂରି ଫୁଟିବା ପର୍ଯ୍ୟନ୍ତ କଥା ଯାଏ ନାହିଁ । ରାତାରାତି କଢ଼ିମାନେ ନିଖୋଜ ହୋଇ 
ଯାଆନ୍ତି | ଆମ ସରକାରୀ ଘରର ଉଚ୍ଚ ପାଚେରି ଫୁଲଚୋ ରମାନଙ୍କୁ ବାଧା ଦେଇ ପାରେ 
ନାହିଁ । 

ଆଉ ଏଠି ? ପାଚେରି ନାହିଁ, ତାର ଜାଲି ସୁଦ୍ଧା ନାହିଁ, ଅଥଚ ହସୁଛଚ୍ତି ଫୁଲ, 
ଫଳମାନେ ! 

ଗାଡ଼ି ଶବ୍ଦରେ ଘରର ଦାଣ୍ଡ କବାଟ ଖୋଲିଗଲା | ଯେଉଁ ଦୁଇ ଜଣ ବାହାରକୁ 
ବାହାରି ଆସିଲେ, ସେମାନେ ଯେ ସୁତପା ଆଉ ତାଙ୍କ ସ୍ଵାମୀ ଅରୂଣ, ତା? ଆଉ ଜାଣିବାକୁ 
ମୋର ବାକୀ ରହିଲା ନାହିଁ । ଆମ ପାଇଁ ଅପେକ୍ଷା କରୁଥଲେ ନିଶ୍ଚୟ । ଗାଡ଼ି ରହିବା 
କ୍ଷଣି କବାଟ ଖୋଲି ବାହାରକୁ ବାହାରି ଆସିଲେ । 

ସୁତପା ମୋ ତନୃନାନୀ ଭଳି ଅତି ସୁନ୍ଦରୀ ନୁହନ୍ତି ହେଲେ ସୌନ୍ଦର୍ଯ୍ୟକୁ କେମିତି 
ଧରି ରଖି ହୁଏ, ତା ' ସେ ଭଲ ଭାବରେ ଜାଣନର୍ତି । ନାନୀଟା ମୋର ସବୁବେଳେ ଆଲୁରୀ 
ବାଲୁରୀ ହୋଇ ବୁଲୁଥାଏ, ମୁଣ୍ଡରେ ପାନିଆ ଲଗେଇବାକୁ ତାକୁ କଷ୍ଟ | ମୁହଁରେ ପାଉଡ଼ର୍‌, 
ଲିପ୍ଷ୍ଠିକ୍‌ ଲଗେଇବା ତ ଦୂର କଥା । ଆଉ ଏ ସୁତପା ! ନିଜ ଘରେ ଅଛନ୍ତି, ଅଥଚ 
ମନେ ହେଉଛି ଏଇ ଯେମିତି କୋଉ ପାର୍ଟିକୁ ଯିବା ପାଇଁ ବାହାରିଛନ୍ତି । ବାଳତକ କ୍ଲିପ୍‌ 
ଦେଇ ପଛ ପଟେ ବନ୍ଧା । ଆଖିରେ ଆଇ ଲାଇନର୍‌, ଓଠରେ ହାଲୁକା ଲିପ୍ଷ୍ଠିକ୍‌ । କାନରେ 
ରୂପାର ଲମ୍ବା କାନଫୁଲ । ବେକରେ ଲକେଟ୍‌ ନ ଥ୍ବା ସରୁ ରୂପାର ଚେନ୍‌ଟିଏ । ଗହମ 
ରଙ୍ଗର ପାଞ୍ଚ ଫୁଟ୍‌ ଚାରି ଇଞ୍ଚ ଶରୀରରେ ତିଳେ ମାତ୍ର ଅଧ୍କା ମେଦ ନାହିଁ । କଳା 
ରଙ୍ଗର ସାର୍ଟ ଆଉ ଆକାଶୀ ରଙ୍ଗର ଜିନ୍‌ ଭାରି ସୁନ୍ଦର ମାନୁଥଲା ତାଙ୍କୁ 

“ଆସ, ଆସ ଭିତରକୁ । ... ତମେ ନିଶ୍ଚୟ ଲିନୁ ।” ? ମୁଁ ହାତ ଯୋଡ଼ିଲି । 
ମୋ ହାତ ଧରି ଭିତରକୁ ନେଇ ଯାଉ ଯାଉ ସୁତପା କହିଲେ, ˆ ଏସବୁର ଏଠି ଆଦୌ 
ଆବଶ୍ୟକତା ନାହିଁ । ଏଇଟାକୁ ତୁମର ନିଜ ଘର ବୋଲି ଭାବି ନେବ, ଲିନୁ । ଦରକାର 
ହେଲେ ଫ୍ରିଜ୍‌ ଖୋଲି ଖାଇବ, ଇଚ୍ଛା ହେଲେ ଟି.ଭି ଖୋଲି ବସିଯିବ । ଅନୁମତି ଫନୁମତି 
ନେବାର ଆବଶ୍ୟକତା ନାହିଁ । ଠିକ୍‌ ତ ? ହଁ, ଖାଲି ଗୋଟାଏ କଥା ରଖିବାକୁ ହେବ । 
ମତେ ସେ ‘ଅପା, ନାନୀ’ କିଛି ଡାକିବନି । ଖାଲି ସୂତପା ! ହେଲା ତ ? 

ସୁତପାଙ୍କର ସ୍ଵାମୀ ଅରୁଣ ମିଛ ଗାନମ୍ଭୀର୍ଯ୍ୟରେ କହିଲେ, “ମୁଁ ସୁତପା ଦେବୀଙ୍କ 
ଭଳି ଏତେ ଅଲ୍‌ଚଟ୍ରା ମଡ଼ର୍ଣ୍ଣ ନୁହଁ । ମତେ ଅରୂଣଭାଇ ଡାକିଲେ, ମୁଁ କମା ମନ ଖରାପ 
କରିବି ନାହିଁ । ବରଂ ମୋ ସବା ସାନ ଭଉଣୀକୁ ମନେ ପକାଇ ଖୁସୀ ହିଁ ହେବି ।” 

ସୁତପା ଆଉ ଅରୁଣଭା ଇଙ୍କର କଥା କେଇ ପଦ ମତେ ବଡ଼ ସହଜ କରି 
ଦେଇଥ୍‌ଲା । ମାତ୍ର କେଇଟା ଘଣ୍ଟା ଭିତରେ ମୋର ମନେ ହୋଇଥଲା ଯେ ଏମାନେ 
ଯେମିତି ମୋର ଅତି ନିଜର ଲୋକ । ବହୁତ ଦିନରୁ ଚିହ୍ନା ପରିଚୟ ଏମାନଙ୍କ ସାଙ୍ଗରେ । 
ଅଳ୍ପ ସମୟ ରହି କପେ କପେ କଫି ପିଇଦେଇ ଚାଲିଗଲେ ନାନୀ, ଭାଇନା । ପରଦିନ 
ଭୋରରୁ ଯିବେ ସେମାନେ । ଆହୁରି କେତେ କାମ ବାକୀ ରହିଛି । 

ନାନୀ, ଭାଇନାଙ୍କୁ ବାହାରେ ଠିଆ ହେଇ ହାତ ହଲେଇ ବିଦାୟ ଦେଲି, କିନ୍ତୁ 
ଜମା ଖରାପ ଲାଗୁ ନ ଥାଏ ମତେ । ମୋ ମନରେ ନୂଆ ଜାଗା, ନୂଆ ଲୋକ ନେଇ 
କୌଣସି ଅସ୍ଵସ୍ତି ନ ଥାଏ । ମଣିଷ ଏତେ ସହଜରେ ଅନ୍ୟକୁ ନିଜର କରି ପାରେ ? 
ଗୋଟିଏ ଅଚିହ୍ନା ପରିବାରରେ ଏତେ କମ୍‌ ସମୟ ଭିତରେ ମିଶି ଯାଇ ପାରେ ? 

ଅରୂଣଭାଇ, ସୁତପା ମୋ ପାଇଁ କ'ଣ କରିବେ ଯେମିତି ବୁଝି ପାରୁ ନ ଥାଆନ୍ତି 
ଅରୁଣଭାଇ ଧାଇଁ ଯାଇ ବଡ଼ ସୋନି ମ୍ୟୁଜିକ୍‌ ସିଷ୍ଟମ୍‌ରେ ହିନ୍ଦୀ ସି.ଡ଼ି ଲଗେଇ ଦେଲେ, 
ପୁଣି ଆଲମାରି ଭିତରୁ କ୍ୟାସେଟ୍‌ କେଇଟା କାଢ଼ି ଆଣି ହାତରେ ଧରି ମତେ ପଚାରିଲେ, 
“ସିନେମା ଦେଖିବ ? ଭିଡ଼ିଓରେ ? 

କିଛି ଦରକାର ନାହିଁ । ଆପଣ ବସନ୍ଧ ।” 

“କିଛି କେମିତି ଦରକାର ନାହିଁ ? ସୁତପା, ତୁମେ ଲିନୁକୁ କ'ଣ ଟିକିଏ ଦିଅ 
ଖାଇବାକୁ । ଡିନାର୍‌ ତ ବହୁତ ଡେରି ଅଛି । 

ଅରୂଣଭାଇ କିଛି ନ କହିଥ୍ଲେ ବି ଚଳି ଥାଆନ୍ତା, କାରଣ ବିରାଟ ଟ୍ରେରେ ବହୁ 
ରକମର ଜିନିଷ ଆଣି ମୋ ସାମ୍ବାରେ ଠିକ୍‌ ସେତିକିବେଳେ ରଖିଦେଲେ ସୁତପା । 

“ “ତୁମ ପାଇଁ କିମା କଟ୍‌ଲେଟ୍‌ କରି ରଖିଥ୍ଲି । ତନୁ କହୁଥ୍ଲା ଚପ୍‌, କଟ୍‌ଲେଟ୍‌ 
ଖାଇବାକୁ ତୁମେ ଭାରି ଭଲ ପାଅ ! ... ଏ କ'ଣ ? ଖାଲି ଗୋଟାଏ ? ଆଉ ଗୋଟାଏ 
ନିଅ । ନହେଲେ ଏଇ ପେସ୍‌ଟ୍ରିଟା ଖାଅ । ଆଜି ଦି'ପହରେ ଏଠିକାର ଗୋଟାଏ ବେକରିରୁ 
ଆଣିଛି ମୁଁ । ... ଆଛୁ, ତୁମେ ଆମ୍ଭ ଭଲ ପାଅ ? ତା'ହେଲେ ମ୍ୟାଙ୍ଗୋ ମିଳ୍ତ ସେକ୍‌ 
ଟିକିଏ ଚାଖ । ମେକ୍ସିକାନ୍‌ ଆମ୍ଭର ମିକ ସେକ୍‌ । ଆମର ସେଠିକାର ଆମ୍ଭ ଭଳି ଏତେ 
ଭଲ ନୂହଁ, ତେବେ ଚଳିବ ।” 


Digitized by srujanika@gmail.com 


୩୮ 


ମୁଁ ସୁତପାଙ୍କ ହାତ ଧରି ପାଖରେ ବସେଇ ଦେଲି ¦ ˆ ‘ତୁମେ କହିଲ ନା ସୁତପା, 
ନିଜ ଘର ଭଳି ଚଳିବି । ତା'ହେଲେ ଏସବୁ ଖାତିରଦାରି କାହିଁକି ? ଭୋକ ହେଲେ ମୁଁ 
ନିଜେ ମାଗିବି । ମାଗି ମାଗି ତୁମକୁ ବିରକ୍ତ କରି ଦେବି । ଏବେ ତୁମେ ବସ । ... ଆପଣ 
ବି ବସନ୍ଧ, ଅରୂଣଭାଇ । ଭିଡ଼ିଓ ଥାଉ । ମୁଁ ଭିଡ଼ିଓ ଦେଖିବାକୁ ଭଲ ପାଏ ନାହିଁ । ସମସ୍ତେ 
ଏକାଠି ବସି ଗପିବା । ... ଆପଣ ଆସନ୍ତୁ, ମାଉସୀ ।” 

ମାଉସୀ ମୋ ମୁଣ୍ଡ ଆଉଁଶି ଦେଇ ପାଖରେ ବସିଗଲେ । ସେ ମତେ ଦେଖି 
ଏମିତି ଖୁସୀ ହେଉଥାଆନ୍ତି, ଯେମିତିକି ତାଙ୍କ ନିଜ ଝିଅ ଆସିଛି ବହୁତ ଦିନ ପରେ । 

ସେମାନଙ୍କ ପରିବାରରେ ଯିଏ ସାରାଟା ସନ୍ଧ୍ୟା ମୋ ଠାରୁ ଦୂରେଇ ଦୂରେଇ 
ରହିଲା, ସେ ହେଉଛି ମୋନା । ସୂତପାଙ୍କର ତେର ବର୍ଷର ଝିଅ । ଦୂରେଇ ରହିଲା 
ମାନେ ଯେ ଖରାପ ବ୍ୟବହାର କଲା, ତା’ ନୁହେଁ । ତେବେ କେମିତି ଖାପଛଡ଼ା କଥାବାରୀ । 
କଥା ପଚାରିଲେ ଠିକ୍‌ ଉତ୍ତର ଦେଉଥାଏ । କିନ୍ତୁ ଯେତିକି କମ୍‌ କଥାରେ ଉତ୍ତର ଦେଇ 
ହୁଏ, କେବଳ ସେତିକି । ତା'ର କୌଣସି ପ୍ରଶ୍ନ ନାହିଁ । କୌଣସି କୌତୁହଳ ନାହିଁ । 

ଆମମାନଙ୍କର ଖାଇବା ନ ସରୂଣୁ ଚଟାପଟ୍‌ ଖାଇଦେଇ ଉଠି ଚାଲିଗଲା 
ମୋନା । ନିଜ ରୂମ୍‌ର କବାଟ ବନ୍ଦ କରି ଦେଇ ପଶିଗଲା ତା’ ଭିତରେ । କିଛି ସମୟ 
ପରେ ଭିତରୁ ପାଶ୍ଚାତ୍ୟ ସଙ୍ଗୀତର ଆୱାଜ ଘର ଭିତରେ ଖେଳିଗଲା । 

ମୁଁ ଦିଲ୍ଲୀରେ ମଣିଷ ହୋଇଛି । କନ୍‌ ଭେଣ୍ଢ୍‌ରେ ପଢ଼ିଛି । ହିନ୍ଦୀ ସିନେମା ଗୀତ 
ଅପେକ୍ଷା ପାଶ୍ଚାତ୍ୟ ସଙ୍ଗୀତ ହିଁ ମୋର ଅଧକ ପ୍ରିୟ । ତା? ବୋଲି ଘରର ଅନ୍ୟମାନଙ୍କୁ 
ବ୍ୟତିବ୍ୟସ୍ତ କରିଦେବା ଭଳି ଜୋରରେ କ୍ୟାସେଟ୍‌ ବଢେଇବା କଥା ମୁଁ ଆଦୌ ଚିନ୍ତା 
କରି ପାରେ ନାହିଁ । ଏତିକି ବୃଦ୍ଧିଶୁଦ୍ଧି ଯାହା ନାହିଁ ଏ ଝିଅର ! 

ମୋ ଆଖିର ଭାବ ଦେଖି ଖାଇବା ଟେବୃଲ୍‌ର ଅନ୍ୟ ପାଖରୁ ସୁତପା କହିଲେ, 
*“ମୋନାକୁ ଇଗ୍ନୋର୍‌ କରିଯିବ, ଲିନୁ । ଟିନ୍‌ ଏଜର୍‌ | ତା 'ର ଏବେ କେତେ ରକମର 
ଢ଼ଙ୍ଗ । ଇଛା ହେଲେ କଥା କହିବ | ଇଛ୍ନା ନ ହେଲେ ନାହିଁ । ସାଙ୍ଗମାନେ ଏବେ ତା'ର 
ସବ୍ର କିଛି । ଆଉ ଦ୍ୂନିଆର ପ୍ରଧାନ ଶତୁ ହେଲେ ତା” ବାପା ମା” । ମୋନାର କହିବା 
କଥା, ତାକୁ କୁଆଡ଼େ ତା” ବାପା, ମାଂ ଆଦୌ ବୁଝନ୍ତି ନାହିଁ ।” 

ଏ ଟିନ୍‌ ଏଜର୍‌ କଥାଟି ମୁଁ ଠିକ୍‌ ବୃଝିଲି ନାହିଁ । ମାତ୍ର ଅଳ୍ପ କେତେ ବର୍ଷ ତଳେ 
ମୁଁ ବି ଥ୍ଲି ଟିନ୍‌ ଏଜର୍‌ । ମୋର ବି ଏଭଳି ସାଙ୍ଗ-ସର୍ବସ୍ବ ପ୍ରାଣ ହୋଇ ଯାଇଥଲା । 
ଫୋନ୍‌ରେ ଘଣ୍ଟା ଘଣ୍ଟା ଧରି ସାଙ୍ଗମାନଙ୍କ ସାଙ୍ଗରେ କଥା କହୁଥ୍‌ଲି ବୋଲି ଘରୁ ସମସ୍ତଙ୍କୁ 

ଗାଳି ଖାଉଥୁଲି । କିନ୍ଧ ଏସବୁ ସତ୍ତ୍ଵେ ମୁଁ କଣ ଏମିତି ନିଜ ଭିତରେ ଆବଦ୍ଧ ହୋଇ ରହି 
ଯାଇଥ୍‌୍ଲି ? ପରିବାରର ଅନ୍ୟମାନଙ୍କୁ, ଘରକୁ ବୁଲି ଆସୁଥ୍ବା ଆତ୍ମୀୟ, ଅତିଥ୍ଙ୍କୁ ଏମିତି 
ଆଡ଼େଇ ଆଡ଼େଇ ଚଳୁଥ୍ଲି ! 

“ଏଠି ସବୁ ଟିନ୍‌ ଏଜର୍‌ ଏମିତି ହୁଅନ୍ତି । କେଜାଣି ବାବା, ଏଠିକାର ପାଣି, 
ପବନ ନା ସାମାଜିକ ବାତାବରଣ ?”? ସୁତପା ପାଣି ପିଉ ପିଉ କହିଲେ । 

ଟେବୁଲ୍‌ ଉପରୁ ନିଜ ପ୍ଲେଟ୍‌, ଗ୍ାସ୍‌ ଉଠେଇ ନେଇ ଡିସ୍‌ୱାସର୍‌ ଭିତରେ ପୂରାଉ 
ପୂରାଉ ଅରୂଣଭାଇ ଉତ୍ତର ଦେଲେ, “ଆମେରିକାର ସବୁ ବାପା, ମା” ଟିନ୍‌ ଏଜଢର୍‌, 
ଟିନ୍‌ ଏଜର୍‌ ' ହେଇ ମୁଣ୍ଡ କୋଡ଼ି ହୁଅନ୍ତି, କିନ୍ଧ ଗୁଡ଼ାଏ ଆଲୋଚନା କରିବା ଛଡ଼ା ଏମାନେ 
ତ ଏ ସମସ୍ୟାର ସମାଧାନ କରିବାକୁ ଆଉ ଅଧକ କିଛି କରନ୍ତି ନାହିଁ ।” 

“କଣ କରି ପାରିବେ ? ଏ ସମସ୍ୟାର ସମାଧାନ କାହିଁ ?'? ବଳି ପଡ଼ିଥ୍ବା 
ଖାଦ୍ୟକୁ ଛୋଟ ଛୋଟ ପାଇରେକ୍‌ସ୍ର କାଚ ଡବାରେ ପୂରେଇ ଫ୍ରିଜ୍‌ରେ ରଖୁ ରଖୁ 
ସୁତପା କହିଲେ । 

“କିଏ କହିଲା ସମାଧାନ ନାହିଁ ବୋଲି । ଅଛି ସମାଧାନଟିଏ ।” ' ଅରୁଣଭାଇ 
ଫିସ୍‌ଫିସ୍‌ ହୋଇ ଯୋଡ଼ିଲେ, “ପିଲାକୁ ପାଖକୁ ଡାକିବ ! ଭଲ କରି ପଟାଏ ଗାଳି ଦେଇ 
ଦେବ ଇନ୍‌ ଟୁ ଇଶ୍ରିଆନ୍‌ ଷ୍ଟାଇଲ୍‌ । ଯଦି ଚା ପୁଡ଼ାଟିଏ ବସେଇ ଦେଇ ପାରିବ, ତା'ହେଲେ 
ତ ଆହୁରି ଭଲ । ଦେଖ୍ବ ସବୁ ସାହେବୀ ଢ଼ଙ୍ଗ ଏକା ଥରକେ ଦେହରୁ ବାହାରି 
ପଳେଇବ।” 

“ଥାଉ ଥାଉ ।” ? ହଠାତ୍‌ ଅସ୍ବାଭାବିକ ଚଢ଼ା ସ୍ଵରରେ ସୁତପା କହି ଉଠିଲେ, 
“ଚୁମ ସମାଧାନର ରାସ୍ତାଗୁଡ଼ାକ ନିଜ ପାଖରେ ରଖ | ଏଠି ସେମିତିଆ କୀର୍ରି କରିବା 
ଦରକାର ନାହିଁ । ଏଠି ଏସବୁ କଲେ କଂ ଣ ହୁଏ, ତୁମେ ଜାଣିନ ? ମୋ କଲିଗ୍‌ ରଜାକ୍ର 
ଆଠ ମାସିଆ ପିଲାଟା ରାତିରେ ପେଟ କାଟୁଛି ବୋଲି ବେଶୀ କାନ୍ଦିଲା ଯେ ପାଖ ଘର 
ପୋଲିସକୁ ଫୋନ୍‌ କରି ଦେଲେ । କଂଣ ନା, ସାରା ରାତି ପିଲାକୁ ବାଡ଼ିଆପିଟା କରୁଛନ୍ତି 
ତା” ବାପା, ମାଂ । କିଛି ହେଲା ନାହିଁ ସିନା, କି ରାତି ଅଧରେ ସେ କି ଡ୍ରାମା ! 
ରଜାକ୍‌ର ସେ କି ଅପମାନ ! ମନେ ରଖ୍ବ, ଏଇଟା ଇଣ୍ରିଆ ନୁହଁ । ତୁମେ ଏମିତି ସବୁ 
ଉଦଭ୍ଭଟ କଥା ଭାବୁଛ ବୋଲି ଯଦି ମୋନା ଢାଣେ ଏବଂ ସ୍ଭୁଲ୍‌ରେ ତା” ସାଙ୍ଗମାନଙ୍କ 
ପାଖରେ କହିଦିଏ, ତେବେ ସରିଯିବ କଥା | ଆମ ଦୁଇଜଣଙ୍କୁ ଡକରା ପଡ଼ିଯିବ ସ୍କୁଲ୍‌ରୂ 
କ'ଣ ନା ଚାଇଲ୍‌ଡ଼ ଆବ୍ର୍ଜ୍‌ । ବ୍ୟାଡ଼୍‌ ପ୍ୟାରେଣ୍ଡିଙ୍ । ବାସ୍‌, ତା'ପରେ ଦୌଡଥ୍ବ 

କୋର୍ଟକୁ । ସାଇକିଆଟ୍ରିଷ୍ଠ ପାଖକୁ । ପ୍ରସ୍ତୁତ ଅଛ ଏସବୁ କରିବାକୁ ? ” 

ସୁତପାଙ୍କର ଉତ୍ତପ୍ତ ଭାଷଣ ଶୁଣି ମତେ ଟିକିଏ ଖଟ୍‌କା ଲାଗିଥୂଲା । ଅରୁଣ 
ଭାଇଙ୍କର ଥଟ୍ଟାଳିଆ ଉତ୍ତରର କ”ଣ ଏଭଳି ପ୍ରତିକ୍ରିୟା ହେବା ଦରକାର ? 

ତେବେ ଏସବୁ ସେମାନଙ୍କର ଅତି ନିଜସ୍ଵ କଥା । ମୁଁ ବିଶେଷ ମୁଣ୍ଡ ଖେଳାଇଲି 
ନାହିଁ । ରୋଷେଇ ଘରୂ କନାଟିଏ ଆଣି ମୁଣ୍ଡ ତଳକୁ ପୋତି ଖାଇବା ଟେବୂଲ୍‌ ପୋଛି 
ବସିଲି । 

ଡିନାର୍‌ ପରେ ଟି.ଭି ଦେଖୁ ଦେଖୁ କ୍ରମଶଃ ପରିବେଶ ସ୍ଵାଭାବିକ ହୋଇ 
ଯାଇଥଲା । କଥାବାରୀର ମୋଡ଼ ବଦଳି ଯାଇଥଲା ! ସନ୍ଧ୍ୟା ଭଳି ହସ ଖୁସିଆ ଆଲୋଚନା 
ଆରମ୍ଭ ହୋଇ ଯାଇଥଲା । ପାଦ ଉଠେଇ ସୋଫାରେ ରଖି ବଡ଼ ପାଟିରେ ଗପ କରୁ 
କରୁ ସେମାନେ ହୋଇ ଯାଇଥ୍‌ଲେ ସେଇ ଆଗର ସୁତପା, ଅରୂଣଭାଇ | ମାଉସୀ 
ବେଶୀ ରାତି ଯାଏ ଚାହିଁ ପାରନ୍ତି ନାହିଁ, ସେ ତେଣୁ ଦଶଟା ବେଳେ ଶୋଇବାକୁ 
ଚାଲିଗଲେ । କିତ୍ଧ ଆମମାନଙ୍କର ରାତି ସାଢ଼େ ଏଗାରଟା ଯାଏ ଗପ ଚାଲିଲା । ପର 
ଦିନ ସ୍କୁଲ୍‌, ଅଫିସ୍‌ ନ ଥଲେ ବୋଧହୁଏ ରାତି ପାହିଁ ଯାଇ ଥାଆନ୍ତା | 

ସୋମବାର ଦିନ ମୋର ନିଦ ଭାଟି ଯାଇଥ୍‌ଲା ସକାଳୁ । ନାଇଟି ଉପରେ 
ଗାଉନ୍‌ ଗନାଇ ଦେଇ ହାଇ ମାରୁ ମାରୁ ମୁଁ ବାହାରି ଆସିଲି ମୋ ରୁମ୍‌ରୁ । ବାହାରି ଆସି 
ପାଦ ଦିଇଟୀ ରହିଗଲା ମୋର । କୋଉଠି ପହଞ୍ଚ୍‌ ଯାଇଛି ମୁଁ ? ଏଠି ଯେ ସମ୍ପୂର୍ଣ ଭିନନ 
ପରିବେଶ ! ମୋର ମନେ ହେଲା, କୋଉ ଅଜଣା ଘରେ ଭୂଲ୍‌ ସମୟରେ ପାଦ ରଖି 
ଦେଇଛି ମୁଁ 

ସକାଳର ଶାନ୍ତ ସତେଜ ବାତାବରଣ କାହିଁ ? 

ଏଠି ତ ଟ୍ରେନ୍‌ ଧରିବାର ପ୍ରସ୍ତୁତି ¦ ସୁତପାଙ୍କ ଗାଉନ୍‌ ଅସ୍ତବ୍ୟସ୍ତ | ମୁଣ୍ଡ ଉପରେ 
ବାଳତକ ଗୁଡ଼େଇ ବଡ଼ କ୍ଲିପ୍ୁଟିଏ ଲଗେଇ ଦେଇଛନ୍ତି । କାହା ଆଡ଼େ ନ ଚାହିଁ କ୍ଷିପ୍ର 
ଗତିରେ ନୀଳ ରଙ୍ଗର ସ୍କାର୍ଟ ଆଉ ଧଳା ବ୍ଲାଉଜ୍‌ଟିଏ ଇସ୍ତ୍ରୀ କରି ପକାଉଛନ୍ତି ସେ ¦ 
ଅରୂଣଭାଇ ବିରାଟ ମଗ୍‌ରୁ କଳା କଫି ପିଉ ପିଉ କାଗଜ ଉପରେ ଆଖି ବୁଲେଇ 
ନେଉଛନ୍ତି ସେଇମିତି ଠିଆ ହୋଇ ହୋଇ । କେହି ଦେଖୁ ନାହାନ୍ତି, ଅଥଚ ଟିଭିଟା ଚାଲିଛି 
ପୂରା ଭଲୁ୍ୟୁମ୍‌ରେ | 

ଠିକ୍‌ ସେତିକିବେଳେ କାନରେ ଓୱାକ୍ମ୍ୟାନ୍‌ ଲଗେଇ ହଳଦିଆ ରଙ୍ଗର ଜ୍ୟାକେଟ୍‌ 
ହା ତରେ ଗଳାଉ ଗଳାଉ ମୋନା ବଡ଼ ବଡ଼ ପାଦ ପକାଇ ରୋଷେଇ ଘର ଭିତରକୁ ପଶି 

ଆସିଲା । କାହା ମୁହଁକୁ ନ ଚାହିଁ, ଫ୍ରିଜରୁ ଥଣ୍ଡା କ୍ଷୀର କାଢ଼ି ସେଥ୍‌ରେ କର୍ଣ୍ଣଫ୍ଲେକ୍ସ ମେଞ୍ଚାଏ 
ଢ଼ାଳି ପକେଇ ଖାଇନେଲା । ତା'ପରେ ଛୋଟ ବ୍ୟାଗ୍‌ଟିଏକୁ କାନ୍ଧରେ ପକାଇ ସମସ୍ତଙ୍କ 
ଉଦ୍ଦେଶ୍ୟରେ ବାଏ” କହି ଚାଲିଗଲା ସ୍ଟୃଲ୍‌ । 

ମୁଁ କାହାକୁ ଯେମିତି ଅସୁବିଧାରେ ନ ପକାଏ, ସେଥ୍ପାଇଁ ଗୋଟିଏ କଡ଼ିକିଆ 
ସୋଫାରେ ବସିଗଲି । ସୁତପାଙ୍କ ଲୁଗା ଇସ୍ତ୍ରୀ ସରିଗଲାଣି । ସେ ଚାଲିଗଲେ ଭିତରକୁ । 
ଅଛ ସମୟ ଭିତରେ ଯେତେବେଳେ ବାହାରି ଆସିଲେ, ସେତେବେଳେ ତାଙ୍କ ଶରୀରରେ 
ସକାଳର ବ୍ୟତିବ୍ୟସ୍ତତାର ଲକ୍ଷଣ ହିଁ ନ ଥୁଲା । ଦେହରେ ସେଇ ନୀଳ ସ୍କାର୍ଟ, ଧଳା 
ବ୍ଲାଉଜ୍‌ । ମୁହଁରେ ସାମାନ୍ୟ ମେକ୍‌ ଅପ୍‌ । ବ୍ରସ୍‌କରା ବାଜଗୁଡିକ ତାଙ୍କ କଥା ମାନି ପିଠି 
ଉପରେ ଶାନ୍ତ ଭାବରେ ବସି ରହିଛନ୍ତି । ସକାଳ ଭଳି ଅବାଧ୍ୟ ହୋଇ ମୁହଁ ସାରା ଉଡ଼ି 
ବୁଲୁ ନାହାନ୍ତି । 

ତିନି ଇଞ୍ଚର ହିଲ୍ଟା ପାଦରେ ଗଳାଉ ଗଳାଉ ସୁତପାଙ୍କ ଆଖି ମୋ ଉପରେ 
ପଡ଼ିଗଲା । ମନେ ପଡ଼ିଗଲା ମୋ କଥା ! “ଚାହା ପିଇବ, ଲିନୁ ? .... ମା”, ତୁମେ 
ଟିକିଏ ଚାହା କରିଦେବ ଲିନୁ ପାଇଁ । ମୋର ଡେରି ହେଇ ସାରିଲାଣି ।” 

“ମୋ କଥା ଭାବନି, ସୁତପା । ମୁଁ ମୋ କଥା ବୂଝିବି ଠିକ୍‌ ।” 

“ସୁତପା, ମୋ ପାସ୍ପୋର୍ଟ୍‌ ଦେଖିଛ ? ଆଜି ଅଫିସ୍‌ରେ ଦରକାର ଅଛି । 
ଟାଇର ନଟ୍‌ ବାନ୍ଧୁ ବାନ୍ଧୁ ପଶି ଆସିଲେ ଅରୂଣଭାଇ । 

“ତୁମ କ୍ଲୋଢେଟ୍‌ରେ ଦେଖ । ମତେ କାହିଁକି ପଚାରୁଛ ? 

“ରାଇଟ୍‌ | କ୍ଲୋଢେଟ୍‌ ଭିତର ଦୁରେ ରଖିଅ୍ଲି ।”? ପାସ୍ପୋର୍ଟ ଆଣିବାକୁ 
ଶିଡିରେ ଗଡ଼ ଗଡ଼ ହୋଇ ଉଠିଗଲେ ସେ । ଏବଂ ଗୋଟଏ ମିନିଟ୍‌ ଭିତରେ ପାସ୍ପୋର୍ଟଟି 
ଧରି ତଳକୁ ଓହ୍ଲେଇ ଆସିଲେ । 

“ବାଏ ଦେନ୍‌ ।”' 

“ବାଏ ।” 

ନିଜ ନିଜର ଗାଡ଼ି ଧରି ବାହାରି ଗଲେ ଅରୂଣଭାଇ ଓ ସୁତପା । 

ବାବାରେ ! ମୁଁ ଫି କରି ନିଶ୍ଵାସ ନେଲି । ଏକା ମୁଁ ନୁହଁ, ମୋରି ଭଳି ଜୋରରେ 
ନିଶ୍ଵାସ ନେଇ ମୋ ପାଖରେ ବସିଗଲେ ମାଉସୀ । 

“ଦେଖୁଛୁ ଲୋ ମା’, ଏମାନଙ୍କର ଏ କି ଦୌଡ଼ା । ସେମାନଙ୍କର ଏଇ ଦୌଡ଼ା 
ଦେଖୁ ଦେଖୁ କ୍ଳାନ୍ତ ଲାଗିଯାଏ ମତେ । କେମିତି ଦିନ ପରେ ଦିନ କରି ଯାଆନ୍ତି ସେମାନେ ! 

“ମାଉସୀ, ଆଜିକାଲିର ଯୁଗ ତ ହେଇଛି ସେୟା । ଖାଲି କ'ଣ ଏଠି, ଆମ 
ଦେଶରେ ବି ସେଇ ଏକା କଥା । ଏଠି ଆଉ ଟିକିଏ ଅଧ୍କା ଯାହା ।” 

ମାଉସୀ ଦୀର୍ଘନିଶ୍ନାସ ନେଲେ ! ବୋଧହୁଏ ମନେ ପକାଉଥ୍ଲେ ତାଙ୍କ ବେଳର 
ସମୟକୁ । ଦୋଜାୟମାନ ଗତିରେ ପାଦେ ପାଦେ ଆଗେଇ ଯାଉଥବା ସମୟକୁ ! ସେ 
ସମୟ ଏବେ ଆଉ କାହିଁ ? 

ମାଉସୀ ନିଜର ଗାଧୁଆ ପାଧୁଆ, ପୂଜା କରିବାକୁ ଚାଲିଗଲେ । ମୁଁ ନିଜ 
ପାଇଁ ଚାହା କପେ କରି ନେଇ ଚାଲିଗଲି ସୁତପାଙ୍କ ଘର ବାଡ଼ିପଟକୁ । ବିରାଟ ବାଡ଼ି । 
ପ୍ରାୟ ବାର ଚଉଦଟୀ ଫଳ ଗଛ ସେଠି । କମଳା, ନାସପାତି, ପୂଣି ଆଉ କେଇଟା 
ଅଜଣା ଫଳ | ସେସବୁ ଗଛ ପାଖରେ କିଆରି କିଆରି ହୋଇ କେବଳ ଗୋଲାପ । ସବୁ 
ରଙ୍ଗର । 

ଗୋଲାପ ଗଛ ଟପି ଆଉ ଟିକିଏ ଆଗେଇ ଗଲେ ସୁଇମିଙ୍ଗପୂଲ୍‌ । ମୁଁ ଦିଲ୍ଲୀରେ 
ଦେଖ୍ଥ୍ବା ହୋଟେଲମାନଙ୍କର ସୁଇମିଙ୍ଗପୁଲ୍‌ ଭଳି ବିଶାଳ ନୃହଁ, ତଥାପି ନାନୀର 
ସୁଇମିଙ୍ଗପୁଲ୍‌ ଭଳି ନିହାତି ଛୋଟ ମଧ୍ଯ ନୂହଁ । ସୁତପା କହୁଥ୍‌ଲେ ଯେ ବାଡ଼ିରୁ ଶୁଖିଲା 
ପତର ଉଡ଼ି ଆସି ସୁଇମିଙ୍ଗ ପୁଲ୍‌ର ପାଣି ଅସନା କରିଦିଏ । ସେଥ୍ପାଇଁ ସେମାନେ ପଲିଥ୍ନ୍‌ 
କଭର୍‌ରେ ଘୋଡ଼େଇ ରଖନ୍ତି ପୁଲ୍‌ଟିକୁ । କେବଳ ଉଇକ୍‌ ଏଣ୍ଡ୍‌ରେ ବା ଛୁଟି ଦିନରେ 
କଭର୍‌ କଢ଼ା ହୁଏ । 

ସେତିକି କାମ ତାଙ୍କର ମାଳିଟି କରି ଦିଏ । ଏତେ ବଡ଼ ବଗିଚାର ଦେଖାଶୁଣା 
କରିବା ତ ଆଉ ଅରୂଣଭାଇ ବା ସୁତପା ପକ୍ଷରେ ସମ୍ଭବପର ନୃହଁ, ସେଥ୍ପାଇଁ 
ପୋଟୌରିକୋର୍‌ ଯୁବକଟିଏ ଆସି ନିୟମିତ ଭାବରେ ପାଣି ଦେଇଯାଏ । ଶୁଖିଲା ପତ୍ର 
ସଫା କରିଯାଏ ! 

“ଏଠି ଧଳା ଆମେରିକାନ୍‌ମାନେ ଏସବୁ କାମ ପ୍ରାୟ ଢାଣ କରନ୍ତି ନାହିଁ । 
ସେମାନଙ୍କର ଅବସ୍ଥା ସାଧରଣତଃ ସ୍ବଚ୍ଛଳ, ପୁଣି ନିଜକୁ ନେଇ କିଛିଟା ଅହଙ୍କାର ବି 
ରହିଛି । ତେଣୁ ଦେହ ଖଟେଇବା କାମ କରିବା ପାଇଁ ସେମାନଙ୍କର ଆଗ୍ରହ କମ୍‌ । 
ସେଥ୍ପାଇଁ ତମେ ଦେଖ୍ବ, ମେଡ୍‌ ସଭିସ୍‌ ବା ଗାର୍ଡ଼େନିଙ୍ଗ କାମ କରୂଥ୍ବା ଅଧ୍କାଂଶ 
ହିସ୍ପାନିକ୍‌ । ଲାଟିନ୍‌ ଆମେରିକାର ଲୋକ ।”? ଗତ କାଲି ରାତିରେ ଗପ କରୁ କରୁ 
ମତେ ସୁତପା କହିଥ୍‌ଲେ । 

ଯା” ହେଉ, ଲୋକଟି ଭାରି ସୁନ୍ଦର କାମ ଜାଣେ । ମୁଁ ମନକୁ ମନ କହିଲି । 

କେହି ଦେଖିବାକୁ, ତଦାରଖ କରିବାକୁ ନାହାନ୍ତି । ଅଥଚ ଏଡ଼େ ସୁନ୍ଦର କରି ବଗିଚାଟି 
ରଖିଛି ଯେ ଏଠିକୁ ଆସିଲେ ଘଡ଼ିଏ ବସି ଯିବାକୁ ମନ ହେଉଛି । 

ବଗିଚାରେ ପଡ଼ିଥ୍ବା କାଠର ଲମ୍ବା ବେଞ୍ରେ ବସୁ ବସୁ ହଠାତ୍‌ ମୋ ମନକୁ 
ପଶି ଆସିଲା କଥାଟିଏ । ଅରୂୁଣଭାଇ, ସୁତପା କ'ଣ କେବେ ଏଇମିତି ଭାବରେ 
ସେମାନଙ୍କର ବଗିଚା କୁ ଉପଭୋଗ କରିବାକୁ ସମୟ ପାଆବ୍ତି ? ସେମାନଙ୍କଠୁ ମୁଁ ଯାହା 
ଶୁଣିଛି, ସପ୍ରାହର ପାଞ୍ଚ ଦିନ କଟିଯାଏ ଅଫିସ୍‌ରେ । ଅଫିସ୍‌ରୁ କ୍ଲାନ୍ତ ହୋଇ ଫେରିବା 
ପରେ କୌଣସିମତେ ରାନ୍ଧି ଖାଅ । ଆଉ ଶୁଅ । ଶନିବାର ଓ ରବିବାର ଦିଇଟୀ ଛୁଟି 
ଦିନ । କି ଆଖି ପିଛୁଳା କେ ଚାଲିଯାଏ ଦିନ ଦୂଇଟି । ଘରର ହଢାର କାମ । ପର 
ସପ୍ତାହ ପାଇଁ ପୁଣି ସବୁ ସଜାଡ଼ି ରଖ । ଆଉ ପୁଣି ଲଞ୍ଚ୍‌, ଡିନାର୍ର ନିମନ୍ତଣ । ହୁଏତ 
ସେମାନେ ଲୋକଙ୍କୁ ଡାକନ୍ତି ବା ଯାଆନ୍ତି କାହା କାହା ଘରକୁ । ଏସବୁ ଭିତରେ ବଗିଚା, 
ସୁଇମିଙ୍ଗ୍‌ ପୁଲ୍‌, ଗୋଲାପ ଏବଂ କ୍ୟାଲିଫୋର୍ଣ୍ିଆର ନୀଳ ଆକାଶ ଉପଭୋଗ କରିବାକୁ 
ବେଳ କାହିଁ ? 

ତା'ହେଲେ କ'ଣ ମୂଲ୍ୟ ଏସବୁର ? କେବଳ ଗୋଟାଏ ମିଛ ଅହମିକା ଯାହା ! 

“ଲିନୁ, ତୁ ଏଇଠି ବସିଛୁ ସେତେବେଳୁ ? ଏକା ଲାଗୁନି ତ, ମା” ?”? ପୂଜା 
ସାରି ଆସିଲେ ମାଉସୀ । 

ନାଇଁ ମାଉସୀ, ଭାରି ଭଲ ଲାଗୁଛି ଏଠି । 

“ମୁଁ ବି ଦିନ ବେଳେ ଏଇଠି ଆସି ବସି ରହେ ବହୁତ ସମୟ । 

“ଆପଣ କେବେ ଆମେରିକା ଆସିଲେ, ମାଉସୀ ? 

“ ତିନି ମାସ ହେଇ ଗଲାଣି ।” 

“ଏଇଠି ରହିଯିବେ ବୋଧହୁଏ । 

“ଇଲୋ ମାଂ ଲୋ, କିଏ ରହିବ ଏ ଦେଶରେ ? କଥା କହିବାକୁ କାହାର 
ବେଳ ନାହିଁ । ଘଡ଼ିଏ ବସି ଯିବାକୁ ତର ନାହିଁ । ଏଠି ପୁଣି ମୁଁ ରହିବି ? ସୁତପା ମୋର 
ଗୋଟିଏ ବୋଲି ଝିଅ । ପୁଅ ନାହିଁ । ତୋ ମଉସା ଚାଲିଯିବା ପରଠୁ ଲଗେଇ ଥୁଲା ତା 
ପାଖରେ ଆସି ରହିବାକୁ । ତା? କଥା ଭାଇ ନ ପାରି ଚାଲି ଆସିଲି । କିନ୍ଧ ଆର ମାସ 
ଆଡ଼କୁ ଫେରି ଯିବି । ଏବେ ତ ହାତ ଗୋଡ଼ ଚଳୁଛି । ଗୀରେ ଆରାମରେ ଦିନ କଟିଯିବ । 
ଯେବେ ହାତ ପାଦ ନ ଚଳିବ, ସେତେବେଳେ ଦେଖାଯିବ । ...ଆଉ ତୁ ମା” ଏଠି 
ପଢ଼ିବାକୁ ଆସିଛୁ ବୋଧେ ।” 

ମାଉସୀ ଅଜାଣତରେ ମୋ ଛାତି ତଳର କ୍ଷତକୁ ଉଖାରି ଦେଲେ ଟିକିଏ । 
ଆଖି ତଳକୁ ପୋତି ମୁଁ ଉତ୍ତର ଦେଲି, “ସୁବିଧା ପାଇଲେ ଦିନେ ହୁଏତ ପଢ଼ିବାକୁ 
ଆସିବି । ଏବେ ବୁଲିବାକୁ ଆସିଛି ନାନୀ ପାଖକୁ ! 

କିଏ ଜାଣେ ସତରେ କେବେ ଏ ଦେଶରେ ଆସି ପଢ଼ି ପାରିବି କି ନାହିଁ। 

ମନ ଦବିଗଲା ମୋର । 

ମୋନା ସ୍ୁଲ୍‌ରୁ ଫେରିଲା ତିନିଟାରେ ! ମୋ ଉଦ୍ଦେଶ୍ୟରେ ନିସ୍କହ ହୋଏ ଟିଏ 
କହି ଦେଇ ସେ ଚାଲିଗଲା ଫ୍ରିଜ୍‌ ପାଖକୁ । ଜୋତା ଖୋଲା ନାହିଁ, ହାତ ମୁହଁ ଧୂଆ ନାହିଁ, 
ସ୍କୁଲ୍‌ ବ୍ୟାଗ୍‌ ରଖା ଥୁଆ ନାହିଁ । ଫ୍ରିଜ୍‌ ଖୋଲି ବଡ଼ ଗ୍ୟାଲନ୍‌ ବୋତଲରୁ ଥଣ୍ଡା କ୍ଷୀର 
ଗିଲାସେ ନିଜ ପାଇଁ ଢ଼ାଳି ନେଲା ସେ । ତା'ପରେ ଆଲମାରିରୁ ଜାର୍ଟିଏ କାଢ଼ି ଗୋଟାଏ 
ପ୍ଲେଟ୍‌ରେ ପାଞ୍ଚ ଛଅଟା ବିସ୍କୁଟ୍‌ ଗଦେଇଲା । ତା'ପରେ ସ୍ତୁଲ୍‌ ବ୍ୟାଗ୍‌, କ୍ଷୀର ଗ୍ରାସ୍‌, 
ବିସ୍କୁଟ୍‌ ଭରା ପ୍ଲେଟ୍‌ - ଏ ସବୁ ନେଇ ସେ ଚାଲିଗଲା ତା” ରୁମ୍‌କୁ | ପୁଣି କବାଟ ବନ୍ଦ 
ହେବାର ଶବ୍ଦ ଏବଂ ପରେ ପରେ ପାଶ୍ଚାତ୍ୟ ସଙ୍ଗୀତର ଆକ୍ରମଣ ! 

ବାଃ, ତେର ବର୍ଷ ବୟସରୁ ମୋନା କେତେ ବେଶୀ ସ୍ଵାଧୀନ ! ଆଉ ମୁଁ ? ମୁଁ 
କଲେଜରୁ ଫେରିବା ପରେ ଯଦି ଘରେ ମାଂଙ୍କୁ କୌଣସି କାରଣରୁ ଦେଖୁ ନ ଥୁଲି ବା 
ମୁଁ ଖାଇବା ବେଳେ ଯଦି ସାମ୍ପାରେ ବସି ମା” ଦିନଯାକର ଆଞ୍ଚଳିକ ସମ୍ବାଦ ଶୁଣୁ ନ 
ଥୁଲେ, ତେବେ ସେଦିନ ପୃଥ୍ବୀ ପ୍ରଳୟ କରି ଦେଉଥ୍‌ଲି ମୁଁ 

ମନକୁ ମନ ମୁଁ ହସି ପକେଇଲି । ଏବେ ତ ପୁଣି ସେଇ ମାଙ୍କୁ ଛାଡ଼ି ରହିଛି ! 

ସନ୍ଧ୍ୟା ବେଳକୁ ସୁତପା ଫେରିଲେ । ଠିକ୍‌ ତା' ପରେ ପରେ ଅରୁଣ ଭାଇ | 
ଆଗରୁ କଥାବାତ୍ୀ ହୋଇଥ୍‌ଲେ ବୋଧହୁଏ । “ଚାଲ ଚାଲ, ଶୀଘ୍ର ରେଡ଼ି ହେଇଯାଅ, 
ଲିନଧ । ମା” ତୁମେ ବି ଚାଲ ।” 

କୁଆଡ଼େ ଯିବାକୁ ବାହାରିଛ ? 

' ଇଣ୍ିଆନ୍‌ ଷ୍ଟୋର୍‌ । କାଲି ଜଣେ ଯାଉଛି ଇଣ୍ତିଆ, ତା? ହାତରେ କେତେଟା 
ଜିନିଷ ପଠେଇବାକୁ ହେବ । ମୋ ଭଉଣୀମାନଙ୍କର ବରାଦର ଜିନିଷ ।” ' ଅରୁଣ ଭାଇ 
କହିଲେ । 

* ମୋତେ ବାଦ୍‌ ଦିଅ । ମୋନା ତ କେବେହେଲେ ଇଡ୍ରିଆନ୍‌ ଷ୍ଟୋର୍‌ ଯିବନି । 
କାହିଁକି ଝିଅଟା ଏକା ରହିବ ? ମୁଁ ରହୁଛି । ତୁମେମାନେ ଲିନୁକୁ ନେଇ ଯାଅ |”? 

ମୁଁ ବାହାରି ପଡ଼ିଲି । ଇଭ୍ପିଆନ୍‌ ଷ୍ଟୋର୍‌ ଦେଖିବାକୁ ଆଗ୍ରହ ମନରେ | 

ସୁତପା, ଅରୁଣଭାଇଙ୍କ ଘରଠୁଁ ବେଶୀ ବାଟ ନୂହଁ । ପାହାଡ଼ ଉପରୁ ଓହ୍ଲେଇ 
ଆସି ଅଛ ବାଟ ଗଲେ ଛୋଟିଆ କମ୍‌ପ୍େକ୍ସ ଭିତରେ କେଇଟା ଦୋକାନ । ସେଇଠି ଅଛି 
ଭାରତୀୟ ରେସ୍ତୋରା ଟିଏ । ତା ' ପାଖରେ ଭାରତୀୟ ସୁନା ଦୋ କାନଟିଏ ଏବଂ ଅନ୍ୟ 
ପାଖରେ ହରେକ ରକମର ଜିନିଷ ବିକ୍ରି କରୂଥ୍ବା ଇଣ୍ଡିଆନ୍‌ ଷ୍ଟୋର୍‌ଟିଏ । ନାଁ ହେଉଛି 
ଇଲେକ୍‌ଟ୍ରୋନିକ୍‌ ଷ୍ଟୋର୍‌, କିନ୍ତୁ ସବୁ ରକମର ଜିନିଷ ରଖନ୍ତି ସେମାନେ । 

ସାଧାରଣ ଭାରତୀୟ ଢ଼ଣେ ଆମେରିକା ଆସିଲେ ଯାହା ଯାହା ନେଇ ଯିବାକୁ 
ଚାହେଁ, ସେଇ ସବୁ ଗଦା ହେଇ ରହିଥ୍ଲା ଇଣ୍ଡିଆନ୍‌ ଷ୍ଟୋର୍‌ରେ । ଫ୍ରେଞ୍ଚ୍‌ ସିଫନ୍‌ର 
ଶାଢ଼ିଠୁ ଆରମ୍ଭ କରି କାଚର ବାସନ ପତ୍ର ପର୍ଯ୍ୟନ୍ତ । ସୁଟ୍‌କେଶ୍‌ ଠାରୁ ଆରମ୍ଭ କରି ଘଣ୍ଟା 
କ୍ୟାମେରା ପର୍ଯ୍ୟନ୍ତ । 

ଅରୁଣ ଭାଇଙ୍କର ଛୋଟ ଛୋଟ ଇଲେକ୍‌ଟ୍ରୋନିକ୍‌ ଜିନିଷ କିଣିବାର ଥୁଲା । 
ଆମେରିକା ଆଉ ଭାରତ ଭିତରେ ଭୋଲ୍‌ଟ୍‌ର ଗୋଟାଏ ପାର୍ଥକ୍ୟ ରହିଯାଏ, ସେଥ୍ପାଇଁ 
ଏଇଠିକି ଆସିବାକୁ ହେଲା ତାଙ୍କୁ । କିଣା ସରିବା କ୍ଷଣି ସୁତପା କହିଲେ, ' ଆସିଛେ ତ 
ଏତେ ବାଟ, ଟିକିଏ ଗ୍ରସରି ଷ୍ଟୋର୍‌ରେ ମୁହଁ ମାରି ଦେଇଯିବା । ଡାଲି, ଚାଉଳ ସରି 
ଆସିଲାଣି ମୋର ।” 

ଗ୍ରସରି ଷ୍ଟୋର୍‌ ମାନେ ଇଣ୍ରିଆନ୍‌ ଗ୍ରସରି ଷ୍ଟୋର୍‌ । ମୁଁ ନାନୀ ସାଙ୍ଗରେ ଦେଖିଥ୍‌ବା 
ବିରାଟ ଆମେରିକାନ୍‌ ସୁପର୍ମାର୍କେଟ୍‌ ନୁହଁ । ଏଠି କେବଳ ଭାରତୀୟ ରନ୍ଧା ପାଇଁ ଦରକାର 
ହେଉଥ୍‌୍ବା ଜିନିଷ ଭରି । ସୁତପା ଚାଉଳ, ଡାଲି, ମସଲା, ପାମଡ଼ - ଏଇମିତି କେତୋଟି 
ଜିନିଷ ଉଠେଇଲେ । ଅରୁଣଭାଇ ଦୋକାନ ମାଲିକ ସାଙ୍ଗରେ କଥାବାଭ୍ୀ କରୁ କରୁ 
ହିନ୍ଦୀ ଫିଲ୍ମର କ୍ୟାସେଟ୍‌ଟିଏଁ ଭଡ଼ାରେ ନେଲେ ରାତିରେ ଦେଖିବା ପାଇଁ । ସେଇଠି ମାଲିକଙ୍କ 
ପାଖରେ ଠିଆ ହେଇଥାଆନ୍ତି ଶାଗୁଆ ରଙ୍ଗର ସାଲୁଆର୍‌ କମିଜ୍‌ ପିନ୍ଧିଥିବା ଜଣେ ମଧ୍ଯ 
ବୟସ୍କା ମହିଳା । ବୋଧହୁଏ ମାଲିକଙ୍କର ପତ୍ନୀ । ଓଠରେ ଗାଢ଼ ଲାଲ ରଙ୍ଗର ଲିପ୍‌ଷ୍ଟିକ୍‌, 
ଆଖିରେ ମୋଟା କଜଳର ଧାର, ପାଦରେ ରିବକ୍ର ଢୋତା | ସେ ଯେମିତି ବୃଝି ପାରୁ 
ନାହାନ୍ତି ପ୍ରାଚ୍ୟର ନାରୀ ହୋଇ ରହିବେ ନା ପାଶ୍ଚାତ୍ୟ ସଭ୍ୟତାକୁ ନିଜର କରିବେ । 

ତାଙ୍କୁ ଲକ୍ଷ୍ୟ କରୁ କରୁ ମୁଁ ଭାବି ହେଉଥାଏ । କେତେ ରକମର ଭାରତୀୟ ଏ 
ଦେଶରେ ! ଅରୁଣଭାଇ, ଶିବୁଭାଇନାଙ୍କ ଭଳି ଉଚ୍ଚ ଶିକ୍ଷିତ ମଣିଷ, ପୁଣି କେବଳ 
ବ୍ୟବସାୟ ଉଦ୍ଦେଶ୍ୟରେ ଆସିଥ୍‌ବା ଗ୍ରସରି ଷ୍ଟୋର୍‌, ଇଲେକ୍ଟୋନିକ୍‌ ଦୋକାନର ମଣିଷ । 
କି ସ୍ଵପ୍ନ ସେମାନଙ୍କୁ ଏଡେ ଦୂରକୁ ଟାଣି ଆଣେ ? କେବଳ ଅର୍ଥର ଲାଳସା ନିଶ୍ଚୟ ନୁହଁ । 

କଂ ଣ ଅଛି ଏ ଦେଶରେ ଯାହା କି ଏତେ ରକମର ମଣିଷଙ୍କ ଆଖିରେ ସ୍ବପ୍ନର 
ଅଞ୍ଜନ ଲଗାଇ ଦିଏ ? 

ଆମେ ଘରକୁ ଫେରୁ ଫେରୂ ଡେରି ହୋଇଥଲା । ସେତେବେଳକୁ ମାଉସୀ 
ବାମ ଉଠୂଥ୍ବା ଗରମ ଭାତ, ଗୁଆଘିଅ ପକା ମୁଗଡାଲିର ଡାଲ୍‌୍ମା, ଆଳୁ ଭରତା, 
ମାଛର ବେସର ରାନ୍ଧିସାରି ଅପେକ୍ଷା କରୁଥ୍‌ଲେ ଆମମାନଙ୍କ ପାଇଁ । 

ପୂର୍ବ ରାତି ଭଳି ତରବର ହୋଇ ଖାଇ ଦେଇ ମୋନା ଉଠିଗଲା | ଆଉ 
ଆମମାନଙ୍କର ସେଇ ଅଇଣ୍ଠା ହାତରେ ଟେବୁଲ ଚାରି ପଟେ ବସି ଚାଲିଲା ଗପ । ଠିକ୍‌ 
ଗତ କାଲି ଭଳି । କିଏ କହିବ, ଏଇଟା ଆମେରିକା ! ମୋ ମାଉସୀ ଝିଅ ଭଉଣୀ, 
ପିଉସୀ ପୂଅ ଭାଇ ଆସିଲେ, ଏଇମିତି ହିଁ ତ ଆମମାନଙ୍କର ଗପ ହୁଏ, ଏଇମିତି ହିଁ 
ହାତର ଅଇଣ୍ଠା ଶୁଖିଯାଏ ! 

“କଣ ଲିନୁ, ଆମ ଘରେ ବୋର୍‌ ଲାଗୁନି ତ ??? ଅରୁଣଭାଇ ହଠାତ୍‌ 
ପଚାରିଲେ । 

“ବୋର୍‌ ! କ'ଣ କହୁଛନି, ଅରୁଣଭାଇ ! 

‘ଯେତେ ଯାହା ହେଲେ ତୁମେ ସବୁ ନୂଆ ଢେନେରେସନ୍‌ର ପିଲା । 
ତୁମମାନଙ୍କର ଅଭ୍ୟାସ ଥ୍ବ ବାହାରେ ବୁଲିବାର, ସାଇଂଙ୍କ ସାଙ୍ଗରେ ଆଜ୍ଞା ଦେବାର । 
ଏମିତି ଘର ଭିତରେ ବନ୍ଦୀ ହେଇ ରହିଲେ କୁଆଡୁ ଭଲ ଲାଗିବ ?” 

“ଆପଣ ଜମା ଚିନ୍ତା କରନ୍ତୁ ନାହିଁ, ଅରୁଣଭାଇ | ମୋର ଘର ଭିତରେ ଦିନ 
ପରେ ଦିନ ରହିବାର ଅଭ୍ୟାସ ଅଛି । ପାଖରେ ଭଲ ବହି ଥୁଲେ ହେଲା । ସେସବ୍ରର ତ 
ଏଠି ଅଭାବ ନାହିଁ ଆଦୌ । ତା ଛଡ଼ା ଘରେ ମୁଁ ତ ଏକା ନାହିଁ । ମାଉସୀ ବି ରହିଛନ୍ତି । 
ଆଜି ମାଉସୀଙ୍କ ସାଙ୍ଗରେ କେତେ ଗପସପ ହେଲା । ଆପଣଙ୍କ ବଗିଚା ଦେଖୁ ଦେଖୁ 
ତ ଦିନର ଅଧ୍କାଂଶ ସମୟ କଟିଗଲା !” 

“ଭଲ ଲାଗିଲା ବଗିଚା ?” ? ସୁତପା ଖୁସୀ ହୋଇ କହି ପକେଇଲେ । 

“ଭାରି ସୁନ୍ଦର ।” 

“ ସୁତପା, କାଲି ଲିନୁକୁ କୁଆଡ଼େ ଚାଲ ନେଇ ଯିବା । ଦିନ ବେଳେ ତ ହେବନି, 
ସନ୍ଧ୍ୟାରେ ନ ହେଲେ ।”? ଅରୁଣ ଭାଇ ଟେବୁଲ୍ରୁ ଉଠୁ ଉଠୁ କହିଲେ । 

ଟିକିଏ ଭାବି ହେଲେ ସୁତପା । ତା ପରେ ଉଛ୍ନସିତ ଭାବରେ କହିଲେ, ˆ ସନ୍ଧ୍ୟା 
ବେଳେ କାହିଁକି ? ଲିନୁକୁ ମୁଁ ସକାଳେ ମୋ ସାଙ୍ଗରେ ନେଇ ଯିବି ।”? 

“ଅଫିସ୍‌ ! ଛି, ବେଶୀ ବୋର୍‌ ହେର ଯିବ ସେ ।”” 

“ନା, ଅଫିସ୍‌ ନୁହଁ । କାଲି ସକାଳେ ମୋର ସାଣ୍ଟାକୁଜ୍‌ ଯିବାର ଅଛି । ସେଠି 
ଗୋଟାଏ ନୂଆ କାମ ମିଳିଛି ଆମମାନଙ୍କୁ । ଗୋଟୀଏ ପୁରୁଣା ଘରର ରିମଡେଲିଙ୍ଗ୍‌, 
ରିଡେକୋ ରେସନ୍‌ । ମୋର ଦୂଇ ତିନି ଥର ଭଦ୍ରମହିଳା , ଭଦଲୋ କଙ୍କ ସାଙ୍ଗରେ ମିଟିଙ୍ଗ୍‌ 
ହେଇ ସାରିଛି । ବଡ଼ ଇଣ୍ଟ୍େରେଷ୍ଟିଙ୍ଗ୍‌ ଲୋକ । କାଲି ମୁଁ ସେମାନଙ୍କ ଘରର କେତେଟା 
ମେଜର୍‌ମେଣ୍ଟ୍‌ ନେବାକୁ ଯିବି । ଅଳ୍ପ ସମୟର କାମ । ଲିନୁ ମୋ ସାଙ୍ଗରେ ଗଲେ ତା'ର 
ବୁଲା ବି ହେଇଯିବ, ନୂଆ ଲୋକଙ୍କ ସାଙ୍ଗରେ ଦେଖା ବି ହେଇଯିବ । .. ଯିବ ଲିନୁ ? 
ସାଣ୍ଟାକୁଜ୍‌ ଜାଗାଟି ଭାରି ସୁନ୍ଦର ।” 

“ମତେ ଆଉ ପଚାରୁଛ, ସୂତପା ? ମୁଁ ଯିବି ନିଶ୍ଚୟ । ମୁଁ ଖୁସୀ ହୋଇ କହି 
ପକେଇଲି । 


ପରଦିନ ସୂତପାଙ୍କ ସାଙ୍ଗରେ ମୁଁ ବି ବାହାରି ପଡ଼ିଲି ସକାଳୁ ସକାଳୁ । ସୁନେଲି 
କ୍ୟାଲି ଫୋର୍ଦ୍ଧିୟା ସକାଳ । ହାଇଠ୍ଡୈେ ସତର ଦେଇ ଆମେ ଆଗେଇ ଯାଉଥ୍‌ଲୁ ସାଣ୍ଟାକୁଜ୍‌ 
ଆଡ଼େ । 

““ପ୍ରାଣ୍ଟାକୁଜ୍‌ ୟୁନିଭର୍ସିଟି ପାଖକୁ ଯିବା ଆମେ । ଏଇ ଯେଉଁ ଭଦ୍ର ମହିଳାଙ୍କ 
ଘରର କାମ ଆମେ କରିବୁ, ସେ ଜଣେ କନ୍‌ସଲ୍‌ଟୀଣ୍ଟ । ନିଜର କମ୍ପାନୀ ଅଛି । ନିହାତି 
ପ୍ରଫେସନାଲ୍‌ ମହିଳା । ନାଁ, ମେରି ଢେନ୍‌ ।” 

ସୁତପାଙ୍କର ଇଣ୍ଟେରିଅର୍‌ କାମ ବୁଝିବାକୁ ମୋର ଯେତିକି ଆଗ୍ରହ ଥାଏ, 
ତା'ଠାରୁ ଅଧ୍କ ଆଗ୍ରହ ଥାଏ ମେରି ଜେନ୍‌ଙ୍କୁ ଦେଖ୍ବାକୁ । ଏଇ ପ୍ରଥମ ଜଣେ 
ଆମେରିକାନ୍‌ ଘର ଭିତରେ ପାଦ ରଖିବି ମୁଁ । ସେମାନଙ୍କର ଚଳଣି, ଘର ଭିତରର 
ସାଜସଜ୍ା କ'ଣ ଭାରତୀୟମାନଙ୍କ ପରି ? 

“ଚଳଣି କଥା ଜାଣିନି, ତେବେ ଘର ଭିତରର ସାଜସଜା ଠିକ୍‌ ଆମମାନଙ୍କ 
ଘର ଭଳି । ଦେଖିବନି ଏବେ !' 

କଲିଙ୍‌ ବେଲ୍‌ରେ ହାତ ଦେଲେ ସୂତପା । 

ଅଛ ସମୟ ପରେ ଧରରସଇରଁ ହୋଇ ଆସି କବାଟ ଖୋଲିଲେ ପ୍ରାୟ ଚାଳିଶ 

ବର୍ଷ ବୟସ୍କା ଜଣେ ପୃଥୁଳା ମହିଳା । ମୁହଁରେ ଉଗ୍ର ମେକ୍‌ -ଅପ୍‌ | ଓଠରେ ଗାଢ଼ ଲାଲ 
ରଙ୍ଗର ଲିପ୍‌ଷ୍ଟିକ୍‌ । ମୁଣ୍ଡର ଫର୍ମ୍‌ କରା ବାଳ ଗୋଟିଏ ବି ଏପଟ ସେପଟ ହୋଇନି । କିନ୍ତ 
ସୁନ୍ଦରୀ ପର୍ଯ୍ୟାୟରେ ସେ ଆଦୌ ଗଣା ହେବେ ନାହିଁ । ଭାରି ଦେହରେ ତାଙ୍କର ଅଫିସ୍‌କୁ 
ଯିବାର ପୋଷାକ ! ବା ହାତରେ ଅଧାଖ୍ଆ ସାଣ୍ଡୱଟ୍‌, ଡାହାଣ ହାତରେ ଡାଏଟ୍‌ କୋକ୍‌ର 
କ୍ୟାନ୍‌ । 

““ନ୍ାଏ ସୁତପା !” 

“ହାଏ ମେରି କେନ୍‌, ରେଡ଼ି ଟୁ ଗୋ ଟୁ ଓାର୍କ୍‌ ? 

“ରେଡ଼ି ସିନ୍ସ ମଣ୍ଣ୍ଣିଙ୍ଗ। ବଟ୍‌ ମାଇଁ ଡାଲିଙ୍ଗ ରନି ହ୍ୟାଜ୍‌ ଡିସାପିଅର୍‌ଡ଼ । 
ଆଇ କୁଡ଼୍‌ ନଟ୍‌ ଲିଭ୍‌ ହୋମ୍‌, ବିକଜ୍‌ ଆଇ ହାଡ୍‌ ଟୁ ଜେଟ୍‌ ଫର୍‌ ୟୁ । ଆଣ୍ଡ୍‌ ଆଇ ଆମ୍‌ 
ଗେଟିଙ୍ଗ ରିଏଲି ଲେଟ୍‌ । ଆଇ ଆମ୍‌ ସୋ - ସୋ ଆନଏଡ଼ୁ ।” ? ଆଖି ବଡ଼ ବଡ଼ କରି 
ନାଲିସ୍‌ର ସ୍ରୋତ ବୃହାଇ ଦେଲେ ମେରି ଜେନ୍‌ | ଏତେବେଳକେ ମୋ ଉପରେ ଆଖି 
ପଡ଼ିଲା ତାଙ୍କର | “ହୁ ଇଜ୍‌ ଦିସ୍‌ ? ୟୋର୍‌ କଲିଗ୍‌ ?? 

ସୁତପା ମୋ ସାଙ୍ଗରେ ଚିହ୍ନା ପରିଚୟ କରେଇ ଦେଲେ । କହିଲେ, ˆ କଲିଗ୍‌ 
ନୁହଁ, ହାଉସ୍‌ ଗେଷ୍୍‌ । ସି ଇଜ୍‌ ଏଲିନା । ଏଲିନା ଘରେ ବସି ବସି ବୋର୍‌ ହେଉଥଲା | 
ମୁଁ ଆଜି ତାକୁ ମୋ ସାଙ୍ଗରେ ନେଇ ଆସିଛି ।” 

 'ଏକ୍ସେଲେଣ୍ଟ । ହାଏ ଏଲିନା । ଗ୍ଲାଡ଼୍‌ ଟୁ ମିଟ୍‌ ୟୁ ।” ? ମିଛ ଉତ୍ସାହରେ କଥା 
ପଦକ କହି ଦେଇ ମୋ ହାତ ଧରି ହଲେଇ ଦେଲେ ମେରି କେନ୍‌ । ସେତିକି ଭଦ୍ାମି । 
ଆଉ ମୋ ଆଡ଼କୁ ଟା ହିଁବାର ସମୟ ନାହିଁ । ଅଧ୍କ କଥା କହିବାର ବୋଧହୁଏ ଇଛ୍ଛା ବି 
ନାହିଁ । ସୋଫା ଉପରୁ ନିଜ ପର୍ସ ଟୀଣି ଆଣିଲେ ସେ । “ ତୁମେ ତ ଆସିଗଲଣି, ସୁତପା । 
ମୁଁ ତାହେଲେ ଯାଉଛି । ରନି ଆସିଯିବ ୟା ଭିତରେ | ମୋର ଆଜି ଜଣେ କ୍ଲାଏଣ୍ଟ୍‌ଙ୍କ 
ଅଫିସ୍‌ରେ ମିଟିଙ୍ଗ ଅଛି । ଡେରି ହେଲେ ଚଳିବନି ! ... ବାଏ ଦେନ୍‌ ।”? 

“ବାଃ, ଭଲ ମଣିଷ । ଘର ଏମିତି ଖୋଲା କରି ଦେଇ ପଳେଇଲେ ! .. ରନି 
କିଏ ?” ମୁଁ ପଚାରିଲି । 

ତାଙ୍କର ପତିଦେବ । 

“ଓ, ସେଇ ଯିଏ ଡିସାପିଅର୍‌ ' କରି ଯାଇଛନ୍ତି ବୋଲି ଆଉ ଟିକକ ଆଗରୁ 
ନାଇଲିସ୍‌ କରିଥ୍ଲେ, ସେଇ ?”? 

“ହଁ । ରନି ହୁଏତ ଏଇ ପାଖ ଗ୍ରସରି ଷ୍ଟୋର୍‌କୁ ଯାଇଥ୍‌ବ ଜୁସ୍‌ କିଣିବାକୁ କି 

ସିଗାରେଟ୍‌ କିଣିବାକୁ । କିନ୍ତ ମେରି ଜେନ୍‌ଙ୍କ ଭାଷାରେ ସେ କୁଆଡ଼େ ହଜି ଯାଇ ସାରିଲାଣି । 
ଏମାନେ କଥାକୁ ଏତେ ବଢ଼େଇ କହି ପାରନ୍ତି ! ... ବସ, ବସ । ରନି ନ ଆସିବା ଯାଏ 
କିଛି କରି ହେବନି । କାରଣ ଉପର ଘରର ଚାବି ସବୁ ରନି ପାଖରେ । 

ମୁଁ ସୋଫାରେ ବସି ଆଖି ବୂଲେଇ ବୁଲେଇ ଚାରିଆଡ଼ ଦେଖୁଥ୍‌ଲି । ସବୁ 
ସଜଡ଼ା । ଛବି ଭଳି । 

“ମେରି ଢେନ୍‌ ଘରକୁ ଏତେ ସଜେଇ ରଖନ୍ତି କେମିତି ? ତୁମେ କହିଲ, 
ବ୍ୟସ୍ତ କନ୍‌ସଲ୍‌ଟାଣ୍ଡ । ତାଙ୍କୁ ଏତେ ସମୟ ମିଳେ କେମିତି ? 

‘ପାଗଳ ହେଲ ? ମେରି ଜେନ୍‌ ଘର ସଜାଡ଼ିବ ? ... ଏସବୁ ରନି କରେ ।” 

“ରନି ? ତାଙ୍କ ସ୍ଵାମୀ ? ତାଙ୍କର ଏତେ ସମୟ କେମିତି ? ସେ କ'ଣ 
କରନ୍ତି ? 

ସୁତପା ଓଠ ଚିପି ହସିଲେ । “ସେ କୌଣସି ଅଫିସ୍‌ରେ କାମ କରତ୍ତି ନାହିଁ । 
ସେ ଜଶେ ହାଉସ୍‌ ହଜ୍‌ବ୍ୟାଣ୍ଡ୍‌ ।” 

“କଣ ? କ”ଣ ?”? ମୁଁ ଏ ଶବ୍ଦ ଆଗରୁ କେବେ ଶୁଣି ନ ଥ୍ଲି ! ସେଥ୍ପାଇଁ 
ଆଶ୍ଚର୍ଯ୍ୟ ହୋଇଗଲି । 

“ “ଯେଉଁ ସ୍ତ୍ରୀ ଘରେ ରହି ଘରର ଦେଖା ଚାହା କରେ, ତାକୁ କୁହାଯାଏ ହାଉସ୍‌ 
ୱାଇଫ୍‌ । ଯେଉଁ ସ୍ବାମୀ ଅଫିସ୍‌ ନ ଯାଇ ଘର ଚଳାଏ, ତାକୁ କ'ଣ ଆଉ କୁହାଯିବ ? 
ହାଉସ୍‌ ହଜ୍‌ବ୍ୟାଣ୍ଡ୍‌ । 

“ତୁମେ ଥଟା କରୁଛ, ସୁତପା |” 

“ “ଅଟା ନୁହଁ । ସତରେ ରନି ଘରେ ରହେ । ରୋଷେଇବାସ କରେ | ବଜାର 
ସଉଦା କରେ । ଲଶ୍ଡି କରେ ।” 

““ରନିଙ୍କର ବୟସ କଂ ଣ ବହୁତ ବେଶୀ ? ମାନେ, ସେ କ'ଣ ରିଟାୟାର୍‌ କରି 
ଯାଇଛନ୍ତି ? 

* ରନି ? ଆରେ, ସେ ତ ମେରି କେନ୍‌ଡୁ ବୟସରେ ଛୋଟ ପ୍ରାୟ ପାଞ୍ଚ, 
ଛଅ ବର୍ଷ ଛୋଟ । 

ମୋ ମୁଣ୍ଡ ଭିତର ଗୋଳମାଳ ହୋଇ ଯାଉଥଲା । କମ୍‌ ବୟସର ପୁଅ ଓ 
ବେଶୀ ବୟସର ଝିଅ ଭିତରେ ବାହାଘର ହେବାଟା ଆଜିକାଲି ଏମିତି କିଛି ଅବାକ 
ହେବା ଭଳି ଘଟଣା ନୁହଁ । କିନ୍ତୁ ସୁସ୍ତ ସବଳ ସମର୍ଥ ପୁରୁଷ ଜଣେ ଘରେ ବସିବା ବିଷୟଟି 

ମତେ କେମିତି ଖାପଛଡ଼ା ଲାଗୁଥ୍ଲା । ସିନେମାରେ ବା କୋଉ କମିକ୍‌ ଟେଲିଭିଜନ୍‌ 
ସିରିୟାଲ୍‌ରେ ଏମିତି କାହାଣୀ ଦେଖିବାକୁ ଭଲ ଲାଗେ, କିଚୁ ବାସ୍ତବ ଜୀବନରେ ଏଇମିତି 
କିଛି ସତରେ ହୁଏ କି ? ଅବଶ୍ୟ ଯଦି ସମସ୍ୟାଟା କାମ ନ ମିଳିବା ଜନିତ ହୁଏ, ତେବେ 
ସେ ଅଲଗା କଥା | କିନ୍ଧୁ ଯେଉଁ ଦେଶରେ କରିବା ପାଇଁ ବହୁ ରକମର ସୁଯୋଗ ରହିଛି, 
ସେଠି ଜଣେ ଘର ଭିତରେ ବସି ରହେ କେମିତି ? 

“ନୋଟ ଛୋଟ ପିଲା ଅଛନ୍ତି କି ଏମାନଙ୍କର ? ? ଛୋଟ ପିଲା ଥ୍ଲେ ବାପା 
ବା ମା” - ଯାହାକୁ ହେଲେ ଘରେ ରହିବାକୁ ପଡ଼ିପାରେ । ସମସ୍ତେ ତ ଆଉ ଡେ- 
କେଆର୍ରେ ପିଲାଙ୍କୁ ଛାଡ଼ିବାକୁ ଚାହାର୍ରି ନାହିଁ । ସେଥ୍ପାଇଁ ପଚାରି ଦେଲି । 

“ପିଲା ! ଏ ଘରେ ପିଲା ଥ୍ବା ଭଳି ଢଣା ପଡ଼ୁଛି ତୁମକୁ ? ଏମାନଙ୍କର 
ପିଲା ନାହାନ୍ତି । ହେବାର ସମ୍ଭାବନା ବି ନାହିଁ । ମେରି ଜେନ୍‌ ପିଲା ଛୁଆଙ୍କ ଜଞ୍ଜାଳ 
ପସନ୍ଦ କରେ ନାହିଁ ।” 

' ଆଉ ରନି ?”” 

“ରନି କଥା ଜାଣିନି । ନିଶ୍ଚୟ ପସନ୍ଦ କରେ । ତେବେ ତା'ର ତ ଝିଅଟିଏ 
ଅଛି । ଏଠି ନୂହଁ, ବ୍ରାଜିଲ୍‌ରେ । ସେ ମଝିରେ ମଝିରେ ଯାଇ ତାକୁ ଦେଖି ଆସେ ।” 

ଓ, ରନି ତା'ହେଲେ ଆଗରୁ ଥରେ ବାହା ହୋଇଥ୍୍‌ଲେ ? 

“ବାହା ନ ହେଲେ କଂଣ ପିଲା ହେବା ମନା ?” 

ମୋ ମୁଣ୍ଡ ଭିତରେ ସତରେ ସବୂ ଗୋଳମାଳ ହୋଇ ଯାଉଥଲା ¦ ସୁତପା 
ଆରାମରେ ସୋଫାକୁ ଆଉଜି ବସିଯାଇ ସେମାନଙ୍କର କାହାଣୀ ମତେ କହି ବସିଲେ । 

ରନି ଆମେରିକାନ୍‌ ନୁହଁ । ବ୍ରାଜଢିଲ୍ର ନାଗରିକ । ସୁନ୍ଦର ଭବିଷ୍ୟତର ଆଶାରେ 
ସେ ଆମେରିକା ଚାଲି ଆସିବାକୁ ଚାହଁଥ୍‌ଲେ ସବୁବେଳେ । ଯେତେବେଳେ ସତରେ 
ସେଇ ସୂଯୋଗ ମିଳିଲା, ସେତେବେଳେ ତାଙ୍କର ଗାର୍ଲଫପ୍ରେଣ୍ଢକୁ ଆଣିବା ସମ୍ଭବ ନ 
ଥୁଲା । ଗାର୍ଲଫ୍ରେଣ୍ଟଟି ପତ୍ଵୀ ହୋଇ ସାରିଥ୍‌ଲେ ଅଲଗା କଥା, କିନୁ ସେସବୃର ସମ୍ଭାବନା 
ନ ଥଲା | କାରଣ ଦୃଇଢଣଙ୍କ ମଧ୍ଯରେ ଦୂରତ୍ସ ସୃଷ୍ଟି ହୋଇ ସାରିଥ୍ଲା ସେତେବେଳକୁ । 
ଗାର୍ଲ୍‌ଫ୍ରେଣ୍ଟି ଛଅ ମାସର ଝିଅକୁ ନିଜ୍ଚ ପାଖରେ ରଖିଲା । ଝିଅର ସବୁ ଦାୟିତ୍ଵ ନେବାକୁ 
ରନି ରାଜି ହୋଇଗଲେ ବିନା ଦ୍ବିଧାରେ । 

ଗାର୍ଲଫ୍ରେଣ୍ଡ୍‌ ଖବର ଜଣା ନାହିଁ, ବୋଧହୁଏ ଏହା ଭିତରେ ଆଉ କାହାକୁ ବାହା 
ହୋଇଯାଇଛି ସେ । 

ଏଣେ ରନି ଆମେରିକାରେ ଆସି ପହଞ୍ଚବା ପରେ ବୁଝିଗଲେ ଯେ ଏ ଦେଶରେ 
ଇଂରାଜୀ ନ ଜାଣିଲେ, ଚଳିବା ମୁସ୍କିଲ୍‌ । ତେଣୁ ଜଣେ ଆତ୍ମୀୟଙ୍କ ହୋଟେଲ୍‌ରେ ଦିନ 
ବେଳେ କାମ କରି ସନ୍ଧ୍ୟାରେ ସାଣ୍ଟାକୁଜ୍‌ ବିଶ୍ଵବିଦ୍ୟାଳୟର ଇଂରାଜୀ କ୍ଲାସ୍ଟିଏରେ ଯୋଗ 
ଦେଲେ ¦! ସେତେବେଳେ ନିଜ କମ୍ପାନୀ ଆରମ୍ଭ କରି ନାହାନ୍ତି ମେରି ଜେନ୍‌ । କେଉଁଠି 
ବୋଧହୁଏ ଚାକିରି କରୁଥ୍ଲେ । ଅଧ୍କ ପଇସା ରୋଜଗାର କରିବା ପାଇଁ ସେ ସନ୍ଧ୍ୟା 
ସମୟରେ ସେଇ ସାଣ୍ଟାକୁଜ୍‌ ବିଶ୍ବବିଦ୍ୟାଳୟରେ ଇଂରାଜୀ ପଢ଼ାଉଥ୍‌ଲେ | ସେଇଠି ଦେଖା 
ରନି ସହିତ । ପରିଚୟ ହେଲା । ବନ୍ଧୁତ୍ଧ ବି ହେଇଗଲା । ତା'ପରେ ରନି ଚାଲି ଆସିଲେ 
ମେରି କଜେନ୍‌ଙ୍କ ଘରକୁ । ମେରି ଜେନ୍‌ଙ୍କର ଅସଚ୍ଚଡ଼ା ଘରକୁ ଦିନ କେତେଟାରେ ବଦଳେଇ 
ଦେଲେ ସେ । ରୋଷେଇ ଘରର ଦାୟିତ୍ଵ ନେଇଗଲେ । ଘର ଚଳାଇବା ଦାୟିତ୍ଵ ବି । 

““ଏସବ୍ର ଦେଖିବା ପରେ ମେରି ଜେନ୍‌ ଆଉ ରନିକୁ ଛାଡ଼ିବା କଥା ଭାବି 
ପାରିଲେ ନାହିଁ । ବାହା ହେଇଗଲେ ।”’ 

ମୁଁ ହସିପକେଇଲି । “ ‘ତୁମର ଯାହା କଥା ନା, ସୁତପା । ପରସ୍ପର ପ୍ରତି ସ୍ନେହ, 
ଭଲ ପାଇବା ନ ଥଲେ ଏମିତି କ'ଣ ଦୁଇ ଜ଼ଣ ବାହା ହୋଇ ଯାଇ ପାରନ୍ତି ? 

ମେରି ଜେନ୍‌କୁ ତ ଦେଖିଲ । ତା ପ୍ରେମରେ ପଡ଼ିବା କଂଣ ସହଜ କଥା ? 
ମୁଁ ତା? ବିରାଟ ଚେହେରା କଥା କହୁନି । କହୁଛି ତା 'ର ଚାଲିଚଳଣ, କଥାବାରୀ, ବ୍ୟବହାର 
- ଏଇସବୁ ବିଷୟରେ | ଫେମିନିଟି ବୋଲି ପଦାର୍ଥଟିଏ ନାହିଁ ତା ' ପାଖରେ । ଭୀଷଣ 
ଉଗ୍ର । ନିଜ କ୍ୟାରିଅର୍‌ ଛଡ଼ା ଆଉ କିଛି ଭାବି ପାରେ ନାହିଁ । ନିଜର ପ୍ରଫେସନାଲ୍‌ ଉନ୍ନତି 
ଛଡ଼ା ସବୂ କିଛି ତୂଢ୍ୁ । ଏଭଳି ଜଣଙ୍କ ସାଙ୍ଗରେ ଯେ ରନି ଭଳି ଶାନ୍ତ କୋମଳ, ସୁପର୍‌ 
ହ୍ୟାଶ୍ସମ୍‌ ପୁରୁଷଟିଏ ପ୍ରେମରେ ପଡ଼ି ଯାଇ ପାରେ, ତା ମୋର ବିଶ୍ଵାସ ହୁଏନି ।” 

““ଅପୋଜିଟ୍‌ସ ଆଟ୍ରୀକୃ ବୋଲି ଯେଉଁ କଥାଟି ରହିଛି, ହୁଏତ ତା'ରି ଉଦାହରଣ 
ଏଇଟା ।”? ମୁଁ କହିଲି । 

* “ ହୋଇଥ୍‌ବ | ଲୁଚି ରହିଥ୍ବ କୋଉଠି ଭଲ ପାଇବାର ଭସ୍ | .. ଅବଶ୍ୟ 
ଏମାନଙ୍କର ଉପୂରିଆ ପ୍ରେମର ଆଦି ଅନ୍ତ ନାହିଁ । ଡାିଙ୍‌', ‘ସୁଇଟ୍‌ ହାର୍ଟ୍‌', 'ହନ୍‌' 
ଶୁଣି ଶୁଣି କାନ ପଚିଯିବ । କିନ୍ଧ ଗୋଟା ଏ କଥା ମତେ କୁହ ଲିନୁ, ସତରେ ଯଦି ରନିକୁ 
ଅତିରିଭ୍ର ଭଲ ପାଇ ମେରି ଜେନ୍‌ ବାହା ହୋଇଥଲା, ତେବେ ତାକୁ ନିଜର କିଛି କରିବାକୁ 
ଉତ୍ସାହିତ କାହିଁକି କରି ପାରୁ ନାହିଁ ? କିଛି ନ ହେଲେ ବ୍ୟବସାୟ କରିବାକୁ ତ ମେରି 
ଜେନ୍‌ ନିଜ ଆକାଉଣ୍ଟରୁ ଟଙ୍କା କାଢ଼ି ଦେଇ ପାରଚ୍ତା । ଅର୍ଥର ତ ଅଭାବ ନାହିଁ ତା'ର ।” 

“ହୁଏତ ନିଜର ଇଛ୍ଛା ନାହିଁ ।” 

“ଇଚ୍ଛା ପୁଣି ନାହିଁ ? ଏବେ ଘର ଯେଉଁ ରିମଡେଲିଙ୍ଗ ହେଉଛି, ସେଇଟା 
ପୂରାପୂରି ରନିର ପଇସାରେ ! ସେ ବ୍ୟାଙ୍କରୁ ଲୋନ୍‌ ନେଇଛି । ହୋମ୍‌ ଅଫିସ୍‌ କରି କିଛି 
କାମ କରିବ ବୋଲି । ନିଜ ପର୍ସରେ ହାତ ବାଜୁନି, ଏଣେ ଘରଟି ବି ସଜାଡ଼ି ହୋଇ 
ଯାଉଛି - ସେଥ୍ପାଇଁ ସିନା ମେରି ଜେନ୍‌ ରାଜି ହୋଇଛି । ନ ହେଲେ ପୁଣି ...” 

“ମୁଁ ବୃଝି ପାରୁନି, ରନି ଏମିତି ସମ୍ପର୍କଟିଏ ଗ୍ରହଣ କରି ନେଲେ କେମିତି ? 
ମୁଁ ପଚାରିଲି । 

“ଗ୍ରହଣ ନ କରିବାର କ'ଣ ଅଛି ? ବାଜଢିଲ୍‌ର ମଧ୍ୟବିର ଘରର ପୁଅ । ଏମିତି 
ସୁଯୋଗ କେବେ ପାଇନି । ଏଭଳି ସ୍ବଚ୍ଛଳତା କେବେ ଦେଖିନି । ବାସ୍‌, ଭାସି ଯାଇଛି । 
ନୂଆ ଦେଶରେ ନୂଆ ସ୍ତ୍ରୀଟିଏ ସାଙ୍ଗରେ ଏତେ ବଢ଼ିଆ ଘରଟିଏ ମିଳିଗଲା । ପଇସା 
ଅଭାବ ରହିଲା ନାହିଁ । ରନିର ତ ଜାଣ ଭାଗ୍ୟ ଖୋଲିଗଲା ।” 

“କେତେ ଦିନ ଏମିତି ଚାଲିବ ? 

କିଏ ଢାଣେ ? ସବୃ ଦିନ ଚାଲି ପାରେ ! ନ ଚାଲିଲେ ପୁଣି ଯିଏ ଯାହା 
ରାସ୍ତାରେ ଚାଲିଯିବେ ।” ସୁତପାଙ୍କ କଥା ଅଧା ରହିଗଲା |! ଘର ଭିତରକୁ ବଡ଼ ବଡ଼ 
ପାଦ ପକେଇ ପଶି ଆସିଲେ ଜଣେ । 

ହାଏ ସୁତପା, ସରି ଆଇ ଆମ୍‌ ଲେଟ୍‌ !” ? ବଡ଼ ମାଟିଆ ବ୍ୟାଗ୍ଟିଏ ଧରି 
ଯେଉଁ ସୁପୁରୂଷ ଘର ଭିତରେ ପାଦ ଦେଲେ ସେ ଯେ ରନି, ତା' ମୁଁ ଠିକ୍‌ ଜାଣି ପାରିଲି । 

ମୋ ସାଙ୍ଗରେ ରନିଙ୍କର ପରିଚୟ କରାଇଦେଲେ ସୁତପା । ଆଉ ଠିକ୍‌ ଜଣେ 
ଗୃହିଣୀ ଭଳି ରନି କହି ପକେଇଲେ, “ ତୁମେ ଆଜି ଆମ ଘରକୁ ପ୍ରଥମ ଆସିଛ, କଫି 
କପ୍‌ଟିଏ ନିଶ୍ଚୟ ପିଇବାକୁ ପଡ଼ିବ । ବ୍ରେକ୍‌ ଫାଷ୍ଟ ଖାଇଛ ? ନା ସାଣ୍ଡ୍‌ ୱଁଚ୍‌ଟିଏ କରି 
ଆଣିବି ? 

“ନା କେବଳ କଫି କପେ ।”? ମୋତେ ଭାରି ଭଲ ଲାଗୁଥୂଲା ରନିଙ୍କର 
କଥାବାଭୀ । ଆମ୍ମୀୟତା । ନିଜ ଦେଶର ଝଲକ ଦେଖୁଥ୍ଲି ତାଙ୍କର ଆଚରଣରେ | ତାଙ୍କର 
ଚେହେରାରେ । 

କଫି ପିଇ ସୁତପା ଉପର ମହଲାକୁ ଚାଲିଗଲେ | ତାଙ୍କର ବେଶୀ କାମ ନ 
ଥ୍ଲା । କେବଳ କୋଠରିଗୁଡ଼ିକର, କାଛର, ଝରକାର ମାପ ନେବାର କାମ | ପରେ 
ନିଷ୍ପଭ୍ରି ନିଆ ହେବ, କୋଉ କାଛ୍ଧଟି ଭଙ୍ଗା ହେବ | କୋଉଠି ଝରକାଟିଏ କରା ହେବ । 

ତାଙ୍କ କାମ ଘଣ୍ଟାଏ ଭିତରେ ସରିଗଲା । ଆମେ ଫେରିଯିବାକୁ ବାହାରିଲୁ । 

ଠିକ୍‌ ସେତିକି ବେଳେ ଶଦ୍ଦ କରି ଫୋନ୍‌ଟା ବାଢି ଉଠିଲା । ମେରି କେନ୍‌ଙ୍କର 
ଫୋନ୍‌ । ସେ ସୁତପାଙ୍କ ସାଙ୍ଗରେ କଥା କହିବାକୁ ଚାହୁଁଛର୍ତି । 

ମୋ କାନରେ ଖାଲି ଏତିକି ବାଜିଲା, ନୋ ପ୍ରବ୍ଲେମ୍‌ ।”? ତା'ପରେ ରନି 
ବୃଝି ନ ପାରିଲା ଭଳି ସୁତପା ଓଡ଼ିଆରେ କହିଲେ, ˆ ଆସୁଛରି ମହାରାଣୀ । ଅପେକ୍ଷା 
କରିବାକୁ ହେବ | ହଠାତ୍‌ କ'ଣ ମନେ ପଡ଼ି ଯାଇଛି, ସେଥ୍ପାଇଁ ।” 

ଦଶ ମିନିଟ୍‌ ଭିତରେ ଆସି ପହଞ୍ଚଗଲେ ମେରି ଜେନ୍‌ । 

 ଥ୍ୟାଙ୍କ ଗଡ଼୍‌, ତୁମକୁ ଫୋନ୍‌ରେ ପାଇଗଲି । ଆଜି କ'ଣ ହେଲା ଜାଣିଛ, 
ମୁଁ ତ ଏଠୁ ଜ୍ଲାଏଣ୍ଟ୍‌ ସାଙ୍ଗରେ ମିଟିଙ୍ଗ୍‌ କରିବାକୁ ଗଲି । କ୍ଲାଏଣ୍ୁ ହେଉଛନ୍ତି ତୁମର ଗୋଟିଏ 
ଇଣ୍ରିଆନ୍‌ କମ୍ପାନୀର ଜଣେ ସିନିୟର୍‌ ମ୍ୟାନେଜର୍‌ ! ତୁମେ ବୋଧହୁଏ ଜାଣିନ, ଗତ 
କେଇ ବର୍ଷ ଧରି ଇଣ୍ରିଆରୁ ଆସୁଥ୍ବା ଇଞ୍ଜିନିୟର୍‌ମାନଙ୍କୁ ମୁଁ କ୍ରମାଗତ ଭାବରେ ଟ୍ରେନିଙ୍ଗ 
ଦେଇ ଆସୁଛି । ଆଜି ହଠାତ୍‌ ସୁନୀଲ୍‌, ମାନେ ଏଇ କମ୍ପାନୀର ମ୍ୟାନେଜର୍‌ ମତେ 
କହିଲେ ଯେ ତାଙ୍କ ଇଞ୍ଜିନିୟର୍‌ମାନଙ୍କୁ ଏଠି ବ୍ରେନିଙ୍ଗ ଦେବା ଅପେକ୍ଷା ଯଦି ମୁଁ ସେମାନଙ୍କର 
ହେଡ୍‌ ଅଫିସ୍‌ ଦିଲ୍ଲୀରେ ଟ୍ରେନିଙ୍ଗ ଦେଇ ପାରିବି, ତା'ହେଲେ ବଢ଼ିଆ ହେବ । ଅଯଥା 
ଏତେ ଜଣ ହଇରାଣ ହୁଅନ୍ତେ ନାହିଁ ଆମେରିକାରେ ପହଞ୍ଚ୍‌ । ମୁଁ ତ ରାଜି ହୋଇଗଲି । 
କିନ୍ଧୁ ମୋର ଇଣଶ୍ରିଆ ବିଷୟରେ କିଛି ଧାରଣା ନାହିଁ । ତୁମେ ଯଦି ମତେ ହେଲ୍ପ କରି 
ପାରନ୍ତ, ସୁତପା !” 

“କ୍ରି ସାହାଯ୍ୟ ? ତୁମକୁ ଯେତେବେଳେ କମ୍ପାନୀ ଡାକି ନେଉଛି, ତେବେ 
ରହିବା , ଖାଇବାର ବ୍ୟବସ୍ଥା ନିଶ୍ଚୟ ସେମାନେ କରିବେ । 

ତା” ତ କରିବେ | କିନ୍ତ ମୁଁ ତୁମ ଦେଶକୁ ଜାଣିନି । ତୁମ ଦେଶର କଲ୍‌ଚର୍‌ 
ବିଷୟରେ କିଛି ଜାଣିନି । ମୁଁ ଦିଲ୍ଲୀରେ ରହିବି ପ୍ରାୟ ତିନି ସପ୍ତାହ । ଅଅଚ କ'ଣ କରିବା 
ଉଚିତ, ଅନୁଚିତ, କ'ଣ କହିବା ଉଚିତ, ଅନୁଚିତ - ତା’ ମୁଁ କିଛି ଜାଣିନି । କେବଳ 
ପୋଥ୍ଗତ ବିଦ୍ୟା ନେଇ ମୁଁ ଇଶ୍ତିଆ ଯିବାକୁ ଚାହୁଁନି । ଦ୍ୟାଟ୍‌ ଇଜ୍‌ ନଟ୍‌ ଗୁଡ୍‌ ଫର୍‌ ମାଇଁ 
କ୍ୟାରିଅର | ମତେ ଯଦି ତୁମେ ସାହାଯ୍ୟ କରି ପାରିବ, ସୁତପା, ଆଇ ଉଇଲ୍‌ ବି ଭେରି 
ଗ୍ରେଟ୍‌ଫୁଲ୍‌ । ମତେ ତୁମ ଦେଶ ବିଷୟରେ, ରାଜଧାନୀ ଦିଲ୍ଲୀ ବିଷୟରେ କ୍ରାସ୍‌ କୋର୍ସଟିଏ 
ଦେଇ ପାରିବ ? ପ୍ଲିଜ୍‌ ? 

“ଦେଖ ମେରି କେନ୍‌, ଭାରତ ବିଷୟରେ ମୁଁ କ୍ରାସ୍‌ କୋର୍ସଟିଏ ଦେଇ ପାରିବି । 

କିନ୍ତୁ ତା ' ହେବ ଅଠର ବର୍ଷ ତଳର ଭାରତ | ଥରେ ଆମେରିକାରେ ରହି ଯିବା ପରେ 
ମୁଁ ନିଜ ଦେଶକୁ ଯାଇଛି କେବଳ ଟୁରିଷ୍ଟ ଭଳି । ମୁଁ ତୁମକୁ କ'ଣ ବୃଝେଇ କହିବି ? ବରଂ 
ଏଇ ଏଲିନା ତୁମକୁ ବହୁତ ସାହାଯ୍ୟ କରି ପାରିବେ |! ସେ ଏଇମାତ୍ର ଭାରତ ବାହାରେ 
ପାଦ ଦେଇଛନ୍ତି | ତା ' ଛଡ଼ା ସେ ଦିଲ୍ଲୀର ମଣିଷ । ଦିଲ୍ଲୀ ୟୁନିଭର୍ସିଟିରେ ପାଠ ପଢ଼ିଛନ୍ତି । 
ଦିଲ୍ଲୀର ଅନ୍ଦିକନ୍ଦିର ଖବର ତାଙ୍କ ପାଖରେ !” 

“ଓ ରିଏଲି !”? ଏଥର ମୁହଁରେ ଉଜ୍ଵଳ ହସ ଖେଳାଇ ମତେ ଗଦ ଗଦ 
ଭାବରେ ଦେଖିଲେ ମେରି ଜେନ୍‌ | ଯେମିତି ଏଇ ପ୍ରଥମ ଦେଖିଲେ ମତେ । ତାଙ୍କ 
ଦୃଷ୍ଟିରେ ମୁଁ ଚାଲବ୍ରଲ କରୁଥ୍ବା ଏନ୍‌ସାଇକ୍ଲୋପେଡ଼ିଆଟିଏ । ତାଙ୍କ ଭଳି ବୃଡ଼ି ଯାଉଥବା 
ମଣିଷକୁ କୂଳରେ ଲଗାଇ ପାରିବାର ମାଧ୍ୟମଟିଏ । 

ପୂର୍ବ ଭଳି ମୁଚ୍ଧତା ଭରା ଉତ୍‌ଫୁଲ୍ଲ ସ୍ଵରରେ ସେ ପୁଣି କହିଲେ,  ‘ଦ୍ୟାଟ୍‌ ଇଜ୍‌ 
ରିଏଲି ଓଣ୍ଡର୍‌ଫୁଲ୍‌ । ସୁତପା, ମୋର ଗୋଟିଏ ସିନ୍ସିଅର୍‌ ରିକ୍ରେଷ୍ଟ, ତୁମେ ଏଲିନାଙ୍କୁ 
ମୋ ପାଖରେ ଛାଡ଼ି ଦେଇ ଯାଅ । ପ୍ଲିଜ୍‌ । ମୁଁ ଦିନବେଳେ ତାଙ୍କ ସାଙ୍ଗରେ କଥା କହିବି । ଟୁ 
ମାଇଁ ହାଟ୍‌ର୍ସ କଣ୍ଢେଣ୍ଟ୍‌ । ତା 'ପରେ ତାଙ୍କୁ ଇଭିନିଙ୍ଗ୍‌ରେ ତୁମ ଘରେ ଛାଡ଼ି ଦେବି ।” 

ସୁତପାଙ୍କର ମୁହଁ ଉପରେ ଇତସ୍ତତତା ପରିଷ୍କାର ଭାବରେ ପଡଢ଼ିପାରୁଥ୍ଲି ମୁଁ । 
ଯେତେ ଯାହା ହେଲେ ନାନୀ ତାଙ୍କୁ ମୋ ଦାୟିତ୍ଵ ଦେଇ ଦେଇଯାଇଛି । କେମିତି ସେ 
ମତେ ଅନ୍ୟ ଜଣଙ୍କ ଘରେ ଛାଡ଼ି ଦେଇ ଯିବେ ? ଏଣେ ତାଙ୍କ ପକ୍ଷରେ ବି ମୋ ସାଙ୍ଗରେ 
ଏଇଠି ରହିବା ସମ୍ଭବ ନୃହଁ । ତାଙ୍କୁ ଅଫିସ୍‌ ଯିବାକୁ ହେବ । ଆଉରି କେତେ ଜାଗାରେ 
ମିଟିଙ୍ଗ ବି ଅଛି । 

“ଆଇ ଡୋଣ୍୍‌ ନୋ...””? ମୋ ମୁହଁକୁ ଚାହିଁଲେ ସୂତପା | ଓଡ଼ିଆରେ 
ପଚାରିଲେ, କଣ ଲିନୁ, ରାଜି ? ଅବଶ୍ୟ ମଣିଷ ଖରାପ ନୃହନ୍ତି ଏମାନେ । 

ଅରାଜି ହେବାରେ କ”ଣ ଅଛି ? ମୁଁ ତ ଆଉ ଛୋଟ ପିଲା ନୁହଁ । ନିଜେ 
ସୁତପା ଯେତେବେଳେ କହୁଛନ୍ତି ଯେ ମଣିଷ ହିସାବରେ ସେମାନେ ଭଲ, ତା'ହେଲେ 
ଆପରି କରିବାର ତ କିଛି କାରଣ ନାହିଁ । ମୁଁ ଏତେ ସମୟ ଚୂପ୍‌ ହୋଇ ବସିଥ୍‌ଲି, କାରଣ 
ଏଭଳି କ୍ଷେତ୍ରରେ ମୋର କିଛି କହିବା ଠିକ୍‌ ହେବ କି ନାହିଁ, ରାଜି ହେବା ଭଲ ହେବ ଜି 
ମନ୍ଦ - ତା' ମତେ ଜଣା ନ ଥ୍ଲା । ଥରେ ସୁତପାଙ୍କ କଥା ଶୁଣିବା ପରେ ମୁଁ ମେରି 
ଜେନ୍‌ଙ୍କୁ କହିଲି, ' ଆଇ ଡୋଣ୍ଟ୍‌ ମାଇଣ୍ଡ । 

“ଓ ୱଣ୍ଡର୍‌ଫୁଲ୍‌ !' ? ମେରି ଢେନ୍‌ ମୋ ହାତ ଧରି ହଲେଇ ଦେଲେ | ତା'ପରେ 

ତାଙ୍କ ସ୍ଵାମୀଙ୍କ ଉଦ୍ଦେଶ୍ୟରେ କହିଲେ, ˆ 'ହନ୍‌, ଲେଟ୍‌ ଅସ୍‌ ଡ଼ ଇଟ୍‌ ଦିସ୍‌ ଠେ । ଆମେ 
ଚାଲ ଏଲିନାକୁ ମଣ୍ଟେରେ ନେଇଯିବା । ସେଭେନ୍‌ ଟିନ୍‌ ମାଇଲ୍‌ ଡ୍ରାଇଭ୍‌ । ତା'ର ନୂଆ 
ଜାଗାଟିଏ ଦେଖା ହେବ । ଆଉ ଆମେ ବାଟରେ କଥାବାଭ୍ତୀ କରିନେବ୍ୁ । ତା'ପରେ 
ସେଠି ପିକ୍ନିକ୍‌ ବି କରିନେବା । ପୁଣି ଇଭ୍ନିଙ୍ଗରେ ସୁତପାଙ୍କ ଘରେ ଛାଡ଼ି ଦେଇ ଆସିବା 
ଏଲିନାକୁ । କ'ଣ କହୁଛ ? 

ଯୁ ଡୋଣ୍ଢ୍‌ ୱରି | ଏଭ୍ରିଥିଙ୍ଗ ଉଇଲ୍‌ ବି ଆରେଞ୍ଜଡ଼, ଡାଲିଙ୍୍‌ ।”” ରନି ମେରି 
ଜେନ୍‌ କପାଳରେ ହାଲୁକା ଚୂମା ଦେଇ ଭିତରକୁ ଉଠିଗଲେ । ବୋଧହୁଏ ପିକ୍ନିକ୍ର 
ଆୟୋଜନ କରିବାକୁ । 

ମେରି ଜେନ୍‌ଙ୍କ ସ୍ଵର ବଦଳିଗଲା । ବସା ବସା ସ୍ଵରରେ ରନିଙ୍କ ଯିବା ବାଟକୁ 
ସମ୍ମୋହିତ ଭାବରେ ଚାହିଁ କହିଲେ, ˆ ଆଇ ଲଭ୍‌ ଦ୍ୟାଟ୍‌ ମ୍ୟାନ୍‌ । ଇଜ୍‌ନଟ୍‌ ହି ୱଣ୍ଡର୍‌ଫୁଲ୍‌ !” 

ମତେ କଥାଗୁଡ଼ାକ କେମିତି ଅବା ସ୍ତବ ଲାଗିଲା । କିଛି ଘଣ୍ଟା ଆଗର ସ୍ଵାମୀ 
ବିରୂଦ୍ଧରେ ନାଲିସ୍‌, ପୁଣି ଫେରି ଆସି ସୁତପାଙ୍କ ସାଙ୍ଗରେ କଥା କହିବା ବେଳେ ରନିଙ୍କ 
ଅସ୍ତିତ୍ଵକୁ ପୂରାପୂରି ଭୁଲିଯିବା, ଆଉ ଏବେ ପ୍ରେମ ବିଗଳିତ ! କୋଉଟା ସତ ? ମୁଁ 
ଯେଉଁ ତିନି ଭାବର ମେରି ଜେନ୍‌ଙ୍କୁ କେଇ ଘଣ୍ଟା ଭିତରେ ଦେଖିନେଲି, ସେମାନଙ୍କ 
ଭିତରେ ପ୍ରକୃତ ମେରି ଜେନ୍‌ କିଏ ? 

ମତେ ସବୁ କିଛି ଦେଖେଇ ହେବା ଭଳି ଲାଗିଲା । ହୁଏତ ଏ ଦେଶରେ 
ଖୋଲା ଖୋଲି ଭାବରେ ନିଜ ମନ ଭାବ ଦେଖାଇବାଟା ହିଁ ସ୍ଵାଭାବିକ । ଏଇଭଳି କଥା 
କହିବାଟା ଏକଦମ୍‌ ସ୍ଵାଭାବିକ । 

ଆମ ଦେଶ କଥା ଭିନ୍ନ । ମୁଁ ରୋହିତ ସମ୍ପର୍କରେ ଏଇଭଳି କଥା ପଦେ କାହିଁକି 
କାହା ଆଗରେ କହି ପାରେ ନାହିଁ ? ଲାଜରେ କାହିଁକି ମୋ କଥା ସବୁ ତଣ୍ଟି ପାଖରେ 
ଅଟକି ଯାଏ ? କୋଉଟା ଠିକ୍‌ ? ନିଜ ମନୋଭାବ ପରିଷ୍କାର ଭାବରେ ସାରା ସଂସାରକୁ 
ଜଣେଇ ଦେବା ନା ଅନ୍ତରର ସୂକ୍ଷ୍ମ କୋଣରେ ଭଲପାଇବା ତକ ସାଇତି ରଖିବା ? 

ମୁଁ ସାମାନ୍ୟ ଅନ୍ୟମନସ୍କ ହୋଇପଡ଼ିଥ୍ଲି । ମତେ ହଲେଇ ଦେଇ ସୁତପା 
ଉଠିଲେ । କହିଲେ, “ମୁଁ ତେବେ ଯାଏ, ଲିନୁ । ମୋ ମୋବାଇଲ୍‌ ନମ୍ବରଟା ତ ତୁମ 
ପାଖରେ ଅଛି ।! ଦରକାର ହେଲେ ଫୋନ୍‌ କରିବ ।” 

ବେତର ବିରାଟ ବ୍ୟାଗ୍‌ଟିଏ ଧରି ଭିତର ଘରୁ ବାହାରି ଆସିଲେ ରନି । 
ଭିଥିଙ୍ଗ ଇଜ୍‌ ରେଡ଼ି । ଲେଟ୍‌ ଅସ୍‌ ଗୋ ।” 

ଆମେ ବାହାରି ପଡ଼ିଲୁ ମେରି ଜେନ୍‌ଙ୍କ ମର୍ସିଡିଜ୍‌ରେ । ଗାଡ଼ି ଚଲାଉଥ୍‌ଲେ 
ରନି । ତାଙ୍କ ପାଖରେ ସାମ୍ବା ସିଟ୍‌ରେ ବସିଲେ ବି ମେରି ଜେନ୍‌ଙ୍କ ମୁହଁ ପୂରାପୂରି ଘୂରି 
ଯାଇଥଲା ପଛକୁ | ସାରା ରାସ୍ତାଟୀ ଯାକ ମୋ ସାଙ୍ଗରେ କେବଳ କଥା କହି କହି କଟେଇ 
ଦେଲେ । ସେସବ୍ଧ ପ୍ରଶ୍ନ ଭପର ଠାଉରିଆ ନୁହଁ । ନିହାତି ଗଭୀର ପ୍ରଶ୍ନ । ସାମାଜିକ 
ଚଳଣିଠାରୂ ଆରମ୍ଭ କରି ଭାରତୀୟ ଦର୍ଶନ ପର୍ଯ୍ୟନ୍ତ । ମୁଁ ବୃଝି ପାରୁଥ୍ଲି, କାହିଁକି ଜଣେ 
ଭଲ କନ୍‌ସଲ୍‌ଟାଣ୍ଟ୍‌ ହିସାବରେ ମେରି କେନ୍‌ଙ୍କର ସୁନାମ ଅଛି । 

ମେରି ଜେନ୍‌ଙ୍କ ପ୍ରଶ୍ବର ଉତ୍ତର ଦେବାବେଳେ ମଝିରେ ମଝିରେ ମୋ ଆଖି 
ଘୂରି ଆସୁଥ୍ଲା ଝକୀ ବାହାରର ପୃୂଥ୍ବୀରେ । ଆଙ୍କି ଦେବା ଭଳି ସରୁ ରାସ୍ତା | ପାହାଡ଼ । 
ସମୁଦ୍ର । ହାଲୁକା ପବନରେ ହଲି ଦୋହଲି ମତେ ସ୍ଵାଗତ ଜଣାଉଥାଆର୍ତି କେତେ 
ରକମର ଗଛ | ନିରବ ଭାବରେ କେବଳ ପ୍ରାକୃତିକ ସୌନ୍ଦର୍ଯ୍ୟ ଉପଭୋଗ କରି ହୁଅନ୍ତା 
ନାହିଁ କିଛି ସମୟ ପାଇଁ ? କେତେବେଳେ ପିକ୍ନିକ୍‌ ଜାଗାରେ ପହଞ୍ଚିବ ଆମେ ? 

ରନି ବୋଧହୁଏ ଟେଲିପ୍ୟାଥିରେ ମୋ ମନ ଭିତରର ଭାଷାକୁ ପଢ଼ି ନେଲେ | 
କଣେଇ ମେରି କେନ୍‌ଙ୍କ ମୁହଁକୁ ଚାହିଁ ଠିକ୍‌ ସେଇ ଏକା ପ୍ରଶ୍ବଟିକୁ ପଚାରି ଦେଲେ ଖୁବ୍‌ 
ହାଲୁକା ଭାବରେ {| “କୋଉଠି ପିକ୍ନିକ୍‌ କରିବା, ହନ୍‌ ? ନିଅର୍‌ ଦି ସି ଅର୍‌ ନିଅର୍‌ ଦି 
ମାଉଣ୍ଟେନ୍‌ସ ? 

ମତେ ଠିକ୍‌ ସେତିକି ବେଳେ ହିନ୍ଦୁଧର୍ମରେ ବେଦର ସ୍ଥାନ ନେଇ କଥାଟିଏ 
ପଚାରି ଆସୁଥ୍୍‌ଲେ ମେରି କେନ୍‌ । ରନିଙ୍କ କଥା ଶୁଣି ପାଟିର କଥା ଅଟକିଗଲା 
ତାଙ୍କର ଗୋଟାଏ ମୁହୂର୍ଗ ପାଇଁ । ପରମୁହୂର୍ଗରେ ଦୁଇ ଆଖିରେ ନିଆଁ ଜଳି ଉଠିଲା 
ତାଙ୍କର | ଏତେ ସମୟ ପ୍ରେମର ଦେବୀ ଭଳି ବ୍ୟବହାର ଦେଖାଉଥୁ୍‌ବା ମେରି ଜେନ୍‌ 
ଆଖିରୁ ନିଆଁହୁଳା ବଷୀଇ ଦାନ୍ତ ଚିପି ଅସ୍ଵାଭାବିକ ସ୍ଵରରେ କହି ପକେଇଲେ, 
 ରନି, ମୋର ମନେହୁଏ, ଏ ନିଷ୍ଠରି ତୂମେ ଚେଷ୍ଟା କଲେ ନିଜେ ନେଇ ପାରିବ । 
ମୁଁ ଏଲିନାଙ୍କ ସାଙ୍ଗରେ ଗୁରୂତ୍ଵ ପୂର୍ଣ ବିଷୟ ଆଲୋଚନା କରୁଛି । ଦୟାକରି ଡିଷ୍ଟର୍ବ 
କରନାହିଁ । ଥ୍ୟାଙ୍କ ୟୁ ।” 

ମେରି ଜେନ୍‌ଙ୍କ କଥା ଶୁଣି ମୋ ଭିତରଟା କେମିତି ଦୋହଲିଗଲା । ଅବଶ୍ୟ 
ମୋ ପ୍ରତି ଏଭଳି କଡ଼ା ଭାଷା, କଠିନ ସ୍ଵର ବ୍ୟବହାର କରି ନାହାନ୍ତି ସେ, କିନ[ୁ ମୁଁ 
କାହିଁକି ଆଘାତ ପାଇଲି ? 

ରନି ନିର୍ବିକାର । ଯେମିତି କିଛି ବି ହୋଇନି । ପ୍ରାୟ ଶବ୍ଦ ନ କରି ଓଠରେ 

କୋଉ ଅଜଣା ଗୀତର ସ୍ଵରରେ ହୁଇସିଲ୍‌ ମାରୂ ମାରୁ ସେ ଆଗ ଭଳି ଗାଡ଼ି ଚଲାଇବାକୁ 
ଲାଗିଲେ । ମେରି ଜଢେନ୍‌ ମତେ କ୍ଷମା ମାଗି ନେଇ ପୂଣି ଫେରିଗଲେ ତାଙ୍କ ପ୍ରଶ୍ବକୁ । କିନ୍ତୁ 
ମୋ ମନରୁ ଆନନ୍ଦତକ ହଜି ଯାଇ ସାରିଥ୍‌ଲା ! ପ୍ରଶାନ୍ତ ମହା ସାଗରର କୂଳେ କୂଳେ 
ଅଙ୍କାବଙ୍କା ଅପୂର୍ବ ସତର ମାଇଲ୍‌ର ରାସ୍ତା ଅତିକ୍ରମ କରିବା ବେଳେ ମୁଁ ବୃଝି ପାରୁଥ୍ଲି 
ଯେ କିଛି ସମୟ ଆଗର ଉଲ୍ଲାସ ଆଉ ମୋ ଭିତରେ ନାହିଁ । 

ମେରି କେନ୍‌ ଶିକ୍ଷିତା । ନିଜ କ୍ଷେତ୍ରରେ ସଫଳତା ହାସଲ କରିପାରିଛନ୍ତି । ତା” 
ବୋଲି ମୋ ଭଳି ବାହାରର ଲୋକଟିଏ ସାମ୍ପାରେ ଅନ୍ୟ ଜଣଙ୍କୁ ଏଭଳି କଟୁ କଥା କହି 
କଷ୍ଟ ଦେବେ ? ସେଇ ଅନ୍ୟ ଜଣଙ୍କ ପୁଣି ତାଙ୍କର ସ୍ଵାମୀ ! ଯାହାଙୁ ଭଲ ପାଇ ସେ 
ବିବାହ କରିଥ୍ଲେ ମାତ୍ର କେଇଟି ବର୍ଷ ତଳେ ! ଚାକିରି ବାକିରି କରି ନିଢ ପାଦରେ ଠିଆ 
ହେଇଗଲେ ସ୍ତ୍ରୀମାନେ କଣ ସ୍ବାମୀମାନଙ୍କ ପ୍ରତି ଏଇମିତି ଅସହିଷ୍କୁ ହୋଇ ପଡ଼ନ୍ତି ? ମୁଁ 
ତ ଦିନେ ଚାକିରି କରିବି । ତା'ହେଲେ ମୁଁ କ'ଣ ରୋହିତଙ୍କୁ ଏଇମିତି କଡ଼ା କରି କଥା 
କହି ତାଙ୍କ ମନରେ କଷ୍ଟ ଦେବି ? 

ନା ନା, ଆଦୌ ନୁହଁ । କେବେ ହେଲେ ନୂହଁ । 

ମୋର ଶିବୁ ଭାଇନାଙ୍କ କଥା ମନେ ପଡ଼ି ଯାଉଥ୍ଲା । ଥରେ କୌଣସି ଏକ 
କଥା ପଡ଼ିଥ୍ବା ବେଳେ ସେ କହିଥ୍ଲେ, “ ବୃଝିଲ ଲିନୁ, ଏ ଦେଶରେ ମଣିଷମାନେ 
ବହୁତ ଭଲ । କିନ୍ତୁ ଏମାନଙ୍କ ମଧ୍ଯରୁ ଅଧ୍କାଂଶ କେବେହେଲେ ସହଜ ହୋଇ ପାରନ୍ତି 
ନାହିଁ। ଏମିତିକି ନିଜର ଲୋକମାନଙ୍କ ସାଙ୍ଗରେ କଥା କହିବା ବେଳେ ମୁହଁ ଉପରେ 
ଭଦ୍ରା ମିର ମୁଖାଟିଏ ଚାପି ଧରଚ୍ତି ପାରୁ ପର୍ଯ୍ୟନ୍ତ । ମୋର ମନେହୁଏ ସେମାନଙ୍କର 
ଜୀବନଟା ପ୍ରେସର୍‌ କୁକର୍‌ ଭଳି ଜୀବନଟିଏ । ସବୂବେଳେ ଚାପି ହେଇ ରହିଥାଆନ୍ତି । 
ଯେତେବେଳେ ପ୍ରେସର୍‌ ଅତ୍ୟଧ୍କ ହେଇଯାଏ, ସେତେବେଳେ ଆଉ ନିଜକୁ ନିୟନ୍ତ୍ରଣରେ 
ରଖି ପାରନ୍ତି ନାହିଁ । ଫାଟି ପଡ଼ନ୍ତି ।” 

ମେରି ଜେନ୍‌ କ'ଣ କ'ଣ ପଚାରୁଥ୍ଲେ । ମୁଁ ଓଠରେ ସରୁ ହସଟିଏ ଖେଳାଇ 
ତାଙ୍କ କଥା ଶୁଣିବାର ଚେଷ୍ଟା କଲି । କିଚ୍ଧ ଭିତରର ଅସ୍ଵସ୍ତି ଭାବକୁ ଜମା ଘୁଞ୍ଚେଇ ଦେଇ 
ପାରିଲି ନାହିଁ । 

ସୁତପାଙ୍କ ଘରେ ମୁଁ ପହଞ୍ଚୁ ପହଞ୍ଚ୍‌ ସନ୍ଧ୍ୟା ହୋଇ ଯାଇଥଲା । ରାସ୍ତାରୁ ଦେଖି 
ପାରୂଥ୍ଲି ଘର ଭିତରେ ଚାରିଆଡ଼େ ଲାଇଟ୍‌ ଜଳୁଛି । ଅଥୀତ୍‌, ସମସ୍ତେ ଘରକୁ ଫେରି 
ସାରିଛରି ନିଶ୍ଚୟ | 

 “ଥ୍ୟାଙ୍୍‌ସ ଏ ଲଟ୍‌, ଏଲିନା ।” ? ମେରି କେନ୍‌ ଗାଡ଼ିର କବାଟ ପାଖରେ ଠିଆ 
ହୋଇ କହିଲେ । 

“ଏ କଂଣ ? ଏମିତି ରାସ୍ତାରୁ ରାସ୍ତାରୁ ଚାଲିଯିବେ ? କମ୍‌ ଇନ୍‌ ଫର୍‌ ଏ କପ୍‌ 
ଅଫ୍‌ କଫି ।’ 

“ନୋ, ଆଜି ନୁହଁ । ଏବେ ବହୁତ କାମ ବାକୀ ଅଛି । ସାଙ୍ଗେ ସାଙ୍ଗେ ଯାଇ 
କମ୍ପ୍ୟୁଟର୍‌ ସାମ୍ପାରେ ବସିବାକୁ ହେବ । ତୁମ ସାଙ୍ଗରେ ଯାହା ଯାହା କଥାବାର୍ୀ ହେଲା, 
ସେସବୂକୁ ନେଇ ଗୋଟାଏ ରିପୋର୍ଟ ତିଆରି କରିବାକୁ ହେବ । ଆଜି ରାତି କେତେ 
ଡେରି ହେବ କେଜାଣି । ପ୍ଲିଜ୍‌ ଥ୍ୟାଙ୍କ ସୁତପା ଆଣ୍ଡ୍‌ ଟେଲ୍‌ ହର୍‌ ଦ୍ୟାଟ୍‌ ଆଇ ଠିଲ୍‌ କମ୍‌ 
ସମ୍‌ ଅଦର୍‌ ଟାଇମ୍‌ । ବାଏ ଦେନ୍‌ । ଥ୍ୟାଙ୍ସ ଏଗେନ୍‌ !' 

ଗାଡ଼ି ଷ୍ଟାର୍ଟ କରି ଚାଲିଗଲେ ସେମାନେ । 

ବାବା ! ରକ୍ଷା ପାଇଗଲା ମଣିଷ । ଏବେ ସୁତପାଙ୍କ ଘରେ ସୋଫାରେ ଆରାମ 
କରି ବସି ଆଗ କପେ ଚାହା ପିଇବି | ମାଉସୀ କହୁଥ୍‌ଲେ ଆଜି ରାତିରେ ନଡ଼ିଆ ଦେଇ 
ଚିଙ୍ଗୁଡ଼ି ରାଛିବେ । ଗରମ ଭାତ ଆଉ ଚିଙ୍ଗୁଡ଼ି ତରକାରି । ମୋ ପାଟି ଲାଳେଇ ଯାଉଥ୍‌ଲା । 
ଯେତେ ଯାହା କୁହ, ଆମ ଓଡ଼ିଆ ଘରର ଡାଲି, ଭାତ, ତରକାରି ସାଙ୍ଗରେ ସାଶ୍ଡୱଚ୍‌, 
କେକ୍‌, କୋକ୍ର ତୁଳନା ହୁଏ ? 

ଗୁଣୁଗୁଣୁ କରି ଗୀତ ଗାଇ ମୁଁ ପ୍ରାୟ ଡେଇଁ ଡେଇଁ ପହଞ୍ଚ୍ଗଲି ସୁତପାଙ୍କ ଘର 

କବାଟ ପାଖରେ । କଲିଙ୍ଗ ବେଲ୍‌ରେ ହାତ ଦେବା ଆଗରୁ ମୋ ଆଖି ଘୂରି ଆସିଲା 
ଆଲୁଅରେ ସବୁ କିଛି ସ୍ଵପ୍ନମୟ ମନେ ହେଉଛି | ଆଃ, ହଠାତ୍‌ କରି ଏଇଠି ଉତ୍ତା ହୋଇ 
ଯାଆନ୍ତେ କି ରୋହିତ, ଦୁଇଜଣ ହାତ ଧରାଧରି ହୋଇ ଚାଲି ଯାଆନ୍ତୁ ମିଲ୍‌ପିଟାସ୍‌ 
ପାହାଡ଼ ପାଖକୁ । ସେଇଠି ଗୋଟିଏ ପଥର ଉପରେ ବସିଯାଇ ସନ୍ଧ୍ୟାଟିକୁ ଉପଭୋଗ 
କରୁ କରୁ ଆମେ ପୃଥ୍ବୀକୁ ବୋଧହୁଏ ଭୁଲି ଯାଆନ୍ତୁ | 

କ'ଣ କରୁଥ୍ବେ ଏବେ ରୋହିତ ? ହାତର ଘଣ୍ଟା ଉପରେ ଆଖି ବୁଲେଇ 
ନେଇ ମୁଁ ମନେ ମନେ ହିସାବ କରି ନେଲି । ଏବେ ବୋଧହୁଏ ନିଦରୁ ଉଠି ନ ଥ୍ବେ 
ସେ । ଶୋଇ ଶୋଇ କ'ଣ ମତେ ସ୍ଵପ୍ନ ଦେଖୁଥ୍‌ବେ ? 

କି ଯେ ପାଗଳଙ୍କ ଭଳି ଚିନ୍ତା ମୋର ! ମୁଁ ଫିକ୍‌ କରି ମନକୁ ମନ ହସି ଦେଇ 
କଲିଙ୍ଗ ବେଲ୍‌ରେ ହାତ ଦେଲି । 

ଚାଲିଗଲା କେଇଟା ମିନିଟ୍‌ । ଅଥଚ କେହି ଖୋଲୁନାହାନ୍ତି କବାଟ । 

ଆଉ ଥରେ କଲିଙ୍୍‌ ବେଲ୍‌ରେ ହାତ ଦେବାକୁ ଯାଉଛି, ସେତିକିବେଳେ ଭିତରୁ 
ଧୀର ପାଦ ଶଦ୍ଦ ଶୁଣାଗଲା | କିଏ ଯେମିତି ଶିଡିରେ ଧୀରେ ଧୀରେ ଓହ୍ଲେଇ ଆସୁଛି । 
ଅଛ୍ନ ସମୟ ପରେ କବାଟ ଖୋଲିଲେ ମାଉସୀ | ସୁତପାଙ୍କ ମା । 

କିନ୍ଧ ଏ କି ଚେହେରା ? ଗତ କେଇ ଘଣ୍ଟା ଭିତରେ ବୟସ ଯେମିତି ଦଶ ବର୍ଷ 
ବଢ଼ି ଯାଇଛି । ବାଳ ଅସଜଚଡ଼ା । ଶାଢ଼ି ଅସ୍ତବ୍ୟସ୍ତ । ଆଖି ଦିଇଟା ଫୁଲା ଫୁଲା, ଲାଲ୍‌ 
ଲାଲ୍‌ | 

* “ଦେହ ଭଲ ନାହିଁ, ମାଉସୀ ? କ'ଣ ହେଲା ? ଜର ହେଇଛି ? ' ମୁଁ ବ୍ୟସ୍ତ 
ଭାବରେ କହି ପକେଇଲି । 

ମାଉସୀ ହସିବାକୁ ଚେଷ୍ଟା କଲେ । କିନ୍ଧୁ ଓଠରୂ ହସ ଝରିଲା ନାହିଁ । କେମିତି 
ବଙ୍କି ଯାଇ ମୁହଁର ଭାବକୁ ଆହୁରି କରୁଣ କରି ଦେଲା । 

“କ'ଣ ହେଇଛି, ମାଉସୀ ? ”” 

ମାଉସୀ କହିବେ କି ନାହିଁ ସେଇ ଦୃନ୍ଦରରେ ଥ୍ବା ବେଳେ ଉପରୁ ଓହ୍ଲେଇ ଆସିଲେ 
ସୁତପା । 

‘ଆସିଲ, ଲିନୁ ? କିଛି ଅସୁବିଧା ହେଇନି ତ ? 

ମୁଁ ସୂତପାଙ୍କ କଥାର ଉତ୍ତର ଦେବାକୁ ଭୂଲି ଯାଇ ତାଙ୍କ ମୁହଁକୁ କେବଳ 
ଆବାକାବା ହୋଇ ଚାହିଁ ରହିଥ୍ଲି । ମାଉସୀଙ୍କ ମୁହଁର ପ୍ରତିବିମ୍ମ ଦେଖୁଥ୍ଲି ସୂତପାଙ୍କ 
ମୁହଁ ଉପରେ । ଏ ଯେମିତି ସୂତପା ନୁହଁ, ଅନ୍ୟ କେହି । କ'ଣ ହୋଇଛି ତାଙ୍କର ? 
ମୁହଁର ସବୃତକ ଜ୍ୟୋତି ହଜି ଯାଇଛି । ଓଠର କଥା ଶୁଖିଲା । ପାଦରେ, ଦେହରେ 
ଯେମିତି ଶକ୍ତି ନାହିଁ । 

“ଚାହା ପିଇବ ?'? ଅନ୍ୟମନସ୍କ ଭାବରେ ସେ ପଚାରିଲେ । ତାଙ୍କ ପୂର୍ବ 


ss 


ପ୍ରଶ୍ନର ଉତ୍ତର ଯେ ମୁଁ ଏପର୍ଯ୍ୟନ୍ତ ଦେଇ ନାହିଁ, ତା? ତାଙ୍କର ମନେ ନ ଥୁଲା । ତାଙ୍କର 

ଦ୍ଵିତୀୟ ପ୍ରଶ୍ଵର କୌଣସି ଉତ୍ତର ନ ଦେଇ ମୁଁ ବ୍ୟସ୍ତ ଭାବରେ ତାଙ୍କୁ ପଚାରିଲି, ‘ତୁମର 
କ'ଣ ହେଇଛି, ସୂତପା ?” 

ଏକଥାର କିଛି ଉତ୍ତର ନାହିଁ । 

ମୁଁ ଆଖି ବୁଲେଇ ଚାରିଆଡ଼କୁ ଚାହିଁଲି । ଦୂରରେ ଅରୂଣଭାଇଙ୍କ ବ୍ରିଫ୍‌କେସ୍‌ଟା 
ଥୁଆ ହେଇଛି । ଅଥ୍ଥୀତ୍‌, ସେ ଘରକୁ ଫେରିଛି । ମୋନା ତ ଫେରିଥ୍ବ ନିଶ୍ଚୟ ! ସାତଟା 
ଯାଏଁ ଘର ବାହାରେ ରହିବାର ବୟସ ତାର ଏପର୍ଯ୍ୟନ୍ତ ହେଇନି । ତା ହେଲେ କାହିଁକି 
ଶୂନ୍ଯ ଶୂନ୍ୟ ଲାଗୁଛି ଘର ଭିତରଟୀ ? କାହିଁକି କବର ସ୍ଥାନର ନିସ୍ତତ୍ତତା ଘେରି ରଖିଛି 
ଚଳଚଞ୍ଚଳ ଘରଟିକୁ ? 

ହଠାତ୍‌ ମାଉସୀ ବୁଲି ପଡ଼ି ଶିଡିରେ ଉପରକୁ ଚାଲିଗଲେ । ପାଦ ଟାଣି ଟାଣି । 
ନିଜ ରୂମ୍‌କୁ ବୋଧହୁଏ । 

ତାଙ୍କ ଯିବା ବାଟକୁ କିଛି ସମୟ ପାଇଁ ଚାହିଁ ରହିଲେ ସୁତପା ! ତା'ପରେ 
ହଠାତ୍‌ କରି ସେଇଠି ଶିଡିର ଶେଷ ପାହାଚରେ ମୁଣ୍ଡ ଦୁଇ ହାତରେ ଧରି ବସିଗଲେ 
ସେ । ଓଠରୁ ତାଙ୍କ ଅଜାଣତରେ ଅସ୍ପଷ୍ଟ ଶବ୍ଦଟିଏ ବାହାରିଗଲା । 

ଅଜଣା ଭୟଟିଏ ଜାବ୍ରଡ଼ି ଧରିଲା ମୋତେ । ମୁଁ ଜାଣିଗଲି ଯେ ଏଇ ଘରେ ମୁଁ 
ନ ଥ୍ବା ବେଳେ କିଛି ଗୋଟାଏ ବିରାଟ ଅଘଟଣ ହୋଇ ଯାଇଛି । କ'ଣ ହୋଇଛି ? 
କେମିତି ପଚାରିବି ? କାହାକୁ ପଚାରିବି ? 

ମୁଁ କ?ଣ କରିବି ନ ଜାଣି ପାରି ସୁତପାଙ୍କ ପାଖରେ ବସିଗଲି କେବଳ । 

“ଲିନୁ, ସମ୍ଥ୍ଙ୍‌ ରିଏଲି ଡ଼େଡ଼୍‌ଫୁଲ୍‌ ହାଜ୍‌ ହାପେନ୍‌ଡ଼ ।”” କେତେବେଳେ 
କାନ୍ଦୁରା ସ୍ଵରରେ କହିଲେ ସୁତପା । “ ‘ଅରୁଣଙ୍କ କମ୍ପାନୀ ଦେବାଳିଆ ହୋଇଯାଇଛି ।' 

ହେ ଭଗବାନ୍‌ ! ମୁଁ ବୋକାଙ୍କ ଭଳି ସୁତପାଙ୍କ ମୁହଁକୁ ଚାହିଁ ରହିଲି କେବଳ । 
ଅରୂଣ ଭାଇ ଏଭଳି ନାମଜାଦା କମ୍ପାନୀରେ କାମ କରନ୍ତି, ଅଥଚ ସେଇ କମ୍ପାନୀ 
ଦେବାଳିଆ ହୋଇଗଲା ! କମ୍ପାନୀ ଦେବାଳିଆ ମାନେ ସବ୍ର ଶେଷ । ଏତେଗୁଡ଼ାଏ 
ଲୋକଙ୍କ ଚାକିରି ଗଲା । ଦରମାପତ୍ର କିଛି ନାହିଁ । ଚାକିରିରୁ ଛଟେଇ ହୋ ଇଥ୍‌ଲେ ଯେଉଁ 
କ୍ଷତିପୂରଣ ମିଳିଥାଆନ୍ତା, ତା” ବି ନାହିଁ। ଏବେ କ'ଣ ହେବ ? 

ସୁତପାଙ୍କ ମୁହଁର ଭାବ ହଠାତ୍‌ ବଦଳିଗଲା |! ଆଖିରେ ନିଆଁ ଜଳି ଉଠିଲା 
ଯେମିତି । ଶାଣିତ ସ୍ଵରରେ ସେ କହି ଉଠିଲେ, “ଅରୁଣ କହୁଛନ୍ତି ଯେ ତାଙ୍କୁ ଶେଷ 
ମୁହୂର୍ର ପର୍ଯ୍ୟନ୍ତ କିଛି ଜଣା ନ ଥୁଲା । ସେ କହିଲେ କଂ ଣ ମୁଁ ବିଶ୍ଵାସ କରିବି ? ଏତେ ବଡ଼ 

ନିୟର୍‌ ଅଫିସର୍‌ । ଭାଇସ୍‌ ପ୍ରେସିତେଣ୍ଢ୍‌ କମ୍ପାନୀର । ସେ ଜାଣି ପାରିବେନି କମ୍ପାନୀର 
ଭଳି ଅବସ୍ତା ! 
ହୁଏତ ମାଲିକ ପ୍ରକୃତ ସତ୍ୟକୁ ଲୁଚେଇ ରଖିଥ୍‌ଲେ ସମସ୍ତଙ୍କ ଆଖି 

ସାମ୍ପାରେ ।” ' ମୁଁ ଅରୁଣଭାଇଙ୍କ ପଟିଆ ହେଇ କହିଲି । 

ସୁତପା ମତେ ସ୍ଥିର ଦୃଷ୍ଟିରେ ଦେଖିଲେ । ଅରୁଣ ବି କହୁଛନ୍ତି ସେଇ ଏକା 
କଥା | କୁଆଡ଼େ କମ୍ପାନୀର କ୍ଷତି ହେଉଥ୍ଲା ଗତ ଦୁଇ ବର୍ଷ ଧରି । କିନ୍ତୁ କ୍ଷତିର ପରିମାଣ 
ଯେ ଏଭଳି ବିଶାଳ, ତା ” ବାହାରକୁ ଜଣା ପଡ଼ି ନ ଥ୍ଲା । ବିରାଟ ଲୋନ୍‌ ନେଇ କମ୍ପାନୀର 
ମାଲିକ ପ୍ରକୃତ ଅବସ୍ତାକୁ ଲୁଚେଇ ରଖିଥ୍‌ଲେ ସମସ୍ତଙ୍କ ଆଖି ସାମ୍ପାରୁ । ଏବେ କଲେକ୍‌ସନ୍‌ 
ଏ ଜେନ୍‌ସି ସବୂ ମାଡ଼ି ବସିଛନ୍ତି । ଆଉ ଉପାୟ ନାହିଁ । ସେଥ୍‌ପାଇଁ ବ୍ୟାଙ୍କରପ୍ସି ଡିକ୍ଲାର୍‌ 
କରିଦେଇ ବସିଗଲେ ମାଲିକମାନେ । ଯେମିତିକି ସେମାନଙ୍କର ନିଜ ବ୍ୟଭ୍ତିଗତ ସମ୍ପରିରେ 
କାହାର ହାତ ନ ଲାଗେ । ... କିନ୍ତ କ'ଣ ହେବ ଆମର ?”? ସୁତପାଙ୍କ ଗଳା ଧରି 
ଆସିଲା । ‘ଏ ଘର ଦେଖୁଛ, ଲିନୁ ? ଏବେ ବି ପନ୍ଦର ବର୍ଷର ମର୍ଟଗେଜ୍‌ ବାକୀ । ଦି' 
ଦିଟା ଗାଡ଼ିର ଲିଜ୍‌ । କେମିତି ଦିଆ ହେବ ?” 

ସଞ୍ଚୟ ? ଅରୁଣ ଭାଇଙ୍କର ସଞ୍ଚୟ କିଛି ନାହିଁ ? ଅନ୍ତତଃ ଆଉ ଗୋଟାଏ 
ଚାକିରି ପାଇବା ପର୍ଯ୍ୟନ୍ତ ଚଳି ଯାଇ ପାରିବେ ନାହିଁ ? 

ମୁଁ କିତ୍ଧ ଏ ପ୍ରଶ୍ନ ସୁତପାଙ୍କୁ ପଚାରି ପାରିଲି ନାହିଁ । ଏଭଳି ବ୍ୟକ୍ତିଗତ ପ୍ରଶ୍ନ 
କାହାକୁ ପଚାରି ହୁଏ ନାହିଁ । 

ତଥାପି ମୋ ମନ କଥା ପଢ଼ି ନେବା ଭଳି ସୁତପା କହିଲେ, “ଅରୁଣ ଆଉ 
ଗୋଟାଏ କାମ ବଡ଼ ବୋକାଙ୍କ ଭଳି କରିଛର୍ତି । ତାଙ୍କର ଅଧ୍କାଂଶ ସଞ୍ଚୟ ଦେଇ ଏଇ 
କମ୍ପାନୀର ସେଆର୍‌ କିଣି ନେଇଛନ୍ତି । ଅଳ୍ପ କିଛି ଗଭର୍ଣ୍ଣମେଣ୍ଟ ବଶ୍ଟ୍‌ରେ ପଡ଼ିଥ୍‌ଲେ ପଡ଼ିଥ୍ବ | 
ସେତିକିରେ କଣ ହୁଏ ? ... ତାଙ୍କର ଆଶା ଥୁଲା ଯେ କମ୍ପାନୀ ଭଲ କଲେ ପାଞ୍ଚ ସାତ 
ବର୍ଷରେ କୋଡ଼ିଏ ଗୁଣ ଲାଭ ପାଇଯିବେ । ସେତେବେଳେ ମୁଁ କେତେ ମନା କରିଥୁଲି । 
କିରୂ ଶୁଣିଲେ ନାହିଁ । ଏବେ କ'ଣ କରିବେ, କରନ୍ତୁ | ... ମୋ ଦରମାରେ ଘରଟା ହୁଏତ 
ଚଳିଯିବ । ମୋନାକୁ ପ୍ରାଇଭେଟ୍‌ ସ୍କ୍ୁଲ୍‌ରୁ ଉଠେଇ ଦେବାକୁ ହେବନି । କିନ୍ଧ ଅନ୍ଯ ସବୁ 


ଏ ” 


ଖଟ... 


ସି 
କି 


ସୁତପା ପୁଣି ନିଜ ମୁଣ୍ଡକୁ ଦୁଇ ହାତ ଭିତରେ ଚାପି ଧରିଲେ ! ତାଙ୍କ ପାଖରେ 
ମୁଁ ବସି ରହିଲି କିଂକର୍ଭବ୍ୟବିମୂଢ଼ ଭାବରେ । କଣ କହିବି, କ”ଣ କରିବି - କିଛି ବୁଝି 

ପାରୁ ନ ଥ୍ଲି । ଏବେ ବି ମୁଁ ସଂସାରର ଜଟିଳତା ଭିତରେ ପାଦ ଦେଇ ନାହିଁ । ବାପା, 
ମା'ଙ୍କର ସୁରକ୍ଷିତ ଜୀବନ ଭିତରେ ରହି ଆସିଛି । ଏମିତି କ୍ଷେତ୍ରରେ ମୋର କ'ଣ 
କରିବା ଉଚିତ ? 

ସୁତପାଙ୍କର ଥରି ଉଠୂଥ୍ବା ଶରୀରଟିକୁ ଦେଖୁ ଦେଖୁ ମୋର ମନେ ହେଉଥଲା 
ଯେ ମୁଁ ନିହାତି ଏକ ବ୍ୟଭ୍ରିଗତ ପରିବେଶ ଭିତରକୁ ପଶି ଆସିଛି । ଆଜି ଭଳି ଦିନରେ 
ଅନ୍ତତଃ ମୋର ଏଠି ରହିବା କଥା ନୂହଁ । କିନ୍ତୁ ମୁଁ ନାଚାର । କୁଆଡ଼େ ଚାଲି ଯାଇ 
ପାରିବିନି । ଏଣେ ଏମାନଙ୍କୁ ମୁଁ ଏତେ ଅନ୍ତରଙ୍ଗ ଭାବରେ ଜାଣେ ନାହିଁ ଯେ ସେମାନଙ୍କର 
ଏଭଳି ଦୃଃସମୟରେ ଆଶ୍ଵାସନା ବି ଦେଇ ପାରିବି । 

ସୁତପାଙ୍କ ଘରକୁ ଆସିବା ପରଠାରୁ ମୁଁ ନାନୀକୁ ଜମା ଖୋଜି ନ ଥୁଲି | କିନ୍ଧ 
ଏଇ ପ୍ରଥମ ଥର ପାଇଁ ମୁଁ ତାକୁ ଇ ଝୁରିବାକୁ ଲାଗିଲି । 

ଯଦି ଭାଇନାଙ୍କର ଇଟୀଲୀ ଯିବାର ନ ହୋଇ ଥାଆନ୍ତା, ତା ହେଲେ ତ ଅଜଣା 
ପରିବାରଟିଏର ଏକାନ୍ତ ଅସହା ୟତାର ସାକ୍ଷୀ ମୁଁ ହେଇ ନ ଥାଆନ୍ତି । ମନ ମୋର ଦବି 
ଦବି ଯାଉଥଲା | ଆହା, ଫୋନ୍‌ କରନ୍ତା ନାହିଁ ନାନୀ ଏବେ । 

ଜଡ଼ ଫୋନ୍‌ଟା ଯେମିତି ମୋ କଥା ବୁଝି ପାରିଲା । ମତେ ଚମକାଇ ଦେଇ 
ହଠାତ୍‌ ଜୋରରେ ବାଜି ଉଠିଲା ସେଇଟା । ଚମକି ପଡ଼ି ଶିଡିରୁ ଉଠିଯାଇ ମୁଁ ଫୋନ୍‌ 
ପାଖକୁ ଚାଲିଗଲି । ରିସିଭର୍ଟା ଠିକ୍‌ ଉଠେଇବାକୁ ଯାଉ ଯାଉ ହଠାତ୍‌ ସୁତପାଙ୍କ ପାଟିରେ 
ହାତ ମୋର ଅଟକିଗଲା । “ଲିନୁ, ଲିନୁ, ଡୋଣ୍ଟ୍‌ ପିକ୍‌ ଅପ୍‌ ଦ୍ଯାଟ୍‌ ଫୋନ୍‌ । ପ୍ଲିଜ୍‌ 
ଫୋନ୍‌ ଉଠାଅନି ।” 

କିଛି ବୃଝି ନ ପାରି ମୁଁ ହାତ ଫେରାଇ ଆଣିଲି । ଫୋନ୍‌ଟି ବାଜି ବାଜି ଆନ୍‌ସାରିଙ୍ଗ୍‌ 
ମେସିନ୍‌କୁ ଚାଲିଗଲା ! ସୁତପାଙ୍କର ଯାନ୍ତିକ ସ୍ଵର- “ହାଏ, ୟୁ ହାଭ୍‌ ରିଚ୍ଡ଼ ଦ ନାଏକ୍‌ 
ରେସିଡେନ୍ସ । ସରି ଉଇ କ୍ୟାନ୍‌ନଟ୍‌ କମ୍‌ ଟୁ ଦି ଫୋନ୍‌ ରାଇଟ୍‌ ନାଓ | ପ୍ଲିଜ୍‌ ଲିଭ୍‌ ଏ 
ମେସେଜ୍‌ । ଉଇ ସାଲ୍‌ ଗେଟ ବ୍ୟାକ୍‌ ଟୁ ୟୁ ଆଜ୍‌ ସୁନ୍‌ ଆଜ୍‌ ଉଇ କ୍ୟାନ୍‌ | ଥ୍ୟାଙ୍କସ ! 
ବାଏ ।”' 

ତା'ପରେ ଲମ୍ବା ବିପ୍‌ ଏବଂ ପରେ ପରେ ହିଁ ଅଜ୍ଚଣା ସ୍ଵରଟିଏ - “ସୁତପା, ମୁଁ 
ସାଗରୀକା କହୁଛି । ମିନତି ସାଙ୍ଗରେ ଏବେ ମୁଁ ଵଥା କହୁଥ୍ଲି । ତା'ଠୁ ଖବରଟିଏ 
ଶୁଣିଲି । ଜମା ବିଶ୍ଵାସ ହେଉନି । ସେଥ୍ପାଇଁ ଫୋନ୍‌ କଲି । ପ୍ିଜ୍‌ ଘରକୁ ଫେରିବା କ୍ଷଣି 
ମତେ ଫୋନ୍‌ କରିବ । ଆଇ ଆମ୍‌ ରିଏଲି ୱରିଡ଼୍‌ । ବାଏ ।”? 

କଟିଗଲା ଫୋନ୍‌ । 

ସୁତପା ବି କେତେବେଳେ ଶିଡିରୁ ଉଠି ଆସି ମୋ ପାଖକୁ ଚାଲି ଆସିଛନ୍ତି, 
ତା” ମୁଁ ଜାଣି ପାରିନାହିଁ । ଫ୍ୟାମିଲି ରୁମ୍‌ରେ ମୋ ପାଖ ସୋଫାରେ ବସି ପଡ଼ି ସେ 
ଦୀର୍ଘ ନିଶ୍ଵାସ ନେଲେ ଏବଂ ନିଜକୁ କହିବା ଭଳି କହିଲେ, ଆରମ୍ଭ ହେଇଗଲା ଫୋନ୍‌ 
ଆସିବା ।” 

ପୂଣି ମୋ ମୁହଁକୁ ଚାହିଁ କହିଲେ, “ ଲିନୁ, ଆଜି ଯେତେ ଫୋନ୍‌ ଆସୁ, ତୁମେ 
ଆଦୌ ଉଠେଇବ ନାହିଁ । ସେସବୁ ଚାଲିଯାଉ ଆନ୍‌ସାରିଙ୍ଗ୍‌ ମେସିନ୍‌କୁ । ମୁଁ କାଲି 
ସେମାନଙ୍କୁ ସବୁ କଲ୍‌ ବ୍ୟାକ୍‌ କରିବି ¦ ... ତୁମେ ଭାବୁଛ କି, ମୁଁ ଏମିତି କାହିଁକି କରୁଛି ? 
ଶୁଖିଲା ହାତ ମୁହଁ ଉପରେ ବୁଲେଇ ନେଇ ସେ ରହି ରହି କହିଲେ, ˆ 'ତୂମେ ଆମ ନିଜ 
ଲୋକମାନଙ୍କୁ ଜମା ଜାଣିନ । ସେମାନେ ଏମିତିରେ ସବୂ ଭଲ । ସମସ୍ତଙ୍କ ସାଙ୍ଗରେ 
ମିଶନ୍ତି । ଭଲରେ କଥା କହନ୍ତି । କିନ୍ତ ସେମାନଙ୍କ ଭିତରେ ଅଛନ୍ତି କେତେ ଜଣ ଯେଉଁମାନେ 
କି ନିହାତି ଛୋଟ ପ୍ରକୃତିର । ଆଉ କାହାର ଉନ୍ନତି ହେଲେ ସହିବେ ନାହିଁ । ଏଣେ 
କାହାର ଯଦି କିଛି ଅସୁବିଧା ହେଇଯାଏ, ତେବେ ଅଯଥା ସମବେଦନା ଜଣେଇବାକୁ 
ପ୍ରସ୍ତୁତ ହେଇ ଚାଲି ଆସିବେ । ଅଥଚ ମନେ ମନେ ପଛକେ ଖୁସୀ ହେଉଥ୍‌ବେ । ବାହାରେ 
ଯାଇ ପୁଣି ହଜାର ଆଲୋଚନା କରିବେ । ଏଇ ଯିଏ ଫୋନ୍‌ କରିଥଲା ସାଗରୀକା, ସେ 
ସେଇ ଦଳର । 

ମୁଁ କେବଳ ଅବାକ ହୋଇ ଚାହିଁ ରହିଥ୍ଲି । ଏମିତି ମଣିଷ ପୁଣି ଅଛରି ଏ 
ଦେଶରେ ? ନାନୀଠୁ ମୁଁ ଶୁଣିଥ୍ଲି ଯେ ଭାରତୀୟମାନଙ୍କ ଭିତରେ ଏ ଦେଶରେ ବଡ଼ 
ଅନ୍ତରଙ୍ଗତା ଅଛି । ସମସ୍ତେ ସମସ୍ତଙ୍କୁ ସାହାଯ୍ୟ କରିବାକୁ ପ୍ରସ୍ତୁତ | କିନ୍ତ ତାଙ୍କ ଭିତରେ 
ବି ଛୋଟଲୋଜକି ରହିଛି ! 

ହଁ, ସମସ୍ତେ ମଣିଷ ତ । ନ ରହିବ କାହିଁକି ? 

“ମୁଁ ଫୋନ୍‌ ଉଠେଇବିନି, ସୂତପା । ତୁମେ ନିଶ୍ଚିନ୍ତ ରୂହ ।”' ସୁତପାଙ୍କୁ ମୁଁ 
ଆଶ୍ଵାସନା ଦେଲି । 

ଆମେ ପଥରର ମୂୃରି ଭଳି ବସି ରହିଲୁ ଖାଲି । କଥା କହିବାର ଶକ୍ତି ଯେମିତି 
ହଜି ଯାଇଥ୍‌ଲା ଦୁଇ ଜଣଙ୍କର । ହଠାତ୍‌ ସୂତପାଙ୍କର ବୋଧହୁଏ ନିଜର କର୍ଭବ୍ୟ କଥା 
ମନେ ପଡ଼ିଗଲା । ସୋଫା ଉପରୁ ଉଠି ଯାଉ ଯାଉ ମତେ ପଚାରିଲେ, ˆ ତୁମେ କିଛି 
ଖାଇବନି, ଲିନୁ ? ଏତେ ବେଳ ହେଲାଣି ? 

“ତୁମେ ମୋ ପାଇଁ ଚିନ୍ତା କରନି । ଏବେ ଭୋକ ନାହିଁ । ଭୋକ ହେଲେ 
ସାଣ୍ଡତ୍ଚିଚ୍‌ କି ଆଉ ଯାହା ହେଲେ ଖାଇ ନେବି । ... ତୁମେମାନେ ଖାଇବନି ? ତୃମେ, 
ଅରୂଣଭାଇ, ମାଉସୀ, ମୋନା...” 

“ମୋନା କ୍ଷୀର ପିଇ ନେଲା କେବଳ । କହିଲା, ଆଉ କିଛି ଖାଇବ ନାହିଁ ।” ? 
ଅନ୍ୟ କାହା କଥା କିଛି ନ କହି ସୁଚପା ଚାଲିଗଲେ ଉପରକୁ । ତାଙ୍କୁ ବି ଖାଇବା କଥା! 
ବାରମ୍ବାର ପଚାରିବାକୁ ମୋର ଇଛ୍ଥା ହେଉ ନ ଥୁଲା | 

କାଛରେ ଲଗା ହେଇଥ୍‌ବା ବିଶାଳ ଘଡ଼ି ଆଡ଼କୁ ମୋ ଆଖି ଚାଲିଗଲା । 
ସାଢ଼େ ନଅଟା ବାଜି ସାରିଲାଣି ।! ଅନ୍ୟଦିନେ ଏତେ ବେଳକୁ ଏମାନଙ୍କ ଘରେ ଖିଆପିଆ 
ସରିଯାଇଥାଏ । କିନ୍ତୁ ଆଜି ଭଳି ଦିନରେ ଖାଇବ କିଏ ? 

ମୁଁ ଅନ୍ୟମନସ୍କ ଭାବରେ ସାମ୍ବା କଫି ଟେବ୍ରଲ୍‌ ଉପରେ ପଡ଼ିଥ୍ବା ରିମୋଟ୍‌ଟା 
ଉଠେଇ ନେଇ ଟିଭି ଖୋଲିଲି । କିଛି ଦେଖିବାକୁ ଇଛା ହେଉନି । କିନ୍ତୁ ଏକା ଏକା ବସି 
କରିବି କ'ଣ ? ଗତ କାଲି ଏତେ ବେଳକୁ କି ଆଉା ଚାଲିଥ୍ଲା ଏଠି ! ଅଥଚ ଆଜି ସବୁ 
ନିସ୍ତର୍ତ । 

ମାଉସୀ ଓହ୍ଲେଇ ଆସିଲେ ତଳକୁ । ମୁହଁ ହାତ ଧୋଇନେଇଛଚ୍ତି ବୋଧହୁଏ 
ଏହା ଭିତରେ । “ରୁମ୍‌ରେ ଭଲ ଲାଗୁନି । ଭାବିଲି, ଟିଭି ସାମ୍ପାରେ ବସେ ଟିକିଏ ।” 

ସୁତପାଙ୍କଠୁ ମୁଁ ଶୁଣିଛି ଯେ ମାଉସୀଙ୍କର ଏଠିକା ଟିଭି ଉପରେ ଭୀଷଣ ରାଗ । 
ଓଡ଼ିଶା ଛାଡ଼ିବାର ଦୁଃଖ ବି ସେଇଥ୍‌ପାଇଁ । ନା ଅଛି ଓଡ଼ିଆ ପ୍ରୋଗ୍ରାମ୍‌ ନା ହିନ୍ଦୀ ସିରିଆଲ୍‌ । 
ଏଠି ଅବଶ୍ୟ କୋଉ ଗୋଟାଏ ଚ୍ୟାନେଲ୍‌ରେ ହିନ୍ଦୀ ପ୍ରୋଗ୍ରାମ୍‌ କିଛି କିଛି ଆସେ । କିନ୍ତୁ 
ସେ ଚତ ଅତି ଜଘନ୍ୟ । କେତେବେଳେ କେମିତି ହିନ୍ଦୀ ସିନେମାଟିଏ ଆସେ ଯେ ତା’ ପୁଣି 
କେବଳ ଦିନ ବେଳେ | ରାତିରେ ସେଥ୍ପାଇଁ ଟିଭି ସାମ୍ନାରେ ହିଁ ବସନ୍ତି ନାହିଁ ମାଉସୀ । 
ଖିଆପିଆ ସରିବା କ୍ଷଣି ନିଜର ଥିଷଧପତ୍ର ଖାଇ ଶୀଘ୍ର ଶୋଇ ପଡ଼ନ୍ତି । 

ଅଜି ନିଶ୍ଚୟ ନିଦ ଆସୁନାହିଁ ତାଙ୍କୁ । କେମିତି ଆସିବ ? ମୁଁ କଣେଇ କଣେଇ 
ମାଉସୀଙ୍କ ମୁହଁକୁ ଚାହୁଁଥ୍ଲି । କିଚୁ କ'ଣ କହିବି ବ୍ରଝି ପାରୁ ନ ଥ୍ଲି | 

ମାଉସୀ ଆଗ କଥା ଆରମ୍ଭ କଲେ, “ଏ କିଭଳି ରାଜ୍ୟ ଦେଖ୍ଲୁ ତ ରେ 
ମା” । ୟାଠୁ ଢ଼େର୍‌ ଭଲ ଆମ ସରକାରୀ ଚାକିରି । କମ୍‌ ଦରମା ମିଳୁ ପଛକେ, ଏମିତି 
ତ କେହି ଅଫିସ୍‌ ବନ୍ଦ କରି ଦେବ ନାହିଁ । ସୁତପା ବାହାଘର ବେଳେ ମୁଁ ତୋ ମଉସାଙ୍କୁ 
କହିଥ୍ଲି ଥରେ |! ମୋ କଥା ଶୁଣି ବାପ ଝିଅଙ୍କର ସେ କି ତାସ୍ସଲ୍ୟ ! ଏବେ ଦେଖ ।”' 

ମାଉସୀ ଚୁପ୍‌ କରିଗଲେ । ମୁଁ ବି ଟିଭି ମନଯୋଗ ଦେଇ ଦେଖୁଥ୍ବାର ଛଳନା 
କରି ବୂପ୍‌ ରହିଲି । ଟିଭିର ଶଦ୍ଦ ଛଡ଼ା ଆଉ କିଛି ଶବ୍ଦ ନାହିଁ । 

ହଠାତ୍‌ ମତେ ଓ ମାଉସୀଙ୍କୁ ଚମକାଇ ଦେଲା ଗର୍୍ଚନଟିଏ । ଅରୂଣଭାଇଙ୍କ 
ଗର୍ଚ୍ଚନ । ଉଇଲ୍‌ ୟୁ ପ୍ଲିଜ୍‌ ସଟ୍‌ ଅପ୍‌ 

ଏ ପାଟିଟା ନିଶ୍ଚୟ ସୁତପାଙ୍କ ଉପରେ । ଚୂପ୍ଚୂପ୍‌ ସୁବରରେ ସୁତପା ବୋଧହୁଏ 
କିଛି କହିଲେ । କିନ୍ଧ ପରମୁହୂର୍ଭରେ ହିଁ ନିଆଁରେ ଘିଅ ପଡ଼ିବା ଭଳି ଅରୁଣଭାଇଙ୍କ ସ୍ଵର 
ତାତି ଉଠିଲା । ମୁଁ କିଛି ଶୁଣିବାକୁ ଚାହେଁ ନାହିଁ। ତୁମେ ନିଜ ମାନ ଅପମାନ ଛଡ଼ା 
ଆଉ କିଛି ଭାବି ପାରୁ ନାହଁ ? ମନେ ରଖ, ଅନ୍ୟମାନଙ୍କ ସାମ୍ନାରେ ମତେ ତମଠୁ 
ବେଶୀ ଅପମାନିତ ହେବାକୁ ପଡ଼ିବ । ତୁମକୁ ଲୋକମାନେ ଦୟା କରିବେ । କିନ୍ତୁ 
ସେଇମାନେ ମତେ ଦେଖି ତାତ୍ସଲ୍ୟ କରିବେ । ମୋ ଅପାରଗତା ନେଇ ଥଟା କରିବେ ।” 

“ଲୋକଙ୍କ କଥା ବାଦ୍‌ ଦିଅ । ଏବେ କରିବ କ'ଣ ? ସବୃତକ ଟଙ୍କା ତ 
ବଡ଼ିଲା କମ୍ପାନୀରେ । ଏବେ ଚଳିବ କେମିତି ? 
 ଡୋଣ୍ଟ୍‌ ୱରି, ମୁଁ ତୁମ ରୋଜଗାରରେ ଚଳିବି ନାହିଁ । ତୁମ ପାଖରେ ହାତ 
ପତେଇ ଠିଆ ହେବି ନାହିଁ । ଏବେ ବି ମୋର କ୍ଷମତା ଅଛି କିଛି କରିବାର । ଚାକିରି 
ବଢାରରେ ଏବେ ବି ମୋର ଯଥେଷ୍ଟ ମୂଲ୍ୟ ଅଛି । ଅଶ୍ଡର୍ଷ୍ଟାଣ୍ଡ ? 

ପରମୁହୁର୍ଭରେ ହିଁ ଦୁମ୍ଦୁମ୍‌ କରି ତଳକୁ ଓହ୍ଲେଇ ଆସି ଗ୍ୟାରେଜ୍‌ ଖୋଲି ନିଜ 
ଗାଡ଼ି ଧରି ବାହାରକୁ ବାହାରିଗଲେ ଅରୁଣଭାଇ ! 

ହଠାତ୍‌ ବିକଳ ହୋଇ କାନ୍ଦି ପକେଇଲେ ମାଉସୀ । “କ'ଣ ଚାଲିଛି ଏଠି ? 
ପ୍ରଭୁ, କି ପାପର ଶାସ୍ତି ଦେଉଛ ? 

“ତୁମେ କାହିଁକି ବ୍ୟସ୍ତ ହେଉଛ, ମା” ? ଅରୁଣ ଠିକ୍‌ ଫେରି ଆସିବେ ମୁଣ୍ଡ 
ଥଣ୍ଡା ହେଲେ ।” ? ସୁତପା ବି ଏହା ଭିତରେ ତଳକୁ ଓହ୍ଲେଇ ଆସି ସାରିଲେଣି । 

“ଏମିତିଆ ଯାହାର ମନର ଅବସ୍ଥା, ତୃ ତା” ସାଙ୍ଗରେ ଯୁଭ୍ତି ତର୍କ କାହିଁକି 
କରୁଥ୍ଲୁ ?”’ 

“ଓହୋ ମା’ , ତୁମେ ସବୁବେଳେ ଅରୁଣ ପଟିଆ ହେବନି ତ | ଭଲରେ କଥା 
କହିଲେ, ସେଇଟା ଯୁଗ୍ତି ହେଇଗଲା ? ବେଶୀ ରାଗ ଦେଖାଉଛନ୍ତି ! ହୁଁ ! ଏ ଦେଶରେ 
ଏବେ ମତେ କେତେ ବଙ୍କା ତେଢ଼ା କଥାର ସାମ୍ପା କରବାକୁ ହେବ, ତୁମେ କ'ଣ ଢାଣ ?” 
ସୂତପା ଦାନ୍ତ କଡ଼ମଡ଼ କରି ନିଜ ପାଇଁ ଚାହା ବସେଇବାକୁ ଚାଲିଗଲେ । 

ଆଉ ପାରିଲି ନାହିଁ ମୁଁ । ଶୋଇବାକୁ ଯାଉଛି”? ବା “ ନିଦ ଲାଗିଲାଣି - 
ଏଇଭଳି କ”ଣ ଗୋଟାଏ କହି ମୁଁ ଚାଲିଗଲି ଗେଷ୍ଟ୍‌ ରୁମ୍‌କୁ । 

ସୂତପାଙ୍କ ଚାରି ବେଡ଼୍‌ରୂୁମ୍‌ ଘର । ଉପର ମହଲାରେ ତିନିଟା ବେଡ଼୍‌ ରୂମ୍‌ 
ଏବଂ ତଳେ ଦାଣ୍ଡ ଘରର ଅନ୍ୟ ପାଖରେ ଗୋଟାଏ ବେଡ଼୍‌ ରୂମ୍‌ । ସେଇଟା ହିଁ ଗେଷ୍ଟ 
ରୁମ୍‌ । ଏପଟକୁ ଘରର କଥାବାଭୀ ଶୁଣାଯାଏ ନାହିଁ । 

ସେଇ ଭଲ | ପତ୍ରିକାଟିଏ ଧରି ବିଛଣା ଉପରେ ଗଡ଼ି ଯାଉ ଯାଉ ମୁଁ ନିଜକୁ 
କହିଲି । 

ସାରା ଦିନର କ୍ଳାନ୍ତି, ପୁଣି ସନ୍ଧ୍ୟାର ଏଭଳି ଘଟଣା । ସାଙ୍ଗେ ସାଙ୍ଗେ ନିଦ 
ହେଇଗଲା ! କେତେବେଳେ ଅରୁଣ ଭାଇ ଘରକୁ ଫେରିଲେ, କେତେବେଳେ ପୁଣି ରାତି 
କଟି ସକାଳ ହେଲା - ମୁଁ କିଛି ଜାଣି ପାରିଲି ନାହିଁ । 

ମୋର ନିଦ ଭାଙ୍ଗିଲା ସୂତପାଙ୍କ ଡାକରେ ।  ‘ଉଠିବନି କି ଲିନୁ ?” 

ମୁଁ ତରବରରେ ଦାନ୍ତ ଘଷି ନେଇ ନାଇଟି ଉପରେ ଗାଉନ୍‌ଟା ଗଳେଇ ଦେଇ 
ଚାଲି ଆସିଲି ଫ୍ୟାମିଲି ରୂମକୁ । 

ଗତ ରାତିର ଅଘଟଣର ସୂଚନା ହିଁ ନାହିଁ। ଝରକା ବାଟ ଦେଇ ଦେଖିଲି 
ମାଉସୀ ବଗିଚାରେ ବୁଲୁଛନ୍ତି । ବୋଧହୁଏ ଠାକୁରଙ୍କ ପାଇଁ ଫୁଲ ତୋଳୁଛନ୍ତି । ମୋନା 
ସ୍କୁଲ୍‌ ଯିବାକୁ ପ୍ରସ୍ତୁତ । ଗିନାରେ ସବୁଦିନ ଭଳି ସିରିଆଲ୍‌ ଓ ଥଣ୍ଡା କ୍ଷୀର ମିଶେଇ ଖାଇ 
ଚାଲିଛି । ଅରୁଣଭାଇ ଚାହା କପେ ଧରି ଗୁଡ୍‌ ମଣ୍ଣ୍ଧିଟ୍‌ ଆମେରିକା’ ପ୍ରୋଗ୍ରାମ୍‌ 
ଟେଲିଭିଜନ୍‌ରେ ଦେଖୁଛନ୍ତି । ଆଉ ସୂତପା ରୋଷେଇ ଘର ଭିତରେ ଚକ୍ରି ଭଳି ଘୂରୁ 
ଘରୁ ବେକ ଓ କାନ୍ଧ ଭିତରେ କର୍ଡ଼ଲେସ୍‌ ଫୋନ୍‌ଟା ଚାପି ଧରି ଉଚ ସିତ ଭାବରେ କଥା 
କହି ଚାଲିଛଚି କାହା ସାଙ୍ଗରେ | 

ମତେ ଦେଖି ଚାହା କପେ ବଢ଼େଇଦେଲେ ସେ । ତାଙ୍କ ହାତରୁ ଚାହା କପ୍‌ 
ନେଉ ନେଉ ମୋ କାନରେ ବାଜିଲା, “.. ତୁମେ ଅନ୍ୟମାନଙ୍କ କଥା ଶୁଣ କାହିଁକି, 
ସାଗରୀକା ? 

ସାଗରୀକା ! ମାଠନ, ସେଇ ଯାହା କଥା ଗତ ରାତିରେ ସୃତପା କହୁଥ୍ଲେ., 
ସେଇ ଯିଏ ଫୋନ୍‌ କରିଥଲେ - ତାଙ୍କରି ସାଙ୍ଗରେ କଥା କହୁଛନ୍ତି ସେ ? ଏତେ ଅନ୍ତରଙ୍ଗ 
ସ୍ଵରରେ ? 

* ‹ .. ଆସିବ ଯଦି ଆସ । କମ୍‌ ଆଫଟର୍‌ ଡିନାର୍‌ । କଫି ପିଇବା ଏକାଠି |” 

ସୂତପା ଫୋନ୍‌ ରଖିଦେଲେ । ଅରୂଣଭା ଇଙ୍କ ଉଦ୍ଦେଶ୍ୟରେ କହିଲେ, “ ସାଗରୀକା ଓ 
ରମେଶ ଆସିବେ ଆଜି ରାତିରେ ।” 

' ଆଚ୍ରା ।”” ଅରୁଣଭାଇ ଛୋଟିଆ ଉତ୍ତରଟିଏ ଦେଇ ଗାଧୋଇବାକୁ 
ଚାଲିଗଲେ | 

କିଛି ସମୟ ଭିତରେ ପୁଣି ସେଇ ପୂରୁଣା ରୂଟୀନ୍‌ । ଅଫିସ୍‌ ବାହାରିଗଲେ 
ସୁତପା । ଅରୂଣଭାଇ ମଧ୍ଯ ଭଲ ଲୁଗାପଟା ପିନ୍ଧି ବାହାରିଗଲେ କୁଆଡ଼େ । ଅଫିସ୍‌ ତ 
ନାହିଁ, ଗଲେ କୁଆଡ଼େ କିଏ ଜାଣେ । ମାଉସୀ ପୂଜା କରିବାକୁ ଚାଲିଗଲେ । ମୁଁ 
ଖବରକାଗଜ ଉପରେ ଆଖି ବୃଲାଉ ବୁଲାଉ ବସି ରହିଥ୍‌ଲି ଟେଲିଭିଜନ୍‌ ସାମ୍ବାରେ । 

ଦୃଶ୍ଚିନ୍ତା କିନ୍ଧ ଖାଇ ଗୋଡ଼ା ଉଥ୍ଲା ମତେ । ରାତିରେ ଏମାନଙ୍କର କୋଉ ସାଙ୍ଗ 
ସାଗରୀକା , ରମେଶ ଆସିବେ । କେମିତି ସେମାନଙ୍କ ସାଙ୍ଗରେ କଥା କହିବେ ସେମାନେ ? 

ମୋର ବୋଧହୁଏ ଏତେ ଦୂଶ୍ଚିନ୍ତା କରିବାର ନ ଥୁଲା । ଏମାନେ ଯେ ଅଭିନୟ 
କରିବାରେ ଏଭଳି ପାରଦଶୀ, ତା? ତ ମତେ ଜଣା ନ ଥୁଲା । ସାଗରୀକାକୁ ଦେଖୁ 
ଦେଖୁ ‘ହାଏ, ସାଗରୀକା” କହି ତା? ଗାଲରେ ନିଜ ଗାଲ ଛୁଆଁଇ ଦେଲେ ସୂତପା । 
ଯେମିତିକି ଅତି ପ୍ରିୟ ଜଣେ ଆସିଛି । ଅଥଚ ଏଇ ସାଗରୀକା ବିରୂଦ୍ଧରେ ବିଷ 
ଉଦ୍‌ଗାରୂଥ୍‌ଲେ ସେ ଗତ କାଲି ରାତିରେ ! 

କେବଳ ସୂୁତପା ନୃହଁ, ଅରୁଣଭାଇଙ୍କ ମୁହଁରେ ବି ଶୋକ, ଦୂଭୀବନାର ଚିହୁ 
ମାତ୍ର ନାହିଁ । ଛୋଟ ଗିଲାସରେ ଅତିଥ୍‌ମାନଙ୍କ ପାଇଁ ଶେରି ଢ଼ାନୁ ଢ଼ାଳୁ ସେ କହିଲେ 
“ମୁଁ କାଣିଥ୍ଲି ଏମିତି କିଛି ହେବ ବୋଲି । ମୁଁ ପ୍ରସ୍ତୁତ ଥ୍ଲି | ଆଇ ଓୱାଜ୍‌ ନଟ୍‌ ବଦର୍ଡ଼ 
ଆଟ୍‌ ଅଲ୍‌ । ତୁମେମାନେ ତ ଢାଣନି, ମୁଁ ନିଜ କମ୍ପାନୀ କରିବା କଥା ଗତ କିଛି ମାସ 
ଧରି ଭାବି ହେଉଥ୍‌ଲି । କି ଏତେ ଭଲ ଚାକିରିଟାକୁ ଛାଡ଼ି ଦେବା ପାଇଁ ସାହସ ହେଉ 
ନ ଥୁଲା | ଏବେ ଭଲ ହେଲା । ମୋ ସାମ୍ପାରେ ରାସ୍ତା ଖୋଲିଗଲା ! ନାଓ, ଆଇ ସାଲ୍‌ 
ବି ଅନ୍‌ ମାଇଁ ଓନ୍‌ ! 

“ଦ୍ୟାଟ୍‌ସ ଗ୍ରେଟ୍‌ !” ? ସାଗରୀକା ଜନିଲେ । 

ତା'ପରେ ପଡ଼ିଲା କେତେ ଆଡ଼ର କେତେ କଥା ¦ କିଏ କିଏ ନିଜ କମ୍ପାନୀ 
ଖୋଲିଛନ୍ତି, କାହାର ଭଲ ଚାଲିଛି, କିଏ ପୁଣି ବିଫଳ ହେଇଛି - ଏସବୁ ନେଇ ବହୁ 
ଉପରଠାଉରିଆ କଥା । 

ରାତି ଡେରି ହେଉଥଲା । କଥା ଚାଲିଥ୍ଲା । ମୁଁ ଆଉ ବସି ପାରିଲି ନାହିଁ । 

ସମସ୍ତଙ୍କଠୁ କ୍ଷମା ମାଗି ନେଇ ଗେଷ୍ଟ୍‌ ରୁମ୍‌କୁ ଚାଲି ଆସିଲି । କିନ୍ତୁ ନିଦ ଜମା ହେଲାନି 
ମୋତେ । ସୁତପା, ଅରୁଣଭାଇଙ୍କ ମିଛ ପୃଥ୍ବୀର ପ୍ରକୃତ ସ୍ଵରୂପ ଦେଖି ନେବା ପରେ 
ମତେ କିଭଳି ବିବ୍ରତ ଲାଗି ଯାଉଥୁଲା । 

ଗୁରୁବାର ଦିନ ସକାଳୁ ମୋର ନିଦ ଭାଙ୍ଗିଗଲା ବହୁତ ଶୀଘ୍ର । ନିଦରୁ ଉଠିବା 
କ୍ଷଣି ଚାହା କପେ ପିଇବା ମୋର ନିହାତି ଗୋଟାଏ ବାଜେ ଅଭ୍ୟାସ ! ସେଇ ଚାହା 
କରିବା ପାଇଁ ମୁଁ ରୋଷେଇ ଘରକୁ ଚାଲି ଆସିଲି । 

ସୁତପାଙ୍କ ରୋଷେଇ ଘର ବହୁତ ସୁନ୍ଦର | କାଠର ଚଟାଣ | ସେଇ ଏକା ରଙ୍ଗ 
କାଠର କ୍ୟାବିନେଟ୍‌ କାନ୍ଧରେ । ବିରାଟ କୁକିଙ୍ଗ୍‌ ରେଞ୍ଜଟିଏ ଗୋଟାଏ ପଟ କାନ୍ଧରେ । 
ପାଖରେ ଓଭାନ୍‌ ଓ ମାଇକୋଞ୍ଜେଭ୍‌ । ରୋଷେଇ ଘରେ ତିନି ପଟେ କାନ୍ଧ | ଅନ୍ୟ ପଟଟି 
ଖୋଲା । କାଛ ନାହିଁ । କବାଟ ନାହିଁ । ସେପାଖଟି ଫ୍ୟାମିଲି ରୂମ୍‌ । ଅଥ୍ଥୀତ୍‌ ପରିବାରର 
ସଦସ୍ୟମାନେ ଆଉଡ୍ତା ଦେବା ପାଇଁ ଜାଗାଟି । ସେଠି ଅଛି ବିରାଟ ଟେଲିଭିଜନ୍‌ ଟିଏ । 
ପାଖରେ ସୋନିର ନୂଆ ମିଉଜିକ୍‌ ସିଷ୍ଟମ୍‌ । ଏବଂ କାନ୍ଧରେ ଧାଡ଼ି ଧାଡ଼ି ବହି । 

ଚାହା କପ୍ଟି ଧରି ମୁଁ ଫ୍ୟାମିଲି ରୂମ୍‌ର ସୋଫାରେ ବସିଗଲି ଅଳସ ଭାବରେ । 
ଏପର୍ଯ୍ୟନ୍ତ ମନର ଅସ୍ଵସ୍ତି ଭାବ ଯାଇ ନ ଥୁଲା | ତଥାପି ମନ ଦବିବା ଭଳି ଭାବନାକୁ 
ଜୋର କରି ମୁଁ ପୋଛି ନେଲି । 

ଆଜି ସୁତପାଙ୍କ ଘରେ ମୋର ଶେଷ ଦିନ । ସନ୍ଧ୍ୟାବେଳେ ସାନ୍‌ ହୋଜେ 
ଏଆର୍‌ପୋର୍ଟରୁ ସାଣ୍ରିଆଗୋ ଯିବାର କଥା । ସୁତପା କହୁଛନ୍ତି, ସେ ନିଜେ ଛାଡ଼ି ଦେବେ । 
ସାନ୍‌ ହୋଜେରୁ ସାଣ୍ଟିଆଗୌୋ ବେଶୀ ସମୟ ଲାଗେ ନାହିଁ । ରାତି ଡେରି ହେବା ଆଗରୁ 
ମୁଁ ପହଞ୍ଚଯିବି । 

ହଠାତ୍‌ ଚାଉଁ କରି ହୋଇଗଲା ମୋ ଛାତି ଭିତରଟା । ଇସ୍‌, କେତେ ବଡ଼ 
ଭୂଲ୍ଟାଏ ମୁଁ କରି ପକେଇଛି । ଚାରୁନାନୀ ମତେ କହିଥ୍ଲା ଯେ ମୁଁ ଯେମିତି ଫୋନ୍‌ କରି 
ତା? ଆନ୍ସରିଙ୍ଗ ମେସିନ୍‌ରେ ମେସେଜ୍‌ ଛାଡ଼େ ¦ କେତେଟା ବେଳର ଫାଇଟ, କେଉଁ 
ଏଆର୍ଲାଇନ୍‌ସ - ଇତ୍ୟାଦି । ମୁଁ ଭାବିଥ୍ଲି ମଙ୍ଗଳାବାର ଦିନ ତାକୁ ଫୋନ୍‌ କରିବି । 
ଅଥଚ ସେଦିନ ଏଠି ଯାହା ଯାହା ଘଟିଗଲା, ସେଇ ପରିସ୍ଥିତିରେ ଫୋନ୍‌ କରିବା କଥା 
ପୂରାପୂରି ମୋ ମନରୁ ଲିଭି ଯାଇଥଲା । ଏବେ କ'ଣ ହେବ ? 

ମୁଁ କାଛ୍ତର ଘଡ଼ି ଦେଖିଲି । ଛଅଟା ଦଶ । ଏତେ ସକାଳୁ କାହାକୁ ଫୋନ୍‌ 
କରିବାଟା ହୁଏତ ଉଚିତ ନୂହଁ । କିନ୍ତୁ ଚାରୁନାନୀ ନମ୍ବରରେ ଫୋନ୍‌ କରାଯାଇ ପାଶେ । 

ସେ ତ ନ ଥ୍‌ବ । ତା? ଆନସାରିଙ୍ ମେସିନ୍‌ରେ ମୁଁ ମେସେଜ୍‌ ଛାଡ଼ି ଦେଇ ପାରେ । 
ମୋ ଡାଏରୀରୁ ଚାରୁନାନୀର ନମ୍ବର ଦେଖି ନେଇ ମୁଁ ଟେଲିଫୋନ୍‌ ଉଠେଇଲି । 
ଫୋନ୍‌ ବାଜି ଚାଲିଛି, ଅଥଚ ଆନ୍‌ସାରିଙ୍୍‌ ମେସିନ୍‌କୁ ଫୋନ୍‌ ଯାଉନି । 
ଚାରୂନାନୀ କ'ଣ ଯିବା ଆଗରୁ ତା ? ଆନସାରିଙ୍ଗ୍‌ ମେସିନ୍‌ ଅନ୍‌ କରିବାକୁ ଭୁଲି ଯାଇଛି ! 
ଓହୋ , କି ଝାମେଲାରେ ପଡ଼ିଲା ମଣିଷ ! ଏବେ ପ୍ରତି ଘଣ୍ଟାକୁ ଘଣ୍ଟା ମତେ ଫୋନ୍‌ 
କରିବାକୁ ହେବ | ଚାରୂନାନୀ କେତେବେଳେ ଫେରିବ କିଏ ଜାଣେ । ଫେରୁ ଫେରୁ ଯଦି 
ୟୁନିଭର୍ସିଟିକୁ ଚାଲିଯାଏ, ତା'ହେଲେ ଆହୁରି ଅସୁବିଧା । 

ଫୋନ୍‌ ବାଜି ଚାଲିଥ୍‌ଲା | ନା, କାନ ପାଖରେ ଫାଙ୍କା ରିଙ୍ଗ ଶୁଣିବାର କିଛି 
ମାନେ ହୁଏ ନାହିଁ । ମୁଁ ଫୋନ୍‌ଟା ଠିକ୍‌ ରଖିବାକୁ ଯାଉ ଯାଉ ହଠାତ୍‌ ଫୋନ୍‌ ଉଠେଇଲା 
କିଏ ଜଣେ । 

ସେ ‘ହ୍ୟାଲୋ ” କହିବା ଆଗରୁ ମୁଁ ଗଣ୍ଡିଧନ ପାଇଯିବାର ଆନନ୍ଦରେ ପାଟି 
କରି ଉଠିଲି, “ ଚାରୂନାନୀ !” 

ମୁହୂର୍ଗକର ନୀରବତା ଅନ୍ୟ ପାଖରେ । ତା'ପରେ ପୁରୁଷ କଣ୍ଠର କ୍ଲାନ୍ତ ଗଭୀର 
ସ୍ଵର ଉତ୍ତର ଦେଲା, ‘ୟୁ ୱାଣ୍ଢ୍‌ ଟୁ ସ୍ତିକ୍‌ ଟୁ ଚାରୁ ? ପିଜ୍‌ ହୋଲ୍ଡ଼ ଅନ୍‌ ।” 

ମୁଁ ଅବାକ । ଚାରୁନାନୀ ଘରେ କିଏ ଇଏ ? ଚାରୁ ନାନୀ ବି ଫେରି ସାରିଲାଣି ? 

' ହ୍ୟାଲୋ ।”? ଚାରୁନାନୀର କ୍ଵାନ୍ତ ନିଦୁଆ ସ୍ଵର । 

““ଚାରୁନାନୀ, ମୁଁ ଲିନୁ ।” 

“ଓ ଲିନୁ, ଏତେ ସକାଳୁ ?”? 

“ମୁଁ ଆନସାରିଙ୍ଗ ମେସିନ୍‌ରେ ମେସେଜ୍‌ ଦେବାକୁ ଭୂଲି ଯାଇଥ୍‌ଲି ତ, 
ସେଥ୍ପାଇଁ ସକାଳୁ ଫୋନ୍‌ କଲି । ଭାବିଲି ତୋ ଘରେ କେହି ନ ଥ୍ବେ, ଆନସାରିଙ୍୍‌ 
ମେସିନ୍‌କୁ ଚାଲିଯିବ ... ଚାରୁନାନୀ, କିଏ ଫୋନ୍‌ ଧରିଥ୍ଲେ କି ? 

ଚାରୂନାନୀ ଟିକିଏ ଚୂପ୍‌ କରିଗଲା । ତା'ପରେ ରହି ରହି କହିଲା, “ମୁଁ 
ପ୍ରୋଜେକୃ ପାଇଁ ଯେଉଁଠିକି ଯାଇଥ୍‌୍ଲି, ସେଠୁ ଟ୍ରେନ୍‌, ପ୍ଲେନ୍‌ କିଛି ନାହିଁ । ତେଣୁ ମୋର 
ଜଣେ କ୍ଲାସ୍ମେଟ୍‌ ରବିର ଗାଡ଼ିରେ ଆସି ଏଇ ମାତ୍ର ଘରେ ପହଞ୍ଚୁଛି । କବାଟ ଖୋଲିବା 
କ୍ଷଣି ଫୋନ୍‌ ରିଙ୍ଗ ଶୁଣାଗଲା । ମୋ ହାତରେ ଗଦାଏ ଜିନିଷ, ସେଥ୍ପାଇଁ ରବି ଧାଇଁ 
ଯାଇ ଫୋନ୍‌ଟା ଧରି ପକେଇଲା ! 

ଅତି ସାଧାରଣ କଥାଟାଏ । କିନଧୁ ଏତେ କୈଫିୟତ୍‌ ଦେବା ଭଳି କହୁଛି କାହିଁକି 

ଚାରୂନାନୀ ? ମତେ କେମିତି ଖଟ୍କା ଲାଗିଲା ! ମୁଁ କ'ଣ କହିବି ବୁଝି ନ ପାରି ମୁହୂରଁକ 
ପାଇଁ ଚୃପ୍‌ କରିଗଲି । 

“ଚୁ କେତେବେଳେ ଆସୁଛୁ, ଲିନୁ ?” ତରବର ହୋଇ ଟାରୂନାନୀ କହି 
ପକେଇଲା | 

ଚାରୁନାନୀକୁ ଫ୍ଲାଇଟ୍‌ର ନମ୍ବର ଦେଇ ମୁଁ ଫୋନ୍‌ ରଖିଦେଲି । କିନ୍ଧ ଅସ୍ୃସ୍ତି 
ହେଉଥ୍ଲା ମୋର । କିଏ ଏ ରବି ? 

ଧେତ୍‌ - ଚାରୂନାନୀ ତ କହିଲା, ତା’ କ୍ାସ୍ମେଟ୍‌ । କ୍ଲାସ୍ମେଟ୍‌ର ଗାଡ଼ିରେ 
ଆସିବାଟା କ'ଣ ପାପ ? 

କିନ୍ତ... କିନ୍ତୁ... 

ମୁଁ ବୃଝୁଥ୍ଲି କିଛି ଗୋଟାଏ ବିଷୟ ମତେ ବିବ୍ରତ କରୁଛି । ଅସ୍ଵ ସ୍ତିରେ ପକେଇ 
ଦେଉଛି । କିନ୍ଧ ଘଟଣାଟି କ'ଣ ତା” ଠିକ୍‌ ଧରି ପାରୁନି ମୁଁ 

“ଗୁଡ୍‌ ମର୍ଣ୍ଣିଙ୍ଗ, ଲିନୁ ।”” ସୁତପା ରୋଷେଇ ଘରକୁ ଯାଉ ଯାଉ କହିଲେ । 
ତାଙ୍କ ପଛେ ପଛେ କୋଉ ଅଜଣା ପୁରୁଣା ହିନ୍ଦୀ ସିନେମା ଗୀତର ସୁରରେ ହୁଇସିଲ୍‌ 
ମାରି ମାରି ଅରୁଣଭାଇ । ଚାଲିରେ କେମିତି ଏକ ହାଲୁକା ଭାବ । ଯେମିତି ଜୀବନକୁ 
ସଜାଡ଼ି ନେବାର ରାସ୍ତା ମିଳି ଯାଇଛି । କାଲି ସାଗରୀକା, ରମେଶଙ୍କ ସାଙ୍ଗରେ ଯେଉଁ 
ସବୁ କଥା କହୁଥ୍ଲେ, ସତେ ଯେମିତି ତାଙ୍କ ପାଇଁ ସତ ହୋଇ ଯାଇଛି ସେସବୁ । 

“ ସୁତପା, ତୁମେ ବାହାର ରୋଷେଇ ଘରୁ ! ମୁଁ ଆଜି ଚାହା କରିବି । ' ହୁଇସିଲ୍‌ 
ମାରିବା ବନ୍ଦ କରି ଅରୂଣଭାଇ କହିଲେ । 

ଭଲ କଥା, କର | କଡ଼ା କରି ଟିକିଏ କରିବ ।' ? ସୁତପା ମୋ ପାଖରେ 
ବସିଗଲେ । ' ‘ତୁମ ଫ୍ଲାଇଟ୍‌ ପାଞ୍ଚଟାରେ ନା, ଲିନୁ ? 

(ରେ ? 

ନୀଳ ରଙ୍ଗର ସୁନ୍ଦର କେଟ୍‌ଲି ଭିତରେ ପାଣି ଭରି କରୁ କରୁ ଅରୁଣ ଭାଇ ବଲି 
ଚାହିଁଲେ । “ତୁମେ ଏତେ ଶୀଘ୍ର ଚାଲିଯିବ, ଲିନୁ ? ଆଉ କିଛି ଦିନ ରହିଗଲେ 
ହୁଅନ୍ତାନି ?”? 

“ମୁଁ ମୋ ବଡ଼ବାପା ଝିଅ ଭଉଣୀକୁ କହି ରଖିଛି । ନ ହେଲେ...” 

“ଏମିତି ଭାବରେ ଆସି ଚାଲି ଯାଉଛ, ତୁମ ଖାତିରରେ ଗୋଟାଏ ପାଟି 
ଦେଇ ହେଲା ନାହିଁ ।”” ଅବଶୋଷର ସ୍ଵରରେ ସୁତପା କହିଲେ । 

ମୁଁ ଅବାକ ହୋଇ ଚାହିଁ ରହିଥ୍ଲି । ଏଇ ସୂତପା ନା ପଅର ଦିନ ଶୋକ 
କରୁଥ୍ଲେ ! ଘରର ମର୍ଚଗେଜ୍‌ କେମିତି ଦିଆଯିବ, ଗାଡ଼ିର ଲିଜ୍‌ ଟଙ୍କା କେମିତି ଦିଆଯିବ, 
ସେକଥା ଭାବି ପଥର ହୋଇ ଯାଇଥ୍‌ଲେ ! ଅଥଚ ଆଜି ପାଟି କଥା କହୁଛନ୍ତି ! ସେମାନଙ୍କୁ 
କ”ଣ ରାତିଟା ଭିତରେ ଲଟେରି ମିଳିଗଲା ! 

“ଲିନୁ କ'ଣ ସବୂଦିନ ପାଇଁ ଚାଲି ଯାଉଛନ୍ତି ନା କ'ଣ ? ଅଳ୍ପ ଦିନ ଭିତରେ 
ପୂଣି ଚାଲି ଆସିବେ ସେ । ସେତେବେଳେ ପାର୍ଟିଟିଏର ବ୍ୟବସ୍ଥା କର । ଶିବବ୍ରତ ଆଉ 
ତନ ବି ଫେରି ଆସିଥ୍‌ବେ ଇଟାଲୀରୁ । ଭଲ ହେବ। 

“ରାଇଟ୍‌ । ଆମ ଆନିଭସୀରି ବି ସେତିକିବେଳେ । ଗତ ଥର ପାର୍ଟି ଦେଇ ନ 
ଥୁଲେ ବୋଲି ସମସ୍ତେ ଆମ ପଛରେ ପଡ଼ି ଯାଇଥ୍ଲେ । ଏଥରକ ଯେମିତି ହେଲେ 
ଦେବାକୁ ହେବ ।' 

 ଆନିଭସୀରି ଡିନାର୍ରେ କିନ୍ତ ତୁମକୁ ମୁଁ ରାନ୍ଧିବାକୁ ଦେବିନି ଗତ ଅରମାନଙ୍କ 
ଭଳି । ଉଇ ସାଲ୍‌ ଗେଟ୍‌ ଦ ଫୁଡ୍‌ କେଟର୍ଡ଼୍‌ ।” ? 

ଆର୍‌ ୟୁ ଆଉଟ୍‌ ଅଫ୍‌ ୟୋର୍‌ ମାଇଣ୍ଡ, ଅରୂଣ ? 

“ନଟ୍‌ ଆଟ୍‌ ଅଲ୍‌, ଡିଅର୍‌ । ବାହାଘରର ପନ୍ଦର ବର୍ଷ ପୂରିବ ଏଥର । ମୋ 
ସାଙ୍ଗରେ ସାଙ୍ଗରେ ପନ୍ଦର ବର୍ଷ କଟେଇଥ୍‌ବା ସ୍ତ୍ରୀଟି ପାଇଁ ମୁଁ ଏତିକି କରି ପାରିବି ନାହିଁ ? 

“ଓ ଅରୁଣ, ହାଓ ସୁଇଟ୍‌ !” 

“ତମେ ଜାଣ, ସୁତପା, ମୋର ଇଚ୍ଛା ଥ୍ଲା ଏ ବର୍ଷ ଆନିଭସୀରି ପାଇଁ 
ତୂମକୁ ଡାଇମଣ୍ଡର ନେକ୍ଲେସ୍‌ଟିଏ ଦେବି । ସେଇ ଯେଉଁଟା ସର୍ଭିସ୍‌ ମଚୀଣ୍ଡାଇଜ୍‌ର 
କ୍ୟାଟାଲଗ୍‌ରେ ଦେଖି ପୂରାପୂରି ମୁଗ୍ଧ ହେଇ ଯାଇଥ୍‌ଲ, ସେଇଟା | କିନୁ ଏଥର ତ ସବୂ 
ସଞ୍ଚୟ ଅନ୍ୟ ଆଡ଼େ ଚାଲିଯିବ । ... ଏନିଠେ, ହାର ନ କିଣି ପାରିଲେ କ'ଣ ହେଲା, ମୁଁ 
ତୁମ ପାଇଁ ମୁଦିଟିଏ କିଣି ଦେବି । ଚଳିବ ?” 

' ଭଲ ଭାବରେ ଚଳିବ ।” 

ସୁତପା ବୋଧହୁଏ ମୋ ଉପସ୍ଥିତି ଭୁଲି ଯାଇଛନ୍ତି । ଅରୁଣଭାଇ ବି । 

ଦ୍ରଇ ଜଣଙ୍କର ଭାଷା ଓ ଭାବରେ ସତ୍ୟ ଆଉ କଳ୍ପନାର ମିଶ୍ରଣଟା କେଉଁ ଭାଗ 
ମାପରେ ହୋଇଥଲା, ତା' ମୁଁ ଠିକ୍‌ ବୃଝି ପାରିଲି ନାହିଁ । ଏଠି ପାର୍ଟି, ଗହଣାର ଆଲୋଚନା 
ଆରମ୍ଭ ହୋଇ ଯାଇଛି ! କୋଉଠୁ ଆସିବ ଏତେ ଅର୍ଥ ? ମର୍ଚଟଗେଜ୍‌, ଲିଜ୍‌ - ଏସବୁର 
କି ବ୍ୟବସ୍ଥା ହେବ ? 

ଅଜାଣତରେ ମୋ ପାଟିରୁ ବାହାରି ପଡ଼ିଲା, ' ଆପଣ କ'ଣ ସତରେ ନିଜ 
କମ୍ପାନୀ କରିବେ, ଅରୁଣଭାଇ ? 

ଅଫ୍‌ କୋର୍ସ । ତେବେ କମ୍ପାନୀ କରି ନ ପାରେ । ବହୁତ ଦିନ ତ କମ୍ପାନୀରେ 
କାମ କଲି । ଏଥର ଅନ୍ୟ କିଛି କରିପାରେ !” 

ଅନ୍ୟ କିଛି ମାନେ ?” 

* ଅନ୍ୟ କିଛି ବ୍ୟବସାୟ ! ଏଇ ଧର ଫୁଲର ବ୍ୟବସାୟ ! 

ଫୁଲର ! 

କ୍ଷତି କ'ଣ ? ସାରା ଦିନ ରଙ୍ଗ ଓ ବାସ୍ବାର ପୃଥ୍ବୀରେ ବସି ରହିବି । ଏହାର 
କଂଣ କିଛି ଥେରାପିଉଟିକ୍‌ ମୂଲ୍ୟ ନାହିଁ ? ତା'ଛଡ଼ା ଆମେରିକାରେ ଫୁଲ ବ୍ୟବସାୟର 
ଚାହିଦା ଅଛି ।” 

“ବ୍ରଝିଲ, ଲିନୁ, ଆମର ଜଣେ ଆମେରିକାନ୍‌ ସାଙ୍ଗ ଅଛି । ଜର୍ଜ । ସେ 
କ୍ୟାରିଅର୍‌ କାଉନ୍‌ସେଲିଙ୍ଗ କରେ । ସେ ଏଇ ପ୍ରସ୍ତାବଟା ଦେଇଛି । ଆଇଡ଼ିଆଟା କିନ୍ତୁ 
ମନ୍ଦ ନୁହଁ ।” ? ସୁତପା କହିଲେ । 

ମୁଁ ସତରେ କିଛି ବୃଝୁ ନ ଥ୍ଲି । ଅରୁଣଭାଇ ଫୁଲ ଦୋକାନ କରିବା କଥାଟା 
ମତେ ଜମା ଠିକ୍‌ ଲାଗୁ ନ ଥୁଲା | ତାଙ୍କର ନା ଫୁଲ ବିଷୟରେ କିଛି ଜ୍ଞାନ ଅଛି ନା 
ବ୍ୟବସାୟର ଅଭିଜ୍ଞତା ଅଛି । ଅଥଚ ମନ ଜୋରରେ ବିଦେଶ ମାଟିରେ ଫୁଲ ଦୋକାନୀ 
ହେବାକୁ ଟାଲିଛନ୍ତି ସେ ! 

କରନ୍ତୁ ଯାହା ସେମାନେ ଠିକ୍‌ ମନେ କରିବେ । ସେମାନଙ୍କୁ ଜ୍ଞାନ ଦେବା ଭଳି 
ବୟସ ବା ବୃଦ୍ଧି ମୋର ନାହିଁ । 


ସାଶ୍ରିଆଗୋ ଏଆର୍‌ପୋର୍ଟରେ ମୋ ପାଇଁ ଅପେକ୍ଷା କରିଥଲା ଚାରୂନାନୀ | 
ଧାଇଁ ଆସି ମତେ ଦୂଇ ହାତରେ ଜାବୁଡ଼ି ଧରିଲା ସେ । “ ଲିନୁ । ହାଓ ନାଇସ୍‌ ଟୁ ସି ୟୁ । 
କେତେ ପତଳା ହେଇଯାଇଛୁ ତୂ ! ଆଉ ମତେ ଦେଖ, ଦିନକୁ ଦିନ ଖାଲି ମୁଁ ମୋଟା 
ହେବାରେ ଲାଗିଛି ।” 


Digitized by srujanika@gmail.com 


୭୩ 


ଚାରୂନାନୀର ଏ କଥାରେ ତିଳେ ମାବ୍ର ଛଳନା ନ ଥୁଲା । ସକାଳର ଅସ୍ଵସ୍ତିଭାବ 
ପୋଛି ହେଇଗଲା ମୋର । ତା” ବେକରେ ଝୁଲି ପଡ଼ିଲି ମୁଁ । 

ମୋଂ ଠୁଁ ମାତ୍ର ଚାରି ବର୍ଷ ବଡ଼ ଚାରୂନାନୀ | ଛବିଶ ପୂରିବ ତାକୁ କେଇଟା ମାସ 
ପରେ ! ଅଥଚ ଏପର୍ଯ୍ୟନ୍ତ ସେ ଛାତ୍ରୀ । ପଢ଼ିବା ଆଉ ଶିଖିବାର ଆଗ୍ରହ ତିଳେ ମାତ୍ର କମିନି 
ତା'ର | ଚାରୂନାନୀ ଇକନମିକ୍ସରେ ପୋଷ୍ଟଗ୍ରାବୁଏସନ୍‌ କରିବା ପରେ ସେଇଥ୍‌ରେ ମାଷ୍ଟର୍ସ୍‌ 
କରିବା ଆରମ୍ଭ କରିଥଲା । କିନ୍ତୁ ଇକନମିକ୍ସରେ ମନ ଆଦୌ ନ ଥୁଲା ତା'ର | ସେଥର 
ଯେଉଁ ଭାରତ ଆସିଥ୍ଲା, ସେ କହୁଥ୍ଲା ଯେ ମାଷ୍ଟର୍ସ୍‌ ଛାଡ଼ି ଦେବା କଥା ଭାବୁଛି ସେ । 
ମୁଁ ତ ରୀତିମତ ଅବାକ ହୋଇଯାଇଥ୍‌ଲି | ଏମିତି ହାତ ପାଆନ୍ତାରେ ଦୁର୍ଲଭ ରତ୍ଵ ପାଇ 
କିଏ କ'ଣ ସମୁଦ୍ରକୁ ସେଇଟୀକୁ ଫୋପାଡ଼ି ଦିଏ ! 

ଚାରୁନାନୀ କିନ୍ତୁ ସଚରେ ସେୟା କରିଥଲା । ଦିନେ ତା ଚିଠିରୁ ଜାଣିଲି ଯେ 
ସେ ମାଷ୍ଟର୍ସ ଅଧା ରଖି ଚାଲି ଯାଇଛି ସାଶ୍ଡିଆଗୋ । ସେଠିକାର କୋଉ ସ୍ଟ୍ରିପ୍‌ସ 
ଇନ୍ଷ୍ଟିଚ୍ୟୁସନ୍‌ ଅଫ୍‌ ଓସେନୋ ଗ୍ରାଫିରେ ଅଧ୍କ ପଢ଼ିବା ପାଇଁ ନୀ ଲେଖାଇଛି ସେ । 

ଆଜି ପର୍ଯ୍ୟନ୍ତ ସେଇ ଇନ୍‌ଷ୍ଟିଚ୍ୟୁସନ୍‌ରେ ରହିଛି ଚାରୂନାନୀ । ସମୁଦ୍ର ଓ ସାମୁଦ୍ରିକ 
ଜଗତ ପ୍ରତି ତା'ର ସବୁଦିନେ ଯେଉଁ ବିରାଟ ଆଗ୍ରହ ଥଲା, ତାକୁ ସାକାର ରୂପ ଦେଇଛି 
ସେ! 

ଗାଡ଼ି ଚଲାଉ ଚଲାଉ ମୋ ସାଙ୍ଗରେ ଗପି ଚାଲିଥ୍‌ଲା ଚାରୂନାନୀ । ˆ ବୁଝିଲୁ 
ଲିନୁ, ଭାରି ଇଣ୍ଟରେଷ୍ଟିଙ୍ଗ୍‌ ସବ୍‌ଢେକୃ । ମଣିଷ ସାମୁଦ୍ରିକ କଗତ ବିଷୟରେ କେତେ କମ୍‌ 
ଢାଣେ ! ମୁଁ ଯଦି ସାରା ଜୀବନ ଧରି ପଢ଼ି ଚାଲିବି, ତେବେ ବି ମୋ ଶିକ୍ଷା ଶେଷ 
ହେବନି | ... ରହ, ଦିନେ ତତେ ନେଇଯିବି ଆମ ଇନ୍ଷିଚ୍ୟୁସନ୍‌କୁ । ଦେଖିବ୍ର ତୋର 
ବି ସେଠି ରହିଯିବାକୁ ଇଚ୍ଛା ହେବ । ଆମର ଜଣେ ପ୍ରଫେସର୍‌ ଅଛନ୍ତି । ରବର୍ଟସନ୍‌ । ସେ 
କହନ୍ତି... 

କଥା କହି ଚାଲିଥ୍‌ଲା ଚାରୁନାନୀ ! ଏକତରଫା ଭାବରେ । ତା'ରି ଭିତରେ 
ଏତେ ଲମ୍ବା ରାସ୍ତା କେମିତି ସରିଗଲା, ଜଣା ପଡ଼ିଲା ନାହିଁ 

ହୋଇଗଲା ଟାରୁନାନୀର ଆପାର୍ଟମେଣ୍ଟ୍‌ । 

ଛୋଟିଆ ଆପାର୍ଟମେଣ୍ଟଟିଏ । ଘର କବାଟ ଖୋଲି ପଶିଗଲେ ପ୍ରଥମେ ପଡ଼େ 
ଲମ୍ବାଳିଆ ଦାଣ୍ଡଘର । ତାକୁ ଲାଗି ଗୋଟିଏ ଶୋଇବା ଘର ଏବଂ ଛୋଟ ରୋଷେଇ 
ଘରଟିଏ । ସେଇଠି ପଡ଼ିଛି କାଚର ଗୋଲ ଟେବୃଲ୍‌ ଓ ଦୁଇଟା ଚୌକି । ନାନୀଘର ଓ 

ସୁତପାଙ୍କ ଘର ପରେ ଏଇ ଆପାର୍ଟମେଣ୍ଢୁଟି କଣ୍ଢେଇ ଘରଟିଏ ଭଳି ଲାଗୁଥାଏ ମତେ । 
କିନ୍ଧ ସବୁ ସୁବିଧା କରେଇ ରଖିଛି ଟାରୂନାନୀ । 

ତା? ଘରେ ମୋର ଦିନ ପରେ ଦିନ କଟି ଯାଉଥଲା ନିଶ୍ଚିନ୍ତ ଭାବରେ । ସୁତପାଙ୍କ 
ଘରର ଶେଷ କେଇ ଦିନର ବାତାବରଣ ପରେ ଚାରୁନାନୀ ଘରଟି ମତେ ସ୍ଵର୍ଗପୁରୀ ଭଳି 
ମନେ ହେଉଥଲା | ସେ ବି କେବଳ ମୋରି ପାଇଁ ତା'ର ଇନ୍ଷ୍ଠିଚ୍ୟୁସନ୍‌କ୍ର ଯିବା ପ୍ରାୟ 
ଜାଣ ବନ୍ଦ କରି ଦେଇଥୁଲା । ଯଦିବା କେତେବେଳେ କେମିତି ନିହାତି ଯାଉଥଲା, 
ସେତେବେଳେ ମତେ ସାଙ୍ଗରେ ନେଇ ଯାଉଥ୍‌ଲା | 

ଏହାରି ଭିତରେ ଦିନେ ଯାଇ ଆମେ ବୁଲି ଆସିଲୁ ସାଶ୍ରିଆଗୋର ପ୍ରସିଦ୍ଧ 
ଚିଡ଼ିଆଖାନାରୁ । ମୋର ଜୀବଜ୍ଚନ୍ତୁଙ୍କ ପ୍ରତି ଅଧୁକ ଦରର୍ବଳତା ନାହିଁ । ଆସିଛି ଯେତେବେଳେ 
ଦର୍ଶନୀୟ ସ୍ଥାନସବୁ ଦେଖିବାକୁ ହେବ” - ଏଇ ଭାବ ନେଇ ଚିଡ଼ିଆଖାନା ଦେଖିବାକୁ 
ଗଲି ମୁଁ । କିନ୍ଧ ତା'ର କିଛିଦିନ ପରେ ସେ ଯେତେବେଳେ ମତେ ନେଇ କୋଉ 'ସିୱାର୍ଲ୍‌ ଡ଼୍‌' 
ଯିବା କଥା କହିଲା, ସେଥର ଜିଦି ଧରି ମୁଁ ବସିଗଲି ! ମୁଁ ଆଉ ଜନ୍ଧଜୂନ୍ତା ଦେଖିବାକୁ 
ଯାଇ ପାରିବିନି । ଏତେ ଯଦି ଜନ୍ଗ ଦେଖିବାର ଆଗ୍ରହ, ତା'ହେଲେ ତ ଘରେ ବସି 
ନ୍ୟାସ୍ନାଲ୍‌ ଜିଓଗ୍ରାଫିକ୍‌ ଚ୍ୟାନେଲ୍‌ ଦେଖାଯାଇ ପାରେ ! 

ଅଣ୍ଟାରେ ହାତ ଦେଇ ଠିଆ ହୋଇଗଲା ଚାରୂନାନୀ । ˆ ତୃ ପୁଣି ସିୱାର୍ଲ୍ଡ଼୍‌ 
ଦେଖିବାକୁ ମନା କରୁଛୁ, ଲିନୁ । ଜାଣିଛୁ, ଏଇଟା ଦେଖିବାକୁ ପୃଥ୍ବୀର କୋଉଠୁ କୋଉଠୁ 
ସବ୍ର ଲୋକ ଆସି ପହଞ୍ଚନ୍ତି । ଅଥଚ ତୂ ଏଇ ପାଖକୁ ଆସି ସେଠିକି ଯିବୂନି ବୋଲି 
କହୁଛୁ !” 

ମୁଁ ମୋ ଜିଦି ଧରି ବସିଲି ! “ମତେ ତୁ ଆଉ କୁଆଡ଼େ.ଟାଣନା, ଚାରୂନାନୀ | 
ମତେ ତୋ ଘର ଭାରି ଭଲ ଲାଗୁଛି ।” 

ପାଖରେ ଥ୍ବା କୁସନ୍‌ଟାକୁ ଉଠେଇ ମୋ ଉପରକୁ ଫୋପାଡ଼ିଲା ଚାରୁନାନୀ ! 
ମିଛ ରାଗ ଦେଖାଇ କହିଲା, ବେଶୀ ଢ଼ଙ୍ଗ କରନା, ଲିନୁ । ମୋ ଭଉଣୀ ହେଇ ପୁଣି 
ସିୱାର୍ନ୍ତ ଯିବାକୁ ମନା କରି ଦେଉଛୁ ! ମୋ ସାଙ୍ଗମାନେ ଢାଣିଲେ ମତେ ଚିଡ଼େଇ 
ଚିଡ଼େଇ ଖାଇଯିବେ । ... ନା, ତତେ ଯିବାକୁ ହେବ! 

ୟାପରେ ଆଉ ମୁଁ କ'ଣ କହି ଥାଆନ୍ତି ? ଯିବାକୁ ହେବ ତ ଯିବି । 

ଚାରୂନାନୀ ସାଙ୍ଗରେ ଗଲି ବି । ହେଲେ ମତେ କ'ଣ ଢଣାଥ୍ଲା ଏଡ଼େ ଅପୂର୍ବ 
ସ୍ଥାନଟିଏ ବୋଲି ! ମୁଁ ତ ଭାବି ନେଇଥ୍‌ଲି ଅନେକଟା ତା'ରି ଇନ୍‌ଷ୍ଟିଚ୍ୟୁସନ୍‌ ପରି 

ହୋଇଥ୍‌ବ । ବୋଧହୁଏ ମୁ୍ୟୁଜଢିଅମ୍‌ କି ଆକ୍ସାରିୟମ୍‌ ଭଳି ଜିନିଷଟିଏ । ସେଥ୍ପାଇଁ ନ 
ଯିବାର ଏତେ ବାହାନା କରିଥୁଲି । କିନ୍ଧ ଏପରି ଅପୂର୍ବ ସ୍ଥାନ ! ପୂରା ଦିନଟା କଟେଇଦେଲି 
ସେଠି । ହେଲେ ମନ ଭରିଲା ନାହିଁ । ନିହାତି କ୍ଲାନ୍ତ ହୋଇଯାଇଥ୍‌ଲେ ବି ଚାରୂନାନୀ 
ଘରକୁ ଫେରିବାକୁ ଜମା ମନ ହେଲା ନାହିଁ । 

ସିୱାର୍ନ୍ଧ ର ଡଲ୍‌ଫିନ୍‌ ଆଉ ତିମିର ଖେଳ ମୁଁ ଜମା ଭୂଲିପାରିବି ନାହିଁ । ସେଇ 
ଗୋଟାଏ ଦିନର ସତି ମତେ ଆଛୁନନ କରି ରଖିଲା ବେଶ୍‌ କିଛି ଦିନ । 

କେତେ ଶୀଘ୍ର ଏଗାରଟା ଦିନ କଟିଗଲା ! ଆଉ ମାତ୍ର ଦିନଟିଏ । ତା'ପରେ 
ମୁଁ ଫେରି ଯିବି ସାନ୍‌ଫ୍ରାନ୍‌ସିସ୍‌କୋ । ପର ଦିନ ସନ୍ଧ୍ୟାବେଳେ ପହଞ୍ଚ୍ବି ମୁଁ । ସେଇଦିନ 
ସକାନୁ ଆସି ପହଞ୍ଚ୍‌ବେ ଶିବ୍ର ଭାଇନା, ନାନୀ, ସୋନୁ ! ମତେ ସେମାନେ ନେଇଯିବେ 
ଏଆର୍‌ ପୋର୍ଟରୁ । ଇଟା ଲୀରୁ ଫୋନ୍‌ କରି ମତେ ଆଗରୁ କହି ରଖିଛି ନାନୀ । ଆଜି 
ଯାଏଁ ତା'ର ଚିନ୍ତା କରିବାର ଗୁଣଟି ଗଲାନି । ମୁଁ କ'ଣ ଛୋଟ ପିଲାଟିଏ ହୋଇଛି ! 

ଦି' ପହରେ ବେଶୀ କରି ଖାଇଦେଇ ଗପବହିଟିଏ ଧରି ଖଟରେ ଗଡ଼ୁ ଗଡୁ ମୁଁ 
ନାନୀ କଥା ଭାବି ହେଉଥ୍‌ୁଲି ¦ ଚାରୁନାନୀ ଏବେବି ରୋଷେଇ ଘରେ କ'ଣ ଖୁଟ୍‌ଖାଟ୍‌ 
ଚଲେଇଛି । ବୋଧହୂଏ ରାତିର ବ୍ଯବସ୍ଥା କରୁଛି । ରନ୍ଧାରେ ଅନଭ୍ଯୟସ୍ତ ତ, ସବୂୁକାମ 
ଧୀରେ ଧୀରେ କରିବାକ୍ର ହେଉଛି ତାକୁ । ମୁଁ ଏହା ଭିତରେ ତାକୁ ହଜାର ଥର କହି 
ସାରିଲିଣି ଯେ ମୋର ଖାଇବା ପିଇବାରେ ସେମିତି ବିଶେଷ ଆଗ୍ରହ ନାହିଁ। ଯାହା 
ଟିକିଏ ପେଟରେ ପକେଇ ଦେଲେ ହେଲା । କିନ୍ତୁ ସେ କାହିଁକି ଶୁଣିବ ମୋ କଥା । ସବୂ 
ନାନୀମାନେ ଏଇମିତି । 

ତନମନାନୀ ଓ ଚାରୂନାନୀ କଥା ଭାବ ଭାବୁ କେତେବେଳେ ଯେ ଗଭୀର ନିଦରେ 
ମୁଁ ଶୋଇ ପଡ଼ିଛି, ତା ମୁଁ ଜାଣିନି । 

“ଏଇ ଲିନୁ, ଲିନୁ ଉଠ୍‌ ! ମୁଁ ୟୁନିଭସିଟି ଯିବି । ତୁ ଚାଲ୍‌ ମୋ ସାଙ୍ଗରେ । 
ଚାରୂନାନୀ ମତେ ହଲେଇ ଦେଲା ! 

“ମୁଁ ଶୋଇବି ।” ? ନିଦୁଆ ସ୍ଵରରେ କଥାଟି କହି ଦେଇ ମୁଁ କଡ଼ ବୁଲେଇ 
ନେଲି । 

“ଶୋ” କେତେ ଶୋଇବୁ । ମୁଁ ସାଢ଼େ ପାଞ୍ଚଟା ବେଳେ ଫେରିବି । 

“ହୁଁ |? ଚାରୁନାନୀର ଅଧା କଥା ମୋ କାନରେ ବାଜିଲା । ଅଧା ଶୁଣି ବି 
ପାରିଲି ନାହିଁ । ପୁଣି ଆଗ ଭଳି ଗଭୀର ନିଦରେ ଶୋଇ ପଡ଼ିଲି ମୁଁ । 

ମୋ ନିଦ ଭାଙ୍ଗୁ ଭାଙ୍ଗୁ ପାଞ୍ଚଟା ! ହାଇ ମାରି ମାରି ମୁଁ ଉଠିଲି । ରୋଷେଇଘର 
ଚୌକିରେ ବସି ଯାଇ ଭାବିଲି ଚାହା କପେ ପିଇଲେ ହୁଅନ୍ତା । କିନ୍ଧୁ ଚାହା କରିବାକୁ ଇଛା 
ନ ଥଲା । ଚାରୂନାନୀ ଆସନ୍ତା କି, ମୋ ପାଇଁ ଚାହା କପେ କରି ଦିଅନ୍ତା । କଥାଟା ଭାବି 
ନେଇ ମୁଁ ନିଜ ପାଖରେ ଯେମିତି ଛୋଟ ହୋଇଗଲି ! ଛି, ଏତେ କରୁଛି ସେ | ପୁଣି 
ଆହୁରି ଅଧ୍କ ଆଶା ମୁଁ ତା'ଠାରୁ ରଖୁଛି ! 

ନିଜ ବିବେକକୁ ବୃୁଝେଇବା ପାଇଁ ମୁଁ ନିଜେ ଉଠିଗଲି । କେଟ୍ଲିରେ କପେ 
ପାଣି ରଖି କୁକିଙ୍ଗ୍‌ ରେଞ୍ଜ ଚଲେଇଲି । ପାଣି ଫୁଟିଲାଣି । କିନୁ ଟି-ବ୍ୟାଗ୍‌ ଖୋଜି ପାଉ 
ନାହିଁ ମୁଁ । ଯେଉଁ ଡବାରେ ଟି-ବ୍ୟାଗ୍‌ ରଖେ ଚାରୂନାନୀ , ସେଇଟା ଖାଲି ପଡ଼ିଛି । ସରି 
ଯାଇଁଛି ନା କଂ ଣ ? ହଠାତ୍‌ ମନେ ପଡ଼ିଗଲା ମୋର | ଚାରୂନାନୀ ଥରେ କହୁଥ୍ଲା ଯେ 
ରୋଷେଇ ଘରେ ଜାଗା କମ୍‌ ବୋଲି ସେ ଶୋଇବା ଘରର ଖଟ ପାଖରେ ଥବା ଚେଷ୍ଟ୍‌ 
ଅଫ୍‌ ଡୟର୍ରେ କିଛି କିଛି ଆଜଢେବାଜେ ଜିନିଷ ପୂରେଇ ରଖିଛି । ପେପର୍‌ ନ୍ୟାପ୍କିନ୍‌, 
କିଚେନ୍‌ ଟାଞ୍ଜେଲ୍‌ - ଏଇଭଳି କିଛି କିଛି । ସେଠି ଆଉ ଟାହାପତ୍ର ନାହିଁ ତ ? 

ମୁଁ ଚୁଲି କମେଇ ଦେଇ ଶୋଇବା ଘରକୁ ଆସିଲି । 

ଛୋଟ ଶୋଇବା ଘର | କିନ୍ତୁ ଭାରି ସୁନ୍ଦର ସଜେଇ ରଖିଛି ଚାରୂନାନୀ | 

ନିଜ ଷ୍ଟାଇପେଣ୍ଡରୁ କିଛି କିଛି ସଞ୍ଚୟ କରି ସେ ତା ଘରର ବିଭିନ୍ନ ପର୍ନିଚର୍‌, 
ମ୍ୟୁଜିକ୍‌ ସିଷ୍ଟମ୍‌, ବଡ଼ ଟି.ଭି ଆଉ ସେକେଶ୍ଡ୍‌ ହ୍ୟାଣ୍ଢୁ ଟୟୋଟା କାର୍‌ଟିଏ କିଣିଛି । ତା'ର 
ସବୂ ଜିନିଷ ଭିତରେ ମତେ ଯେଉଁଟା ବହୁତ ଭଲ ଲାଗେ, ସେଇଟା ହେଲା ଶୋଇବା 
ଘରେ ଥ୍ବା ଏକ ଟିକ୍ଉଡ଼୍‌ର ଚେଷ୍ ଅଫ୍‌ ଡ଼ୟର୍ଟି । ତିନି ଫୁଟ୍‌ ଉଚ୍ଚ । ଚାରି ଫୁଟ୍‌ ଲମ୍ବା । 
ଓସାର ଦୁଇ ଫୁଟ । ସାମ୍ପାରେ ପୁରୁଣା ପିତଳର ହ୍ୟାଶ୍ଡଲ୍‌ମାନ । ଚାରୂନାନୀ କହୁଥ୍ଲା 
ଯେ କୋଉ ଗୋଟାଏ ଗ୍ୟାରେଜ୍‌ ସେଲ୍‌ରେ ପାଣି ଦରରେ ସେ ପାଇ ଯାଇଥଲା ଏଇଟିକୁ । 

ପ୍ରଥମଦିନ ହିଁ ମତେ କହି ଦେଇଥ୍‌ଲା ସେ | “ଏ ଚେଷ୍୍‌ ଅଫ୍‌ ଡ଼ୟର୍ର ଡ଼ 
ଗୁଡ଼ାକ ଭାରି ଓଜନିଆ, ଲିନୁ । ଖୋଲେନି ଭଲ ଭାବରେ | ଟାଣି କରି ଖୋଲିଲେ 
ବେଳେ ବେଳେ ପୂରା ବାହାରି ଆସେ । ତୁ ଖୋଲା ଖୋଲି କରିବୁନି । ଯଦି ପୂରା ବାହାରି 
ଆସି ତୋ ପାଦ ଉପରେ ପଡ଼ିଯାଏ ନା, ତେବେ ଯିବ ପାଦଟା | ପୂରୁଣା ଜିନିଷ, ଓଜନ 
ତ କିଛି କମ୍‌ ନୂହଁ ।' 

ମୁଁ ସେଥ୍ପାଇଁ କେବେ ହାତ ଦେଇନି ଏଥ୍‌ରେ । ଆଢି ବଡ଼ ସନ୍ତର୍ପଣରେ 
ଉପର ଡ଼ ଟା ଟାଣି ଆଣିଲି । ବହି, ଖାତା, ଗଦା ଗଦା ପତ୍ରିକା । ସେଇଟିକୁ ବନ୍ଦ କରି 

ଦେଇ ଖୋଲିଲି ଦ୍ଵିତୀୟ ଦ୍ର'ଟି । ସତ କହିଥ୍ଲା ଚାରୂନାନୀ | ପେପର୍‌ ନ୍ୟାପ୍‌କିନ୍‌, କିଚେନ୍‌ 
ଟାଠ୍ଜେଲ୍‌, ଟଏଲେଟ୍‌ ରୋଲ୍‌ - ଏଇଥ୍‌ରେ ହିଁ ଭରି ଯାଇଛି ପୂରା ଦୁ'ଟୀ । ଗୋଟାଏ 
ବର୍ଷର ଜିନିଷ ବୋଧେ କୋଉ ହୋଲ୍‌ସେଲ୍‌ ଦୋକାନରୁ କିଣିଛି ସେ । ମତେ ହସ 
ଲାଗୁଥ୍ଲା | 

କିନ୍ତ ଚାହାପତ୍ର କାହିଁ ? ଦ୍ଵିତୀୟ ଡ୍ର'ଟି ବନ୍ଦ କରି ଦେଇ ମୁଁ ତଳ ଡ୍ରଂଟିକୁ 
ଖୋଲିଲି । ଖୋଲିଦେଇ ଯେମିତି ପଥର ହେଇଗଲି ମୁଁ । ଏହା ଭିତରେ ଏସବୁ କ”ଣ ? 
ଚାରୂନାନୀ ଘରେ ଏସବୁ କାହିଁକି ? 

ତଳ ଡ୍ର'ଟିରେ ମାଡ଼ି ମକଚି ପୂରା ହୋଇଥଲା ବିଭିନ୍ନ ରକମର ଲୁଗାପଟା । 
ଚାରୁୂନାନୀର ନୁହଁ । କୌଣସି ମହିଳାର ନୂହଁ । ପୂରୁଷ ପୋଷାକ । ତରବରରେ କିଏ 
ଯେମିତି ପୂରେଇ ଦେଇଛି । ପାଖରେ ସେଭିଙ୍ଗ ଜେଲ୍‌, ରେଜର୍‌ ଆଉ କେଇଟା ଆଫ୍ଟର୍‌ 
ସେଭ୍‌ ଲୋସନ୍‌ । 

ମୁଁ ଅବାକ ଭାବରେ ଖୋଲା ଦ୍ର'ଟିକୁ ଖାଲି ଦେଖୁଥ୍ଲି | ମୋ ଓଠର ହସ ହଜି 
ଯାଇ ସାରିଥ୍ଲା ସେତେବେଳକୁ । 

“ସେସବୁ ରବିର ଜିନିଷପତ୍ର ।”” ଶୋଇବା ଘର କବାଟ ପାଖରୁ କହିଲା 
ଚାରୁନାନୀ । 

ଚାରୂନାନୀର ସ୍ଵରରେ ଭୀଷଣ ଭାବରେ ଚମକି ପଡ଼ିଲି ମୁଁ । ସେ କେତେବେଳେ 
ତାଲା ଖୋଲି ଆପାର୍ଟମେଣ୍ଢଝ୍‌ ଭିତରକୁ ପଶିଛି, ମୁଁ ଜାଣି ପାରି ନାହିଁ । 

ଅପ୍ରସ୍ତୁତ ଭାବରେ ମୁଁ କହି ପକେଇଲି, ˆ ଚାହାପତ୍ର ଖୋଜୁ ଥ୍‌ଲି ! 
ରୋଷେଇଘରେ ପାଇଲିନି ।” 

ମୋ ଆଖିରେ ଆଖି ରଖି ଚାରୂନାନୀ କହିଲା,  ଚାହାପତ୍ର ସରି ଯାଇଥଲା ! 
ମୁଁ ଏବେ ନେଇ ଆସିଛି ।” 

**ଓ । ଦେ ଚାହାପତ୍ର | ମୁଁ ଚାହା କରି ଆଣେ ।” ' ମୁଁ ଚାରୁନାନୀ ଆଖିରେ 
ଆଖି ମିଳେଇ ପାରୁ ନ ଥୁଲି । 

“ଚାହା ପରେ ହେବ। ତୁ ବସ | କଥା ଅଛି । 

ମୁଁ ଢ଼ୋକ ଗିଳି ବିଛଣାରେ ବସିଲି । ପ୍ରଭୁ ହେ, କାହିଁକି ମୁଁ ଚେଷ୍‌ ଅଫ୍‌ ଡୁୟର୍ଟି 
ଖୋଲିବାକୁ ଗଲି ! ମତେ ପ୍ରଥମ ଦିନ ହିଁ ଚାରୁନାନୀ ମନା କରି ଦେଇଥ୍‌ଲା, କାହିଁକି ମୁଁ 
ତା” କଥା ଶୁଣିଲି ନାହିଁ ! ଏବେ ସେ ମୋ ସମ୍ପର୍କରେ କି ଧାରଣା କରୂଥ୍ବ ! ହୁଏତ 

ଭାବୂୃଥ୍ବ, ମୁଁ ବଡ଼ କୌତୃହଳୀ | ଲୁଚେଇ ଲୁଚେଇ ତାର ସବୁ ଜିନିଷ ଘାଣ୍ଢେ । କେମିତି 
ତାକୁ କହିବି ଯେ ମୁଁ ସତରେ ଟାହାପତ୍ର ଖୋଜୂଥ୍‌ଲି ? 

“ମୁଁ ରବି ସାଙ୍ଗରେ ଏ ଆପାର୍ଟମେଣ୍ଟ୍‌ ସେଆର୍‌ କରେ । ଉଇ ଲିଭ୍‌ 
ଟୃଗେଦର୍‌ ।” ? ଚାରୁନାନୀ ମତେ ପରିଷ୍କାର ଭାବରେ କହିଲା । “ମୁଁ ପ୍ରଥମରୁ ତତେ କହି 
ଦେଇଥାଆନ୍ତି । କିନ୍ତୁ ତୂ କଥାଟିକୁ କେମିତି ନେବ୍ର, ମୁଁ ଜାଣି ପାରିଲି ନାହିଁ । ସେଥ୍ପାଇଁ 
ଭାବିଲି କିଛି କହିବି ନାହିଁ ।” 

“ରବି... 

“ସେଇ, ସେଦିନ ଯିଏ ଫୋନ୍‌ ଧରିଥ୍ଲା । ମୋ ସାଙ୍ଗରେ ପଢ଼େ ! 
ତାମିଲ୍ନାଡ଼ୂରୁ ଆସିଛି । 

“ତୁ ତାଙ୍କୁ...” ମୁଁ କ'ଣ କେମିତି କହିବି ବୁଝି ନ ପାରି ଅଧାରୁ ଅଟକିଗଲି । 

ମତେ କିଭଳି ଏକ ଦୃଷ୍ଟିରେ ଦେଖିଲା ଚାରୂନାନୀ | ମୋ ଅନୁଚାରିତ ଭାଷା ତଳେ 
ଯେଉଁ ପ୍ରଶ୍ନଟି ଉହ୍ୟ ରହି ଯାଇଥଲା, ତା” ଯେ ବୁଝି ପାରି ନ ଥ୍ବ, ତା” ନୁହଁ | କିନୁ ତା'ର 
କୌଣସି ଅବତାରଣା କଲା ନାହିଁ ସେ । ବରଂ ମୋ ଉପରୂ ଆଖି ଫେରାଇ ନେଇ ନିଜେ 
ଧରିଥ୍ବା କାଗଜପତ୍ର ଯଥା ସ୍ଥାନରେ ରଖିବା ଆରମ୍ଭ କଲା ସେ | 


ମୁଁ ତଥାପି ଅପେକ୍ଷା କରିଥୁଲି ! ଚାରୂନାନୀ ବୋଧହୁଏ ବାହାଘର କଥା କହିବ ! 
ଯଦିବା ବାହାଘର କଥା ନ ଉଠାଏ, ତେବେ ଭଲ ପାଇବା ବା ପ୍ରେମ ଭଳି କିଛି ବିଷୟ 
କହିବ ନିଶ୍ଚୟ | 
ନା, ମୁହଁ ଖୋଲିଲା ନାହିଁ ଚାରୁନାନୀ | ମତେ କିଛି ଆଉ କହିଲା ନାହିଁ । ନିଜେ 
ଝରକା ଦେଇ ଆପାର୍ଟମେଣ୍ଟର ବଗିଚାକୁ ଦେଖୁ ଦେଖୁ କେମିତି ଅନ୍ୟମନସ୍କ ହୋଇ 
ପଡ଼ିଥ୍ଲା ସେ | 
ମୁଁ ନା କିଛି ପଚାରି ପାରୁଥ୍ଲି ତାକୁ, ନା ସେଠୁ ଚାଲି ଯାଇ ପାରୁଥ୍ଲି । ମତେ 
ରକ୍ଷା କରି ଦେବା ଭଳି ରୋଷେଇଘରୁ ସେ ସେ ଶବ୍ଦ ଭାସି ଆସିଲା । ମୁଁ କେଟ୍‌ଲିରେ 
ବସେଇଥ୍‌ବା ପାଣି ଫୁଟି ଫୁଟି ମରିଗଲାଣି ବୋଧହୁଏ ।. 


‘ଚାହା ପାଣି ବସେଇଥ୍‌ଲି ...”” ଖଟ ଉପରେ ଗଡ଼ୁଥ୍ବା ଟିବ୍ୟାଗ୍ର 
ପ୍ୟାକେଟ୍‌ଟା ଉଠେଇ ନେଇ ମୁଁ ରୋଷେଇଘରକୁ ଧାଇଁ ପଳାଇ ଆସିଲି । 
ପଳାଇ ଆସି ଯେମିତି ବରିଗଲି ମୁଁ । 

ଏବେ ବି ଦେହ ଭିତରଟା ଝିମ୍ଝିମ୍‌ ହୋଇ ଉଠୁଛି । ମୁଣ୍ଡ ଭିତରେ ହା ତୂଡ଼ିଟିଏ 
ଧରି ପିଟି ଚାଲିଛି କିଏ ଯେମିତି । 

କାହିଁକି ଚାରୂନାନୀର ବ୍ୟକ୍ତିଗତ ଜୀବନ କଥା ଶୁଣି ମୁଁ ଏତେ ଅଶାନ୍ତ ହୋଇ 
ପଡୁଛି ? 

କାହିଁକି ନୈତିକ ମୂଲ୍ୟବୋ ଧଟିଏ ରୂଗୁ ରୂଗୁ କରି ମୋ ମନ ଭିତରଟୀକୁ ରାମପଡ଼ି 
ଦେଉଛି ? 

ଏମିତି ଥରେ ଏମ୍‌.ଏ. ପଢ଼ିବା ବେଳେ ଆମ କ୍ଲାସ୍‌ରେ ପଢୂଥ୍ବା ରମାର 
ଖବର ମୁଁ ସାଙ୍ଗମାନଙ୍କଠାରୁ ଶୁଣିଥ୍ଲି । ସେ ଯେ କୌଣସି ଜଣକ ସାଙ୍ଗରେ ବାହା ନ 
ହୋଇ ଏକାଠି ରହୁଛି, ସେ ବିଷୟରେ ମୋ ସାଙ୍ଗମାନେ ବଡ଼ ରସାଳ ଆଲୋଚନା 
ଆରମ୍ଭ କରି ଦେଇଥ୍‌ଲେ | ରମା ସାଦାସିଧା ଭଲ ଝିଅଟିଏ । ସେମିତି କିଛି ବିଶଵସୁନ୍ଦରୀ 
ନୁହଁ କି ଅତ୍ୟାଧୁନିକା ମଧ୍ଯ ନୁହଁ । ସେ ଯେ ଏମିତି କିଛି କରିପାରେ, ତା ଅନ୍ତତଃ କେହି 
ଭାବି ପାରି ନ ଥଲେ । 

ମୁଁ ସେତିକିବେଳେ ସମସ୍ତଙ୍କୁ ଚୂପ୍‌ କରେଇ ଦେଇଥ୍‌ଲି । କହିଥ୍ଲି, ‘ରମା ତ 
ଆଉ ଛୋଟ ପିଲା ନୁହଁ । ସେ ଯଦି ନିଜ ଖୁସିରେ କାହା ସାଙ୍ଗରେ ଏକାଠି ରହିବାର 
ନିଷ୍ପରି ନେଲା, ତେବେ କ୍ଷତି କ'ଣ ? ” 

ମୁଁ ଯେତେବେଳେ ରମା ସମ୍ପର୍କରେ ଏକଥା କହିଥ୍ଲି, ସେତେବେଳେ ରମାର 
ବୟସ ବୋଧହୁଏ ଏକୋଇଶ କି ବାଇଶ । ତେବେ ଛବିଶ ବର୍ଷ ବୟସର ଚାରୂନାନୀ 
ଯଦି କାହା ସାଙ୍ଗରେ ଏକାଠି ରହିବାର ନିଷ୍ଠରି ନେଲା , ତା ହେଲେ କାହିଁକି ବିବୃତ ହୋଇ 
ପଡ଼ୁଛି ମୁଁ ? 

ମୁଁ ବୃଝୁଥ୍ଲି, ଏସବୁ ବିଷୟରେ ପରକୁ ନେଇ ଯେତିକି ଉଦାର ହୋଇହୁଏ, 
ତା'ର ଛିଟାଟିଏ ନ ଥାଏ ନିଜ ଲୋକଙ୍କ ବେଳକୁ । 

ନିଜକୁ ଏଥର ସଫାସଫି ଭାବରେ ପ୍ରଶ୍ନଟିଏ କଲି ମୁଁ । ରୋହିତକୁ ପାଖରେ 
ପାର ମୁଁ କ'ଣ କେବେହେଲେ ନିଜକୁ ସମ୍ପୂର୍ଣ୍ଣ ଭାବରେ ସମର୍ପଣ କରି ଦେବା କଥା ଭାବି 
ନାହିଁ ? ରୋହିତ ଭଳି ଅତି ସଂଯମୀ ମଣିଷ କ'ଣ କେବେହେଲେ ମୋ ପାଖରେ ଦୁର୍ବଳ 
ହୋଇ ପଡ଼ିନି ? 

ଆମ ଦୃଇଜଣଙ୍କର ଯୁଗ୍ଵ ଜୀବନ ଆରମ୍ଭ ହେବା କୁ ଆଉ ବେଶୀ ଢେରି ନାହିଁ । 
ବୋଧହୁଏ ସେଇଥ୍‌ପାଇଁ ଦୁଇ ଜଣଯାକ ନିଜକୁ ନିୟନ୍ତ୍ରଣ କରି ରଖି ପାରିଛୁ । 


Digitized by srujanika@gmail.com 


କିନ୍ତୁ ଚାରୁନାନୀ ? ସେ ତ ନିଜେ ନିଜ ଭବିଷ୍ୟତ ସମ୍ପର୍କରେ କିଛି ଜାଣେ 
ନାହିଁ । 

ରମା ଏହା ଭିତରେ ତା'ର ସେଇ ତଥାକଥ୍ତ ପୁରୁଷ ବନ୍ଧୁଙ୍କୁ ବାହା ହେଇ 
ଯିବ ବୋଲି ମୁଁ ଶୁଣି ଆସିଥ୍ଲି । ହୁଏତ ସରିବଣି ବାହାଘର | କିନ୍ଧ ସେଭଳି କିଛିର 
ସମ୍ଭାବନା ଅଛି କି ଚାରୁନାନୀର ? ବୋଧହୁଏ ନାହିଁ । ସେଇଥ୍ପାଇଁ ହୁଏତ ମୋ ଅନୁଚାରିତ 
ପ୍ରଶ୍ନର ଉତ୍ତରରେ ନୀରବ ରହିଗଲା । 

ମୁଁ ନିଜକୁ ଶାସନ କଲି । ଚାରୂନାନୀ ଯଦି ସବ ବୃଝିସୁଝି ଏଭଳି ନିଷ୍ଠରିଟିଏ 
ନେଇଛି, ତା'ହେଲେ ମୋର ବିବ୍ତ ହେବାର କ”ଣ ଅଛି ? ସେ ତ ଆଉ ସନ୍ୟାସିନୀ 
ନୁହଁ । ଛବିଶ ବର୍ଷର ଝିଅଟିଏ ଅନ୍ଯ ଜଣଙ୍କ ସାଙ୍ଗରେ ଶାରୀରିକ ସମ୍ପର୍କ ରଖିବାକୁ 
ଚାହିଁବା ସତରେ କ'ଣ ନିହାତି ସୃଷ୍ଟିଛଡ଼ା କଥା ? 

ଟ୍ରେରେ ଟାହା ଦୂଇ କପ୍‌ ଧରି ମୁଁ ଯେତେବେଳେ ଶୋଇବା ଘର ଭିତରକୁ 
ଆସିଲି, ସେତେବେଳେ ମୁଁ ଅନେକଟା ନିଜକୁ ସମ୍ଭାଳି ନେଇଥ୍‌ଲି । ଚାରୂନାନୀ ହାତକୁ 
କପେ ଚାହା ବଢ଼େଇ ଦେଇ କହିଲି, ମତେ ରବିଙ୍କ ସାଙ୍ଗରେ ଚିହ୍ନା କରେଇ ଦେବୁ 
ନାହିଁ ?”' 

“ରବି ନାହିଁ । ଆଜି ଦି'ପହରେ ଚାଲିଗଲା ଫ୍ଲୋରିଡ଼ା । କାମରେ | ତୂ ତ 
ଏବେ ଅଛୁ ଆମେରିକାରେ । ଆମେ ଦୁଇଜଣ ସମୟ କରି ଥରେ ଯିବୁ ପାଲୋ ଆଲ୍‌ଟୋ । 
ଶିବୁ ଭାଇନା, ତନୁନାନୀ ସାଙ୍ଗରେ ବି ରବିର ଚିହ୍ନା ପରିଚୟ କରେଇ ଦେବି । ... ରହ, 
ତତେ ରବିର ଫଟୋ ଦେଖାଉଛି ।” 

ଆମ ଆଲୋଚନା ଓ ସମ୍ପର୍କ ସାବଲୀଳ ହେଇଗଲା । 


ତନ୍ମନାନୀ ପାଖକୁ ଫେରି ଆସିବା ପରେ କହିବି ନ କହିବି ହେଇ ଦିନେ 
ଚାରୂନାନୀ କଥୀ ତାକୁ କହି ପକେଇଲି । ନାନୀ ଅବାକ ହେଲା ନାହିଁ । କହିଲା, ମୋର 


me me 


ବି ସେଇମିତି କିଛି ସନ୍ଦେହ ହେଇଥ୍‌୍ଲା | କାରଣ ଅନେକ ଥର ମୁଁ ଫୋନ୍‌ କଲା ବେଳେ 

ଫୋନ୍‌ ଉଠାଉଥ୍ଲା ପୁଅଟିଏ । କିନୁ ମୁଁ ଚାରୁକୁ ପଚାରି ପାରି ନ ଥ୍ଲି ¦ ... ଚୁ ବଡ଼ବାପା, 
ବଡ଼ମା”ଙ୍କ ପାଖରେ ଏସବୁ କଥା ଯେମିତି ନ ଉଠାଉ ! ଅଯଥା ମନକଷ୍ଟ କରିବେ 
ସେମାନେ ।? 

ନାନୀ ପାଖରେ ସବୁ ଖୋଲି କହିଦେବା ପରେ ମନ ହାଲୁକା ହୋଇ ଯାଇଥଲା 
ମୋର । ଆଉ ମନ ଭିତରେ ଚାରୂନାନୀକୁ ନେଇ ଅଶାନ୍ତ ଭାବ ନ ଥୁଲା | 

ମୋ ଦିନଗୁଡ଼ା କ ସ୍ଵପ୍ନ ଭଳି କଟି ଯାଉଥଲା । କିଛି ନ କରି ଅଳସେଇ ଅଳସେଇ 
କେମିତି ଯେ ମୁଁ ଏତେଗୁଡ଼ାଏ ସମୟ କଟାଇ ଦେଇ ପାରୂଥଲି, ସେକଥା ଚିନ୍ତା କରି 
ବେଳେ ବେଳେ ଆଶ୍ଚର୍ଯ୍ୟ ହୋଇ ଯାଉଥ୍‌ଲି । 

ସେଦିନ ସୋନୂକୁ ଧରି ମୁଁ ଘର ପାଖ ପାର୍କକୁ ଯାଇଥ୍‌୍ଲି । ରାତିରେ କିଏ 
ଜଣେ ଆସିବାର ଥ୍ଲା ବୋଲି ନାନୀ ରୋଷେଇରେ ଲାଗି ପଡ଼ିଥ୍ଲା ! ପାର୍କରେ ଘଣ୍ଟାଏ 
କାଳ ବସିବା ପରେ ମୁଁ ବୋର୍‌ ହୋଇଗଲି । ଅନିଛୁକ ସୋନୁକୁ ଧରି ନାନୀ ଘରେ ପହଞ୍ଚ୍‌ 
ପହଞ୍ଚ୍‌ ମୋ କାନରେ ଆସି ବାଜିଲା ଉଚ୍ଚ ସ୍ବରର ହସ । ଏ ମପାଚୃପା ବ୍ୟବହାରର 
ଦେଶରେ ଏଭଳି ଖୋଲାମେଲା ସ୍ଵଚ୍ଛ ହସ ମୁଁ ଆଦୌ ଶୁଣି ନ ଥ୍ଲି । ଶବ୍ଦଟି ପୁଣି ଆସୁଛି 
ନାନୀଘର ଭିତରୁ । ମୁଁ ଅବାକ ହୋଇ ଯାଉଥ୍‌ଲି । ଏ ହସ ଶିବୁ ଭାଇନାଙ୍କର ନୃହଁ । 
ତା'ହେଲେ କ'ଣ ରାତିରେ ଯେଉଁ ଅତିଥ୍‌ ଆସିବାର ଥଲା, ସେ ଆସି ସାରିଛି ? 
ଏତେ ଶୀଘ୍ର ? 

“ଆସିଲ ଲିନୁ ? ମୁଁ ତ ତୁମକୁ ଡାକିବାକୁ ବାହାରିଥ୍ଲି । ... କିଏ ଆସିଛି 
ଚିହ୍ନି ପାରୁଛ ? 

ଶିବ୍ରଭା ଇନାଙ୍କ କଥା ଶୁଣି ମୋ ବିବ୍ରତ ଭାବ ଆହୁରି ବଢ଼ିଗଲା । ମୁଁ କେମିତି 
ଚିହ୍ଦିବି ଏ ଭଦ୍ରଲୋକଙ୍କୁ ? କିନ୍ଧ କେଉଁଠି ଗୋଟାଏ ‘ପରିଚିତ, ପରିଚିତ 'ର ଛାପ ତାଙ୍କ 
ଚାରିପାଖରେ ଘୂରି ବୁଲୁଥ୍ଲା | 

“ଚ଼ିହ୍ନ ପାରିଲନିଟି ? 

ମୁଁ ମୁଣ୍ଡ ହଲେଇଲି । 

““ଡ଼କୁର ଅବିନାଶ ମହାପାତ୍ର ।” 
ନା'ଟି ଜଣାଶୁଣା । କିନ୍ତୁ କେଉଁଠି ଶୁଣିଥ୍ଲି, ତା? ଠିକ୍‌ ଧରି ପାରୁ ନ ଥ୍ଲି । 
“ଆରେ, ତୁମମାନଙ୍କ ବଡ଼ମାମୁ ପରା । 
ବଡ଼ମାମୁ ! ଆମ ବଡ଼ମାମୁ ! 

ମୋ ଓଠ ଦୁଇଟା ମେଲି ହେଇଗଲା ମୋ ଅଚାଣତରେ । ବଡ଼ମାମୁ ! ମୋ 
ମା'ଙ୍କର ନିଜ ବଡ଼ଭାଇ ! 

ମୁଁ ପଥରର ମୂର୍ଭି ଭଳି ଠିଆ ହୋଇ ଅପଲକ ଆଖିରେ ତାଙ୍କୁ ଦେଖୁଥ୍‌ଲି । 
ତାଙ୍କ ମୁହଁରେ ଯେ ସ୍ତଷ୍ଟ ଭାବରେ ମା”ଙ୍କର ରୂପରେଖା । ସେଇଥ୍‌ପାଇଁ କି ମତେ ଚିହ୍ନା 
ଚିହ୍ନା ଲାଗୁଥ୍‌ଲେ ସେ ! 

ମନେ ପଡ଼ୁଥୁଲା, କେବେ କାହାର ଲୁଚା ଚୋରା କଥାରୁ ମୁଁ ଶୁଣିଥ୍ଲି ଯେ ସେ 
ରହନ୍ତି ଆମେରିକାରେ । କିନ୍ଧ ସେ ନାନୀଘରେ କେମିତି ? 

ସେ ତ ନାନୀଘରକୁ ଆସିବା କଥା ନୁହଁ । ତାଙ୍କ ସାଙ୍ଗରେ ଯେ ପରିବାରର 
କାହାର ସମ୍ପର୍କ ନାହିଁ । ନିଜ ଆଡ଼ୁ ସେ ସମ୍ପର୍କ କାଟି ଦେଇଛନ୍ତି କି ବର୍ମିଜ୍‌ ଝିଅଟିଏ 
ବାହାହେଲେ ବୋଲି ଅଜାଘର ତରଫରୁ ସମ୍ପର୍କ କାଟି ଦିଆହୋଇଛି, ତା’ ମୁଁ ଠିକ୍‌ 
ଭାବରେ ଜାଣିନି । ମୁଁ ଜନ୍ମ ହେବାର ଢ଼େର ଆଗରୁ ସେ ଚାଲି ଯାଇଥ୍‌ଲେ ଆମେରିକା । 
ଅଧ୍କା ପଢ଼ିବାକୁ । ତା' ପରେ ପରେ ତାଙ୍କ ସାଙ୍ଗରେ ପଢୁଥ୍ବା ଝିଅଟିଏକୁ ସେ 
ବାହା ହେବା ପାଇଁ ଚାହିଁଥ୍‌ଲେ । ସହଜେ ବମୀର ଝିଅ, ପୁଣି ଭିନ ଜାତିର । ଅଜା, 
ଆଇ ସ୍ପଷ୍ଟ ଭାବରେ ନିଜ ଅନିଚ୍ଛା ମାମୁଙ୍କୁ ଜଣେଇ ଦେଇଥୁଲେ । ଦରକାର ପଡ଼ିଲେ 
ତାଙ୍କୁ ତ୍ୟଜ୍ୟପୁତ୍ର କରିଦେବେ ବୋଲି ଧମକ ମଧ୍ଯ ଦେଇଥ୍‌ଲେ | କରି ବି ଦେଇଥ୍ଲେ 
କି କ'ଣ । ସେ ଯାହା ହେଉ, ମାମୁ କୁଆଡ଼େ ନିଜ ନିଶ୍ବଭରିରେ ଅଟଳ ରହିଥ୍‌ଲେ । 
ଦିନେ ତାଙ୍କ ସାଙ୍ଗରେ ପଢ଼ୁଥ୍ବା ସେଇ ଝିଅଟିକୁ ବାହା ହୋଇ ଯାଇଥ୍‌ଲେ କାହାକୁ 
କିଛି ଖବର ନ ଦେଇ । ମୁଁ ଏସବୁ କଥା ପରେ, ବେଶ୍‌ ବଡ଼ ହେବା ପରେ ମା'ଙ୍କଠୂ 
ଶୁଣିଥ୍ଲି । 

ମା ' ଅବଶ୍ୟ ଖୁବ୍‌ କମ୍‌ ମାମୁଙ୍କ କଥା କହୁଥୁଲେ | କେବେ ବି ଯଦି କହୁଥ୍ଲେ, 
ତେବେ ଖୁବ୍‌ ଚୂପି ଚୂପି । ରହି ରହି । ଲୁହ ଭରି ଆଖି ଅନ୍ୟ ଆଡ଼େ କରି । ତାଙ୍କ ମନ 
ତଳେ ଅଭିମାନ ରହିଯାଇଥ୍ଲା ବୋଧହୁଏ । ଅଜା ଆଇଙ୍କୁ ନ କହି, ବାପାଙ୍କୁ ବି ନ 
ଜଣେର ମା’ କୁଆଡ଼େ ଦି'ଟା ଚିଠି ପଠେଇଥ୍‌ଲେ ବଡ଼ମାମୁଙ୍କ ପାଖକୁ | କିନଧ ତା'ର 
କୌଣସି ଉତ୍ତର ଆସି ନ ଥୁଲା । 

ସେଚ ବଡ଼ମାମୁ ଏଠି ! କିଛି ସମୟ ଆଗରୁ ମୋ ମନ ଭିତରେ ଉଠିଥ୍‌ବା 
କଥାଟି ଆଉ ଅରେ ଉଙ୍କି ମାରିଗଲା ¦ ନାନୀ ତା'ହେଲେ କ'ଣ ଆମେରିକା ଆସିବା 
ପରେ କୌଣସିମତେ ବଡ଼ମାମୂଙ୍କ ସାଙ୍ଗରେ ସମ୍ପର୍କ ରଖି ପାରିଛି ? ତା'ହେଲେ ଏ 

ବିଷୟରେ ମାଂ ବାପାଙ୍କୁ କେମିତି କିଛି କହିନି ? ଆଉ କାହାକୁ ନ ହେଲେ ବି ମତେ ତ 
କହି ପାରିଥାଆନ୍ତା ! 

ମୁଁ ଦୋଷ ଦେବା ଆଖିରେ ନାନୀକୁ ଦେଖିଲି । ନାନୀ ଚୂପ୍‌ ହୋଇ ଚୌକିଟି 
ଉପରେ ବସି ରହିଛି । ଟିକିଏ ଆଗରୁ ମୁଁ ଯେମିତି ପଥର ହୋଇ ଯାଇଥ୍‌ଲି, ଅନେକଟୀ 
ସେଇ ଭଳି । ଅବିଶ୍ବାସ ଭାବଟି ଏପର୍ଯ୍ୟନ୍ତ କଟିନି ତା'ର । 

ତା ' ଚେହେରାରୁ ସ୍ପଷ୍ଟ ଭାବରେ ଜଣା ପଡ଼ୁଛି ଯେ ସେ ନିଜେ ଅବାକ ହୋଇ 
ଯାଇଛି ! ତା 'ମାନେ ଏଇ ପ୍ରଥମ କରି ଦେଖୁଛି ସେ ବଡ଼ମାମୁଙ୍କୁ । 

ମୁଁ ଆଗେଇ ଯାଇ ବଡ଼ମାମୁଙ୍କ ପାଦ ଛୁଇଁ ପ୍ରଣାମ କରିନେଲି । ମୋ ମୁଣ୍ଡରେ 
ହାତ ରଖି ଆଶୀବୀଦ କରୁ କରୁ ବଡ଼ମାମୁଙ୍କ ହାତ ଥରି ଉଠିଲା । ଆଖି ଭରି ଆସିଲା । 
ନିଜର ଦୁର୍ବଳତା ଲୁଚେଇବାକୁ ଯାଇ ଜୋର୍‌ରେ ହସିବା ଆରମ୍ଭ କରିଦେଲେ ସେ। 
ଯେଉଁ ହସଟା ମୁଁ ଘର ଭିତରେ ପାଦ ଦେବା ବେଳକୁ ଶୁଣିଥ୍ଲି | 

“ମୁଁ ଚାହା କରି ଆଣେ ।”? ନାନୀ ଉଠିଲା । 

ତା? ହାତ ଧରି ତାକୁ ଟାଣି ବସେଇଦେଲେ ଶିବୂଭାଇନା । କହିଲେ, ˆ ତୁମେ 
ମାମୁଙ୍କ ସାଙ୍ଗରେ କଥାବାଭୀ କର । ଚାହା ମୁଁ କରୁଛି ।' 

ନାନୀ ପ୍ରତିବାଦ କଲା ନାହିଁ । ପୁଣି ଚୂପ୍‌ ହୋଇ ବସି ରହିଲା । 

“ମାମୁ, ଆପଣ ନାନୀ କଥା କେମିତି ଜାଣିଲେ ?”” 

“ତନୁ କଥା ? ନା, ତନୁ ବୋଲି ମୋର କେହି ଭାଣିଜୀ ଅଛି ବୋଲି ମୁଁ ଜାଣି 
ନ ଥ୍ଲି । ମୁଁ ତ ଏତେ ଦିନ ରଚେଷ୍ଟର୍‌ ୟୁନିଭର୍ସିଟିରେ ପଢ଼େଇ ପଢ଼େଇ ସେଇଠି ରହିଗଲି । 
ଏବେ ଅବସର ନେବା ପରେ ବିଭିନ୍ନ ଜାଗାକୁ ଭିଜିଟିଙ୍ଗ୍‌ ପ୍ରଫେସର୍‌ ହେଇ ଯିବା ଆରମ୍ଭ 
କରିଛି । ଏଥର ଷ୍ଟ୍ାନ୍‌ଫୋର୍ଡ଼କୁ ଆସିଥ୍‌ଲି । ଆମ ଡିପାର୍ଟମେଣ୍ଟର ଜଣେ ମୋ ସାଙ୍ଗରେ 
ଶିବବ୍ରତଙ୍କୁ ଚିହ୍ନା କରେଇଦେଲେ । ଭାରତୀୟ ପୁଣି ଓଡ଼ିଆ । ହଠାତ୍‌ କାହିଁକି ମୁଁ ଟାଣି 
ହେଇଗଲି, ଜାଣିନି । ତା'ପରେ କଥାବାଭୀ କରୁ କରୁ ଯେମିତି ତୋ ବାପା ମା'ଙ୍କ ନାଁ 
ଉଠିଲା, ସେଇଠୁ ମୁଁ ଜାଣିଲି ଯେ ... 

“ “ତୁମେ ଆଉ ଭାରତ ଆସିବନି, ମାମୁ ? ଅଜା, ଆଇ କେତେ ବୃଢ଼ା ବୃଢ଼ୀ 
ହେଇଗଲେଣି । ଆଉ କ'ଣ ସେଇ ଏତେ ବର୍ଷ ଆଗର କଥା ଧରି ରଖିଥ୍ବେ ମନରେ ? 

କିଛି ସମୟ ଚୂପ୍‌ ରହି ମାମୁ କହିଲେ, ˆ ଯିବିରେ ଯିବି । ଖୁବ୍‌ ଶୀଘ୍ର ଯିବି । 
ଏଇ କେତେ ମାସ ହେଲାଣି ସେମାନଙ୍କ କଥା ମୋର ଭାରି ମନେ ପଡ଼ୁଛି । ... ମୁଁ 

ଯେତେବେଳେ ନାନ୍‌ସୀକୁ ବାହା ହେଲି, ସେତେବେଳେ ସେମାନେ ଭାରି ମନ ଖରାପ 
କରିଥଲେ । ମୁଁ ବୁଝି ପାରି ନ ଥ୍ଲି ଭିନ୍‌ ଦେଶର ଝିଅଟିଏକୁ ବାହା ହେବାରେ କ୍ଷତି 
କଂଣ ? ହିନ୍ଦୁ ଝିଅଟିକୁ ନ ବାହା ହେଇ ବୌଦ୍ଧଧମୀବଲମ୍ବୀ ଝିଅଟିଏକୁ ବାହା ହେବାରେ 
ଦୋଷ କଂଣ ? ... କିନଧ ଏବେ ବୃଝୁଛି । ... ଆମର ଗୋଟିଏ ବୋଲି ଝିଅ, ରିନି । ସେ 
ମାସେ ତଳେ ଇଟା ଲିଆନ୍‌ - ଆମେରିକାନ୍‌ ପୁଅଟିଏକୁ ବାହା ହେଲା | ଭାରି ଭଳ ପିଲା 
ମାଇକେଲ୍‌ । କିନ୍ତ ଚାଲିଚଳଣରେ କେତେ ଫରକ | କେତେ ଫରକ ଆମର ଆଉ ତଂ ର 
ଚିନ୍ତା ଧାରାରେ । ... ଏବେ ମୁଁ ବୃଝୁଛି କାହିଁକି ମା”, ବାପା ମୋ ବାହାଘର ବେ 
ଏତେ ଆପରି କରିଥୁଲେ ।! 

ମାମୁଙ୍କ କଥା ନାନୀ ଓ ମୁଁ କେବଳ ଶୁଣି ଯାଉଥ୍ଲୁ ! କିଛି ସମୟର ନିସ୍ତତ୍ତତା 
ପରେ ହଠାତ୍‌ ନାନୀ କହି ଉଠିଲା, “ 'ଆମ ସାଙ୍ଗରେ ମାରିଙ୍କର ଚିହ୍ନା ପରିଚୟ କରେଇ 
ଦେବ ନାହିଁ, ବଡ଼ମାମୁ ?” 

ନିଶ୍ବୟ | ମଣିଷ ଖରାପ ନୁହେଁରେ ସେ । ନ ହେଲେ କି ଏତେଗୁଡ଼ାଏ ବର୍ଷ 
ତାକୁ ବାହା ହେଇ ରହି ଥାଆନ୍ତି ମୁଁ ?” ? ନିଢେ ରସିକତା କରି ନିଢେ ପୁଣି ଆଗ ଭଳି 
ହୋ ହୋ ହେଇ ହସିବାକୁ ଲାଗିଲେ ସେ । ପୁଣି ହସ ବନ୍ଦ କରି କହିଲେ, ˆ ପୁଣି ଯଦି 
କେବେ ଷ୍ଟାନ୍‌ଫୋର୍ଡ଼ ଆସେ, ତା ' ହେଲେ ତାକୁ ନେଇ ଆସିବି । କିନ୍ତୁ କେବେ ଆସିବି 
କହି ପାରୁନି । ... ଆଛୁ ତୁମେମାନେ ଆସୁନ ରଚେଷ୍ଟର୍‌ ? ଶିବବ୍ରତଙ୍କର ନିଶ୍ଚୟ ମଝିରେ 
ମଝିରେ ସେଠିକୁ ଯିବାକୁ ହେଉଥ୍‌ବ ।!” 

 'କୋଉଠିଜି ?” ? ଟ୍ରେ ଧରି ରୂମ୍‌ ଭିତରକୁ ଆସିବା ବେଳେ ହଠାତ୍‌ ଶିବୃଭାଇନା 
ପଚାରି ଉଠିଲେ । 

““ ମୁଁ ଚୁମମାନଙ୍କର ରଚେଷ୍ଟର୍‌ ଆସିବା କଥା କହୁଥ୍ଲି | ତୁମର କ”ଣ ରଚେଷ୍ଟର୍‌ 
ୟୁନିଭର୍ସିଟିରେ କେବେ କାମ ପଡ଼େନି ?” 

““ପଡ଼େନି ପୂଣି ? ପ୍ରତି ଦି” ତିନି ମାସରେ ଥରେ ଯିବାକୁ ହୁଏ । ଏଇତ ଦି’ 
ସପ୍ତାହ ପରେ ଯିବାର ଅଛି ଦୂଇ ଦିନ ପାଇଁ । ସେମିନାର ଅଛି ।”? 

“ ବାସ୍‌, ତା'ହେଲେ ତ ହେଇଗଲା !”? ଜୋର୍ରେ ଦୃଇ ହାତରେ ତାଳିଟାଏ 
ମାରିଦେଇ ମାମୁ କହିଲେ, “ˆ ଏଥର ଏମାନଙ୍କୁ ସମସ୍ତଙ୍କୁ ନେଇକରି ଆସ । 

ଶିବ୍ରଭାଇନା ଟିକିଏ ଚୂପ୍‌ କରିଗଲେ । “ମାମୁ, ଖାଲି ଦି' ଦିନ ପାଇଁ ସମସ୍ତଙ୍କୁ 
ନେଇ...” 

ଦି ଦିନ କାହିଁକି ?' ' ମାଡ଼ି ବସି କହିଲେ ମାମୁ । “ତୁମେ ଗୋଟିଏ ଦିଇଟୀ 
ଦିନ ଛୁଟି ନେଇଯିବ ¦ ତା” ସାଙ୍ଗରେ ଉଇକ୍‌ଏଣ୍ଡ ମିଶେଇ ଦେଲେ ପାଞ୍ଚ ଦିନ 
ହେଇଗଲା ।' 

ଶିବୂଭାଇନା ତଥାପି ଚୃପ୍‌ ହୋଇ ରହିଲେ । ଅଛ ସମୟ ଆଗରୁ ଆଦୌ ଢାଣି 
ନ ଥ୍ବା ଜଣଙ୍କ ଘରେ କେମିତି ସଦଳବଳ ପହଞ୍ଚଯିବେ, ସେଇ କଥା ବୋଧହୁଏ ଭାବି 
ହେଉଥ୍‌ଲେ । 

ତାଙ୍କୁ ରକ୍ଷା କରିଦେବା ଭଳି ନାନୀ କହିଲା, “ନା ମାମୁ, ମୁଁ ଅନ୍ତତଃ ଜମା 
ଯାଇ ପାରିବି ନାହିଁ । ଏଇ ସୋନୁ ପାଇଁ । ଏବେ ତା’ ସ୍ଲ୍‌ରୁ ପର୍ମିଶନ୍‌ ନେଇ ଇଟାଲୀ 
ଯାଇଥ୍‌୍ଲୁ । ପୁଣି ଛୁଟି ପାଇଁ ଅନୁମତି ମାଗିଲେ ନିଶ୍ଚୟ ଅସୁନ୍ଦର ହେବ । ପାଠ ବି ଗୁଡ଼ାଏ 
ନଷ୍ଟ ହେଲାଣି ତା'ର । 

ମାମୁ ଟିକିଏ ଭାବିହେଲେ । କହିଲେ, “ ‘ତୁମେମାନେ ତ ଏଇଠି ଅଛ, ଯେବେ 
ସୁବିଧା ଆସି ବୁଲି ଦେଇ ଯିବ । ହେଲେ ଆମ ଲିନୁ ତ ଫେରିଯିବ ।” 

ଭାଗ୍ୟ ଭଲ, ମୋର ଆମେରିକାରେ ପଢ଼ିବାର ସ୍ଵପ୍ନ ବିଷୟରେ ଶିବୁଭାଇନା 
ଜି ନାନୀ କିଛି କହିଲେନି । 

“ହୁଁ, ଲିନୁ ଆର ମାସ ଆଡ଼କୁ ଚାଲିଯିବ ।” 

ମାମୁ କୋର୍ଟରେ ନିଜ୍ଚ ଯୁକ୍ତି ଉପସ୍ଥାପନା କରିବା ଢ଼ାଞ୍ଚାରେ କହିଲେ, “ ଲିନୁ 
ଆସିଛି ପ୍ରଥମ ଥର ପାଇଁ ଆମେରିକା । ତାକୁ ନାଏଗ୍ରା ଦେଖାଇବନି ?” 

“ଇଚ୍ଛା ତ ଅଛି । ହେଲେ କାହିଁ କ୍ୟାଲିଫୋର୍ଦ୍ିଆ ଆଉ କାହିଁ ନାଏଗ୍ରା !” 

“ବାସ୍‌, ଏଇ ତ ହେଇଗଲା | ରଚେଷ୍ଟର୍‌ଠୁ ନିହାତି ପାଖ ନାଏଗ୍ରା । ତାକୁ 
ପଠେଇ ଦିଅ । ଆସି ଆମ ପାଖରେ ରହିବ ! ମାରି ସାଙ୍ଗରେ ଦେଖା ହେଇଯିବ । ଚିହ୍ନା 
ପରିଚୟ ହେଇଯିବ । ତା 'ପରେ ଆମେ ଏକାଠି ଯିବୁ ନାଏଗ୍ରା । ଆମ ବୁଢ଼ା ବୁଢ଼ୀଙ୍କର 
ଦି” ଚାରି ଦିନ ଭାରି ସୁନ୍ଦର କଟିଯିବ । ଆଉ ଆମ ଲିନୂର ବି ନାଏଗ୍ରା ଦେଖା ହେଇଯିବ । 

ମୁଁ ଖୁସୀ ହେଇଗଲି । ନାନୀ ବି ମୁଣ୍ଡ ଟୁଙ୍ଗାରିଦେଲା ତା” ସମ୍ମତି ଜଣେଇ | 

ଏହାପରେ ଶିବୃଭାଇନାଙ୍କର ରାଜି ନ ହେଇ ଉପାୟ ନ ଥୁଲା । କହିଲେ, 
“ହଉ, ମୁଁ ଯିବାବେଳେ ତାକୁ ନେଇଯିବି ସାଙ୍ଗରେ । ? 

ମାଡ଼ି ବସିଲେ ମାମୁ । ˆ ତୁମଭଳି ମାଷ୍ଟର୍‌ର କି ଭରସା ହୋ । ହଠାତ୍‌ ଶେଷ 
ମୁହୂର୍ଉରେ କହିବ ସେମିନାର୍‌ କ୍ୟାନ୍‌ସଲ୍‌ ହେଇଗଲା । ନାଇଁ ନାଇଁ, ହେଇ ପାରିବନି । 

ତମେ ଲିନୃକୁ ଏକା ଏକା ପଠେଇ ଦିଅ | ଏଠି ବସେଇ ଦେବ । ସେଠି ମୁଁ ତାକୁ ନେଇଯିବି । 
... କ'ଣ ଲୋ ମା”, ଏକା ଯାଇ ପାରିବୁ ନାହିଁ ।” 

ମୁଁ ହସିଦେଲି । କହିଲି, “ଏକା ଏକା ପେନ୍‌ ବଦଳା ବଦଳି କରି ଦିଲ୍ଲୀରୁ 
ଆସିଲି । ଆଉ ଏଠି ଆମେରିକା ଭିତରେ ପୁଣି ଯାଇ ପାରିବି ନାହିଁ ? 

“ବାସ୍‌, କାଲି ତୋ ଟିକେଟ୍‌ ବ୍ୟବସ୍ଥା ମୁଁ କରୁଛି । ତୋ ହାତରେ ଟିକେଟ୍‌ 
ଧରେଇ ତେବେ ଯାଇ ମୁଁ କ୍ୟାଲିଫୋର୍ଣ୍ଣିଆ ଛାଡ଼ିବି ।” 

ଶିବୃଭାଇନା, ନାନୀ ପ୍ରତିବାଦ କରିବା ଭଳି କ'ଣ ସବୂ କହି ଆସୁଥ୍‌ଲେ । 
ମାମୁ କିନ୍ଧୁ ଗୋଟାଏ ହାତ ହଲାରେ ସେମାନଙ୍କୁ ଚୃପ୍‌ କରେଇ ଦେଲେ । କହିଲେ, 
“ମୋ ଆଗରେ ତୂମେ ସବୁ କାଲିକା ପିଲା । ମୁଁ ଆଉ ଥାଉ ଲିନୁ ପାଇଁ ଟିକେଟ୍‌ ତୃମେ 
କିଣିବ ! ଅସମ୍ଭବ । 

ବଡ଼ମାମୁଙ୍କର ଷ୍ଟାନ୍‌ଫୋର୍ଡ଼ୂରେ କାମ ସରି ଯାଇଥ୍‌ଲେ ବି ସେ ନାନୀ ଘରେ 
ପର ଦୂଇ ଦିନ ରହିଲେ ! ମୁଁ ତାଙ୍କୁ ଯେତେ ଯେତେ ଦେଖୁଥ୍ଲି, ସେତେ ବେଶୀ ତାଙ୍କ 
ସହିତ ଜଡ଼େଇ ହୋଇ ଯାଉଥ୍‌ଲି । ନାନୀ ବି | ନାନୀ ଲାଗିପଡ଼ି ଭଳିକି ଭଳି ଜିନିଷ ରାନ୍ଧି 
ତାଙ୍କୁ ଖୁଆଉଥ୍ଲା | ଆଉ ମୁଁ ଖାଲି ଗପ କରି କରି ଏଇ ଅତି ନିଜର ଅପରିଚିତ ମଣିଷଟିକୁ 
ଆଉ ଟିକିଏ ଭଲ ଭାବରେ ଜାଣିବାର ଚେଷ୍ଟା କରୁଥ୍ଲି । 

ବଡ଼ମାମୁ ଆଉ ମୋ ମା” । ତଳ ଉପର ଦୃୂଇ ଭାଇ ଭଉଣୀ | ମାଡ଼ପିଟା, 
ଖେଳକୂଦ ସବୁ ଏକାଠି ନିଶ୍ଚୟ ହୋଇଥ୍‌ବ | ଦୁଇଜଣଙ୍କର ବ୍ୟ୍ତିତ୍ଧ, ଚାଲିଚଳଣରେ ବି 
ବହୁ ସାମ୍ୟ | ସେଇଥ୍ପାଇଁ କି କ'ଣ, ମୋର କେବଳ ମନେ ହେଉଥଲା ଯେ ମୁଁ ବର୍ଷ 
ବର୍ଷ ଧରି ମାମୃଙ୍କୁ ଜାଣିଛି । ଚିହ୍ନିଛି । 

ଶୁକ୍ରବାର ଦିନ ସକାଳେ ମାମୂ ଚାଲିଗଲେ ! ଉଇକ୍‌ -ଏଶ୍ଟ୍‌ରେ ମାଇଁଙ୍କୁ ଏକା 
ରହିବାକୁ ଦେବେନି ବୋଲି । ମାମୁ ଚାଲିଗଲା ପରେ ଭାରି ଖାଲି ଖାଲି ଲାଗିଲା ଘରଟା ! 
ତାଙ୍କର ବଡ଼ପାଟିଆ ହସ, ମଜା ମଜା କଥାଗୁଡ଼ିକ ଜମେଇ କରି ରଖୁଥ୍ଲା ଆମ 
ପାରିବାରିକ ଆସରଗୁଡ଼ିକୁ । କେମିତି ସବ୍ର ନିସ୍ତନ୍ତ ହେଇଗଲା ! 

ମୁଁ ଖାଲି ଏତିକି କହି ନିଜକୁ ସାନ୍ଧନା ଦେଉଥ୍‌ଲି ଯେ ଆଗାମୀ ସପ୍ତାହରେ ତ 
ମୁଁ ଯିବି ତାଙ୍କ ପାଖକୁ । 

ନାନୀ ଓ ମୁଁ ଏହା ଭିତରେ ବଢାର ଯାଇ ମାମୁ, ମାଇ, ତାଙ୍କ ଝିଅ ଓ ନୂଆ 
ଜୋଇଁ ପାଇଁ ଛୋଟ ଛୋଟ ଗିଫ୍ କିଣି ଆଣିଲୁ ! ତା' ପରଠୁ ମୋ ପଛରେ ପଡ଼ିଗଲା 

ନାନୀ । ତା” ଜିନିଷ ସଚ୍ଜାଡ଼, ଜିନିଷ ସଜାଡ଼'ର ଅତ୍ୟାଚାରରେ ମୁଁ ଅତିଷ୍ଠ ହୋଇ 
ପଡ଼ିଲି । କେତେ ଆଉ ତା କଥା ନ ଶୁଣିବା ଭଳି ରହିଯାଇ ଗପବହି ଧରି ପଡ଼ି ରହିବି ? 
ଶେଷରେ ଯିବାର ଚାରି ଦିନ ଆଗରୁ ଜିନିଷ ସଢ୍ଚାଡ଼ି ବସିଲି । 

ତଥାପି ରକ୍ଷା ନାହିଁ । ନାନୀ ଆସି ପହରା ଦାର ଭଳି ସେଇଠି ଠିଆ ହୋଇ 
ରହିଲା । ' ‘କଣ କଂଣ ଲୁଗାପଟା ନେଉଛୁ ? ମତେ ଦେଖାଇ କରି ଯାଇ ପ୍ୟାକିଙ୍ଗ୍‌ କରିବ । 

ମୁଁ ତାକୁ ଚିଡ଼େଇ କହିଲି, ମୋର ଏତେ ପ୍ୟାକିଙ୍ଗ୍‌ ଫ୍ୟାକିଙ୍ଗ କରିବାର କ'ଣ 
ଅଛି ? ଆଣିଛି ତ ଅଳ୍ପ କିଛି ଲୁଗାପଟା । ଏଥ୍‌ରୁ ଦି ଚାରିଟା ଟି-ସାର୍ଟ ଆଉ ଗୋଟାଏ 
ଜିନ୍‌ସ କାଢ଼ି ନେଇ ଛୋଟ କିଟ୍‌ ବ୍ୟାଗ୍‌ରେ ରଖିଦେଲେ ମୋ ପ୍ୟାକିଙ୍ଗ୍‌ ଶେଷ । 

“ଦେଖ୍‌ ଲିନୁ, ସେମିତିଆ ପାଗଳାମୀ କରନା । ଜିନ୍‌, ଟି-ସାର୍ଟ ତ ନେବୁ । 
ତା” ସାଙ୍ଗରେ ଗୋଟିଏ ଦିଇଟା ସାଲୁଆର୍‌ କମିଜ୍‌ କି ଶାଢ଼ି ନେଇଥା । ହଠାତ୍‌ ଯଦି 
କୋଉ ପାର୍ଟିକୁ ଯିବାକୁ ହୁଏ । 

“ ପ୍ରାର୍ଟିକୁ ଯିବାକୁ ହେଲେ ଆମ ମାଇିଙ୍କ ଲୁଗାପଟା ପିନ୍ଧି ଯାଇ ପାରିବିନି ! ' 
ମୁଁ ନାନୀକୁ ଆହୁରି ଚିଡ଼େଇଲି । 

ମତେ ଗାରଡ଼େଇ ଚାହିଁଲା ନାନୀ । ଆଉ କିଛି କହିଲା ନାହିଁ । କେବଳ ତା ' 
ରୁମ୍‌ରୁ ହଳଦିଆ ରଙ୍ଗର ସ୍ପୋର୍ଟ୍ସ ବ୍ୟାଗ୍ଟିଏ ଆଣି ମୋ ପାଖରେ ପକେଇ ଦେଲା । 

 ଏକୃଲେଣ୍ଢ୍‌ ! '' ମୁଁ ବ୍ୟାଗ୍‌ ଭିତରେ ଜିନ୍‌, ସାର୍ଟ୍‌ ସଢାଡ଼ି ରଖିଲି । ତା 'ପରେ 
ନାନୀ ମୁହଁକୁ ଚାହିଁ ମୁରୁକି ମୁରୁକି ହସି ସାଲୁଆର୍‌ କମିଜ୍‌ ଆଡ଼କୁ ନଜର ଦେଲି । ମୋ 
ସୁଟ୍‌କେଶ୍ର ତଳେ ଥ୍ବା ନୀଳ ରଙ୍ଗର ସାଲ୍‌ୱାର୍‌ କମିଜ୍ଟା ନେଇଗଲେ ହୁଅନ୍ତା ! 
ଆମେରିକା ଆସିବାର ମାତ୍ର କେଇଟା ଦିନ ଆଗରୁ ମତେ ଗୁଜୁରାଟ ଏମ୍ପୋରିୟମ୍‌ ନେଇ 
ଯାଇ ଜୋର୍‌ କରି କିଣି ଦେଇଥ୍ଲେ ରୋହିତ ! ନୀଳ ରଙ୍ଗର କୁତ୍ତୀରେ ଏମ୍ବୟଡରି ଓ 
ମିରର୍‌ କାମ | ସାଲ୍‌ୱାର୍‌ କମିଜ୍‌କୁ ଆଭଁଶି ଦେଲି ଟିକିଏ । ହଠାତ୍‌ କରି ମୋ ମନ 
ଭିତରକୁ ପଶି ଆସିଲେ ରୋହିତ । ଭଲ ପାଇବାର ଫଲ୍ଗୁଟିଏ ଆସି ମତେ ଜୁତୁବୂଡ଼ 
କରି ଦେଲା । 

“ବାଃ, କି ସୁନ୍ଦର ହେଇଛି ରେ ଲିନୁ । କୋଉଠୁ କିଣିଛୁ ?' ' ନାନୀ କିଛି 
ସମୟ ଆଗରୁ ମୌନବ୍ରତ ଅବଲମ୍ବନ କରିଥ୍ବା କଥା ଭୁଲି ଯାଇ କହି ପକେଇଲା । 

“ଗୁର୍ଚରୀରୁ ! ... ରୋହିତ କିଣି ଦେଇଛନ୍ତି । ' 

ସୁତେ ! ସେଇଥ୍ପାଇଁ ଲୁଚେଇ ରଖିଛୁ ତୁ । ଭାବୃଛୁ କି ମୁଁ ନେଇ ଯିବି 

ବୋଲି । ଡରନା ଡରନା, ଏଲିନା ଦେବୀ । ତୁମର ପିୟର ଉପହାର ଉପରେ ମୋର 
ଆଦୌ ଲୋଭ ନାହିଁ ।” 

“ଧେତ୍‌...” 

* “ଦେଖି ଦେଖି ସାଲ୍‌ୱାର୍‌ କମିଜ୍‌ଚୀ ।” ' ସୁଟ୍‌କେଶ୍‌ ଭିତରୁ ସାଲ୍‌ୱାର୍‌ କମିଜ୍ଟୀ 
ଉଠେଇ ନେଇ ଖୋଲିଦେଲା ନାନୀ । ଆଉ ଖୋଲିଦେବା ସାଙ୍ଗେ ସାଙ୍ଗେ ତା” ଭିତରୁ 
ଛୋଟ ପ୍ୟାକେଟ୍‌ଟିଏ ବିନା ଶବ୍ଦରେ ପାଉଁଶିଆ କାର୍ପେଟ୍‌ ଉପରେ ପଡ଼ିଗଲା । ଉଭୟ 
ନାନୀ ଓ ମୋର ଆଖି ଚାଲିଗଲା ସେଇ ଛୋଟ ପ୍ୟାକେଟ୍‌ ଉପରକୁ । 

“ଆରେ ଏଇଟା ପୁଣି କ'ଣ ? ରୋହିତ ଏଇଟା ବି ଦେଇଛନ୍ତି କି ? 

“ନାହିଁ ତ ।” ମୁଁ ସାମାନ୍ୟ ଆଶ୍ଚର୍ଯ୍ୟ ଭାବ ନେଇ ପ୍ୟାକେଟ୍‌ଟି ଉଠାଉ ଉଠାଉ 
କହିଲି । କୋଉଠୁ ଆସିଲା ଏଇଟା ? ହାତରେ ଧରି ଛୋଟ ପ୍ୟାକେଟ୍‌ଟା ଦେଖୁ ଦେଖୁ 
ହଠାତ୍‌ ମୋର ସବୁ ମନେ ପଡ଼ିଗଲା ! 

ହେ ଭଗବାନ, କି ଭୋଳା ମନ ମୋର ! ବଷୀ ଦେଇଥ୍‌ବା ପ୍ୟାକେଟ୍‌ କଥା 
ଏକଦମ୍‌ ଭୁଲି ଯାଇଛି ! 


ବଷୀ, ମାନେ ବଷୀ ପାରିଖ୍‌ । ମୋ କ୍ଲାସ୍‌ରେ ପଢ଼େ । ଅବଶ୍ୟ ଭିନ୍ନ ସବ୍‌ଜେକୁ । 
କିନ୍ଧ ଘର ପାଖରେ ରହେ ବୋଲି ସାଧାରଣ ଠାରୁ ଅଧ୍କ ବନ୍ଧୁତ୍ଵ । ମୁଁ ଆମେରିକା 
ଆସୁଛି ଶୁଣି ବଷୀ ଆମ ଘରକୁ ଆସି ମତେ ଏଇ ପ୍ୟାକେଟ୍‌ଟି ଦେଇ ଯାଇଥଲା । 
କ୍ୟାଲିଫୋଣ୍୍ତିଆରେ ତା? ବଡ଼ଭାଇ ରହନ୍ତି । ତାଙ୍କୁ ଫୋନ୍‌କରି କହିଦେଲେ, ସେ ଆସି 
ନାନୀ ଘରୁ ପ୍ୟାକେଟ୍‌ଟି ନେଇଯିବେ । ତା” ବଡ଼ଭାଇଙ୍କ ପୁଅର ଜନ୍ମଦିନ ଏହାରି ଭିତରେ । 
ସେଇଥ୍‌ପାଇଁ ଛୋଟ ଉପହାରଟିଏ । ଆଉ ଭାଉଜ ପାଇଁ କାନର ଦୃଲ ! 

ଛୋଟ ପ୍ୟାକେଟ୍‌ଟି । ପୂଣି ସୁନା ଅଛି ତା ' ଭିତରେ । ସାବଧାନରେ ରଖିବାକୁ 
ଯାଇ ସବୁ ଲୁଗାପଟା ତଳେ ଏଇ ସାଲ୍‌ୱାର୍‌ କମିଜ୍‌ ଭିତରେ ରଖି ଦେଇଥ୍‌ନି ମୁଁ । ବାସ୍‌, 
ରହିଯାଇଛି ସେଇଠି । 

ମୁଁ ନାନୀ ଘରେ ଆସି ପହଞ୍ଚବା ପରେ ଯେଉଁଭଳି ଭାନରେ ଘଟଣା ସବୁ 

ଘଟିଗଲା, ତା” ଭିତରେ ମୁଁ ବଷୀର ଭାର, ଭାଉଜଙ୍କୁ ଫୋନ୍‌ କରିବା କଥା ଏକଦମ୍‌ 
ଭୂଲି ଯାଇଛି । ଇସ୍‌, ପୁଅର ଜନ୍ମଦିନ ପାର ହୋଇଯାଇନି ତ ? ମୁଁ ପ୍ୟାକେଟ୍‌ଟୀ ଧରି 
ଦୌଡ଼ିଲି ଫୋନ୍‌ ପାଖକୁ । ପ୍ୟାକେଟ ଉପରେ ଥ୍ବା ନମ୍ବର ଦେଖି ଫୋନ୍‌ ଲଗେଇଲି । 

ଦୁଇଥର ବାଜ୍ିବା ପରେ ତୀବ୍ର ଆମେରିକାନ୍‌ ଟୀଣ ଥ୍ବା ଭାରତୀୟ ସ୍ଵରଟିଏ 
ଗମ୍ଭୀର ଭାବରେ କହିଲା, ‹ ପାରିଖ୍‌ ହିଅର୍‌ ।” 

ଅଥୀତ୍‌, ବଷୀର ବଡ଼ଭାଇ । 

ମୁଁ ନିଜର ପରିଚୟ ଦେଲି । ସାଙ୍ଗେ ସାଙ୍ଗେ ସ୍ଵର ବଦଳିଗଲା ସେପାଖରେ । 
“ଓହୋ ଏଲିନା ! ହଁ, ବଷୀ ଫୋନ୍‌ରେ କହୁଥ୍ଲା ଯେ ତୂମ ହାତରେ କ'ଣ ଜିନିଷ 
ପଠେଇଛି ବୋଲି ।”? 

ମୁଁ ଲଜିତ ହୋଇ ପଡ଼ିଲି । କହିଲି, କ୍ଷମା କରିବେ, ମୁଁ ଏହା ଭିତରେ 
ସାଣ୍ମିଆଗୋ ଚାଲି ଯାଇଥ୍ଲି । ସେଥ୍ପାଇଁ ଫୋନ୍‌ କରି ପାରିଲି ନାହିଁ । ଆପଣଙ୍କ ପୁଅର 
ଜନ୍ମଦିନ... 

“କରନ୍ର ଜନ୍ମଦିନ ଆସନ୍ତା କାଲି । 

' ଆ୍ୟାଙ୍କ ଗଢ଼୍‌ ! ଆପଣଙ୍କୁ ପ୍ୟାକେଟ୍‌ଟୀ କେମିତି ଦେବି ?”? 

“ମୁଁ ଆଉ କରୁଣା ଆସି ନେଇଯିବୁ । ଆଜି ସନ୍ଧ୍ୟାରେ ଘରେ ଥୁବ କି ? 
...ତା ' ହେଲେ ଘର ଠିକଣାଟା ଦିଅ । 


ବାହାରେ ଅନ୍ଧାର ହେବା ଆଗରୁ ଆସି ପହଞ୍ଗଲେ ବଷୀର ବଡ଼ଭାଇ ବିନୋଦ 
ଓ ଭାଉଜ କରୁଣା ! ଅତି ଉଗ୍ର ପାଶ୍ଚାତ୍ୟ ପୋଷାକ ଦେହରେ । କଥାବାଭ୍ତୀରେ ତୀବ୍ର 
ଆମେରିକାନ୍‌ ଟାଣ | ମତେ କେମିତି ଅଭୁତ ଲାଗୁଥ୍ଲା ! ମୁଁ ଯାହା ଜାଣେ, ମାତର ଦୁଇ 
ବର୍ଷ ତଳେ ନିଜ ବ୍ୟବସାୟ ଆମେରିକାକୁ ନେବା ପାଇଁ ବଷୀର ବଡ଼ଭାଇ ଆସିଛନ୍ତି ଏ 
ଦେଶକୁ । ଅଥଚ ଏହାରି ଭିତରେ ଏମିତି ପରିବର୍ଭନ ! ନାନୀ, ସୂତପା, ଚାରୁନାନୀ, 
ଅରୁଣଭାଇ - ଏମାନେ ତ ଦଶ ପନ୍ଦର ବର୍ଷ ରହିଗଲେଣି ଏ ଦେଶରେ । ଆଉ ମାମୁ ତ 
ଦେଶ ଛାଡ଼ିବାର ପଚିଶ ସତେଇଶ ବର୍ଷ ହୋଇଯାଇଛି ଏହା ଭିତରେ । କାହିଁ ସେମାନଙ୍କର 
ତ ଏଭଳି ପରିବର୍ଭନ ହୋଇନି ! ଅବଶ୍ୟ ଅନ୍ୟ ଆମେରିକାନ୍‌ ଲୋକଙ୍କ ସାଙ୍ଗରେ କଥା 
କହିବା ବେଳେ ସେମାନଙ୍କ ସ୍ଵରରେ ମୁଁ ସ୍ପଷ୍ଟ ଭାବରେ ଆମେରିକାନ୍‌ ଟାଣ ବୁଝିପାରେ । 


Digitized by srujanika@gmail.com 


C୯o 


କିନ୍ତୁ ନିଜ ମଣିଷମାନଙ୍କ ସାଙ୍ଗରେ କଥା କହିବା ବେଳେ ତ ତା'ର ଚିହ୍ନ ହିଁ ନ ଥାଏ । 

ମତେ ଅସହ୍ୟ ଲାଗୁଥାଏ ଉଭୟ କରୁଣା ଓ ବିନୋଦଙ୍କର କଥାବାର୍ରୀ 
ସେମାନଙ୍କର ଆମେରିକାରେ ସଫଳତାର କାହାଣୀ ¦ କେମିତି ଏତେ ଅଳ୍ପ ସମୟ ଭିତରେ 
ଘର କିଣି ପାରିଲେ, ଦୃଇଟା ଦାମୀ ଗାଡ଼ି କିଣିନେଲେ, ଆଉ ପୁଣି କେତେ କ'ଣ 
କିଣିବାର ପ୍ଲାନ୍‌ ଚାଲିଛି । କରୁଣାଙ୍କର ହୋମ୍‌ ଥ୍ଏଟର୍‌ରେ ଲୋଭ | କିନ୍ତୁ ବିନୋଦଙ୍କର 
ଇଚ୍ଛା କୁଜ୍‌ରେ ଯିବା ପାଇଁ । ଆଲାସ୍କା ନ ହେଲେ ବାହାମାସ୍‌ 

ନାନୀ, ଭାଇନା ଉପରେ ଥୁଲେ ! ମୋର ଅସୃସ୍ତି ବୋଧହୁଏ ଟେଲିପ୍ୟାଥ୍‌ରେ 
ବୃଝିପାରିଲେ ସେମାନେ | ଅଛୁ ସମୟ ପରେ ଓହ୍ଲେଇ ଆସିଲେ ତଳକୁ ¦ 

ଚିହ୍ନା ପରିଚୟର ପର୍ବଟି ସରିଯିବା ପରେ ଭାଇନା ”: ନ୍ୟମନସ୍କ ଭାବରେ ଝରକା 
ବାହାରକୁ ଚାହିଁ ବସି ରହିଲେ । ନାନୀ ବାଧ୍ଯ ହୋଇ ଭଦ୍ରାମି ରକ୍ଷା କରିବାକୁ କିଛି କିଛି 
କଥାବାଭୀ କଲା | 

‘ଆପଣ ବ୍ୟବସାୟ କରନ୍ତି ବୋଲି ଲିନୁ କହିଲା । କି ବ୍ୟବସାୟ 
ଆପଣଙ୍କର ?”? 

ଆମ୍ପ୍ରସାଦର ହସଟିଏ ହସି ବିନୋଦ ଉତ୍ତର ଦେଲେ, ˆ ଆସିଥ୍ଲି କକେଇଙ୍କ 
ସାହାଯ୍ୟରେ ଏଠି ଭିଡ଼ିଓ ଷ୍ଟୋର୍‌ଟିଏ ଖୋଲିବାକୁ । କିନ୍ଧ ଠାକୁରଙ୍କ ଦୟାରେ ଏଇ ଦୂଇ ବର୍ଷ 
ଭିତରେ ବ୍ୟବସାୟ ଚାରିଆଡ଼େ ବ୍ୟାପିସାରିଲାଣି । ଏଠି, ଲସ୍‌ଆଞ୍ଜେଲେସ୍‌ରେ, ନିଉ 
ଜର୍ସିରେ । କେତେ ରକମର ବ୍ୟବସାୟ | କାହା ବିଷୟରେ କହିବି ଆପଣଙ୍କୁ । ... ମୁଁ 
ହେଲି ବ୍ୟବସାୟୀ ପରିବାରର ପୁଅ । ବ୍ୟବସାୟ ଆମ ରକ୍ତରେ ମିଶିକରି ଅଛି । ମତେ 
ପାଦଟିଏ ରଖିବାର ଜାଗା ଦେଲେ, ମୁଁ ଖୁବ୍‌ ଶୀଘ୍ର ଶୀଘ୍ର ମାଡ଼ିଯାଇପାରେ ଚାରିଆଡ଼େ । 
ଏକଥା ଜାଣିଥ୍‌ଲେ ବୋଲି ମୋ ଡ୍ୟାଡ଼ି ମତେ ଆମେରିକା ପଠେଇ ଦେଲେ । ଏବେ ମୁଁ 
ମୋ ସାନ ଭାଇକୁ ଆଣିବାର ଚେଷ୍ଟାରେ ଅଛି । ବଷୀର ବାହାଘର ହେଇଗଲେ, ତାକୁ 
ଓ ତା” ଭାବୀ ସ୍ବାମୀକୁ ବି ଏଠିକୁ ନେଇ ଆସିବି । ଆମେରିକା ଭଳି ଜାଗା କାହିଁ ¦ 
ଲୋକମାନେ ନିଜ ଦେଶ, ନିଜ ଦେଶ ହେଇ ବାଉଳା ହେଉଛନ୍ତି । ହେଲେ ସତ କହିଲେ, 
କ'ଣ ଅଛି ଭାରତରେ ? ଖାଲି ତଷ୍ଟ୍‌, ପଭର୍ଟି ଆଉ କରପ୍ସନ୍‌ । ସେଠି ରହିବାର କିଛି 
ମାନେ ହୁଏ ? ଆପଣ କୁହନ୍ତୁ... ' ଅନାବଶ୍ୟକ ଓ ଅବାନ୍ତର କଥାର ସ୍ରୋତ ବହି ଚାଲିଥୁଲା 
ବଷୀର ଭାଇଙ୍କ ମୁହଁରୁ । 

ମତେ ଅଧ୍କ ଅସୃସ୍ତି ଲାଗିଲା । ଶେଷରେ କୋକ୍‌ ଆଣିବାର ବାହାନା କରି ମୁଁ 

ରୋଷେଇ ଘରକୁ ପଳେଇ ଆସିଲି । ଉଃ, କେତେ ରକମର ଲୋକ ଅଛନ୍ତି ସଂସାରରେ ! 
କେମିତି ନାନୀ ଭଦ୍ରାମିର ହସଟିଏ ଓଠରେ ଖେଳାଇ ତାଙ୍କର କଥା ଶୁଣିବା ଭଳି ଅଭିନୟ 
କରୁଛି କେଜାଣି | ଅନ୍ୟ ଦିନେ ଆମ ସାଙ୍ଗରେ କଥା କହୁ କହୁ ଭାଇନା ଅନ୍ୟମନସ୍କ 
ହୋଇ ପଡ଼ିଲେ ମନେ ମନେ ମୋର ତାଙ୍କ ପ୍ରତି ରାଗ ହୁଏ । ହେଲେ ଆଜି ମୁଁ ତାଙ୍କୁ 
ଜମା ଦୋଷ ଦେଇ ପାରୁନି । ଆଉ କିଛି ସମୟ ସେଠି ବସିଥ୍‌ଲେ, ମୁଁ ବୋଧହୁଏ ସାମ୍ବା 
କଫି ଟେବୂଲ୍‌ରୁ ପତ୍ରିକାଟିଏ ଆଣି ଓଲଟାଇଥାଆନ୍ତି ଭଦ୍ରଲୋକଙ୍କ ମୁହଁ ଉପରେ । 

ଟ୍ରେ'ରେ ପାଞ୍ଚଟା ଗ୍ଲାସ୍‌ ରଖି କୋକ୍‌ ଢ଼ାଳିଲି ମୁଁ । ନାନୀର ତାଲିମ ଅନୁସାରେ 
ଗୋଟାଏ ପ୍ଲେଟରେ କିଛି କୂୁକି ଓ କେଇ ଖଣ୍ଡ କେକ୍‌ ମଧ୍ଯ ସଜେଇ ରଖିଲି । ଟ୍ରେଟି ଧରି 
ଦାଣ୍ଡ ଘରକୁ ଗଲା ବେଳେ ପୂର୍ବର ବିରକ୍ତି ଅନେକାଂଶରେ କମି ଯାଇ ସାରିଥ୍ଲା ମୋର । 
ବଷୀର ଭାଇ ଭାଉଜଙ୍କ ପ୍ରତି କିଛିଟା ଅନୁକମ୍ପା ମଧ୍ଯ ସ୍ଥାନ ନେଇ ସାରିଥ୍‌ଲା ମୋ ଭିତରେ | 

ନୂଆ ଦେଶରେ, ଭୀଷଣ ପ୍ରତିଯୋଗିତାର ସାମ୍ପା କରି ବ୍ୟବସାୟ କରିବାକୁ 
ପଡ଼ୁଛି । ନିଜର ଶ୍ରେଷ୍ଠତା ପ୍ରତିପାଦିତ କରିବାକୁ ଯାଇ ବୋଧହୁଏ ଏଇମିତି ବେଶୀ କଥା 
କହିବାଟା ତାଙ୍କର ଅଭ୍ୟାସରେ ପରିଣତ ହୋଇ ଯାଇଛି । ବାକୀ ରହିଲା ସେମାନଙ୍କର 
ପୋଷାକ ଓ କଥା କହିବାର ଭାବଭଙ୍ଗୀ | ମୋର ବୋଧହୁଏ ସେସବୁ ନେଇ ସମାଲୋଚନା 
କରିବାଟା ଉଚିତ ହେବନି । ସେମାନଙ୍କର ବ୍ୟବସାୟ ଆମେରିକାର ଅତି ସାଧାରଣ 
ଲୋକଙ୍କୁ ନେଇ । ଯେଉଁମାନେ କି ଏପର୍ଯ୍ୟନ୍ତ ଏ ଦେଶରେ ନିଜ ପାଦ ତଳର ମାଟି 
ଖୋଜି ପାଇନାହାନ୍ତି । ଅଥଚ ପରିଶ୍ରମ ଭୁଲିବା ପାଇଁ ଟାହାନ୍ତି । ନିଜ ଉପରେ ନିଜର 
ବିଶ୍ଵାସ ବଢ଼ା ଇବା ପାଇଁ ଚାହାନ୍ତି । ସେଇଥ୍‌ପାଇଁ ବିଭିନ୍ନ ରକମର ନୂଆ ନୂଆ ଜିନିଷ 
କିଣି ଘର ଭରି କରି ଯାଆନ୍ତି ସେମାନେ | ହଉ ପଛକେ, ଅପ୍ରୟୋଜନୀ ୟ ଶସ୍ତା ଜିନିଷ । 

ଜଣେ କିଏ ତ ଏମାନଙ୍କ କଥା ବୁଝିବ ! ସେଇ କାମଟି ଏଠି କରୁଛନ୍ତି ବଷୀର 
ଭାଇ ¦ ତାଙ୍କୁ ସାହାଯ୍ୟ କରୁଛନ୍ତି ବଷୀର ଭାଉଜ । ତା ହେଲେ ସେମାନଙ୍କ ନିକଟରେ 
ତଥାକଥ୍ତ ଆଭିଜାତ୍ୟ ଖୋଜିବାଟା କ'ଣ ମୋର ଉଚିତ ? 

ବଷୀ ଦେଇଥ୍‌ବା ପ୍ୟାକେଟ୍‌ ନେଇ ଫେରିଯିବା ବେଳେ କରୁଣା ନିଜ ପର୍ସରୁ 
ଇନ୍‌ଭିଟେସନ୍‌ କାର୍ଡ଼ଟିଏ ବାହାର କଲେ । ନାଲି ରଙ୍ଗର କାର୍ଡ଼ ଉପରେ ହଳଦିଆ ଅକ୍ଷରର 
ଛାପ । 

*  କରନ୍ର ପ୍ରଥମ ଜନ୍ମଦିନ ପାଇଁ ଆମେ ଡିନାର ପାର୍ଟିଟିଏ କରୁଛୁ । ପ୍ଲିଜ୍‌ 
ଆପଣମାନେ ଆସିବେ ନିଶ୍ଚୟ ¦ କାଲି ସନ୍ଧ୍ୟାବେଳେ । 

ମୁଁ ଭାବିଥ୍ଲି, ନାନୀ ନିଶ୍ଚୟ କିଛି ଗୋଟାଏ ଆଳ ଦେଖାଇ ମନା କରିଦେବ । 
ହୁଏତ କରି ବି ଥାଆନ୍ତା । କିନଚ୍ଧ ଏତେ ସମୟ ଅନ୍ୟମନସ୍କ ଥବା ଶିବୁଭାଇନା ହଠାତ୍‌ 
ସମ୍ଭିତ ଫେରି ପାଇ ଦୂଇ ପାଟି ଦାନ୍ତ ଦେଖାଇ କହି ପକେଇଲେ, ˆ ସିଓର୍‌ । ସିଓର୍‌ । 
ନିଶ୍ଚୟ ଆସିବୁ ଆମେ ।” 

ନାନୀ ଓ ମୁଁ ଚୃପ୍‌ | ଶିବୃଭାଇନା ଅରେ ରାଜି ହେଇଯିବା ପରେ ଆମେ ମୁହଁ 
ଉପରେ କେମିତି ବା କତି ଦେଇ ଥାଆନ୍ଧୁ ଯେ ନା, ନା, ଜମା ଆସି ହେବନି ।' ନିହାତି 
ଅଭଦ୍ରାମି ହୋଇଥାଆନ୍ତା କଥାଟା | 

ସେମାନେ ଚାଲିଯିବା ପରେ ନାନୀ ସାମ୍ବା କରିଲା ଭାଇନାଙ୍କୁ । ତୁମର 
କ'ଣ ମୁଣ୍ଡ ଖରାପ ? ସେମାନେ ଭଦ୍ରାମି ଦେଖାଇ ଡାକି ଦେଲେ । ଆଉ ତୁମେ ଚଟପଟ୍‌ 
ରାଜି ହେଇଗଲ ? 

ଭାଇନା ମୋର ସଂସାର - ଭୋଳା ଶିବ ଠାକୁର । ବୋକା ବୋଜା ସ୍ଵରରେ 
କହିଲେ, “ମୁଁ କେମିତି ଜାଣିବି ଯେ ତୂମମାନଙ୍କର ଯିବାର ଇଛା ନାହିଁ ବୋଲି । ମୁଁ 
ଭାବିଲି, ଲିନୁ ସାଙ୍ଗର ଭାଇ । ତେଣୁ ନିହାତି ଯିବା କଥା !” 

“ଭୁଃ, ଏତେ ଭାବ କାହିଁକି ତୁମେ ? ତୁମେ ତୂମ ୟୁନିଭର୍ସିଟି କଥା ବୁଝ ! 
ବାକୀ ସବୁ ଭାବନା ଫାବନା ମୋ ଉପରେ ଛାଡ଼ିଦିଅ ।” ? ନାନୀ ଚିଡ଼ା ସୁରରେ କହିଲା । 

“ବାଡ୍‌ ନାନୀ, ଭାଇନା ତ କହି ଦେଇ ସାରିଲେଣି । ଯିବା କାଲି | ଅନ୍ତତଃ 
କିଛି ନୂଆ ଲୋକଙ୍କ ସାଙ୍ଗରେ ତ ଚିହ୍ନା ପରିଚୟ ହେବ । ମୁଁ ଅଯଥା ଅଶାନ୍ତି ଆଡ଼େଇ 
ଦେବା ପାଇଁ ତରବର ହୋଇ କହି ପକେଇଲି । 

ପରଦିନ ବିନୋଦ ଓ କରୁଣାଙ୍କ ଘରକୁ ବାହାରିବା ବେଳେ ହାତରେ ମୁକ୍ତା 
ବସା ସେଟ୍‌ ଟିଏ ଧରି ମୋ ରୁମ୍‌କୁ ପଶି ଆସିଲା ନାନୀ । ˆ ଏଇଟା ପିନ୍ଧ । ତୋ ଗୋଲାପୀ 
ସାଲ୍‌ୱାର୍‌ କମିଜ୍‌ ସାଙ୍ଗରେ ଭଲ ଲାଗିବ ।!” ? 

“ନାନୀ, ତୋ ମୁଣ୍ଡ ଖରାପ ! ଛୁଆଟିଏର ଜନ୍ମଦିନ ! ତୂ ବାଧ୍ୟ କଲୁ ବୋଲି 
ଏଇ ଲେସ୍‌ର ସାଲ୍‌ୱାର୍‌ କମିଜ୍‌ଟୀ ପିନ୍ଧିଲି । ପୁଣି ତା? ସାଙ୍ଗରେ ମୁକ୍ତା !” 

ଓହୋ, କୋଉ ଓଜନିଆ ସେଟ୍‌ ଯେ ଏଇଟା ।” 

ତଥାପି...” 

କହୁଛି ପିଛି ପକା । ନହେଲେ ଦେଖିବୁ, ତୁ ସେଠି ବାରି ହେଇଯିବୁ । କାକ 
ମଧେ ବକ ଯଥା ।” ? ଜୋର୍‌ ଦେଇ ନାନୀ କହିଲା | 

ମୁଁ ଆଉ ଯୁକ୍ତି କରି ପାରିଲି ନାହିଁ । ବଷୀର ଭାଇଙ୍କ ଘରକୁ ଯିବା କଥାରେ 


ନାନୀ ତ ଗତକାଲିଠୁ ଚିଡ଼ି କରି ଥ୍ଲା । ତା? ଉପରେ ପୂଣି ମୁଁ ଯୁକ୍ତିତର୍କ କରିଥ୍‌ଲେ, ସେ 
ମହା ଭାରତ ସୃଷ୍ଟି କରି ବସିଥାଆନ୍ତା । ମୁଁ ହୁଏତ ବରି ଯାଇଥାଆନ୍ତି, କିନ୍ଧୁ ବିଚରା 
ଶିବ୍ରଭା ଇନା ଚକ୍ରବ୍ୟୁହ ଭିତରେ ଫସି ଯାଇଥାଆନ୍ତେ । ସେଥ୍ପାଇଁ ନାନୀ ସାଙ୍ଗରେ ଆଉ 
ଅଧ୍କା ଯୁକ୍ତି ନ କରି ମୁଁ ସେଟ୍‌ଟି ପିନ୍ଧିନେଲି । ସରୁ ଚେନ୍‌ରେ ଛୋଟ ଛୋଟ ମୁଭ୍ତା 
ଗୁନ୍ଧା । କାନରେ ସେଇଭଳି ଛୋଟ ଚେନ୍‌ । ଚେନ୍‌ ଶେଷରେ ମୁକ୍ତାଟିଏ । 

ସେ ଠିକ୍‌ କହିଥ୍ଲା । ସେଟ୍‌ଟି ଓଜନିଆ ଆଦୌ ନୁହଁ । କିରୁ ମତେ କେମିତି 
ଅତି ବେଶପଟା ହୋଇଯାଇଥ୍‌ବା ଭଳି ଲାଗୁଥ୍ଲା । ମନେ ହେଉଥଲା, ପିଲାଟିଏର 
ଜନ୍ମଦିନ ନୂହଁ, କୌଣସି ବାହାଘରର ଭୋଜି ଖାଇବାକୁ ଯାଉଛି ମୁଁ । 

ବଷୀର ଭାଇ ରହନ୍ତି ହେୱାର୍ଡ଼ରେ । ନାନୀ ଘରଠ ପ୍ରାୟ ପଇଁଚାଳିଶ ମିନିଟ୍‌ର 
ରାସ୍ତା । ଘର ଖୋଜି ଖୋଜି ତାଙ୍କ ଘରେ ପହଞ୍ଚୁବା ବେଳକୁ ପ୍ରାୟ ସମସ୍ତେ ଆସି 
ଯାଇଥ୍ଲେ | ଅନ୍ତତଃ ବାହାରେ ଲାଇନ୍‌ ହୋଇ ରଖା ହୋଇଥୁବା ଗାଡ଼ି ସବୁ ଦେଖି ମୁଁ 
ସେୟା ଅନୁମାନ କରିନେଇଥ୍‌ଲି । 

ନାନୀ କଲିଙ୍ଗ୍‌ ବେଲ୍‌ରେ ହାତ ରଖିଲା | ରାହା ଧରି କାନ୍ଦୁଥ୍ବା ପୁଅକୁ କୋଜରେ 
ଧରି କବାଟ ଖୋଲିଲେ ବିନୋଦ ନିଜେ । “ କମ୍‌ ଇନ୍‌ | କମ୍‌ ଇନ୍‌ ।”” ସେ ଗୋଟାଏ 
କଡ଼କୁ ଘୁଞ୍ଚିଗଲେ । 

ନାନୀ ପଛେ ପଛେ ଭିତରକୁ ପଶିଲି ମୁଁ । ଆଉ ଭିତରେ ପାଦ ଦେଇ ତ 
ଅବାକ 1. ଏଠି ସତରେ ଯେ ବାହାଘରଟିଏର ଆୟୋଜନ । ରଙ୍ଗବେରଙ୍ଗୀ ପୋଷାକ ପିଛି 
ମାଳ ମାଳ ଲୋକ । ପୂରୁଷ, ସ୍ତ୍ରୀ ପିଲା । ହାତରେ ଗୋଟିଏ ଗୋଟିଏ ଗ୍ଲାସ୍‌ ଧରି ଦଳ 
ଦଳ ହୋଇ ଠିଆ ହୋଇଛନ୍ତି ସମସ୍ତେ । ସୋରିଷ ପକେଇ -. ? ଜାଗା ନାହିଁ । ଗୋଟିଏ 
କଣରେ ରଖା ହୋଇଥ୍‌ବା ଟେଲିଭିଜନ୍‌ରେ କାର୍ଟୃନ୍‌ ଫିଲ୍ମଟିଏ ଚାଲିଛି । କେଇଟା ପିଲା 
ବୋକାଙ୍କ ଭଳି ବସିଛନ୍ତି ତା ' ସାମପାରେ । ଆଉ ପୂଣି କେଇଟା ପିଲା ଟେଲିଭିଜନ୍‌ ଆଡ଼କୁ 
ପିଠି କରି ଚଲେଇଛନ୍ତି ଧସ୍ତାଧସ୍ତି । ପାଖ ରୂମ୍‌ରେ ମିଉଜିକ୍‌ ସିଷ୍ଟମ୍ଟିଏ ବାଜୁଛି କାନ 
ଅତଡ଼ା ପକେଇ | ତା 'ରି ଭିତରେ ଭିଡ଼ିଓ କ୍ୟାମେରାରେ ଜଣେ ଫଟୋ ଉଠାଉଛି ଯେ 
ଆଖି ଝଲସେଇ ଦେଉଥ୍ବା ଆଲୁଅର ବନ୍ୟା । ଅସହ୍ୟ ! 

ଏସବ୍ର ଭିତରେ ମୋର ଚିଜ୍କାର କରିବାକୁ ଇଚ୍ଛା ହେଉଛି । ବର୍ଷକର ପୁଅଟି 
ଆଉ କାନ୍ଦନ୍ତା ନାହିଁ ? 

କରୁଣା ଆସି ପହଞ୍ଚଗଲେ । ଆମମାନଙ୍କୁ ନେଇ ସମସ୍ତଙ୍କ ସାଙ୍ଗରେ ଚିହ୍ନା 
କରେଇ ଦେବା ଆରନ୍ଭ କଲେ । ପ୍ରଥମରୁ ମୁଁ ସମସ୍ତଙ୍କ ନା ମନ ଦେଇ ଶୁଣିବା ଆରମ୍ଭ 
କଲି । କିନ୍ଧ କିଛି ସମୟ ପରେ ବୁଝିଗଲି ଯେ ମୋର ଏ ଚେଷ୍ଟା ଅନର୍ଥକ । ତେଣୁ 
ମୁହଁରେ ସରୂ ହସଟିଏ ଟାଣି ହ୍ୟାଲୋ’, ‘ହ୍ୟାଲୋ”ରେ କଥା ଛିଶ୍ରେଇବାକୁ ବସିଲି । 

ମିଜ୍‌ ମେକ୍‌ ୟୋର୍‌ସେଲ୍‌ଫ କମ୍ପର୍ଟେବଲ୍‌ ।”” କରୁଣା ଅନ୍ୟ ଅତିଥ୍ମାନଙ୍କ 
କଥା ବ୍ରଝିବାକୁ ଚାଲିଗଲେ । 

ମୋ ହାତ ଧରି ଟାଣିଲା ନାନୀ ! ““ଲିନୁ, ଚାଲ ବଗିଚାରେ ବସିବା । ଏଠି ମୁଁ 
ଆଉ ଠିଆ ହେଇ ପାରୁନି ।” 

ବିନୋଦ, କରୂଣାଙ୍କ ଘର ସାମ୍ବାରେ ବଗିଚା କରିବା ଭଳି ଜମି ନାହିଁ । କିନ୍ତ 
ଘର ପଛ ପଟେ ସୂତପାଙ୍କ ଘର ଭଳି ବିରାଟ ଖାଲି ଜାଗା ! ସୁଇମିଙ୍ଗ ପୂଲ୍‌ ନାହିଁ କି 
ଫୁଲ, ଫଳ ଗଛ ନାହିଁ । ତଥାପି ଜାଗାଟି ପରିଷ୍କାର । ଏଠି ସେଠି ହେଇ ଧଳା ଚୌକିମାନ 
ପଡ଼ିଛି । ସେଠି ଜଣେ ଦି' ଜଣ କେବଳ ବସିରହିଛଚ୍ି । ନ ହେଲେ ପ୍ରାୟ ଖାଲି ବଗିଟାଟି । 
କେତେବେଳେ କେମିତି କେଇଟା ପିଲା ଦୌଡ଼ାଦୌଡ଼ି ଖେଳୁ ଖେଳ୍ପ ଚାଲି ଆସୁଛନ୍ତି । 
ପୂଣି ଚାଲି ଯାଉଛନ୍ତି ଭିତରକ୍ୂ କୁଆଡ଼େ । 

ଗୋଟାଏ ଚୌକିରେ ବସି ଯାଇ ଜୋର୍‌ରେ ନିଶ୍ଵାସ ନେଲା ନାନୀ ! ˆ ବୃଝିଲୁ, 
ଏଇଥ୍‌ପାଇଁ ମୁଁ ମନା କରୁଥ୍ଲି ।” 

ମୁଁ ଆଶ୍ଚର୍ଯ୍ୟରେ ନାନୀ ମୁହଁକୁ ଚାହିଁଲି । ତୃ କେମିତି ଜାଣିଲୁ, ଏଠି ଏମିତିଆ 
ବାହାଘରିଆ କାରବାର ହେଉଥ୍‌୍ବ ବୋଲି ?” 

“ଲିନୁ, ମୁଁ କ?ଣ ଏ ଦେଶରେ ନୂଆ ?”' 

ହଠାତ୍‌ ଭାଇନା ବି କେଉଁଠି ଥ୍‌ଲେ, ଆସି ପହଞ୍ଗଲେ ଆମ ପାଖରେ | 
ନାନୀ ଚାପା ସ୍ଵରରେ ତାଙ୍କ ଉପରେ ଚିଡ଼ିବା ଆରମ୍ଭ କରିଦେଲା । ଗତକାଲି ଭଳି ମୁଁ 
ଆଉ ଭାଇନାଙ୍କ ପଟିଆ ହୋଇ ପାରିଲି ନାହିଁ । ମୁହଁ ବୁଲେଇ ନେଇ ଦୂରରୁ ଅତିଥ୍ମାନଙ୍କୁ 
ଲକ୍ଷ୍ୟ କରୂଥ୍ଲି କେବଳ । 

ପାର୍ଟିରେ ସମସ୍ତେ ଭାରତୀୟ । କେବଳ ଜଣେ ଆମେରିକାନ୍‌ ମହିଳାଙ୍କୁ 
ଛାଡ଼ିଦେଲେ । ତାଙ୍କ ନାଁ ଲିସା ନା ଲୁସି କଂଣ ଏମିତି । ତାଙ୍କୁ ହୁଏତ ଏଠିକି ନିମନ୍ତ୍ରଣ 
କରା ଯାଇ ନ ଥାଆନ୍ତା, କିନଧ ସେ ବିବାହ କରିଛନ୍ତି ଜଣେ ଭାରତୀୟଙ୍କୁ । ପରେଶ 
ଗୁପ୍ତା । ପରେଶ ଗୁପ୍ତା ଏଠିକା ଭାରତୀୟ ସମାଜର ଜଣେ ମାନ୍ୟଗଣ୍ୟ ସଦସ୍ୟ । ଅନ୍ୟ 

କଥାରେ କହିବାକୁ ହେଲେ, କୁହାଯିବ ଯେ ପ୍ରଚୁର ଆର୍ଥିକ ସଫଳତା ତାଙ୍କର | ତେଣୁ 
ଗୁରୁତ୍ଵ ବି ଅଧ୍କ । ଆମେରିକାନ୍‌ ମହିଳା ବାହା ହେଲେ କଂ ଣ ହେବ, ତାଙ୍କୁ ତ ଭାରତୀୟଙ୍କ 
ପାଟିରୁ ଦୂରେଇ ଦେଇ ହୁଏ ନାହିଁ । ସେ ପାର୍ଟିରେ ଉପସ୍ଥିତ ରହିଲେ ହୋଷ୍ଟ ଓ 
ହୋଷ୍ଟେସ୍‌ଙ୍କର ମହତ୍ତ୍ବ ବଢ଼େ । ତେଣୁ ଆମେରିକାନ୍‌ ପତ୍ନୀ ସନ୍ତେ ତାଙ୍କୁ ନେଇ ଟଣାଟଣି ! 
ହେଇଟି, ବଷୀର ଭାଇ ବିନୋଦ ମଧ୍ଯ ଏହା ଭିତରେ ପୁଅକୁ ତା ମା” କୋଳରେ ଛାଡ଼ିଦେଇ 
ପରେଶ ଗୁପ୍ତାଙ୍କ ଦଳରେ ମିଶିଗଲେଣି । 

ସେମାନଙ୍କ ଦଳଠୁଁ ଅଛ୍ଥ ଦୂରରେ ଠିଆ ହୋଇଛନ୍ତି ମଧ୍ୟବୟସ୍କ କେତେଜଣ 
ମହିଳା । ୟେ ତା'ର, ସିଏ ୟାର ହାରରେ, ଚୁଡ଼ିରେ ହାତ ଦେଇ କ'ଣ କଥାବାଭ୍ରୀ 
ଚଲେଇନଛନ୍ତି ନିବିଷ୍ଟ ଭାବରେ । ଏତେ ଦୂରରୁ ସେମାନଙ୍କର କଥା ତ ଶୁଣି ହେଉନି, କିନ୍ତୁ 
ବେଶ୍‌ ଜାଣି ହେଉଛି ଯେ ଗହଣା ନେଇ ଗଭୀର ଆଲୋଚନା ଚାଲିଛି ସେମାନଙ୍କର । 

ପୁଅର ପ୍ରଥମ ଜନ୍ମଦିନ । ବାହାଘର, ବ୍ରତଘର ତ ନୃହଁ । ଅଥଚ କି ବେଶ 
ହୋଇଛନ୍ତି ଅତିଥ୍ମାନେ ! ମୋର ମନେ ପଡ଼ିଗଲା କାର୍ଡ଼ରେ ଲେଖାଥୁଲା - ଦେସ୍‌ : 
ଇଣ୍ଡିଆନ୍‌ ଅର୍‌ ଠଡେଷ୍ଟର୍ଣ୍ଣ ଫମୀଲ୍‌ । 

ଓହୋ, ସେଇଥ୍ପାଇଁ ଏତେ ସାଜସଜା | ପୁରୁଷମାନଙ୍କ ମଧ୍ଯରୁ ଅଧ୍କାଂଶ 
ପିନ୍ଧିଛନ୍ତି ଡିନାର୍‌ ଜ୍ୟାକେଟ୍‌ । କେଇଜଣଙ୍କ ପୃଥୁଳ ଶରୀର ମଣ୍ଡନ କରିଛି ଏମ୍ବରୟତରୀ 
ହୋଇଥ୍ବା ଶେର୍‌ୱାନୀ । ଉତ୍ତର ଭାରତୀୟ ବାହାଘରମାନଙ୍କରେ ବରକୁ ଯେଉଁଭଳି 
ବେଶରେ ଦେଖାଯାଏ, ଅନେକଟା ସେଇ ଭଳି । ଆଉ ମହିଳାମାନଙ୍କ କଥା କାହିଁକି 
ପଡ଼ିଛି । ଦୁଇ ଜଣ ଘାଘରା ଚୋଲି ପିନ୍ଧିଥ୍ବା ନୂଆ ବାହା ହୋଇଥ୍‌ବା ଝିଅଙ୍କୁ ଛାଡ଼ିଦେଲେ 
ପ୍ରାୟ ସମସ୍ତେ ପିନ୍ଧିଛନ୍ତି ଶାଢ଼ି । କିନ୍ତୁ କି ଓଜନିଆ ଶାଢ଼ି ! ବନାରସୀ, କାଞଜିଭରମ୍‌ ତ 
ଅଛି, ଆହୁରି ପୂଣି ଅଛି ଏମୁଣ୍ଡରୁ ସେମୁଣ୍ଡ ଯାଏ ସୁନେଲି ରୂପେଲି ଜରିରେ କାମ 
ହୋଇଥ୍‌ବା ହରରଙ୍ଗୀ ସିଳ୍୍‌ । ତା” ସାଙ୍ଗରେ ବ୍ଲାଉଜ୍‌ର ହଜାର ଷ୍ଟାଇଲ୍‌ । ଆଉ ପୁଣି 
ଦେହରେ ସୁନା ଗହଣାର ବୋଝ । ମୁଁ ଏବେ ବୁଝୁଛି, ନାନୀ ମତେ କାହିଁକି ମୁକ୍ତାର 
ହାରଟି ପିନ୍ଧିବାକୁ ଢୋର୍‌ କରିଥ୍ଲା | ମୋର ସେତେବେଳେ ମନେ ହୋଇଥଲା ଯେମିତି 
ବାହା ଘରଟିଏକୁ ଯିବା ଭଳି ବେଶ ହେଇଛି ମୁଁ । ଅଥଚ ଏଠି ଆସି ଅନ୍ୟମାନଙ୍କ ଗହଣରେ 
ନିଜକୁ ତ ‘ତପସ୍ଵିନୀ ତପସ୍ଵିନୀ” ମନେ ହେଉଛି । 

ମେ। ଦେହ ସିରସିର ହୋଇ ଯାଉଥଲା । ଆମ ଦେଶରେ ଆଜିକାଲି 
ବାହା ଘରମାନଙ୍କରେ ବି ଏତେ ଗହଣା କେହି ପିଛଚନ୍ତି ନାହିଁ । ଅଥଚ ଏମାନେ ଏଠି ବେକ, 

କାନ, ହାତରେ ଗହଣା ମଣ୍ଡି ହୋଇଛନ୍ତି ! ତା ' ସାଙ୍ଗରେ କେତେଜଣଙ୍କର ହାତରେ 
ଆର୍ମଲେଟ୍‌ ¦ ଦି'ଜଣ ପୁଣି ଅଣ୍ଟାରେ ସୁନାର ବେଲୁ ପିଛିଛ୍ତି । 

ଚୂପ୍ଚୃପ୍‌ ନାନୀକୁ ପଚାରିଲି, “ଛୋଟ ପିଲାର ଜନ୍ଧଦିନ, ସେଥ୍‌ରେ ପୂଣି 
ଏଭଳି ବେଶ ! 

“ଏମାନଙ୍କର ତ କିଛି ଗୋଟାଏ ଉପଲକ୍ଷ୍ୟ ପାଇଲେ ହେଲା । 

“କାଇଁ, ତୋ ଘରକୁ ତ ଏତେ ଉକକଟ ବେଶ ହେଇ କେହି ଆସଚ୍ତିନି ? 

“ସେମାନଙ୍କ କଥା ଅଲଗା ! ... ଏଠି ତୁ ଯେଉଁମାନଙ୍କୁ ଦେଖୁଛୁ, ସେମାନଙ୍କ 
ଭିତରୁ ଅଧ୍‌କାଂଶ ଯେନତେନ ପ୍ରକାରେଣ ଆମେରିକା ଭିସା ଯୋଗାଡ଼ କରି ଚାଲି 
ଆସିଛନ୍ତି । ବେଶୀ ଖୋଳା ତଡ଼ା କଲେ, କେଇଜଣ ଇଲିଗାଲ୍‌ ଇମ୍ମିଗ୍ରାଣ୍୍‌ ବି ବାହାରି 
ପାରଚ୍ତି । ସେମାନେ ଅନ୍ୟମାନଙ୍କ ଆଗରେ ନିଜର ଡିଶ୍ତିମ ପିଟିବାକୁ ଚାହାନ୍ତି 
ସେଇଥ୍‌ପାଇଁ ଏମାନଙ୍କ ପ୍ରତି ପାର୍ଟିରେ ନିର୍ଲଜ ଭାବରେ ଶାଢ଼ି, ଗହଣାର ବିଜ୍ଞାପନ 
ଦେଖିବାକୁ ମିଳେ । 

 “ଯ଼ାଂ ହେଉ, ତୋ ସାଙ୍ଗମାନଙ୍କ ଦଳରେ ସେସବୁ ନାହିଁ ।' ' ମୁଁ କିଛିଟା ସୃସ୍ତିର 
ସହିତ କହିଲି । 

“ନା, ଏମିତି ନିର୍ଲଜ ଭାବରେ ନିଜ ରୋଜଗାରର ବିଜ୍ଞାପନ କେହି କରେ 
ନାହିଁ । କିନ୍ତୁ ଖୁବ୍‌ ସୋଫିସ୍‌ଟିକେଟେଡ଼୍‌ ଉପାୟରେ ସେସବ୍ର ଚାଲେ | ବ୍ରଝିଲୁ ଲିନୁ, ଉଭୟ 
ଦଳର ମାନସିକତା ସେଇ ଏକ | କିଏ ବେଶୀ ସକ୍ଷମ - ସେଇ କଥା ହିଁ ଅନ୍ୟମାନଙ୍କ 
ଆଗରେ ଦେଖାଇ ହେବା , ଏମାନଙ୍କର ଏକମାତ୍ର ଲକ୍ଷ୍ୟ । ଏମାନେ ଏଠି ଶାଢ଼ି, ଗହଣା 
ଦେଖାଇ ହେଉଛନ୍ତି, ଆମମାନଙ୍କ ପାର୍ଟିରେ ତତେ ଶୁଣିବାକୁ ମିଳିବ କିଏ ନୂଆ ଘର 
କିଣିଲା । କିଏ କେତେ ଡଲାର ଦେଇ ନୂଆ ମଡ଼େଲ୍‌ର ଗାଡ଼ି କିଣିଲା । କୋଉ ବ୍ଲୁ ଚିପ୍‌ 
କମ୍ପାନୀର ସେଆର୍‌ ଅଭ୍ତିଆର୍‌ କଲା । ଏଇସବ୍ର ।” ” କ୍ଲାନ୍ତ ସ୍ଵରରେ ନାନୀ କହିଲା | 

ଏଇଥ୍‌ପାଇଁ କି ନାନୀ ବେଳେବେଳେ କହେ, “କିଛି ଭଲ ଲାଗୁନି, ଭାରତ 
ଫେରିଗଲେ ବଞ୍ଚିଯିବି । 

ନାନୀ ମୁହଁକୁ ଚାହିଁଲି ମୁଁ । ସେ କିଛି ସମୟ ଆଗର ବିରକ୍ତି ଭୂଲି ଯାଇ ଭା ଇନାଙ୍କ 
ସାଙ୍ଗରେ ଚୂପ୍ଚାପ୍‌ କଥାବାର୍ୀ କରୁଛି । ବୋଧହୁଏ ମତେ ନେଇ କେଉଁ ସବ୍ର ଜାଗା 
ଦେଖାଇବାକୁ ହେବ, ମତେ କ'ଣ କିଣେଇ ଦେବାକୁ ହେବ, ଏଇସବୁ ବିଷୟରେ କଥା 
ଚାଲିଛି ସେମାନଙ୍କର । ଭାଇନା ପ୍ରତ୍ୟେକ କଥାର ଉତ୍ତର ଦେଉଛନ୍ତି । କିନ୍ଧ କିଛିଟା 

ଅନ୍ୟମନସ୍କତାର ଛାପ ତାଙ୍କ ମୁହଁ ଉପରେ । ହୁଏତ ଆଗାମୀ କାଲି ଯେଉଁ କ୍ଲାସ୍‌ ଅଛି 
ସେଇ ବିଷୟରେ ଭାବି ହେଉଛନ୍ତି ସେ ବା ଯେଉଁ ରିସର୍ଟଟଟୀ ଏହା ଭିତରେ ସେ ଚଲେଇଛନ୍ତି, 
ସେଇଟା ହିଁ ତାଙ୍କୁ ଅନ୍ୟମନସ୍କ କରେଇ ଦେଇଛି । 

କରୁଣା ଆସି ଖାଇବା ପାଇଁ ଡାକିଲେ ଆମମାନଙ୍କୁ । ରୋଷେଇ ଘର ପାଖରେ 
ଯେଉଁ ଖୋଲା ଜାଗା, ସେଇଠି ହିଁ ଜଣେ ଭାରତୀୟ କେଟରର୍‌କୁ ଦେଇ ଡିନାର୍‌ର 
ବ୍ୟବସ୍ତା କରିଥ୍‌ଲେ ସେମାନେ | ଆମେ ତିନି ଜଣ ତିନିଟୀ ପ୍ଲେଟ୍‌ ନେଇ ଅଳ୍ପ କିଛି ଖାଦ୍ୟ 
ନିଜ ପେଟ୍‌ରେ ରଖି ପୁଣି ଆସି ବସିଗଲୁ ବାହାରେ ପଡ଼ିଥ୍ବା ଚୌକିରେ ! 

ହଠାତ୍‌ ବଡ଼ ବଡ଼ ପାଦ ପକେଇ ଆମ ପାଖକୁ ଚାଲି ଆସିଲେ ଦୃଇଜଣ । 
ପରେଶ ଗୁପ୍ତା ଆଉ ତାଙ୍କ ସ୍ତ୍ରୀ । “ହାଏ ପ୍ରଫେସର୍‌ ଦାଶ୍‌ । ଗୁଡ୍‌ ଇଭିନିଙ୍ଗ୍‌ । ଗୁଡ଼୍‌ 
ଇଭିନିଙ୍ଗ ମିସେସ୍‌ ଦାଶ୍‌ ।”? ବଡ଼ ପାଟିରେ କହି ଉଠିଲେ ପରେଶ ଗୁପ୍ତା । 

ନାନୀ ଭାଇନାଙ୍କର ବି ଏମାନଙ୍କ ସାଙ୍ଗରେ ପରିଚୟ ଅଛି ? 

ଆଜିକାଲି ତ ତୁମମାନଙ୍କୁ ଦେଖିବାକୁ ମିଳୁନି । ସେଇ ଯେଉଁ ଦିବାଲି ପାଟି 
ହେଇଥ୍‌ଲୁା, ତା'ପରେ ତ ତୃମେମାନେ ଭଭାନ୍‌ ହେଇଗଲ ! ମୁଁ ଭାବିଥ୍ଲି ନ୍ୟୁ ଇୟର୍‌ 
ଡ୍ୟାନ୍ସ ପାର୍ଟିରେ ଦେଖା ହେବ । ହେଲେ ଦେଖିବାକୁ ପାଇଲିନି ।” ? ଲିସା ଗୁପ୍ରା କହିଲେ । 

“ନୟ ଇୟର୍‌ରେ ଆମେ ଫ୍ଲୋରିଡ଼ା ଚାଲିଯାଇଥ୍‌ଲୁ । କେତେଜଣ ସାଙ୍ଗଙ୍କ 
ସାଙ୍ଗରେ ନୂଆ ବର୍ଷଟି କଟେଇବାକୁ । 

ହାଓ ନାଇସ୍‌ । ଦଟ୍‌ ଉଇ ସୁଡ଼୍‌ ମିଟ୍‌ ସମ୍ଟାଇମ୍‌ ।” 

ନିଶ୍ଚୟ । 

ହଠାତ୍‌ ପରେଶ ଗୁପ୍ତା କହିଲେ, ‹ ଶିବବ୍ରତ, ମୋର ତୁମ ସାଙ୍ଗରେ କିଛି କଥା 
ଥ୍ଲା । ମୁଁ ଗୋଟାଏ ନୂଆ ବ୍ୟବସାୟ କରିବାକୁ ଚାହୁଁଛି । ଅନେକଟୀ ତୁମ ଲାଇନ୍‌ରେ । 
ସେଥ୍ପାଇଁ ଗାଇଡ଼ାନୁ ଟିକିଏ ଦରକାର ଥ୍ଲା । ଅବଶ୍ୟ ଫମୀଲି ମୁଁ ତୁମକୁ ଜଣେଇବି । 
ତୁମେ ଯଦି ଆସି କେଇଟା ଲେକ୍ଚର୍‌ ଦେଇ ପାରନ୍ତ । 

“କୋଉ ବିଷୟରେ ? 

* “ସେଇଟା ହେଲା... 

କଥା କହୁ କହୁ କଡ଼େଇ ଗଲେ ସେମାନେ ଦୁଇଜଣ । କିଛି ଗୋଟାଏ ଗୁରୁତ୍ଵପୂର୍ଣ 
ଆଲୋଚନା ଆରମ୍ଭ ହୋଇଗଲା ବୋଧହୁଏ । ଶିବୃଭାଇନାଙ୍କ ମୁହଁର ଭାବଭଙ୍ଗୀ ଦେଖି 
ମୁଁ ବୃଝି ପାରୂଥ୍ଲି ଯେ ଆଲୋଚନାଟୀ ଖୁବ୍‌ ସନ୍ତୋଷକନକ ହେଉଛି । 

ନାନୀ ବି ଓଠରେ ହସ ଖେଳାଇ ଗପି ଚାଲିଥୁଲା ଲିସାଙ୍କ ସହିତ । ମୋ 
କାନରେ କିଛି କିଛି ବାଜୃଥ୍ଲା | ଜୁଲାଇ ଫୋର୍ର୍ଥର ଉଇକ୍‌ ଏଶ୍ରେ ଭାରତୀୟ ପିଲାଙ୍କୁ 
ନେଇ ସାଂସ୍କୃତିକ ଉତ୍ସବ କରିବା ବିଷୟରେ ଆଲୋଚନା । ଗତ ବର୍ଷ ଭଳି ଏବର୍ଷ ମଧ୍ଯ 
ଦିନ ବେଳେ କୌଣସି ଏକ ଜରାନିବାସର ଅନ୍ତେବାସୀଙ୍କ ପାଇଁ ପ୍ରୋଗ୍ରାମ୍ଟି କରାଯାଇ 
ପାରେ |! ଆଉ ରାତିରେ ହଲ୍ଟିଏ ଭଡ଼ା ନେଇ ଟିକେଟ ବିକ୍ରି କରି ବେଶ୍‌ ବଡ଼ ଆକାରରେ 
ପ୍ରୋଗ୍ରାମ୍‌ଟି କରିଲେ, ଖୁବ୍‌ ଲାଭ ହେବ ନିଶ୍ଚୟ । ଲାଭ ଅଂଶଟି କୌଣସି ଚ୍ୟାରିଟିକୁ 
ଦାନ କରିଲେ ପିଲାଙ୍କ ଉପରେ ତା'ର ଭଲ ପ୍ରଭାବ ପଡ଼ିବ । 

ଜୁଲାଇ ଫୋର୍‌୍ର୍ଥ, ଅଥୀତ୍‌ ଆମେରିକାର ସ୍ଵାଧୀନତା ଦିବସ । ଏ ସ୍ଵାଧୀନତା 
ଦିବସ ଲିସାଙ୍କ ପାଇଁ ଯେତିକି ଗୁରୁତ୍ଧପୂର୍ ସେତିକି ଗୁରୁତ୍ଵପୂର୍ଣ ନାନୀ ପାଇଁ । ସେ ବି 
ତ ଏ ଦେଶର ନାଗରିକ । 

ମୁଁ ଗଭୀର ଭାବରେ ଲକ୍ଷ୍ୟ କରୂଥ୍ଲି ନାନୀକୁ | ଆଉ ପୂଣି ଶିବୃତ୍ତାଇନାଙ୍କୁ | 
ଗୋଟାଏ ବିଷୟ ଅନ୍ତତଃ ପରିଷ୍କାର ହୋଇ ଯାଉଥଲା ମୋ ଆଖି ସାମ୍ପାରେ । ମୁଁ ପରିଷ୍କାର 
ବ୍ରଝି ପାରୂଥଲି ଯେ ନାନୀ ଯେତେ ‘ଭାରତ, ଭାରତ” ହେଉ ପଛକେ, ଶିବୁଭାଇନା 
ତାଙ୍କ ଗା, ତାଙ୍କ ମା”, ବାପାଙ୍କୁ ଯେତେ ଝୁରି ହୁଅନ୍ତୁ ପଛକେ, ଏମାନେ କେବେହେଲେ 
ନିଜ ଦେଶକୁ ଫେରି ଯାଇ ପାରିବେ ନାହିଁ । ଏ ଦେଶରେ ଯେଉଁ ସ୍ଵପ୍ନ ସେମାନେ ବୁଣି 
ଦେଇଛନ୍ତି, ତାକୁ କେବେହେଲେ ଗୋଡ଼ରେ ଆଡ଼େଇ ପାରିବେ ନାହିଁ । ଆମେରିକାର 
ଆକର୍ଷଣ ଜମା ଏତେ ସହଜରେ ତୁଟେଇ ପାରିବେ ନାହିଁ । 

ବଷୀର ଭାଇ, ଭାଉଜଙ୍କ ମାନସିକତା ମୁଁ ବୃଝୁଥ୍ଲି | ବୃଝୁଥ୍ଲି ପରେଶ ଗୁପ୍ରାଙ୍କ 
ଆମେରିକୀୟ ଆକର୍ଷଣର କାରଣ । କିନ୍ଧୁ ମୋ ନାନୀ ଆଉ ଶିବୁ ଭାଇନାଙ୍କ ଉପରେ 
ଆମେରିକାର ଏତେ ଅଧ୍କ ପ୍ରଭାବ ପଡ଼ିଲା କେମିତି ? 


କେବଳ ନାନୀ , ଭାଇନାଙ୍କ ଉପରେ ନୂହଁ, ଆମେରିକାର ବିରାଟ ପ୍ରଭାବଟିଏ 
ପଡ଼ି ସାରିଥ୍ଲା ମୋ ବଡ଼ମାମୂଙ୍କ ଉପରେ | 
ଏଆର୍‌ପୋର୍ଟ୍ରୁ ତାଙ୍କ ଘରକୁ ଯିବା ବେଳେ ମାମୁ ପରିଷ୍କାର ଭାବରେ କହିଲେ, 

“ଏବେ ଆଉ ଆମେରିକା ଛାଡ଼ି ଚାଲିଯିବା ଆମ ପକ୍ଷରେ ସମ୍ଭବ ନୁହଁ । ପଟିଶ ଛବିଶ 
ବର୍ଷ ତଳେ ହୁଏତ ଏକଥା ସମ୍ଭବ ହୋଇ ପାରିଥାଆନ୍ତା । କିନ୍ଧ ଆଉ ନୁହଁ । ଏବେ 
ଆମେରିକା ହିଁ ଆମ ଦେଶ ।' 

ରିନି ନାନୀ ବାହା ହୋଇ ଏ ଦେଶରେ ରହିଲା ବୋଲି କି ?” 

ନା, ଏ ଦେଶରେ ପିଲାଏ ଥରେ ଘରୁ ବାହାରିବା ପରେ, ସେମାନଙ୍କ ନିଷ୍ଠରି 
ସାଙ୍ଗରେ ତାଳ ଦେଇ କେହି କିଛି କରନ୍ତି ନାହିଁ । ଆଜି ରିନି ଏଇଠି ଅଛି, କାଲି ଯେ 
ଅଷ୍ଟ୍ରେଲିଆ ଚାଲି ନ ଯିବ, ତା? କିଏ କହି ପାରିବ ? ଆଜି ମାଇକେଲ୍‌ ସାଙ୍ଗରେ ସୁଖୀ 
ଅଛି, କାଲିକି ଯେ ଅସନ୍ଧଷ୍ଟ ହୋଇ ଅନ୍ୟ ସାଥୀ ଖୋଜି ନ ନେବ, ତା'ର ବି କ'ଣ 
ଭରସା ଅଛି ?” ? ମାମୁ ହସିଲେ ହୋ ହୋ ହୋଇ | ତାଙ୍କୁ କଣେଇ କଣେଇ ଦେଖୁ ଦେଖୁ 
ମୁଁ ଦବୂଝି ପାରୁ ନ ଥ୍ଲି, ମାମୁ ଅଟା କରୁଛନ୍ତି ନା ଅନ୍ତରର କୌଣସି ଭୟକୁ ଥଟ୍ଟାର ରଙ୍ଗ 
ଦେଇ ମୋ ଆଗରେ ପ୍ରକାଶ କରୁଛନ୍ତି । 

ହା ଇଣ୍ଡେରେ ମାମୁ ଗାଡ଼ି ଚଲାଉଥ୍ଲେ | ଏଆର୍ପୋର୍ଟରୁ ତାଙ୍କ ଘର ବହୁତ ଦୂର | 
ମୁଁ ରୁକ୍ଷ ହାଇଠ୍ଡେ ସେପାଖର ପୃଥ୍ବୀକୁ ଦେଖୁଥ୍ଲି । ଗଛବୃକ୍ଷର ତଫାତ୍‌ ତ ଟିକିଏ ଟିକିଏ 
ଧରି ହେଉଥାଏ, କିନ୍ତ ଖୁବ୍‌ ଯେ ଗୋଟାଏ ଭିନ୍‌ ସହର ତା ? ଆଦୌ ମନେ ହେଉ ନ ଥାଏ | 
ରାସ୍ତାରୁ ଦୁଇ ଚାରିଟୀ ମଲ୍‌ ଉପରେ ଆଖି ପଡ଼ି ସାରିଥ୍ଲା ମୋର | ଠିକ୍‌ ପାଲୋ ଆଲ୍ଟୋର 
ମଲ୍‌ ଭଳି । କେଇଟା ପୂରୁଣା ଗାଡ଼ିର ଦୋକାନ ବି ଟପି ଯାଇଥ୍ଲୁ ଆମେ । ଧାଡ଼ି ହୋଇ 
ରଖା ହୋ ଇଥ୍ବା ଚକ୍‌ ଚକ୍‌ ନୂଆ କାର୍‌ ! ଯାହାର ବନେଟ୍‌ ଉପରେ ବେଲୁନ୍‌ ଗୁଳୁ ସଢା 
ହୋଇଥଲା ¦ ସେଇ କ୍ୟାଲିଫୋଣର୍ଣ୍ଧିଆ ଭଳି । 

ଶିବୂ ଭାଇନା ସବ୍ବେଳେ କହନ୍ତି, “ ସାନ୍‌ଫ୍ରାନ୍‌ସିସ୍‌କୋ, ନ୍ୟୁୟର୍କ, ଲାସ୍‌ 
ଭେଗାସ୍‌ ଭଳି କେଇଟା ସହରକୁ ଛାଡ଼ିଦେଲେ ଆମେରିକାର ସବୁ ସହର ଏକାଭଳି | 
ଧୂଳି ମଳି ନାହିଁ । ଆଣ୍ଟି ସେପ୍‌ଟିକ୍‌ ପରିବେଶ । ଚଉଡ଼ା , ପରିଷ୍କାର ରାସ୍ତା । ଅଜସ୍ର ଜିନିଷ 
ଗଦା ହୋଇଥ୍‌ବା ମଲ୍‌ । ଆଉ ମୋଟେଇ ବଢ଼େଇବା ପାଇଁ ଅସଂଖ୍ୟ ଫାଷ୍ଟ୍‌ ଫୁଡ୍‌ ପ୍ଲସ୍‌ ।” 

ସତରେ ଠିକ୍‌ କହିଥ୍ଲେ ସେ | 

“କଣ ଭାବୁଛୁ, ଲିନୁ ?'? ହଠାତ୍‌ ମାମୁ ପଚାରିଲେ ! 

“ନା, ମାମୁ, କିଛି ଭାବନି । ଖାଲି ଦେଖୁଛି ଏ ନୂଆ ସହର ! 

“ “ଆଉ କେଇଟା ମିନିଟ । ତା 'ପରେ ପହଞ୍୍‌ ଯିବା ଘରେ । ତୋ ମାଇଁ ଫେରି 
ସାରିଥ୍ବ ଯେ ଏହା ଭିତରେ ।” ' ହାତ ଘଡ଼ି ଉପରେ ଆଖି ବୁଲେଇ ନେଇ ମାମୁ କହିଲେ । 

ଏଆର୍‌ପୋର୍ଟରେ ମୋ ଛୋଟ ବ୍ୟାଗ୍‌ଟି ନେଇ ଗାଡ଼ି ଆଡ଼କୁ ଗଲାବେଳେ 
ମାମୁ କ୍ଷମା ମାଗିନେବା ସ୍ଵରରେ କହିଥ୍‌ଲେ, “ତୋ ମାଇଁ ଆସି ପାରିଲାନି ମୋ ସାଙ୍ଗରେ ! 
ଜରୂରୀ ମିଟିଙ୍ଗଟିଏ ଅଛି ଚା ? ଅଫିସ୍‌ରେ ! 

ମାରି ନ ଆସିଲେ ତ କ'ଣ ହେଲା ? ଏବେ ଦେଖା ତ ହେବ ଅନ୍ଧ ସମୟ 
ଭିତରେ ! ' ମୁଁ ମାମୂଙ୍କୁ ଏଇମିତି କହିଥ୍‌ଲି ସିନା , କିନୁ ଦୋଷୀ ଦୋଷୀ ଭାବରେ ନିଜ 
ମନରେ ଭାବିଥ୍ଲି - ଭଲ ହେଲା । ମାଇି ଯେ ଏଆର୍ପୋର୍ଟକୁ ଆସି ନାହାନ୍ତି, ବହୁତ 
ଭଲ ହେଲା । ଏଆର୍ପୋର୍ଟରେ ହଠାତ୍‌ କରି ଦେଖା ହୋଇ ଯାଇଥ୍‌ଲେ କେମିତି ତାଙ୍କର 
ସମ୍ଭାଷଣ କରିଥାନ୍ତି ମୁଁ ? ପାଦ ଛୁଇଁ ପ୍ରଣାମ କରିଆଆନ୍ତି ନା ହାତ ବଢ଼ାଇ ଗୁଡ଼ 
ଆଫ୍ଟର୍ନୁନ୍‌' କହି ଥାଆନ୍ତି ? 

“ସିଟ୍‌ ବେଲ୍ପ ଖୋଲିଦେ, ଲିନୁ । ଘର ହେଲା ।!” 

ଧଳା ଗେଟ୍‌ ଥ୍ବା ପାଉଁଶିଆ ରଙ୍ଗର ଘର ସାମ୍ପାରେ ମାମ୍ପଙ୍କ ଗାଡ଼ି ଅଟକି 
ସାରିଥୂଲା । ଟିକିଏ କଡ଼କୁ ରହିଥ୍ଲା ନିସାନ୍ର ଛୋଟ ଗାଡ଼ିଟିଏ । ଅଥ୍ଥୀତ୍‌ ମାଇଁ ଆସି 
ସାରିଛନ୍ତି 

ପ୍‌ 


~ 


ସେଇ ଆଗର ଦ୍ଵନ୍ଦ୍ର ମୋ ମନ ଭିତରକୁ ପଶି ଆସିଲା ! କ'ଣ କରିବି 
? ପାଦ ଛୁଇଁ ପ୍ରଣାମ କରିବି ନା ଏଠିକା ଷ୍ଟାଇଲ୍‌ରେ “ହାଏ” କହି ସମ୍ଭାଷଣ ପର୍ବ 
।ରିଦେବି ? 
ମୋ ସମସ୍ୟାର ସମାଧାନ କରିଦେଲେ ମାଇଁ ନିଜେ । 
କବାଟ ଖୋଲି ଦେଇ ଓଠରେ ହସ ଖେଳାଇ ଯେଉଁ ମହିଳା “ ପଜେଲ୍‌କମ୍‌, 
ଜିନୁ' ବୋଲି କହିଲେ, ତାଙ୍କୁ କେବଳ ପାଦ ଛୁଇଁ ପ୍ରଣାମ କରିବା ଶୋଭା ପାଏ । 
ମାଇଁ ବେଶୀ ଡେଙ୍ଗା ନୁହନ୍ତି, କିଜନ ତୋଫା ଗୋରା ରଙ୍ଗ ତାଙ୍କର | ମୁହଁରେ 
ଭାଙ୍ଗଟିଏ ନାହିଁ କି କୌଣସି ଦାଗ ନାହିଁ । ମତଜା ଚେହେରା । କିଏ କହିବ ସେ ଚବିଶ 
ପଚିଶ ବର୍ଷର ଝିଅଟିଏର ମା’ ! ବରଂ ଦେଖିବାକୁ ଗଲେ ମାମ୍ୂଙ୍କ ସ୍ଥ ନୁହଁ ଝିଅ ଭଳି 
ମନେ ହେଉଛନ୍ତି ସେ । ଶାତ୍ରି କାନିକୁ ସଜାଡ଼ି ଦେଇ ମାଇଁ କବାଟ ପାଖରୁ ଘୁଞ୍ଚି ଯାଇ 
ଇଂରାଜୀରେ କହିଲେ, “ଆସ, ଭିତରକୁ ଆସ ।' 
ଶାଢ଼ି |! 
ମାଇରିଙ୍କ ପାଦ ଛୁଇଁ ପ୍ରଣାମ କରିବା ବେଳେ ମୁଁ ମନେ ମନେ ଆଶ୍ଚର୍ଯ୍ୟ 
ହୋ ଇଯାଉଥ୍‌ଲି । ଶାଡ଼ିଟି ଯେ ମୋ ଖାତିରରେ ପିଛିଛଚ୍ତି, ତା? ନୁହଁ । କାରଣ ଶାଢ଼ିରେ 


[.୭ | 

ସେ ସାବଲୀଳ | ଘର ଭିତରେ ଏପଟ ସେପଟ ହେଉଛନ୍ତି ସ୍ଵଚ୍ଛନ୍ଦ ଭାବରେ । ରୋଷେଇ 
ଘରେ ମେସିନ୍‌ ଭଳି କାମ କରିବା ବେଳେ ତାଙ୍କର ଗୋଡ଼ ହାତ ଛନ୍ଦି ହୋଉ ଯାଉନି । 

ମାଇଁ ଚାହା କରି ଆଣିଲେ । ଚାହା ସାଙ୍ଗରେ ଗରମ ଗରମ ଚିକେନ୍‌ ସ୍ତିଙ୍ଗ 
ରୋଲ୍‌ । 

ଚାହା ପର୍ବ ପରେ ମାଇଁଙ୍କୁ କପ୍‌ ପ୍ଲେଟ୍‌ ଧୋଇବାରେ ସାହାଯ୍ୟ କରିବାକୁ ମୁଁ 
ରୋଷେଇ ଘରେ ପଶିଲି । କାନିକୁ ସେତେବେଳେ ଅଣ୍ଟାରେ ବାନ୍ଧିଦେଇ ମାଇଁ ଓଭାନ୍‌ 
ଭିତରେ ରାତି ପାଇଁ କ'ଣ ସବୁ ପୂରାଇବାର ଆୟୋଜନ କରୁଥ୍‌ଲେ । ମୁଁ ଆଉ ରହି ନ 
ପାରି ପଚାରି ଦେଲି, “ମାରି, ଆପଣଙ୍କୁ ଶାଢ଼ିରେ ଦେଖିବି ବୋଲି ଭାବି ପାରି ନ 
ଥ୍ଲି।”? 

“ମୁଁ ଶାଢ଼ି ସବୁବେଳେ ପିନଛ୍ଧେନି । କିନ୍ତୁ ଶାଢ଼ିରେ ମୁଁ ବେଶ୍‌ ସହଜ । ଏଠି 
ୟୁନିଭର୍ସିଟିରେ ପଢ଼ିବା ବେଳେ ମୋର ଇଣ୍ଡିଆନ୍‌ ସାଙ୍ଗଟିଏ ମତେ ଶିଖେଇ ଦେଇଥ୍‌ଲା ! 
ତା ପରେ ତୂମ ମାମୁଙ୍କୁ ବାହା ହେବା ପରେ ଏଠିକାର ବିଭିନ୍ନ ଇଶ୍ରିଆନ୍‌ ଫଙ୍କ୍‌ସନ୍‌କୁ ମୁଁ 
ଶାଢ଼ି ପିନ୍ଧି ଯାଏ । ଭଲ ଲାଗେ ମୋତେ । ଏମିତି କରୁ କରୁ ଏବେ ଅଭ୍ୟାସରେ ପଢ଼ି 
ଯାଇଛି । 

“ରିନିନାନୀ ଶାଢ଼ି ପିନ୍ଧେ ? 

“ପାଗଳ ! ରିନି ପୁଣି ଶାଢ଼ି ପିଛିବ ! ଟ୍ରାଉଚଚର୍‌ ଆଉ ସ୍ତାର୍ଟ୍‌ ପିନି ତା 'ର ଦିନ 
କଟି ଯାଏ । ବାହା ହେବା ବେଳେ ଯେ ଗାଉନ୍‌ ପିନ୍ଧିଲା, ସେଇଟା କେବଳ ମାଇକେଲ୍‌କୁ 
ଖୁସି କରିବା ପାଇଁ ବୋଧହୁଏ | ... ତା'ଛଡ଼ା ତାକୁ ଶାଢ଼ି ମାନିବ କୁଆଡୁ ?? ହଠାତ୍‌ 
କ'ଣ ମନେ ପଡ଼ିଗଲା ବୋଧହୁଏ, ସେଠୁ ବେସ୍ମେଣ୍ଟକୁ ଚାଲିଗଲେ ମାଇ । ଡିପ୍‌ ଫ୍ରିଜ୍‌ରରୂ 
କିଛି କାଢ଼ିବା ପାଇଁ ବୋଧହୁଏ । ମୁଁ ରୋଷେଇ ଘର କାଉଣ୍ଟର୍‌ ପାଖରେ ପଡ଼ିଥ୍ବା 
ବେତର ଉଚ୍ଚ ବାର୍‌ ଷ୍ଟୁଲ୍‌ରେ ବସି ଘୂରି ଘୂରି ଦେଖୁଥ୍ଲି କାଚ ଓ ରୋଜ୍‌ ଉଡ଼ୁ୍‌ଣି ଅପୂର୍ବ 
ରୋଷେଇ ଘରଟିକୁ । 

ଦୁଇ ହାତରେ ଦିଇଟା ବଡ଼ ବଡ଼ ପ୍ୟାକେଟ୍‌ ଧରି ଆସିଲେ ମାଇଁ । ˆ ‘ତୁମେ 
ଚିଙ୍ଗୁଡ଼ି ମାଛ ବହୁତ ଭଲ ପାଅ ନା ? ତୁମ ମାମୁ କହୁଥ୍ଲେ ! ସେଥ୍ପାଇଁ ମୁଁ ଆଶିକରି 
ରଖିଥ୍ଲି ଷ୍ଟୋର୍‌ରୁ । ଅଥଚ ଦେଖ, ରାନିବାକୁ ଭୁଲି ଯାଇଛି । ରୁହ, ଆଜି ତୃମକୁ ଆମ 
ବମୀର ଗୋଟିଏ ପ୍ରିପେରେସନ୍‌ ଖୁଆଇବି ।” ' ସିଙ୍କ ଭିତରେ ପ୍ୟାକେଟ୍‌ ଦିଇଟା ରଖୁ 
ରଖୁ ମାଇଁ ପୂଣି କହିଲେ, “ 'ମାଇକେଲ୍‌ ବି ବହୁତ ଭଲ ପାଏ ଚିଙ୍ଗୁଡ଼ି । ଆଢି ସେ ଆଉ 

ରିନି ସନ୍ଧ୍ୟାବେଳେ ଡିନାର୍‌ ପାଇଁ ଆସିବେ ବୋଲି କହିଛନ୍ତି ।” 

“ରିନିନାନୀ ଆସିବେ !” ମୁଁ ଖୁସୀ ହୋଇ କହି ପକେଇଲି । ଏବଂ ନିଢେ ଇ 
ଆଣ୍ଚର୍ଯ୍ୟ ହୋଇଗଲି । କି ସାବଲୀଳ ଭାବରେ ମୋ ପାଟିରୁ ‘ନାନୀ? ଶବ୍ଦଟି ଖସିଗଲା ! 
ମୋ ଠାରୁ ଦ୍ୂଇ ତିନି ବର୍ଷ ବଡ଼ ମାମୁ ଝିଅ ଭଉଣୀ । ଯାହାଙ୍କର ଅସ୍ତିତ୍ଵ ସମ୍ପର୍କରେ ମୁଁ 
ପନ୍ଦର ଦିନ ତଳେ କିଛି ବି ଜାଣି ନ ଥ୍ଲି । ଅଥଚ ସେ କେତେ ସହଜରେ ମୋ ଭିତରେ 
‘ନାନୀ ”ର ଆସନ ନେଇଗଲେ ! 

ହେଲେ... ହେଲେ ମାମୁଙ୍କର ସେଇ ଏକମାତ୍ର ଝିଅଟି ମୋର ‘ନାନୀ? ଡାକ 
ପସନ୍ଦ କରିବ ତ ? ଆମେରିକାରେ ଜନ୍ମ ହୋଇ, ଆମେରିକାରେ ମଣିଷ ହୋଇ, 
ଆମେରିକାର ପୁଅଟିଏକୁ ବିବାହ କରି ତାଙ୍କ ଚାଲିଚଳଣ, ଚିନ୍ତାଧାରା ସବୁ ଆମେରିକାନ୍‌ 
ହୋଇଯାଇ ନାହିଁ ତ ? ଯଦି ହୋଇ ଯାଇଥାଏ, ତେବେ ସେ ନାନୀ’ ଡାକଟିକୁ 
ସୟେହଭରା ଚିତ୍ତରେ ନେଇ ପାରେ । ତା” ଜୀବନରେ ମୁଁ ଅନଧ୍କାର ପ୍ରବେଶ କରୁଛି 
ବୋଲି ମନେ କରି ପାରେ । 

ମୋର କଂଣ କରିବା ଉଚିତ୍‌ ହେବ ? ମାମୂଙ୍କୁ ପଚାରିବି କି ? 

“ଲିନୁ, ଆଜି ଟିକିଏ ଶୀଘ୍ର ଡିନାର୍‌ ଖାଇବାକୁ ହେବ | ମାଇକେଲ୍‌ ଆମେରିକାନ୍‌ 
ତ | ତା'ର ସାତଟା ଭିତରେ ଡିନାର୍‌ ଖାଇ ନେବାର ଅଭ୍ୟାସ |”? ମାଇଁ କ୍ଷମା ପ୍ରାର୍ଥନା 
କରିନେବା ସ୍ଵରରେ କହିଲେ, “ ଆଇ ହୋପ୍‌ ୟୁ ଡୋଣ୍ଢ୍‌ ମାଇଣ୍ଡ ।” 

“ମୋ ପାଇଁ ଆଦୌ ବ୍ୟସ୍ତ ହୁଅନ୍ତୁ ନାହିଁ, ମାରି । ମୋର କୋଉଥ୍‌ରେ କିଛି 
ଅସୁବିଧା ହୁଏ ନାହିଁ ।”? ମୁଁ ତରବର ହୋଇ କହି ପକେଇଲି । 

“ଥ୍ୟାଙ୍ସ ଲିନୁ ।” ? ମାର କୁକିଙ୍ଗ୍‌ ରେଞ୍ରେ ପ୍ରାଇଙ୍ଗ ପ୍ୟାନ୍‌ ବସେଇଲେ । 

“ମୁଁ କିଛି ସାହାଯ୍ୟ କରିବି, ମାଇଁ ?” 

“ଅଫ୍‌ କୋର୍ସ ନଟ୍‌ । ମୋର ସବୁ ରନ୍ଧା ସରିଛି । ଖାଲି ଏଇ ଚିଙ୍ଗୁଡ଼ି ମାଛ 
କଥା ଭୂଲି ଯାଇଥ୍ଲି ବୋଲି ... ତୁମେ ଏଠି ଗରମ, ଧୂଆଁରେ କାହିଁକି ବସିଛ ? ଯାଅ । 
ଦାଣ୍ଡ ଘରେ ବସି ମାମୁଙ୍କ ସାଙ୍ଗରେ ଗପ । ... ଅବିନାଶ, ତୁମେ ଲିନୁକୁ ଆମର ଆଲବମ୍‌ 
କାହିଁକି ଦେଖାଉନ ? 

“ଆରେ ମା”, ଏଇଠି ରଖା ହୋଇଛି ଆମର ସବୁ ଆଲ୍‌ବମ୍‌ । ତୁ ବାଛି 
ନେ।”” ମାମୁ କହିଲେ । 

ମୁଁ ଦାଣ୍ଡପରେ ରଖା ହୋଇଥ୍‌ବା କାଚ ଆଲମାରି ପାଖକୁ ଚାଲିଗଲି । ବାବା ! 

ଏତେ ଗୁଡ଼ାଏ ଆଲ୍‌ବମ୍‌ ! ଦୁଇ ଥାକ ଭରି । କୋଉଟା ଦେଖିବି ମୁଁ ? ହାତ ସାମ୍ପାରେ 
ଯେଉଁ ନୀଳ ରଙ୍ଗର ଆଲ୍‌ବମ୍‌ ଥୁଲା ସେଇଟା କାଢ଼ି ନେଇ ମୁଁ ସୋଫା ଉପରେ ବସିଗଲି । 

ଆରେ ବାଃ , ଏଇଟି ଯେ ରିଳିନାନୀର ପିଲା ଦିନର ଆଲ୍‌୍ବମ୍‌ । ମୁଁ ଆଗ୍ରହରେ 
ପୃଷ୍ଠା ଓଲଟେଇ ଚାଲିଲି । ବଡ଼ ବଡ଼ ଆଖି ଥ୍ବା ଡଉଲଡାଉଲ ଝିଅଟିଏ । କୋଉଠି 
ପିଛିଛି ଭେଲ୍‌୍ଭେଟ୍‌ର ଫପ୍ରକ୍ଟିଏ ତ କୋଉଠି ପିଛିଛି ଚେକ୍‌ ପିନା ଫୋର୍‌ । କେତେବେଳେ 
ପାଦରେ ବଲ୍ଟିଏ ଗଡ଼େଇ ଗଡ଼େଇ ଖେଳୁଛି ତ କୋଉଠି ପୁଣି ଦି' ହାତରେ ଦିଇଟୀ 
କଣ୍ଢେଇ ଧରି ତାରି ଭିତରେ ମଜ୍‌ଜି ଯାଇଛି । କେତେବେଳେ ତା’ ମା'ଙ୍କ କୋଳରେ 
ବସିଛି ତ କେତେବେଳେ ତା! ବାପାଙ୍କ ହାତ ଧରି ଠିଆ ହୋଇଛି । କି ସୁନ୍ଦର ଏଇ 
ଛୋଟ ବେଳର ରିନି ନାନୀଟି ! 

ମୁଁ ଆଲ୍ବମ୍ଟିକୁ ଥାକରେ ରଖି ଉଠେଇ ନେଲି ଆଉ ଗୋଟିଏ ଆଲ୍ବମ୍‌ । 
ହାଲୁକା ଗୋଲାପୀରେ ରୂପେଲି ବ୍ରଟି । ନିଶ୍ଚୟ କିଛି ବିଶେଷ ଅନୁଷ୍ଠାନର ଫଟୋ ଅଛି 
ଏଥ୍‌ରେ | ମାମୁ, ମାଇଁଙ୍କର ବାହାଘର ଫଟୋ କି ? ମୁଁ ଆଗ୍ରହରେ ଖୋଲି ପକେଇଲି । 
କାର୍ଡ଼ ବୋର୍ଡ଼ର କଭର୍‌ ତଳେ ଲଗା ହୋଇଛି ରୂପେଲି ବାହାଘର କାର୍ଡ଼ଟିଏ । ଅଣନିଶ୍ବାସୀ 
ହୋଇ ପଢ଼ିଗଲି ମୁଁ । ଓ, ମାମୁ -ମାଇଁଙ୍କର ନୁହଁ, ରିନିନାନୀର ବାହାଘର ଆଲ୍‌୍ବମ୍‌ | 
ବାଃ ! 

ମୁଁ ଆଲ୍ବମ୍‌ ଖୋଲିଲି । ପ୍ରଥମ ପୃଷ୍ଠାରେ ରିନି ନାନୀ ଓ ତା ' ବରର ଯୁଗଳ 
ଫଟୋ । ଚର୍ଚ୍ଚ ସାମ୍ନାରେ ତୋଳା । ଫଟୋଟି ଉପରେ ଆଖି ପକେଇ ଦେଇ ମନେ ମନେ 
ଭୀଷଣ ଚମକି ପଡ଼ିଲି ମୁଁ । 

ମାମୁଙ୍କୁ ଦେଖିବା ପରେ, ମାଇଁଙ୍କୁ ଦେଖିବା ପରେ, ଫ୍ରିଜ୍‌ରେ ଲଗା ହୋଇଥୁବା 
ହସ ହସ ମୁହଁର ରିନିନାନୀର କ୍ଲୋଜ୍‌ ଅପ୍‌ ଫଟୋ ଦେଖିବା ପରେ, ମୋ ମନରେ ତାକୁ 
ନେଇ ଛବିଟିଏ ଆଙ୍କି ହୋଇ ଯାଇଥଲା ! ଗୋଟିଏ ଅତି ସୁନ୍ଦରୀ, ଆକର୍ଷଣୀୟା ଝିଅଟିଏର 
ଛବି । 

କିନ୍ଧ କଳ୍ପନା ତୂଳୀରେ ଅଙ୍କା ଝିଅଟି ସହିତ ଫଟୋରେ ହସୁଥ୍‌ବା ଝିଅଟିର କିଛି 
ଯେ ସାମଞ୍ଜସ୍ୟ ନାହିଁ ! 

ରିନିନାନୀ ସୁନ୍ଦରୀ ! ମାନିବାକୁ ହେବ ତାଙ୍କ କଳା କଳା ଆଖି, ଆଙ୍କିବା ଭଳି 
ନାକ, ଗୋଲାପୀ ଓଠ ଅତି ସୁନ୍ଦର ¦ କିନ୍ଧୁ କେବଳ ମୁହଁଟି ସୁନ୍ଦର ହୋଇଗଲେ କଣ 
ଜଣେ ସୁନ୍ଦରୀ ପର୍ଯ୍ୟାୟରେ ପଡ଼େ ? 

ସେ ଏତେ ବେଶୀ ମୋଟା ? 

ଦାମିକା ଧଳା ଗାଉନ୍‌ର ପରସ୍ତ ପରସ୍ତ ଆବରଣ ଦେତ୍ର ମେଦକୁ ଲୁଚେଇ 
ପାରୁନି । 

ବାହାରେ ଗାଡ଼ି ରହିବାର ଶବ୍ଦ ହେଲା । ପରମୁହୂର୍ଗରେ ଝଡ଼ ଭଳି ଯିଏ ପଶି 
ଆସିଲେ, ସିଏ ମୋ ମାମୁ ଝିଅ ଭଉଣୀ ରିନିନାନୀ । ଫଟୋ ଭଳି ସୁନ୍ଦର ମୁହଁ । ଚକଚକ 
ପରିଷ୍କାର ତୃଚା । କେଉଁଠି ଟିକିଏ ଦାଗ ନାହିଁ । ଅଥଚ ବେକ ତଚ୍ଚକୁ ଶରୀରଟି କି 
ବେଢ଼ଟ୍ଗିଆ ! ଯେମିତି ଆଉ କାହାର ଶରୀର ଯୋଡ଼ି ହୋଇ ଯାଇଛି ସୁନ୍ଦର ମୁହଁଟି 
ସହିତ ! ଢ଼ିଲା ସ୍କାର୍ଟରେ ବି ବଡ଼ ଦୃଷ୍ଟିକଟୁ ଲାଗୁଛି । 

“ୟୁ ମଷ୍ଟ ବି ଏଲିନ୍ଜା । ଲିନୁ । ହାଏ, ଲିନୁ ।”” କେତେ ସ୍ନେହରେ କଥାଟି କହି 
ମତେ ଜଡ଼ାଇ ଧରିଲେ ସେ ! ଯେମିତି ଯୁଗ ଯୁଗର ଆପଣାର । 

“ ହାଏ ରିନିନାନୀ ।” ? ମୋ ପାଟିରୁ ସୃତଃ ବାହାରିଗଲା | ଆଉ ଟିକିଏ ଆଗରୁ 
ଯେ “ନାନୀ! ଡାକିବି କି ନାହିଁ, ସେଇ ଦୃନ୍ଦରରେ ପଡ଼ି ଯାଇଥ୍ଲି, ତା ' ଆଉ ମୋର ମନେ 
ପଡ଼ିଲା ନାହିଁ । 

‘ନାନୀ !! ଓ ହାଓ ସୂଇଟ୍‌ ! ଆଇ ଲଭ୍‌ ଇଟ୍‌ ।”? 

ଠିକ୍‌ ସେତିକି ବେଳେ ଦାଣ୍ଡ କବାଟ ବାଟେ ପଶି ଆସିଲେ ତା! ସ୍ଵାମୀ | 

* ମାଇକେଲ୍‌, ମିଟ୍‌ ମାଇଁ କଜନ୍‌ । ଏଲିନା !” 

' ‘ହାଏ ଏଲିନା |”? ଓଠରେ ହସ ଖେଳାଇ ମୋ ଆଡ଼କୁ ହାତ ବଢ଼େଇ ଦେଲେ 
ରିନିନାନୀର ବର | କି ସୁନ୍ଦର ଚେହେରା ! ଛଅ ଫୁଟ୍‌ ଲମ୍ବା ଶରୀର |! କୋଉଠି ମେଦର 
ଚିହ୍ନ ନାହିଁ । ଗୋରା ମୁହଁରେ ସମୁଦ୍ର ଭଳି ନୀଳ ସବୁଜ ଆଖି । 

ତାଙ୍କ ହାତରେ ହାତ ମିଳାଉ ମିଳାଉ ମୋ ପାଟିରୁ ବାହାରିଗଲା, ‘ ହାଏ । 
କ୍ୟାନ୍‌ ଆଇ କଲ୍‌ ୟୁ ମାଇକେଲ୍‌ ଭାଇନା ? 

"ହଟ୍‌ ୨?” 

“ହାଟ୍‌ ? 

ଦ୍ରଇଟି ଅବାକ୍‌ ସ୍ଵରର ପ୍ରଶ୍ନ ମୋ ସମ୍ମିତ୍‌ ଫେରାଇ ଆଣିଲା । ଏବଂ 
ପରମୁହୂର୍ଗରେ ହିଁ ସଂସାରଯାକର ଲାଜ ମାଡ଼ି ବସିଲା ମତେ । ପ୍ରଭୁ ହେ, ମୁଁ ଏତେ 
ଭାସିଯାଏ କାହିଁକି ? 

ପରିସ୍ଥିତି ସୁଧାରିବାକୁ ମୁଁ ଇତସ୍ତତଃ ହୋଇ କହି ପକେଇଲି, “ନା, ମାନେ 

... ‘ବ୍ରଦର୍‌ ଇନ୍‌ ଲ”କୁ ଆମ ଦେଶରେ ନାଁ ଧରି ଡାକନ୍ତିନି ତ । ଭାଇନା” ଡାକନ୍ତି 
ସେଥ୍ପାଇଁ... । ରିନିନାନୀ ମୋ ନିଢ ଭଉଣୀ ନ ହେଲେ କ”ଣ ହେଲା, ଆମ ଦେଶର 
ଫାଷ୍ଟ କଢ୍ନ୍‌ମାନେ ନିଜ ଭାଇ, ଭଉଣୀ ଭଳି । ସେଇଥ୍ପାଇଁ ମୋ ପାଟିରୁ ବାହାରିଗଲା ! 
ଅବଶ୍ୟ ଯଦି ଆପଣଙ୍କର ଆପରି ଥାଏ ... ଇଫ୍‌ ୟୁ ଆର୍‌ ଅନକନ୍ଖର୍ଚେବଲ୍‌...”? 

‘ଓ ନୋ ନୋ । ଆବ୍ସଲୁ୍ୟୁଟ୍‌ଲି ନୋ । ଆଇ ଉଡ ଲଭ୍‌ ଇଟ୍‌ | ବା- ଇ- 
ନା ! ହଟ୍‌ ଏ ଲଭ୍‌ଲି ଏକ୍ସପ୍ରେସନ୍‌ !”” ମାଇକେଲ୍‌ ଭାଇନା ଆନ୍ତରିକତାର ସହିତ କହି 
ପକେଇଲେ | ରିନିନାନୀ ମୋ ମୁଣ୍ଡ ଆଉଁଶି ଦେଲା । ମୋ ପିଠିରେ ହାତ ବୂଲେଇ 
ନେଲେ ମାଇଁ । ଆଉ ମାମୁ କ'ଣ କରିବେ ବୂଝି ନ ପାରି ଚିରାଚରିତ ବଡ଼ପାଟିଆ 
ହସରେ ଘର କମେଇ ଦେଲେ । 

ସନ୍ଧ୍ୟାଟା କେମିତି କଟିଗଲା ଜଣାପଡ଼ିଲା ନାହିଁ । ମୁଁ ଯେ ବାହାରର ଜଣେ 
ମଣିଷ, ମତେ କେଇ ଘଣ୍ଟା ଆଗରୁ ଯେ ସେମାନେ ଦେଖି ନ ଥୁଲେ, ମୋ ସାଙ୍ଗରେ 
କଥା! କହି ନ ଥ୍ଲେ, ତା” ସେଇ ମୁହୂର୍ଘରେ କେହି ଜାଣି ପାରି ନ ଆଆ୍ତା । ମୁଁ ଯେମିତି 
ମାମୂ, ମାଇଁଙ୍କର ଭାଣିଜୀ ନୁହଁ, ସାନ ଝିଅ । ରିନିନାନୀ କଥାରେ, ଆଚରଣରେ ସେଇ 
ଭାବର ଝଲକ | ଆଉ ଭଦ୍ର, ସ୍ଵେହଶୀଳ ମାଇକେଲ୍‌ ଭାଇନାଙ୍କ କଥା କାହିଁକି ପଡ଼ିଛି ? 

ମାଇକେଲ୍‌ ଭାଇନା କାମ କରନ୍ତି ଗୋଟିଏ ଫାମୀସ୍ୟୁଟିକାଲ୍‌ କମ୍ପାନୀରେ । 
ଫାଇନାନ୍‌ସ ଡିଭିଜନ୍‌ରେ । ରିନିନାନୀ ସ୍ଥାନୀୟ କଲେଜରେ ପଢ଼ିବା ବେଳେ ସେଇ 
ଏକା କମ୍ପାନୀରେ ସମର୍‌ ଟ୍ରେନି ହିସାବରେ କାମ କରିଥ୍୍‌ଲା କେଇଟା ମାସ । 
ସେତିକିବେଳେ ସେମାନଙ୍କର ପ୍ରଥମ ଦେଖା ହୋ ଇଥ୍‌ଲା ଏବଂ ସେମାନେ ପରସ୍ସରକୁ 
ଭଲ ପାଇ ବସିଥ୍‌ଲେ । ପାଠ ସରିବା ପରେ ଏବେ ରିନିନାନୀ ଚାକିରି କରେ ଗୋଟାଏ 
ପ୍ରସିଦ୍ଧ ଥଣ୍ଡା ପାନୀୟ କମ୍ପାନୀରେ ! 

“ବୁଝିଲୁ ଲିନୁ, ଆମ ଅଫିସ୍‌ରେ କୌଣସି ଲିମିଟ୍‌ ନାହିଁ । ଯାହାର ଯେତେ ଇଛା 
ସେତେ ଏରିଏଟେଡ଼ୁ ଡ୍ରିଙ୍କ ପିଇ ପାରିବ । ଶୋଷ ହେଉଛି ? ପାଣି କାହିଁକି ପିଇବ ? 
କୋଲା ପିଅ | ... ସେଇ କ୍ୟାଲୋରି ଭରା ପାନୀୟ ପିଇ ପିଇ ମୋର ଏଇ ଅବସ୍ଥା । 
ପ୍ଲେଟ୍‌ରୁ ଦ୍ବିତୀୟ ଚକୋ ଲେଟ୍‌ ପେଷ୍ଠି ନେଉ ନେଉ ରିନିନାନୀ କହି ପକେଇଲା | 

କମ୍‌ ଅନ୍‌ ରିନି, ୟୁ ଆର୍‌ ଫାଇନ୍‌ | ଆଶ ୟୁ ଆର୍‌ ଭେରି ବିଉରଟିଫୁଲ୍‌ । ' 
ମାଇକେଲ୍‌ ଭାଲନା କହି ପକେଇଲେ । କିନ୍ତୁ ମୁଁ ଜାଣେନି କାହିଁକି, ମତେ ତାଙ୍କ ସ୍ଵରରେ, 
କଥାରେ ମେରି ଜେନ୍‌ର ଝଲକ ଦେଖାଗଲା । 

ହେ, କି ବାଢେ ଭାବନା ! ମୁଁ ନିଜକୁ ନିଜେ ଆକଟି ପକେଇଲି । କାହିଁ 
ମେରିକେନ୍‌ ହ୍ୟୁବର୍ଟ୍‌ ଆଉ କାହିଁ ମାଇକେଲ୍‌ ରୋ ଜେଲିନୀ ? ଆମେରିକାନ୍‌୍ମାନଙ୍କ 
କଥାର ଟାଣ ଏକ ରକମର । କଥା କହିବା ଶୈଳୀ ବି ପ୍ରାୟ ଏକ ରକମର । 
ସେଇଥ୍‌ପାଇଁ ହିଁ ସୂରର ସାମଞ୍ଜସ୍ୟ ମନେ ହେଉଛି ! କିନ୍ଧ ଭାବର ସାମଞ୍ଜସ୍ୟ ?? 
ଆଦୌ ନୁହଁ । ନୋ ଓ | 

ଦେଖ, କେତେ ସୁନ୍ଦର ସାବଲୀଳ ଭାବରେ ମାମୁ, ମାଇଁଙ୍କ ସାଙ୍ଗରେ କଥା 
କହୁଛନ୍ତି ମାଇକେଲ୍‌ ଭାଇନା ! ନିଜ ଘର ଭଳି ଉଠି ଯାଇ ଫ୍ରିଜ୍‌ ଖୋଲି ବରଫ କାଢ଼ି 
ପକାଉଛନ୍ତି । ମାମୁଙ୍କ ପାଇଁ ଡ୍ରିଙ୍କ ତିଆରି କରି ଆଣୁଛନ୍ତି । ମାଇଁଙ୍କର ଆଉ ରିନିନାନୀର 
ଗ୍ଲାସ୍‌ରେ ଢ଼ାଳି ଦେଉଛନ୍ତି ହାଇଟ୍‌ ୱାଇନ୍‌ । ମୋ ଆପଲ୍‌ ଜୂସ୍‌ ଗ୍ଲାସ୍‌କୁ ଖାଲି ରହିବାକୁ 
ଦେଉ ନାହାନ୍ତି । ଏତେ ନିଜର ଭାବ ! 

ମାମୁ, ମାରିଙ୍କ ଆଖିରେ ଖୁସିର ଝଲକ । ମାମୁ ସ୍ପେହରେ ମାଇକେଲ୍‌ ଭାଇନାଙ୍କ 
ହାତ ଥାପୁଡ଼ି ଦେଉଛନ୍ତି । ମାର୍ଗ ଆମ ଦେଶର ଜୋଇଁକୁ ଆଦରରେ ଖୁଆଇବା ଭଳି 
ଏଇଟା ଖାଅ, ସେଇଟା ଖାଅ କହୁଛି ! 

ମାମୁଙ୍କ ସୁଖୀ ପରିବାରର ଚିତ୍ର ଆଙ୍କି ହୋଇଯାଉଥ୍‌ଲା ମୋ ସାମ୍ପାରେ । 

ସ୍ଵର୍ଗ ଆଉ କୋଉଠି ? ଏଇ ଆମମାନଙ୍କ ଭିତରେ ଇ ତ । 

ମୁଁ ଅପେକ୍ଷା କରିଥ୍ଲି କେବେ ଦେଖା ହେବ ମାଂଙ୍କ ସାଙ୍ଗରେ । ତାଙ୍କ ପାଖରେ 
ଏସବ ବର୍ଣ୍ଣନା କଲେ, କେଡ଼େ ଖୁସି ସେ ନ ହେବେ ! ହୁଏତ ଧାଇଁଯିବେ ଅଜା, ଆଇଙ୍କ 
ପାଖକୁ । ଯୋଉ ଅଜା , ଆଇ ପୁଅ ଅସୁଖୀ ହେବ ଭାବି ବହୁ ବର୍ଷ ତଳେ ମାନ ଅଭିମାନ 
କରି ପଳେଇଥ୍‌ଲେ, ସେମାନେ ନିଶ୍ଚୟ ଆଖି ଲୁହରେ ସବ୍ଧ ପଛ କଥା ଭୁଲିଯିବେ । 

ରାତି ନଅଟା ବେଳେ ଉଠିଲେ ରିନିନାନୀ, ମାଇକେଲ୍‌ ଭାଇନା | ସେମାନଙ୍କୁ 
ପୂଣି ଗାଡ଼ି ଚଲେଇ ଯିବାକୁ ହେବ ଚାଳିଶ ମାଇଲ୍‌ । ଯିବାବେଳେ ରିନିନାନୀ ମାମୁଙ୍କୁ 
ପଚାରିଲା , ˆ କାଲି କେତେବେଳେ ନାଏଗ୍ରା ଯିବ ? 

‘ଆଠଟା ସୁଦ୍ଧା ଘରୁ ବାହାରିଯିବୁ । ରାତିଟା ରହି ପର ଆଫ୍‌ଟର୍ନୂନ୍‌ରେ 
ଫେରିବ ।” 

“ ‘ତା'ପରେ ? କେତେ ଦିନ ଅଛି ଲିନୁ ? 

“ “କେତେ ଦିନ ପୁଣି କ”ଣ ? ନାଏଗ୍ରାରୁ ଫେରି ଦିଇଟା ଦିନ ରହିବ କି ନାହିଁ 
ଫେରିଯିବ ।” 


Digitized by srujanika@gmail.com 


୧୦୭ 


' ତା” ହେଲେ ଡାଡ୍‌, ତୁମେ ଆଉ ମମ୍‌ ପଅରିଦିନ ଲିନୁକୁ ନେଇ ଆମ ଘରକୁ 
ଆସ । କମ୍‌ ଆଣ୍ଡ୍‌ ହାଭ୍‌ ଡିନାର୍‌ ଉଇଥ୍‌ ଅସ୍‌ ।” 

“ ଡ଼ିନାର୍‌ ! ତୂ ରାଛିବୁ !!” ? ମାମୁ ମିଛ ଆତଙ୍କରେ କହି ହସିବା ଆରମ୍ଭ କରି 
ଦେଲେ । ସେଇ ଆଗର ହୋ ହୋ ହସ । କିଚୂ ଆଖିରେ କେମିତି ଏକ ବିଷାଦ 
ଘେରାଇଗଲା ତାଙ୍କର । 

“ଓ ଡ଼ାଡ୍‌ !” ? 

ମାଇଁ ହସି ଦେଇ କହିଲେ, “ ବୃଝିଲ ଲିନୁ, ରିନି ଆମର ଜମା ରାଛି ଜାଣେନି । 
ବଡ଼ କଷ୍ଟରେ ଅମ୍ଲେଟ୍‌ଟିଏ କରି ପାରେ । ତୁମେ ଯଦି ହଠାତ୍‌ କରି ତା' ଘରେ ପହଞ୍୍‌ 
ଯାଅ, ତା'ହେଲେ ଚାହା କି କଫି କପେ କରି ଆଣି ସାମ୍ନାରେ ଥୋଇ ଦେଇ ପାରେ ! 
ବାସ୍‌ ସେତିକି । ଆଉ କିଛି ନୁହଁ । ... ପିଲାଦିନୁ କେତେ କହିଲି । ଶିଖ୍‌ ରନ୍ଧା । ନ ହେଲେ 
ବାହାରେ ଖାଇ ଖାଇ ଦିନ ଯିବ । ଶୁଣିଲାନି ମୋ କଥା । କେବେ ଥରେ ବି ରୋଷେଇ 
ଘରେ ପଶିଲା ନାହିଁ ।' 

“କମ୍‌ ଅନ୍‌, ମମ୍‌ ।”  ରିନିନାନୀ ଆପରି କରିବା ଭଳି ସ୍ବରରେ କହି ଉଠିଲା । 

ଗୋଟିଏ ହାତରେ ରିନିନାନୀର କାନ୍ଧକୁ ଢଡ଼େଇ ଧରି ଭାଇନା କହିଲେ, ˆ ରିନି 
ରନ୍ଧା ଜାଣେନି ତ କ”ଣ ହେଲା, ମୁଁ ତ ରାନ୍ଧି ଜାଣେ । ମୁଁ ଆପଣଙ୍କ ଭଳି ଏକ୍‌ସୋଟିକ୍‌ 
ରନ୍ଧା ରନ୍ଧି ପାରିବିନି, ମମ୍‌ । କିନ୍ତ ପାସ୍ତା କରି ଜାଣେ । ଆଉ ଚିଜ୍‌ କେକ୍‌ ବି ।” 

ଚିକୁ କେକ୍‌ !”? ମୁଁ ଶୁଣିଥ୍ଲି ଯେ ଏଇଟା କରିବା ଖୁବ୍‌ ଗୋଟାଏ ସହଜ 

! ଅଥଚ ମାଇକେଲ୍‌ ଭାଇନା କହୁଛନ୍ତି ଯେ ସେ ଚିଜ୍‌ କେକ୍‌ କରି ଢାଣନ୍ତି । ତା ' ହେଲେ 
ନିହାତି ଅନାଡ଼ୀ ରନ୍ଧାଳୀ ପର୍ଯ୍ୟାୟରେ ସେ ଆଦୌ ପଡ଼ିବେନି । 

“ “ ୟେସ୍‌ ଚିଜ୍‌ କେକ୍‌ । ମୋ ମାମାଙ୍କଠୁ ଶିଖିଛି । ସି ମେକ୍‌ସ ଦ ବେଷ୍ଟ୍‌ ଚିଜ୍‌ 

କେକ୍‌ ଇନ୍‌ ଦ ହୋଲ୍‌ ଅଫ୍‌ ଦି ଠୱାର୍ସୁ ।” ” ଗର୍ବର ସହିତ କହିଲେ ମାଇକେଲ୍‌ ଭାଇନା ! 

ଆଇ ଏଗ୍ରି ।” ? ରିନିନାନୀ କହିଲା, ˆ ‘ବୁଝିଲୁ ଲିନୁ, ମାଇକେଲ୍‌ ଇଟାଲୀର 

ଏକ ନାମଜ୍ଜାଦା ପୂରୁଣା ପରିବାରର ବଂଶଧର ! ତା? ଫୋର୍‌ ଫାଦର୍ସଙ୍କର ବିରାଟ 

ରେସ୍ତୋରା' ବ୍ୟବସାୟ ।! ଇଟାଲୀର ସବୂ ବଡ଼ ସହରରେ ଜଣାଶୁଣା ରେସ୍ତୋରା । କିନ୍ତୁ 

ତା? ଜେଢେବାପାଙ୍କର ଆଗ୍ରହ ନ ଥୁଲା ଏସବୂରେ | ନିକ ଭାଗ ଭାଇ, ଭଉଣୀମାନଙ୍କୁ 

ବିକ୍ରି କରିଦେଇ ସେ ପଳେଇ ଆସିଲେ ଆମେରିକା । ୟୁନିଭର୍ସିଟିରେ ପାଠ ପଢ଼ିଲେ । 


କଲେଜରେ ପ୍ରଫେସର୍‌ ହେଲେ । ମାତ୍ର ମଜା କଥା କଂଣ ଜାଣିଛୁ, ତାଙ୍କର ଏକମାତ୍ର 


~ 


ନ 
ତ 

ପୁଅ, ମାନେ ମାଇକେଲ୍‌ର ବାପା ଭଲ ପାଠ ପଢ଼ିଲେ ବି ପିଲାଦିନରୁ ରେସ୍ତୋରା 
ବ୍ୟବସାୟ ଆଡ଼କୁ ଢ଼ଳି ଗଲେ | ବାହା ବି ହେଲେ ଏମିତି ଝିଅଟିକୁ ଯିଏ କି ହୋଟେଲ୍‌ 
ମ୍ୟାନେଜ୍‌ ମେଣ୍ଟ୍‌ କରି ଚାକିରି କରୂଥ୍ଲା ଗୋଟିଏ ବଡ଼ ହୋଟେଲ୍‌ରେ । ବାହାଘର ପରେ 
ଚାକିରି ଛାଡ଼ି ଦେଇ ଦୂଇ ଜଣ ମିଶି ଛୋଟ ବେକରିଟିଏ ଆରମ୍ଭ କଲେ । ଏବେ 
ସେମାନଙ୍କର ବେକରି ଚେନ୍‌ ରହିଛି କନେକ୍ଟିକଟ୍‌ର ବିଭିନ୍ନ ଛୋଟ ବଡ଼ ସହରରେ । 
ମାଇକେଲ୍‌ର ବଡ଼ ଦୂଇ ଜଣ ଭାଇ ବି ସେଇ ଲାଇନ୍‌ରେ । କିନ୍ତ ମାଇକେଲ୍‌ ତା’ 
ଜଢେଜେବାପାଙ୍କ ଭଳି ପାଠପଢ଼ା ଆଡ଼କ୍ୂ ଢ଼ଳିଗଲା । ଚାକିରି ନେଇ ଚାଲି ଆସିଲା 
ଏଠିକି ।” ? ରିନିନାନୀ କଥା ମୁଁ ତନ୍ମୟ ହୋଇ ଶୁଣିଗଲି । ଯେମିତି କୋଉ ଉପନ୍ୟାସର 
କାହାଣୀ ! 

ରିନିନାନୀ, ଭାଇନା ଚାଲି ଗଲେ ¦ ସେମାନେ ଚାଲି ଯିବା ପରେ ମୁଁ ମାମୁଙ୍କ 
ବଗିଚାରେ ପଡ଼ିଥ୍ବା ରଟ୍‌ ଆଇରନ୍୍‌ର ଚୌକିରେ ଅନ୍ୟମନସ୍କ ଭାବରେ ବସିରହିଲି 
ବେଶ୍‌ କିଛି ସମୟ ! ମନ ଭିତରେ ଗୁଡ଼େଇ ତୃଡ଼େଇ ହେଉଥଲା ବହୁତ ରକମର କଥା । 
ବହୁ ମଣିଷଙ୍କ କଥା । ଶିବୁ ଭାଇନା, ରନି ଠାରୁ ଆରମ୍ଭ କରି ମାଇକେଲ୍‌ ଭାଇନାଙ୍କ 
ପର୍ଯ୍ୟନ୍ତ । 

ଆମେରିକା ପ୍ରକୃତରେ ସମସ୍ତଙ୍କୁ ସବ୍ର ରକମର ସୁବିଧା ଦିଏ । ସମସ୍ତଙ୍କର 
ଆଗ୍ରହକୁ ସମ୍ମାନ ଦିଏ । କାହାର ରୂଚିକୁ ମୂଲ୍ୟହୀନ କହି ବେଖାତିର କରେ ନାହିଁ । କାହା 
ଆଖି ଆଗରେ ଭୁଲ ଠିକ୍‌ର ପର ବାଛି ଦେଇ ଅଣନିଶ୍ବାସୀ କରି ଦିଏ ନାହିଁ । ଏ ଦେଶରେ 
ହିଁ ସୁତପାଙ୍କ ଝିଅ ମୋନା କହି ପାରେ, “ମୁଁ ସଲ୍‌ ପରେ ଫିଜିକୁ ପଢ଼ିବି । ଆଉ ମ୍ୟୁଜିକ୍‌ ।” 

କିମ୍ବା ନାନୀ ପୂଅ ସୋନୁ କହି ପାରେ, ମୁଁ ଫଟୋ ଗ୍ରାଫି ଆଉ ମେଡ଼ିସିନ୍‌ 
ପଢ଼ିବି ।” 

ଯଦି ସମସ୍ତଙ୍କୁ ସ୍ଵପ୍ନ ଦେଖିବାର ସୁଯୋଗ ଏ ଦେଶ ଦିଏ, ତା'ହେଲେ ମୁଁ 
କାହିଁକି ସେଥୂରୁ ବଞ୍ଚୁତ ହେବି ? 

ମୋ ମନରେ ଢ଼େଉ ଭଳି ବାରମ୍ବାର ଉଠୂୁଥ୍ଲା ଆଉ ଗୋଟିଏ ପ୍ରଶ୍ନ । ମୋର 
ଆଗ୍ରହକୁ ସମ୍ମାନ ଦେଇ, ଏମ୍‌.ଏ. ଫାଇନାଲ୍‌୍ର ଫଳାଫଳକୁ ବେଖାତିର କରି ପ୍ରକୃତ 
“ମୁଁ କୁ ଚିହ୍ିବ କି ଏ ଦେଶ ? ମତେ ଆମେରିକା ସ୍ଵାଗତ କରିବ କି ? 

“ଲିନୁ, ମା' ରେ, ନାଏଗ୍ରା ମାନେ ଜାଣିଛୁ ?”? ନାଏଗ୍ରା ଜଳପ୍ରପାତର ଶବ୍ଦ 
ଓ ଶହ ଶହ ମଣିଷଙ୍କର ସ୍ଵାଭାବିକ କୋଳାହଳ ପାର କରି ହଠାତ୍‌ ମାମୁ ମତେ ପଟାରିଲେ । 
ମୁଁ ସେତେବେଳେ ଆଖିର ପଲକ ନ ପକେଇ ସାମ୍ବାର ଅଭୂତପୂର୍ବ ଦୃଶ୍ୟ 
ଭିତରେ ହଜି ଯାଇଛି । ଶହେ ଚଉରା ଅଶୀ ଫୁଟ ଉପରୁ ନାଏଗ୍ରା ନଦୀର ପାଣି ବହି 
ଯାଉଛି ନିମ୍ନଗାମୀ ହୋଇ । ଲକ୍ଷ୍ୟ ନିମ୍ନ ପତନରେ ଥୁବା ଓଣ୍ଟାରିଓ ହ୍ରଦ । ଯିବା ରାସ୍ତାରେ 
ସୃଷ୍ଟି ଏଇ ଜଳପ୍ରପାତ । ପ୍ରବଳ ବେଗରେ ଲକ୍ଷ ଲକ୍ଷ ଗ୍ୟାଲନ୍‌ ପାଣି ଖସି ପଡ଼ୁଛି ତଳକୁ | 
ତଳେ ରହିଥ୍ବା ବଡ଼ ବଡ଼ ପଥରରେ ବାଧା ପାଇ ପାଣି ଛିଟୀ ଏତେ ଉପରକୁ ଉଠି 
ଆସୁଛି ଯେ ମନେ ହେଉଛି ଯେମିତି ଧଳା ଧୂଆଁର ଆସ୍ତରଣ । ସ୍ରଷ୍ଟାଙ୍କ ଲୀନା ଖେଳ 
ଦେଖିବାରେ ମୁଁ ଯେତେବେଳେ ସମ୍ପୂର୍ଣ ରୂପେ ମଗ୍ନ, ସେତିକିବେଳେ ହଠାତ ମାମୁ ଏର 
ପ୍ରଶ୍ରିଟି ପଚାରିଲେ । 
“ନଦୀ ଓ ଜଳପ୍ରପାତଟିର ନାଁ ‘ନାଏଗ୍ରା' କାହିଁକି ଦିଆ ଯାଇଛି, ଜାଣିଛୁ ? 
ମୋର କଥା କହିବାର ଶକ୍ତି ନ ଥଲା | ମୁଁ କେବଳ ମୁଣ୍ଡ ହଲାଇ ଦେଲି । 
“ନାଏଗ୍ରା ନାଟି ଦେଇଛନ୍ତି ଆମେରିକାର ଆଦିମ ଅଧ୍ବାସୀ ସେନେକା 
ଇଣଶ୍ରିଆନ୍‌ମାନେ | ସେମାନଙ୍କ ଭାଷାରେ ଂନାଏଗ୍ରା' ମାନେ ବିରାଟ ବେକ ।” 
“ବେକ ! କାଇଁ ଏଠି ତ ମତେ ବେକ ଭଳି କିଛି ଦିଶୂନି ।”” ମୋ ନିଜ ବେକଟିକୁ 
ବାରୁ ଡାହାଣକୁ ମରାଳ ଗତିରେ ଘୂରେଇ ଘୂରେଇ ମୁଁ ଅବାକ ହୋଇ ଉତ୍ତର ଦେଲି । 
ମୋ କଥାରେ କିମ୍ବା କଥା କହିବାର ଭଙ୍ଗୀରେ ହସି ଉଠିଲେ ଉଭୟ ମାମୁ, ମାଇଁ । 
କେତେବେଳକେ ହସ ବନ୍ଦ କରି ମାଇଁ କହିଲେ, “ତୁମେ ଆମେରିକାର 
ମାନଚିତ୍ର ଦେଖିନ କି ଲିନୁ ? ସମୁଦ୍ର ପାଣି ଆମେରିକାର ସ୍ଥଳଭାଗ ଭିତରକୁ ପଶି 
ଆସିଛି । ତା'ପରେ ସିନେସୋଟା, ଇଲିନଏସ୍‌, ଉଇସ୍କନ୍ସିନ୍‌ ଦେଇ ଲାବ୍ଵାଡ଼ର୍‌ ଓ 
ଗାସ୍ପେ ଉପଦ୍ଧୀପ ପାର ହୋଇ ସେଣ୍ଟ୍‌ ଲରେନ୍‌ସ୍‌ ନଦୀ ପର୍ଯ୍ୟନ୍ତ ବହି ଯାଇଛି । ଯଦି 
ଏଇ ୨୦୦ ମାଇଲ୍‌ର ଜଳଭାଗକୁ ମଣିଷଟିଏର ରୂପ ଦିଆଯାଏ, ତେବେ ନାଏଷ୍ରା 
ନଦୀଟି ଠିକ୍‌ ତା'ର ବେକ ଭଳି ହେବ କି ନାହିଁ ? ... ଏଇ ଦେଖ ! ମୁଁ ତୁମକୁ ଦେଖାଉଛି ¢ 


Digitized by srujanika@gmail.com 


୧୧୦ 


ମାର ସେଇଠି ବସି ଯାଇ କାଠି ଖଶ୍ତିଏରେ ମାଟି ଉପରେ ମାନଚିତ୍ର ଆଙ୍କି ମତେ ବୁଝାଇ 
ବସିଲେ । ସତେ ଯେମିତି ସେ ମତେ ପାଠ ପଢ଼ାଉଛନ୍ତି । 

ମୁଁ ଅବାକ ହୋଇ ଦେଖୁଥୁଲି ତାଙ୍କୁ । ଆମେରିକାର ଭୂଗୋଳ ଉପରେ ତାଙ୍କର 
ଏଭଳି ଅଗାଧ ଜ୍ଞାନ ! 

କହି ପକେଇଲି ସେଇ କଥାଟି । 

*୪.. କମ୍‌ ଅନ୍‌ ! ଏଥୁରେ ଜ୍ଞାନର କଣ ଅଛି ? ଜାଗାଟି ବିଷୟରେ ସାଧାରଣ 
କୌତୂହଳ ଥୁଲା, ସେଥ୍ପାଇଁ କିଛି ବହି ପଢ଼ାପଢ଼ି କରିଛି ।” ? ମାଇଁ ତାଙ୍କର ସ୍ଵଭାବସିବ୍ଧ 
ନରମ ସ୍ଵରରେ କହିଲେ । 

“ଆପଣମାନେ ଏଠିକି ବହୁତ ଥର ଆସିଛଚ୍ତି ନା ମାଇଁ ? ' ? ଏଭଳି ପ୍ରଶ୍ନଟିଏ 
କାହିଁକି ପଚାରିଲି, ଜାଣିନି । ମାଇଁଙ୍କର ଆଗ୍ରହ, କୌତୂୃହଳ ଦେଖି ମୋ ପାଟିରୁ 
ବାହାରିଗଲା !| 

କିନ୍ତୁ ଏଇ ସାଧାରଣ ପ୍ରଶ୍ନଟି ଶୁଣି ମାମୁ, ମାରିଙ୍କର ଯାହା ପ୍ରତିକ୍ରିୟା ହେଲା, 
ତା” ଖୁବ୍‌ ଗୋଟାଏ ସାଧାରଣ ନୁହଁ । ମାମୁ ମାଇଁଙ୍କର ମୁହଁକୁ ଚାହିଁ ହସିଲେ । ଚିରାଚରିତ 
ବଡ଼ପାଟିଆ ହସ ନୃହଁ, ସମ୍ମୋହନ କରିବା ଭଳି ମୃଦୁ ହସ । ଆଉ ମୋର ପଞ୍ଚାବନ 
ବଷୀୟା ମାରି ସେ ହସର ସାମ୍ପା କରି ନ ପାରି ଲାଜରେ ମୁହଁ ପୋତି ଦେଲେ । 

ତା'ପରେ ଧୀର ସ୍ଵରରେ କହିଲେ, “ଉଇ କମ୍‌ ହିଅର୍‌ ଏଭ୍ବି ଇୟର୍‌ | ପ୍ରତି 
ବର୍ଷ ଅତି କମ୍‌ରେ ଥରଟିଏ ଆସି ବୁଲି ଯାଉ ନାଏଗ୍ରାରୁ ।” 

ମାମୁ ହସ ବନ୍ଦ କରି କହିଲେ, “ତୋ ମାଇିକୁ ମୁଁ ବାହା ହେଝା ପାଇଁ ପ୍ରସ୍ତାବ 
ଦେଇଥ୍ଲି ଏଇ ନାଏଗ୍ରା ଜଳପ୍ରପାତ ଦେଖୁ ଦେଖୁ । ସେ ବି ଏମିତି ଜଣେ ଯେ ସାଙ୍ଗେ 
ସାଙ୍ଗେ ହଁ କରିଲା ନାହିଁ । ଭାବି ହେଲା ବେଶ୍‌ କେଇ ଘଣ୍ଟା । ତା'ପରେ ଆମେ 
ଯେତେବେଳେ ବୋଟ୍‌ରେ ବସି ଠିକ୍‌ ଜଳପ୍ରପାତର ସାମ୍ବାସାମ୍ି ପହଞ୍ଚଛୁ, ସେତେବେଳେ 
ଜନ୍ପ୍ରପାତ ଗର୍ଚ୍ଚନକୁ ବେଖାତିର କରି ମୋ କାନ ପାଖରେ ଚୂପ୍‌ ଚୂପ୍‌ କହିଲା, ˆ 'ୟେସ୍‌ । ? 
ମାମୁ ସ୍ଵେହର ଦୃଷ୍ଟିଟିଏ ଘୂରେଇ ଆଣିଲେ ମାଇଁଙ୍କ ଉପରୁ । 

“ଆମେ ହନିମୁନ୍‌ ପାଇଁ ଆସିଥ୍ଲୁ ନାଏଗ୍ରା । ... ଏମିତିରେ ଦେଖିଲେ, ନାଏଗ୍ରା 
ସାଙ୍ଗରେ ଆମର ବହୁ ସୁ ତି ଯୋଡ଼ା । ସେଥ୍ପାଇଁ ସମୟ କରି ସବୁ ବର୍ଷ ଏଠିକୁ ଆସୁ । 
ଦିନଟିଏ ପାଇଁ ହେଉ ପଛକେ । 


““ବ୍ରାଣିଛୁ ଲିନୁ, ଆମ ରିନି ଆଉ ମାଇକେଲ୍‌ ବି ହନିମୂନ୍‌ ପାଇଁ ଆସିଥୂଲେ 

ନାଏଗ୍ରା । ତା'ପରେ ଅବଶ୍ୟ ଚାଲି ଯାଇଥ୍ଲେ ଇଉରୋପ୍‌ । କିନ୍ତୁ ନାଏଗ୍ରାର ଚାରି ଦିନ 
କୁଆଡ଼େ ଅତି ମେମୋରେବଲ୍‌ ସେମାନଙ୍କ ପାଇଁ ।” ' ମାମୁ ପୂଣି କହିଲେ । 

ଜଳପ୍ରପାତର ଅତି ନିକଟରେ ଠିଆ ହୋଇ ପ୍ରକୃତିର ଲୀଳା ଖେଳ ଦେଖୁ 
ଦେଖୁ ମୁଁ ଭାବି ହେଉଥ୍ଲି ମାମୂ, ମାଇଁଙ୍କ କଥା । ଏମାନେ ବାସ୍ତବରେ ସୁଖୀ ହୋଇଛନ୍ତି । 
ଏଇ ସୁଖ ପାଇବା ପାଇଁ ବହୁତ କିଛି ବଳିଦାନ ଦେବାକୁ ପଡ଼ିଛି । ବିଶେଷ କରି ମାମୁଙ୍କ । 
କିନ୍ଧ ପାରିବାରିକ ଜୀବନରେ ଏଭଳି ସବୀନ୍ତଃକରଣରେ ସୁଖୀ ହେବା କେତେଜଣଙ୍କ 
ଭାଗ୍ୟରେ ଜୁଟେ ? 

ମାମୁ, ମାର ନାଏଗ୍ରାର ସବୁ ରାସ୍ତା, ସବୁ ଗଳି ଚିହୁନ୍ତି । ସବୁଠି ତାଙ୍କର କିଛି 
କିଛି ସୁ ତି । ମତେ ଭାରି ଭଲ ଲାଗୁଥ୍ଲା ସେମାନଙ୍କ ସାଙ୍ଗରେ ବୁଲିବାକୁ । ଆମେ 
ଦିପହରେ ଖାଇଲୁ ଜଳପ୍ରପାତଠାରୁ ଅଛ୍ଥ ଦୂରରେ ଥ୍ବା ଛୋଟ ରେସ୍ତୋରୀଂଟିରେ । 
ରେସ୍ତୋରାର ମାଲିକ ବବ୍‌ ଏମାନଙ୍କୁ ଚିହୁତ୍ତି । ସେ ନିଜେ ଆସି ଆମ ପାଖରେ ବସିଲେ । 
ବିଅର୍‌ ପିଉ ପିଉ ବ୍ୟବସାୟ କଥା, ଦେଶର ରାଜନୀତି କଥା ଆଲୋଚନା କଲେ। ମୁଁ 
ଭାବିଥ୍ଲି ଖାଇସାରି ମାମୁ, ମାଇଁ ଟିକିଏ ବିଶ୍ରାମ ନେବାକୁ ଚାହିଁବେ । ଏତେ ବାଟ ଗାଡ଼ି 
ଚଲେଇ ଆସିଛନ୍ତି । ଭୋରରୁ ପୁଣି ଉଠିଛନ୍ତି । ଦୁହିଁଙ୍କର ବୟସ ତ ଆଉ କମ୍‌ ନୂହଁ । 

କିନ୍ତୁ ମାମୁ ଗାଡ଼ି ସେଇଠି ରଖି ଦେଇ ଆମ ଦୁହିଙ୍କ ହାତ ଧରି ଚାଲିଲେ 
ଛୋଟିଆ ଓଭର୍‌ ବ୍ରିଜ୍‌ ଉପର ଦେଇ । 

“ଏଆଡ଼େ କୁଆଡ଼େ ଆମେ ଯାଉଛେ ?”' ମୁଁ ପଚାରିଲି । 

ନାଏଗ୍ରାକୁ ପାଖରୁ ଦେଖିବ୍ରନି ?'? ମାମୁ କହିଲେ | 

“ଯେଉଁ ଜାଗାରେ ଠିଆ ହୋଇ ମୁଁ ତୁମ ମାମୁଙ୍କୁ ବାହା ହେବାପାଇଁ ରାଜି 
ହୋଇଯାଇଥ୍‌୍ଲି, ସେ ଜାଗାଟି ଦେଖିବନି ?”? ମାରି କହିଲେ । 

ନିଶ୍ବୟ । ନିଶ୍ଚୟ |”? ମୁଁ ପିଲାଙ୍କ ଭଳି ଡେଇଁ ଡେଇଁ ଚାଲୁ ଚାଲୁ କହିଲି । 

ମାମୁ “ମେଡ଼୍‌ ଅଫ୍‌ ଦି ମିଷ୍‌? ନୌକାର ଟିକେଟ କାଟିଲେ । ଦେଢ଼ ଶହ ବର୍ଷ 
ତଳେ ନାଏଗ୍ରା ଜଳପ୍ରପାତକୁ ନିକଟରୁ ଦେଖିବା ପାଇଁ ଷ୍ଟିମର୍‌ଟିଏର ବ୍ଯବସ୍ଥା କରା 
ହୋଇଥଲା । ସେଇ ରୀତି ଚାଲିଛି ଆଜିଯାଏଁ । ଷ୍ଟିମର୍‌ର ସଂଖ୍ୟା ଅବଶ୍ୟ ଆଉ ଗୋଟିକରେ 
ସୀମିତ ନାହିଁ । ତେବେ ପ୍ରତି ପନ୍ଦର କୋଡ଼ିଏ ମିନିଟ୍‌ରେ ଆତଯାତ ହେଉଥ୍‌ବା ପ୍ରତିଟି 
ଷ୍ଟିମର୍‌ର ସେଇ ଏକା ନାଁ - ମେଡ୍‌ ଅଫ୍‌ ଦି ମିଷ୍ଟ୍‌ 

ଆମେରିକା ପଟ ଜଳପ୍ରପାତକୁ ଦେଖିବା ପରେ ଆମ ଷ୍ଟିମର୍‌ ପହଞ୍ଚୁଲା କାନାଡ଼ା 


Digitized by srujanika@gmail.com 


୧୧୨ 


ପଟର ଜଳପ୍ରପାତ ପାଖରେ । ମୁଁ ସ୍ତମ୍ଭୀଭୂତ ହୋଇ ଚାହିଁ ରହିଥାଏ । ଠାକୁରଙ୍କର ଏ କି 
ଅପରୂପ ସୃଷ୍ଠି । ଲାବଣ୍ୟମୟ ଜଳଧାରା ସାମ୍ବାରେ କି କ୍ଷୁଦ୍ର ଏ ମଣିଷ ! 

“ଏଇଠି, ଠିକ୍‌ ଏଇ ଜଳପ୍ରପାତର ଧଳା ପରୀ ସାମ୍ପାରେ ତୋ ମାଇଁ ମୋ 
ପ୍ରସ୍ତାବକୁ ସ୍ଵୀକାର କରିଥ୍ଲା । ମୋର ବେଳେବେଳେ ମନେ ହୁଏ ଯେ ପ୍ରକୃତିର ଏଭଳି 
ବିଶାଳ ସ୍ଵରୂପ ଦେଖି ଡରରେ ସେ “ହଁ” କହି ପକେଇଲା ।” ହସିଲେ ମାମୁ । ଆଉ 
ଚାଙ୍କ ହାତ ଉପରେ ମୃଦୁ ଚପଟା ଘାତ କଲେ ମାଇଁ । 

ମୋ ମୁହଁରେ ପାଣିର ଛିଟା । ଜଳପ୍ରପାତର ପାଣି ନା ଆନନ୍ଦର ଅଶ୍ରୁ ? 

ଆଖି, ମୁହଁ ପୋଛିବାର କୌଣସି ପ୍ରଯତ୍ନ ମୁଁ କରୁ ନ ଥାଏ ! ଆଖି ବନ୍ଦ ହୋଇ 
ଯାଉଥାଏ । କାନ ଅତଡ଼ା ପଡ଼ି ଯାଉଥାଏ । କିନ୍ତ ଛାତିରେ ପଲକ । ଏ କି ଅପୂର୍ବ 
ମନୋମ୍ୂଟ୍ଧକର ଦୃଶ୍ୟ ମୋ ଆଖି ଦେଖିଲା । ମାମୁ ମତେ ନ ଆଣିଥ୍‌ଲେ ମୁଁ ତ ଜମା 
ଦେଖି ପାରି ନ ଥାଆନ୍ତି | 

“ 'ଆ୍ୟାଙ୍କସ ମାମୁ ।” ' ଷ୍ଟିମର୍ରୁ ଓହ୍ଲେଇ ଓଭର୍ବିଜ୍‌ ଉପର ଦେଇ ଫେଭୁ ଫେରୁ 
'ମୁଁ କହି ପକେଇଲି । 

“ ପାଗଳୀ ଝିଅ ¦ ଏଥ୍‌ରେ ଧନ୍ୟବାଦ ଜଣେଇବାର କ'ଣ ଅଛି ? ତୋ ପାଇଁ 
ଯେ ଆମର ଟ୍ରିପ୍ଟା ଅତି ସୁନ୍ଦର ହେଇଗଲା । ନୁହଁ କି ନାନ୍‌ସୀ ? 

 “ଅଫ୍କୋର୍ସ !”? ମାରି ଜୋର୍‌ ଦେଇ କହିପକେଇଲେ ! 

ଗାଡ଼ି ଭିତରେ ପଶୁ ପଶୁ ମାମୁ କହିଲେ, “ପାଣିରେ ଦେହ ହାତ ଥଣ୍ଡା 
ହୋଇଗଲା ! ଗରମ ଗରମ କଫି ଟିକିଏ ମିଳିଗଲେ ମନ୍ଦ ହୁଅନ୍ତା ନାହିଁ ।” 

ଆମେରିକାରେ ତ ଆଉ ଚାହା, କଫି ମିଳିବାରେ ଅସୁବିଧା ହୁଏ ନାହିଁ । ବଡ଼ 
ବଡ଼ କାଗଚ୍କ କପ୍‌ରେ ପାଖ ମ୍ୟାକ୍ଡୋନାଲ୍‌ଡ଼ରୁ ଦୁଇ କପ୍‌ କଫି ନେଇ ଆସିଲେ ମାଇ । 
ତାଙ୍କ ପଛେ ପଛେ ଅନଭ୍ୟସ୍ତ ହାତରେ କପ୍‌ଟିଏ ଧରି ମୁଁ । କଫି ପିଆ ସରୁ ସରୂ ପିଲାଙ୍କ 
ଭଵ୍ଚି ମାମୁ କହିଲେ, “ବେଶୀ କଫି ପିଇ ଦେହଟା ବେଶୀ ଗରମ ହୋଇଗଲା | ନାଇଁ 
ଜିରେ ଲିନ୍ନ ? ଚାଲ, ଆଇସ୍କ୍ରିମ୍‌ ଖାଇବା ।” 

. ମୁଁ ହସ ସମ୍ଭାଳି ପାରିଲି ନାହିଁ। ମାଇଁ ବି ହସୁଥାଆନ୍ତି । ସେଇମିତି ହସୁ ହସୁ 
କହିଲେ, “ 'ନାଏଗ୍ରା ଆସିଲେ ତମ ବୟସ ତିରିଶ ବର୍ଷ କମିଯାଏ ଯେମିତି ଅବିନାଶ । 
ଏବେ କଫି ପିଇଲ । ଆଉ ସାଙ୍ଗେ ସାଙ୍ଗେ ଆଇସ୍‌ଜ୍ରିମ୍‌ ? 

“ ସାଙ୍ଗେ ସାଙ୍ଗେ ପିଇବା କଥା ତ ମୁଁ କହିନି । ଆମେ କିଛି ବାଟ ଡ୍ବାଇଭ୍‌ରେ 

ଯିବା । ସେତେବେଳକୁ କଫି ହଜମ ହୋଇ ସାରିଥ୍ବ । ତେଣୁ ମଜାରେ ଆଇସ୍‌କ୍ରିମ୍‌ 
ଖାଇବା । ମାମୁ ଗାଡ଼ି ଷ୍ଟାର୍ଟ କଲେ । 

ଖୁବ୍‌ ଶୀଘ୍ର ଆମେ ବାହାରି ଆସିଲୁ ନାଏଗ୍ରା ସହରରୁ । ଇରି ହୃଦର କଡ଼େ 
କଡ଼େ ଲମ୍ଭିଥ୍‌ବା ଛୋଟ ରାସ୍ତାରେ ଆଗେଇ ଯାଇ ପ୍ରାୟ ପଇଁଚାଳିଶ ମିନିଟ୍‌ ପରେ 
ଆମେ ପହଞ୍ଗଲୁ ଗୀଟିଏରେ । ଆମେରିକାର ଛୋଟ ଗୀ । ଆମ ଦେଶର ଗୀମାନଙ୍କ 
ଭଳି ଆଦୌ ନୁହଁ । ତେବେ ଆମେରିକାର ଭିନ୍ନ ଭିନ୍ନ ସହର ଭଳି ଏଠି ଢ୍ରୀବନଯାତ୍ରାରେ 
ଅଣନିଶ୍ବାସୀ ଭାବ ନ ଥୁଲା | 

ଆମ ଗାଡ଼ି ଅଟକିଲା ଗୋଟିଏ ଛୋଟ ଘର ସାମ୍ପାରେ । ଘର ସାମ୍ପାର ବୋର୍ଡ଼ରେ 


gp 


ଲେଖା ଦେଖି ମୁଁ ଜାଣି ପାରୁଥାଏ, ଏଇଟୀ ଗୋଟିଏ କ୍ୟାଫେ । କିନ୍ତ ସାଧାରଣତଃ 
ଆମେରିକାର କ୍ୟାଫେମାନ ଯେମିତି ହୁଏ, ସେମିତି ଆଦୌ ନୁହଁ । ଅନେକଟା ଗୃହସ୍ଥର 
ଘର ଭଳି । ବୋଧହୁଏ ପଛ ପଟେ ରହନ୍ତି ପରିବାରଟି । ସାମ୍ବା ଅଂଶକୁ କ୍ୟାଫେରେ 
ପରିଣତ କରି ଦେଇଛନ୍ତି । 

“ହେ, ଲୁକ୍‌ ହୁ ଇଜ୍‌ ହିଅର୍‌ !” ? ଲାଲ ଓ ଧଳା ରଙ୍ଗର ଚେକ୍‌ ଆପୂରନ୍‌ ପିନିଥ୍ବା 
ଜଣେ ଭଦ୍ରମହିଳା ଧଇଁ ସଇଁ ହୋଇ ଘର ଭିତରୁ ବାହାରି ଆସି ମାମୁଙ୍କ ହାତ, ମାଇଁଙ୍କ 
ହାତ ଧରି ହଲେଇ ଦେଲେ । ˆ ହାଏ ପ୍ରଫ୍‌, ହାଏ ମାମ୍‌ ।” 

ହ୍ବାଏ ମାଗୀରେଟ୍‌, ହାଓ ଆର୍‌ ୟୁ ଡ଼ୁଇଙୁ । 

ଆଇ ଆମ୍‌ ଗ୍ରେଟ୍‌ | ...ହେ, ବୋଥ୍‌ ଅଫ୍‌ ୟୁ ଲୁକ୍‌ ୱଓଣ୍ଡର୍‌ଫୁଲ୍‌ ! କମ୍‌ ଇନ୍‌ । 

ମାମୁ ମତେ ମାଗୀରେଟ୍‌ଙ୍କ ସହିତ ଚିହ୍ନା କରେଇଦେଲେ । ଆମମାନଙ୍କୁ ଝରକା 
ପାଖ ଟେବୁଲରେ ବସେଇ ମାଗୀରେଟ୍‌ ଚାଲିଗଲେ ଭିତରକୁ । ଆମ ପସନ୍ଦର ଆଇସ୍‌ଜ୍ରିମ୍‌ 
ଆଣିବାକୁ । 

ମାମୁ କହିଲେ,  ମାଗୀରେଟ୍‌ ମୋ ଷୁଡେଣ୍ଟ୍‌ ଥୁଲା | ଅତି ବ୍ରିଲିଆଣ୍ଟ୍‌ ଷ୍କୁଡେଣ୍ଟ୍‌ | 
ପାଠ ପଢ଼ୁ ପଢ଼ୁ ବାହାହେଇ ଯାଇଥଲା, ତା ' ସାଙ୍ଗର ଆଉ ଗୋଟିଏ ବିଲିଆଣ୍ଟ୍‌ ଷ୍ଟଡେଣ୍ଟକୁ | 
ପାଠ ସରିବା ପରେ ଦୁଇଜଣ ଯାକ ବଡ଼ ବଡ଼ ଚାକିରି ନେଇ ଚାଲି ଯାଇଥ୍ଲେ ନ୍ୟୁୟର୍କ । 
କିନ୍ଧ ବାହାଘରର କେଇ ବର୍ଷ ପରେ ସେମାନଙ୍କର ଡିଭୋର୍ସ୍‌ ହୋଇ ଯାଇଥଲା । ବଡ଼ 
ଜଞ୍ଜାଳିଆ, ଦୋଷାରୋ ପଭରା ଡିଭୋର୍ସ୍‌ । ଟଙ୍କା ପଇସା, ଜିନିଷ ପତ୍ର ନେଇ କୋର୍ଟ 
କଚେରି ପର୍ଯ୍ୟନ୍ତ ଯିବାକୁ ହେଇଥ୍‌ଲା । ଏସବୁ ଘଟଣାରେ ମାଗୀରେଟ୍‌ ଏତେ ବେଶୀ 
ମାନସିକ ଆଘାତ ପାଇଥ୍‌ଲା ଯେ ତା'ର ନର୍ଭସ୍‌ ବ୍ରେକ୍ଡାଉନ୍‌ ହୋଇ ଯାଇଥ୍‌ଲା । 

ସେତେବେଳେ ତା'ର ଡାକ୍ତରଙ୍କ କଥାନୁସାରେ ଏଠି ଏଇ ଗାଁରେ ମାସଟୀଏ ପାଇଁ ରହିବାକୁ 
ଆସିଲା । ରହୁ ରହୁ ପୁଣି ପ୍ରେମରେ ପଡ଼ିଗଲା ଏଇ କ୍ୟାଫେର ମାଲିକ ନମୀନ୍‌ ସହିତ । 
ବାସ୍‌, ଆଉ ସହରକୁ ଫେରିଲା ନାହିଁ । ସେବେଠାରୁ ଏଇଠି । ସୁଖରେ ଅଛି । 

“ନେଅର୍‌ ଇଜ୍‌ ୟୋର୍‌ ସ୍ପେସାଲ୍‌ ଆଇସ୍‌କ୍ରିମ୍‌ ସୋଡ଼ା ।” ? ଆମ ସାମ୍ପାରେ ଅତି 
ଲୋଭନୀୟ ଦେଖା ଯାଉଥବା ତିନୋଟି ବଡ଼ ବଡ଼ ଗ୍|ସ୍‌ ରଖି ଦେଇ ମାଗୀରେଟ୍‌ କହିଲେ, 
 ଏନ୍‌ଜଏ !” 

ମାଇଁ ନିଜ ଗ୍ାସ୍‌ରୁ ଟିକିଏ ପିଇ ଦେଇ ମାଗୀରେଟ୍‌ଙଙ୍କୁ ପଚାରିଲେ, ‹ ଆଜି 
ତମ କଫି କେକ୍‌ କରିନ, ମାଗୀରେଟ୍‌ ?” 

“ଅଫ୍‌ କୋର୍ସ । ମତେ ସବ୍ରଦିନ କରିବାକୁ ପଡ଼େ । ଏଠି ଭାରି ଡିମାଣ୍ଡ । 

““ ଗୁଡ୍‌ । ମୋ ପାଇଁ ଆଠ ସ୍ାଇସ୍‌ ପ୍ୟାକ୍‌ କରି ଦେବ ? ଆଉ ନମୀନ୍‌ର ହାତ 
ତିଆରି ଚକୋଲେଟ । ୱାନ୍‌ ପାଉଣ୍ଡ !” 

 ସିଓର୍‌ ।” ? ଭିତରକୁ ଚାଲିଗଲା ମାଗୀରେଟ । 

ସାମାନ୍ୟ ବିରବ୍ତିମଖା ମୁହଁରେ ମାମୁ ପଚାରିଲେ, କାହା ପାଇଁ ଏସବୁ ପ୍ୟାକ୍‌ 
କରାଉଛ ? ରିନି ପାଇଁ ? 

“ହୁଁ । ତୁମେ ତ ଜାଣ ସେ କେତେ ଭଲ ପାଏ ମାଗୀରେଟ୍‌ର କେକ୍‌ ଆଉ 
ନମୀନ୍‌ର ଚକୋଲେଟ୍‌ । ପଅର ଦିନ ତା ' ଘରକୁ ଯିବା ଯେତେବେଳେ, ଏସବୁ ନେଇଗଲେ 
ସେ ବଡ଼ ଖୁସୀ ହେବ । 

“ତାକୁ ଆଉ ଏତେ ଖୁସି ନ କରେଇଲେ ବି ଚଳିବ । ବେଶୀ ଖୁସି ହେଇ 
ହେଇ ନିଜ ଚେହେରାଟାକୁ କ'ଣ କଲାଣି ସେ ? ତୂମେ ପୁଣି ତାକୁ କେକ୍‌, ଚକୋଲେଟ୍‌ 
ଖୁଆଉଛ !” ମାମୁ ଚିଡ଼ିଯାଇ କହିଲେ 

“ମୁଁ ଖୁଆଉଛି କ'ଣ ? ସେ ତ ଆଉ ଛୋଟ ପିଲା ନୁହଁ । ତା'ଛଡ଼ା କେକ୍‌, 
ଚକୋଲେଟ୍‌ ନେଲେ ସେ କ'ଣ ଏକା ଖାଇବ ? ମାଇକେଲ୍‌ ବି ଖାଇବ ।” 

“ବାଜେ କଥା କୁହନି । କେବେ ଦେଖିଛ ମାଇକେଲ୍‌କୁ ଏସବୁ ପାଟି ଟକଳା 
ଜିନିଷ ଖାଇବାର ? ତମ ଝିଅଟି ହିଁ ସବୁ ସଫା କରିଦେବ ଦିନଟିଏ ଭିତରେ । 

କଲେ କରିବ । 

‘ଏକଥା କହୁଛ କେମିତି ?? କିଛି ଜାଣି ପାରୁନ ? ଏମିତି ଭାବରେ କେତେ 
ଦିନ ମାଇକେଲ୍‌ ସହିବ ରିନିକୁ ? ଯଦି ତା? ମନରେ ଘୃଣା ପଶି ଯାଏ, ସରିଗଲା | 


Digitized by srujanika@gmail.com 


୧୧୫ 


ତମେ ମା” ହେଇ ସିନା ଏସବ୍ର ଭଲରେ ବୁଝାନ୍ତ ରିନିକୁ ? ତା” ନ କରି ପୁଣି... 
ମାମୁଙ୍କ ବିରକ୍ତି ଧୀରେ ଧୀରେ ରାଗରେ ବଦଳି ଯାଉଥଲା । 

ପରିବେଶର ଏଇ ହଠାତ ପରିବର୍ଭନ ମୋତେ କିଛିଟୀ ଚହଲାଇ ଦେଲା ! ମୁଁ 
ଯେମିତି କିଛି ବି ଶୁଣିନି, କିଛି ବୃଝିନି - ସେଇଭଳି ଭାବ ମୁହଁରେ ଫୁଟେଇ ଖାଲି ଗାାସ୍କୁ 
ଦୂରେଇ ରଖି ଚୌକିରୁ ଉଠି ଚାଲି ଆସିଲି ବାରଣ୍ଡାକୁ । ଯେଉଁଠିକି ଘୂରି ବୁଲୁଥ୍‌ଲେ 
ମାଗୀରେଟ୍‌ଙ୍କର ଦୁଇଟା ଧଳା, ମାଟିଆ ମିଶା ସିଆମିଜ୍‌ ବିଲେଇ ! 

ବିଲେଇ ଦିଇଟାଙ୍କୁ ଗେହ୍ଲା କରିବା ବେଳେ ମୁଁ ପରିଷ୍କାର ଦେଖି ପାରୁଥ୍‌ଲି 
ମାମୁ, ମାଇଁଙ୍କ ଭିତରେ ସେପର୍ଯ୍ୟନ୍ତ କଥା କଟା କଟି ଚାଲିଛି । ରିନିନାନୀର ଘଟଣା 
ନେଇ । 

ଏମାନଙ୍କର ସୁଖୀ ପର୍ଘାର ତଳେ ଏତେ ବଡ଼ ଫାଙ୍କ ! 

ମାମୁଙ୍କ ମନରେ ରିନିନାନୀର ବିବାହିତ ଜୀବନର ଭବିଷ୍ୟତ ନେଇ ଯେଉଁ 
ଆତଙ୍କ, ତା? ଅହେତୁକ ନୁହଁ । ଏମିତି ଘଟଣା ଆମ ଦେଶରେ ବି କିଛି କମ୍‌ ଘଟୁନି, 
ଆଉ ଏ ସ୍ଵାଧୀନଚେତା ଦେଶ କଥା କାହିଁକି ପଡ଼ିଛି ? ଯଦି ହୁଏ, ତେବେ କେତେ ବଡ଼ 
ଆଘାତ ପାଇବେ ମାମୁ ? 

ଉପରେ ଟଣା ସୁଖର ଛା ପିଛା ପିକିଆ ଚା ଦର ତଳେ ଏ କି ବିକଳାଙ୍ଗ ଅବସ୍ଥିତି ? 

ଏତେ ବେଶୀ ଆଶଙ୍କା ! ଏତେ ବେଶୀ ଆତଙ୍କ ! 

ମାମୁ, ମାରିକ ଦୋଷ ଦେଇ ହେବନି, ଏ ଦେଶର ସାମାଜିକ ଚଳଣୀ ତ 
ଏଇମିତି । ଉପରେ କିଛି, ଭିତରେ ଅନ୍ୟ କିଛି । 

ବିଲେଇ ଦିଇଟାଙ୍କୁ ଆଉଁଶୁ ଆଉଁଶୁ ହଠାତ୍‌ କଥାଟିଏ ମୋ ମନ ଭିତରକୁ ପଶି 
ଆସିଲା ! ଫାଇନାଲ୍‌ ପରୀକ୍ଷାରେ ମୋର ଯେ ଖରାପ ହୋଇଗଲା, ସେଇଟା ସତରେ 
‘ଶାପେ ବର” ହୋଇଛି । ଦରକାର ନାହିଁ ମୋର ଏ ଦେଶକୁ ଆସିବା । ଯଦି ରୋହିତ 
ଆଉ ମୋ ଭିତରେ କୌଣସି ବିଷୟ ନେଇ ଫାଟ ସୃଷ୍ଟି ହୋଇଯାଏ ? 

ଯଦି ରୋ ହିତ ବଦଳି ଯାଆନ୍ତି ? 

ବା ଯଦି ମୁଁ ବଦଳି ଯାଏ ? 

ସହି ପାରିବି ମୁଁ ? 

ପାଲୋ ଆଲ୍‌୍ଟୋରେ ଆସି ପହଞ୍ବା ପରଠାରୁ ମୁଁ ଖାଲି ଏକତରଫା ଭାବରେ 
ଗପି ଚାଲିଛି । ଆଉ ମୁଗ୍ଧ ଶ୍ରୋତା ଭାବରେ ଶୁଣି ଚାଲିଛି ତନୁନାନୀ । ମାମୁ “ମାଇଁଙ୍କ 
ଘର, ମାମୁ -ମାରିଙ୍କର ପାରସ୍ପରିକ ସମ୍ପର୍କ, ରିନିନାନୀ-ମାଇକେଲ୍‌ ଭାଇନାଙ୍କ ନୂଆ 
ସଂସାର - ଗପିବାକୁ କେତେ ବିଷୟ ମୋ ପାଖରେ ! କୋଉ ବିଷୟରେ ଶୁଣୁ ଶୁଣୁ 
ନାନୀ ଆଖି ଛଳଛଳ କରି ପକାଉଛି । ଆଉ ପୁଣି କୋଉ କଥା ଶୁଣି ଦାନ୍ତ ଦେଖାଇ ହସି 
ପକାଉଛି । 

“ତୂ ରିନି ବରକୁ ଶେଷରେ ଭାଇନା ବୋଲି ଡାକିବା ଆରମ୍ଭ କରିଦେଲୁ, 
ଲିନୁ !' ? ହସି ହସି ଆଖିରୁ ବାହାରି ଆସିଥ୍ବା ଲୁହ ଧାରକୁ ପୋଛି ନେଇ ନାନୀ କହିଲା, 
“ତତେ ଆଉ ପାରି ହେଲା ନାହିଁ । ସେମାନେ ଯେ କେମିତି ଅବାକ୍‌ ହୋଇ, ମାନସିକ 
ସ୍ତରରେ ଆଘାତ ପାଇ କାଉନ୍‌ସେଲର୍‌ ପାଖକୁ ଦୌଡ଼ି ନାହାନ୍ତି ସେଇ କଥା ମୁଁ ଖାଲି 
ଭାବୁଛି ।” 

ସେମିତି କାହିଁକି କହୁଛୁ ?' ? ନାନୀ କଥାରେ ମୁଁ ଖୁବ୍‌ ବ୍ୟଥ୍ତ ଓ ଅପମାନିତ 
ହୋଇଥ୍‌ବାର ଅଭିନୟ କରି ଉତ୍ତର ଦେଲି, ˆ ସେମାନଙ୍କୁ, ବିଶେଷ କରି ରିନିନାନୀ, 
ମାଇକେଲ୍‌ ଭାଇନାଙ୍କୁ ମୋ ଡାକ ଭାରି ଭଲ ଲାଗିଲା ! ଆପଣାର ଲାଗିଲା । ସମସ୍ତେ 
ତ ଆଉ ତୋ ଭଳି ନୁହନ୍ତି ।” 

ମୋ ଭଳି ପୂଣି କ'ଣ ?” ? ନାନୀ ଦାନ୍ତ ଦେଖାଇ ଚିଡ଼େଇଲା ମତେ | “ତୂ 
ତ ତୋ ଜନ୍ମରୂ ମତେ ନାନୀ ବୋଲି ଡାକି ଆସୁଛୁ । ଆଉ ମୋର ଆମେରିକା -ନିବାସୀ 
ବରଟିକୁ ପ୍ରଥମ ଦିନରୂ ଭାଇନା । ପୂଣି ପାଦ ଛୁଇଁ ପ୍ରଣାମ । ବାବାଃ ! 

ମୁଁ ନାକ ଫୁଲାଇଲି । କହିଲି, “ଯା, ମୁଁ ଆଉ କିଛି କହିବିନି ତତେ | ତୁ ମୋ 
କଥା ଶୁଣି ଖାଲି ଚିଡ଼ଉଛୁ । ହସୁଛୁ ! 

' ସରି ସରି । ଆଉ ଚିଡ଼େଇବିନି । ହସିବିନି । ହେଲା ? ”? ନାନୀ ବଡ଼ କଷ୍ଟରେ ହସ 
ଚାପି କହିଲା , ଏଥର କହ | କେମିତି ତୁମେମାନେ ଗଲ ନାଏଗ୍ରା ? କୋଉଠି ରହିଲ ?' 
ମୁଁ ପୁଣି ଆରମ୍ଭ କରିଦେଲି ମୋର ଧାରା ବିବରଣୀ । ସେଇ ଯେଉଁ ଛୋଟ ଛୋଟ 

କଥାରେ ମୋର ଅସ୍ଵସ୍ତି ହୋଇଥଲା, ସେସବୃକୁ ବାଦ ଦେଇ କେବଳ ନିଛୁକ ବର୍ଣ୍ଣନା 

ଜା, ମତେ ବି ଥରେ ଯିବାକୁ ହେବ !” ' ଶେଷରେ କହିଲା ନାନୀ । ‘ଏତେ ଭଲ 
ମଣିଷ ସେମାନେ ସବ । ଯେତେ ଯାହା ହେଲେ ଆମର ଅତି ନିକଟ ଆତ୍ମୀୟ ! ସମ୍ପର୍କ 
ତ ରଖିବାକୁ ହେବ । ନା କଣ କହୁଛ ? ' ? ଶେଷ ବାକ୍ୟଟି ଶିବୁ ଭାଇନା ଙ୍କ ଉଦ୍ଦେଶ୍ୟରେ । 

ସେ ବି ମଝିରେ ମଝିରେ ଆମ ପାଖରେ ବସି ମୋ କଥା ଶୁଣି ଯାଉଥାଆନ୍ତି ଖୁବ୍‌ 
ମନଯୋଗ ଦେଇ ।! ମୁଣ୍ଡ ବି ଟୁଙ୍ଗାରୁ ଥାଆନ୍ତି ମଝିରେ ମଝିରେ । ନାନୀ କଥା ଶୁଣି ସେ 
କହିଲେ, “ ମୁଁ ଯେତେବେଳେ ଇଷ୍ଟ କୋଷ୍ଟ୍‌ ଯିବି, ତମେମାନେ ବି ମୋ ସାଙ୍ଗରେ ଚାଲ । 
ସୋନୁ ବି ନାଏଗ୍ରା ଦେଖିବ ଆଉ ଥରେ । କୋଉ ପିଲା ଦିନେ ଯାଇ ଦେଖିଥ୍ଲା, ତା'ର 
ଏବେ ଆଉ କିଛି ମନେ ନାହିଁ ।” ହାଇ ମାରି ମାରି ଶିବୁ ଭାଇନା ଶୋଇବାକୁ ଚାଲିଗଲେ । 

“ମୁଁ ବି ଶୋଇବି ଏବେ ।” ? ନାନୀ କହିଲା, “କାଲି ସୂତପାଙ୍କ ଘରେ ପାର୍ଟି 
ଫୋନ୍‌ରେ କହିଥ୍‌ଲି । ମନେ ଅଛି ତ ? ମତେ ଟିକିଏ ରନ୍ଧାରନ୍ଧି କରିବାକୁ ହେବ 
ସକାଳେ ।” 

ସୁତପା, ଅରୁଣ ଭାଇଙ୍କ ବିବାହ ବାର୍ଷିକୀ ଉଦ୍ଦେଶ୍ୟରେ ହେଉଥ୍‌ବା ପାର୍ଟି କଥା ମୁଁ 
ଜାଣିଥ୍‌ଲି ! କିନ୍ତୁ ନାନୀ କାହିଁକି ରନ୍ଧାରନ୍ଧି କରିବା କଥା କହିଲା ? ସେଠି ଯଦି ଆମମାନଙ୍କର 
ଖାଇବା କଥା ରାତିରେ, ତେବେ ଦିନ ବେଳେ ଯାହା କିଛି ଖାଇ ଦେଲେ ତ ଚଳିଯାଆନ୍ତା । 

ନା, କାଲି ସକାଳେ ପଚାରିବାକୁ ହେବ ନାନୀକୁ ଏ ବିଷୟରେ । ବିଛଣାରେ ଗଡ଼ିଯାଇ 
ଆଖି ବନ୍ଦ କରୁ କରୁ ମୁଁ ମନେ ମନେ ଭାବି ନେଲି । 

କିନ୍ଧ ନିଶ୍ଚିନ୍ତ ନିଦରେ ଶୋଇ ଯାଇ ଆଉ ନିଦ ଭାଙ୍ଗୁଛି ସକାଳୁ ! ନିଦ ଭାଙ୍ଗିଲା 
ନଅଟା ପରେ । ସେ ବି ସୋନୁର ଠେଲାଠେଲି ଯୋଗୁଁ । ଲେଜି ଲିନୁ ମାଉସୀ । ଗେଟ୍‌ 
ଅପ୍‌ | ତୂମେ କହିଥ୍ଲ ମୋ ସାଙ୍ଗରେ ମୋନୋପୋଲି ଖେଳିବ ବୋଲି । ମୁଁ ସେଭେନ୍‌ 
ଥାର୍ଟିରୁ ତଜେଟ୍‌ କରି ବସିଛି । ଗେଟ୍‌ ଅପ୍‌ । 

ବାଧ୍ୟ ହୋଇ ଆଖି ଖୋଲିଲି । ହାଇ ମାରି ଉଠି ବିଛଣାରେ ବସୁ ବସୁ ନାକରେ 
ଆସି ବାଜିଲା ଅତି ଲୋଭନୀୟ ସୁଗନ୍ଧ | ସକାଳୁ ସକାଳୁ ତା 'ହେଲେ ନାନୀ ଆରମ୍ଭ କରି 
ଦେଇଛି ତା” ରନ୍ଧାରଛି ! 

ଚଟ୍‌ କରି ଦାନ୍ତ ଘଷି ନେଇ ମୁଁ ରୋଷେଇ ଘରେ ପହଞ୍ଚୁଗଲି । 

“କଣ ରାନ୍ଧୁଛୁ ? ”? 

ଚିକେନ୍‌ ।” 

ଚୂଲି ଉପରେ ବସିଥ୍‌ବା ବିରାଟ ଡେକ୍ଟିର ଘୋଡ଼ଣୀ ଉଠେଇ ଉଙ୍କି ମାରି ମୁଁ 
କହିଲି, “ଏତେ ? ଏ ତ ପଚିଶ ତିରିଶ ଲୋକଙ୍କ ରନ୍ଧା !” 

ଠିକ୍‌ କହିଛୁ । ମତେ ତ ସେଥ୍ପାଇଁ ଦି ଥରରେ ରାନ୍ଧିବାକୁ ହେବ । ସମୁଦାୟ 
ପଚାଶ ଉପରେ ଲୋକ ଆସୁଛନ୍ତି ତ ।” ଚିକେନ୍‌ କଷୁ କଷୁ ନାନୀ ଉତ୍ତର ଦେଲା । 

“ପଚାଶ ଲୋକ !! ଆମର ଏଠି କ'ଣ କି ? 

“ଆମର କାହିଁକି କଣ ହେବ ? ଆଜି ସୁତପା ଘରେ ଡିନାର୍‌ ପରା | ଭୁଲିଗଲୁ ?” 

ମୁଁ ଆଗ ଭଳି ଚାହିଁ ରହିଲି ଅବୁଝା ଭାବରେ । 

ଏତେବେଳକେ ମୋ ଅବୁଝା ଭାବର କାରଣ ବୁଝିଲା ନାନୀ ! ହସି ଦେଇ କହିଲା, 
“ଏଠି ଆମର ବଡ଼ ବଡ଼ ଡିନାର୍‌ ହେଲେ ଆମେ ସବୃ ସାଙ୍ଗମାନେ ଅଣ୍ଟାରେ କାନି ଭିଡ଼ି 
ଲାଗି ଯାଉ ! ଏଥର ଅବଶ୍ୟ ଅରୁଣ ଜିଦି ଧରି ବସିଥ୍‌ଲେ ଯେ କେଟରର୍‌ ଦେଇ ସମସ୍ତ 
ବ୍ୟବସ୍ଥା କରେଇବେ । କିନ୍ଧ ଆମେ ଜମା ରାଜି ହେଲୂନି । ଏଇଟା ତ ଆଉ ଭାରତର 
କଥା ନୁହଁ । ଭଲ କେଟରର୍ମାନେ ଗୋଟିଏ ବିରାଟ ଖର୍ଚ । ସେମାନଙ୍କର ଏଭଳି ଦୁଃସମୟ 
ବେଳେ ଏତେଗୁଡ଼ାଏ ଡଲାର୍‌ ଖର୍ଚ୍ଚ କାହିଁକି ଆମେ କରେଇବୁ ? 

“ବୁମେ ସବୁ ଏଇ କଥାଟା ତାଙ୍କୁ କହି ଦେଲ 1! 

“ପାଗଳ ହେଲୁ, ଏମିତି ସିଧାସଳଖ କିଏ କିଛି କହେ ? ଆମେ କହିଲୁ - 'କେଟରର୍‌ 
ରନ୍ଧା ବାଜେ । କିଏ ଖାଇବ ? ଆମେ ମାଉସୀଙ୍କ ହାତ ରନ୍ଧା ମାଛ ଝୋଳର ଆଶା କରି 
ବସିଛୁ । ଅଥଚ ତୁମେ ଆମକୁ ମସଲିଆ ପଞ୍ଜାବୀ ରନ୍ଧା ଖୁଆଇବାକୁ ପ୍ରସ୍ତୁତ !' ଏଇମିତି 
କେତେ କ'ଣ | ଶେଷରେ ଯାଇ କେଟରର୍‌ର ଯୋଜନା ସ୍ଥଗିତ କରେଇଲେ ସେମାନେ । 

“ତୂ ସିନା ଚିକେନ୍‌ ରାଛି ଦେବୁ । ହେଲେ ବାକୀ ଜିନିଷ ? କେମିତି ସମ୍ଭାଦିବେ 
ସେମାନେ ?' 

“ଏକା କ'ଣ ମୁଁ, ସମସ୍ତେ କିଛି କିଛି କରି ଆଣୁଛଚ୍ତି । ଏଇ ଦେଖ୍‌, ମୁଁ ଚିକେନ୍‌ 
କରୁଛି । ସାଗରୀକା ଆଉ ସୁରଭୀ ମାଂସ କଷାର ଦାୟିତ୍ଵ ନେଇ ଯାଇଛନ୍ତି । ଶାନ୍ତି ଅପା 
ଆଣିବେ ଛେନା ତରକାରି । ମିନିନାନୀ, ବୁନି ଆଉ ରଞ୍ଜନା ପୁରି ଛାଣି ଆଣିବେ ! 
ମାଉସୀ ତ କରିବେ ମାଛ ଖୋଳ । ସାଲାଡ଼୍‌ କାଟିବା ଭାର ଅରୂଣଙ୍କର । ଖାଲି ଭାତଟା 
କରିବ ସୁତପା | ... ଏଠି ସମସ୍ତେ ସମସ୍ତଙ୍କୁ ବହୁତ ସାହାଯ୍ୟ କରନ୍ତି, ଲିନୁ । ବିଦେଶରେ 
ରହିଲେ ନିଜ ବନ୍ଧୁ ବାନ୍ଧବ ଭଳି ସମ୍ପର୍କଟିଏ ହୋଇଯାଏ ସାଙ୍ଗମାନଙ୍କ ସାଙ୍ଗରେ ।' ' 

ସନ୍ଧ୍ୟା ବେଳେ ଭଲ ଲୁଗାପଟା ପିଛ୍ଧି, ଦୁଇ ବଡ଼ ଡେକ୍ଚି ଚିକେନ୍‌ ଓ ସୁଦୃଶ୍ୟ 

ଉପହାର ଧରି ଆମେ ପହଞ୍୍ଗଲୁ ସୁତପାଙ୍କ ଘରେ । ଆମର ଯାଉ ଯାଉ ଟିକିଏ ଡେରି 
ହୋଇଯାଇଥ୍‌ଲା ବୋଧହୁଏ । ଘର ସାମ୍ପାର ରାସ୍ତାରେ ସେତେବେଳେ କାର୍‌ମାନଙ୍କର 
ପ୍ରଦର୍ଶନୀ ଆରମ୍ଭ ହୋଇ ଯାଇଥଲା । 

ଏତେ କାର୍‌ ?? ମୋ ଛାତିରେ ଅତଡ଼ା ପଡ଼ିଲା । 

ମୁଁ ସବୁବେଳେ ଅନ୍ୟରକମର | ଅଯଥା ଭିଡ଼ ପସନ୍ଦ କରେ ନାହିଁ । ଅଧ୍କ 
ହୋ -ହଲ୍| ବି ଉପଭୋଗ କରି ପାରେ ନାହିଁ । ତା ' ଛଡ଼ା ବଷୀର ଭାଇ ଭାଉଜଙ୍କ ଘରର 
ପାର୍ଟି ଦେଖ୍ବା ପରେ ମୋର ଏଠିକାର ପାର୍ଟିମାନଙ୍କ ପ୍ରତି ରୀତିମତ ଭୟ ହୋଇ ଯାଇଛି । 

ଆଶଙ୍କାକୁ ନିଜ ଭିତରେ ଚାପି ରଖି ନାନୀ, ଭାଇନାଙ୍କ ପଛେ ପଛେ ମୁଁ 
ସୁତପା, ଅରୁଣ ଭାଇଙ୍କ ଘରେ ପାଦ ରଖିଲି । ବଷୀର ଭାଇ, ଭାଉଜଙ୍କ ଘର ଭଳି 
ଲୋକାରଣ୍ୟ । କିଚ୍ଧ ନିଶ୍ଵାସ ରୁଦ୍ଧ ହୋଇ ଯାଉନି । ଟି.ଭି. ଚାଲୁନି । ଭିଡ଼ିଓ କ୍ୟାମେରାର 
ଆକ୍ରମଣ ନାହିଁ ! ସୁଇମିଙ୍ ପୁଲ୍ର ଗୋଟିଏ କଡ଼ରେ ବାର୍ର ବ୍ୟବସ୍ଥା କରିଛର୍ତି ଅରୁଣ 
ଭାଇ | ସେଥ୍ପାଇଁ ବଗିଚାରେ ପଡ଼ିଥ୍ବା ଚୌକିରେ ଦଳ ଦଳ ଲୋକ | ଘର ଭିତରେ 
ଯେଉଁମାନେ ବସିଛର୍ତି, ସେମାନଙ୍କ କଥାବାତ୍ତୀରେ ଆନନ୍ଦର ଛିଟୀ ଅଛି । କିନ୍ତୁ ବଡ଼ପାଟିଆ 
ହୁଲ୍ଲୋଡ଼ ବାଜି ନାହିଁ । ମ୍ୟୁଜିକ୍‌ ସିଷ୍ଟମ୍‌ରୁ ଝରି ଆସୁଛି ବିଥୋଭେନ୍‌ଙ୍କ ଥାର୍ଡ଼ ସିମ୍ପୋନି । 
ପିଆନୋ ସଙ୍ଗୀତ ସାଙ୍ଗରେ ତାଳ ଦେବା ଭଳି କ୍ରିଷ୍ଟାଲ୍‌ ଗ୍ଲାସ୍‌ର ଟୁଂ ଟାଂ ଶବ୍ଦ | 

ଏ ତ ପୂରାପୂରି ଭିନ୍ନ ପରିବେଶ ! 

ବଷୀର ଭାଇ ଘରେ ମତେ ଯେମିତି ଅତିଷ୍ଠ ଲାଗି ଯାଇଥୁଲା, ସେଭଳି 
ବ୍ୟତିବ୍ୟସ୍ତ ଏଠି ଜମା ଲାଗିଲା ନାହିଁ । ଓଠରେ ହସ ଖେଳାଇ ମୃଦୁ ଯନ୍ତ୍ର ସଙ୍ଗୀତରେ 
ମନକୁ ଭିଜେଇ ନେଇ ମୁଁ ଆଖି ବୁଲେଇ ଅତିଥ୍ମାନଙ୍କୁ ଦେଖୁଥ୍‌ଲି । 

ପାର୍ଟିକୁ ଆସିଥ୍ବା ଅଧ୍କାଂଶ ମୋର ଅଚିହା । ନାନୀଘରକୁ କେବେ କେମିତି 
ଆସିଥ୍ବା କେଇ ଜଣ, ସୁତପାଙ୍କ ଘରେ ଦେଖିଥ୍‌୍ବା ସାଗରୀକା, ରମେଶଙ୍କୁ ଛାଡ଼ିଦେଲେ 
ସବ୍ର ନୂଆ ମୁହଁ । 

ନାନୀ ମତେ ନେଇ ସମସ୍ତଙ୍କ ସାଙ୍ଗରେ ଚିହ୍ନା କରେଇ ଦେଉଥାଏ । ଅନ୍ତ 
କେତୋଟି ଦମ୍ପରିଙ୍କ ବ୍ୟତୀତ ସମସ୍ତେ ଓଡ଼ିଆ । 

“ହାଏ ତନୁ, ଗୁଡ୍‌ ଟୁ ସି ୟୁ ହିଅର୍‌ 

ନାନୀ ପଛପଟୁ ଆସୁଥ୍‌ବା ସ୍ବର ଶୁଣି ଉଭୟ ନାନୀ ଓ ମୁଁ ବ୍ରଲି ପଡ଼ିଲୁ । 


oo 


ହାତରେ ବିଅର୍‌ ମଗ୍‌ ଧରି ଠିଆ ହୋଇଥ୍ଲେ ଜଣେ ଗୋରା ଭଦ୍ରମହିଳା । ସାମାନ୍ୟ 

ମୋଟା । ତେବେ ଦୃଷ୍ଟିକଟୁ ହେବା ଭଳି ନୁହଁ । ଦେହରେ କଳା ରଙ୍ଗର ଗାଉନ୍‌ | ଦାମୀ 
ଡିଜାଇନ୍‌ର ଗାଉନ୍‌ । ବେକରେ ଧଳା ପଥର ବସା ହାର | ପଥର ନା ହୀରା ? ମୁଁ ପୁଣି 
ଚାହିଁଲି ଭଦ୍ରମହିଳାଙ୍କ ମୁହଁକୁ । ସାମାନ୍ୟ ବୟସ ହୋଇ ଯାଇଥ୍‌ବା ଚିହ୍ନା ଚିହ୍ନା ମୁହଁ । 
ନାନୀର ସାଙ୍ଗ ତ ନୁହଁ । ତେବେ କୋଉଠି ୟାଙ୍କୁ ଦେଖିଥ୍ଲି ? 

“ହେ ଲିସା ! ୟୁ ଲୁକିଙ୍ଗ ଗ୍ରେଟ୍‌ । ହାଟ ଏ ଲଭ୍‌ଲି ଡ୍ରେସ୍‌ !” ” ନାନୀ ଉଛୁସିତ 
ଭାବରେ କହି ପକେଇଲା | 

ଲିସା ! ଏ ନାଁଟି ବି ଜଣାଶୁଣା | ମୁଁ ମୋ ମନ ଭିତରକୁ ସାଉଁଟି ପକାଉଥୁଲି । 

ମତେ ରକ୍ଷାକରିବା ଭଳି ନାନୀ କହିଲା, “ଲିନୁ, ୟୁ ରିମେମ୍ବର୍‌ ଲିସା ? 
ପରେଶଙ୍କ ସ୍ତ୍ରୀ । ବିନୋଦ, କରୁଣାଙ୍କ ଘରେ ଦେଖା ହୋଇଥଲା ! 

ଅଫ୍‌ କୋର୍ସ ।”? ଛୋଟିଆ ମିଛଟିଏ କହି ମୁଁ ଅଛ ହସି ଲିସାଙ୍କୁ ସମ୍ଭାଷଣ 
ଜଣେଇଲି | ' ହାଏ ଲିସା । ଗୁଡ୍‌ ଟୁ ସି ୟୁ ଏଗେନ୍‌ ।” 

ମୁଁ କିନ୍ଧ ମନେ ମନେ ଆଶ୍ଚର୍ଯ୍ୟ ॥ ସତ କହିବାକୁ ଗଲେ ବଷୀର ଭାଇ ଘରେ 
ଦେଖା ହୋଇଥ୍‌ବା କୌଣସି ବ୍ୟକ୍ତିଙ୍କ ମୁଁ ସୁତପା, ଅରୁଣ ଭାଇଙ୍କ ସୋଫିଷ୍ଠିକେଟେଡ଼୍‌ 
ପରିବେଶ ଭିତରେ ଦେଖିବାର ଆଶା କରି ନ ଥ୍ଲି । ତେବେ ଲିସା ଓ ପରେଶ ଗୁପ୍ତାଙ୍କ 
କଥା ନିଶ୍ଚୟ ଭିନ୍ନ । ଏଠିକାର ମାନ୍ୟଗଣ୍ୟ ସମାଜର ମଣିଷ ସେମାନେ । ହେଲେ ସେଦିନ 
ଚଷୀ ଘରେ ଦେଖା ହୋଇଥୁବା ଲିସା ଓ ଆଜିର ଲିସା ଭିତରେ କି ପାର୍ଥକ୍ୟ ! ସେଦିନ 
ଲିସା ପିନିଥ୍‌ଲେ ଭାରି ଏମ୍ବୟତରି କରା ବ୍ଲାଉଜ୍‌ ଓ ଲାଲ ରଙ୍ଗର ଲମ୍ବା ସ୍କାର୍ଟ, ଯାହା ତାଙ୍କୁ 
ଆଦୌ ମାନୁ ନ ଥ୍ଲା ଏବଂ ଆଖି ଝଲସେଇ ଦେଉଥୁଲା । ଅଥଚ ଆଜିର ଗାଉନ୍‌ ଦେଖ ! 
କି ଆଭିଜାତ୍ୟ ଝରି ପଡ଼ୁଛି ମହିଳାଙ୍କ ଶରୀରରୁ ! 


ଲିସା ମତେ କ”ଣ ଜାଣ କହୁଥ୍‌ଲେ । ମୁଁ ତାଙ୍କ ପାଖକୁ ଘୁଞ୍ଚି ଆସିଲି । ମତେ 
କିଛି ପଚାରିଲେ ? 

“ ‘ପଚାରୁଥ୍ଲି କେବେ ଆସିଲ ଇଭ୍ଜିଆରୁ ?” 

“ଏଇତ ପଚିଶ ସତେଇଶ ଦିନ ହେବ ।” 

“ଏକା ଆସିଛ ନା ତୂମ ହଜ୍‌ବ୍ୟାଶ୍ଡ ବି ସାଙ୍ଗରେ ? 

“ମୋର ବାହାଘର ହୋଇନି । 

ନାନୀ ସାଙ୍ଗେ ସାଙ୍ଗେ ଥଟ୍ଟାର ସ୍ଵରରେ ଯୋଡ଼ିଲା, “ବାହାଘର ହୋଇନି, 

କିନ୍ତୁ ହୋଇଯିବ ଖୁବ୍‌ ଶୀଘ୍ର । ମତେ ଲାଗୁନି ଏ ଦୂଇ ମୂରି ଆଉ ବେଶୀ ଦିନ ଏମିତି 
ଅଲଗା ଅଲଗା ରହି ପାରିବେ ବୋଲି ।' 

ମୁଁ ଠେଲିଲି ନାନୀକୁ । ‘କି ବାଢେ କଥା କହୁଛୁ ! ଚୂପ୍‌ କର ନା !” 

ଲିସାଙ୍କ ଆଖିରେ କିନ୍ତୁ ସେତେବେଳେ ଆଗ୍ରହ ଚିକିମିକି କରିବା ଆରମ୍ଭ କରି 
ଦେଇଥୁଲା । ˆ ଇଜ୍‌ ଦ୍ୟାଟ୍‌ ରାଇଟ୍‌, ଏଲିନା ? ୟୁ ହାଭ୍‌ ଚୋଢେନ୍‌ ଏ ଲାଇଫ୍‌ ପାର୍ଟନର୍‌ 
ଫର ୟୋର୍‌ସେଲ୍‌ଫ ?”? 

ଭାବିଥ୍ଲି ନାନୀ ମତେ ରକ୍ଷା କରିବ । କିତୃ ଠିକ୍‌ ସେତିକି ବେଳେ ନାନୀ ଅନ୍ୟ 
କାହା ଉଦ୍ଦେଶ୍ୟରେ ହାତ ହଲେଇ ହଲେଇ ଦଗା ଦେବା ଭଳି ଉଭାନ ହୋଇଗଲା ସେ 
ଜାଗାରୁ । 

ମୁଁ ଲିସାଙ୍କ ଆଡ଼େ ଚାହିଁ ଅନ୍ପ ହସି ମୁଣ୍ଡ ଟୃଙ୍ଗାରିଲି । 

 “ଟେଲ୍‌ ମି ମୋର୍‌ ଆବାଉଟ୍‌ ଦିସ୍‌ । ଚାଲ, କୋଉଠି ଟିକିଏ ବସିବା ।' ? ମୋ 
ହାତ ଧରି ଲିସା ଟାଣି ନେଲେ ସୁଇମିଙ୍୍‌ ପୁଲ୍ର ଅନ୍ୟ କଡ଼କୁ, ଯେଉଁଠି ଭିଡ଼ ଅପେକ୍ଷାକୃତ 
କମ୍‌ ଥୁଲା । 

ହେ ଭଗବାନ୍‌, କି ଅବସ୍ଥାରେ ନାନୀ ମତେ ପକେଇ ଦେଇ ନିଜେ ଅଦୃଶ୍ୟ 
ହୋଇଗଲା ! ମୁଁ ବିକଳ ଭାବରେ ଏପାଖ ସେପାଖକୁ ଘୂରି ଘୂରି ଚାହିଁଲି । କେହି ନାହିଁ 
ମତେ ଏ ପରିସ୍ଥିତିରୁ ଉଦ୍ଧାର କରିବାକୁ ! ନା, କେହି ଚାହୁଁ ନାହାନ୍ତି ଏପାଖକୁ । ନାନୀ, 
ଶିବୂଭାଇନା ତ ନୃହଁ । ସୃତପା, ଅରୁଣ ଭାଇ ମଧ୍ୟ ଆଖପାଖରେ କୋଉଠି ନାହାନ୍ତି । 
ମାଉସୀ ବି ହେଲେ ଦେଖା ଯାଆନ୍ତେ ! ମୁଁ ତାଙ୍କୁ ପ୍ରଣାମ କରିବା ବାହାନା କରି ଖସି 
ଯାଆନ୍ତି ଲିସାଙ୍କ ହାତମୁଠାରୁ | କିନ୍ତୁ ନା, ମାଉସୀ ବି ନାହାନ୍ତି ଏଠି କୋଉଠି । ବୋଧହୁଏ 
ରୋଷେଇ ଘରେ ପଶିଛନ୍ତି । 

ଅନନ୍ୟୋପାୟ ହୋଇ ମୋ ବନ୍ଦୀ ହାତକୁ ବନ୍ଦୀ ଅବସ୍ଥାରେ ହିଁ ଛାଡ଼ିଦେଲି ମୁଁ । 

“ଏଇଠି ବସ ।” ? ଲିସା କହିଲେ । 

ତାଙ୍କ ନରମ ସ୍ଵର ମତେ ଆଦେଶ ଭଳି ଶୁଣାଗଲା ! ମୁଣ୍ଡ ସାମାନ୍ୟ ଝୁଙ୍କେଇ 
ମୁଁ ବସିଗଲି ଧଳା ଚୌକିରେ । 

‘ ଏଥର କୁହ । 

“କଂ ଣ କହିବି ??? ଏ ଯେମିତି ‘କଥାଟିଏ କହୁଁ, କଥାଟିଏ । କିସ କଥା, 
ବେଙ୍ଗୁଲୀ କଥା 'ର ଆମେରିକୀୟ ସଂସ୍କରଣ ! 

କୁହ, କୋଉଠି ପ୍ରଥମ ଦେଖା ହେଲା ତୁମର ତୁମ ଫିଆଁସେ ସାଙ୍ଗରେ ।' 
ବିଅର୍‌ ମଗ୍ରେ ଓଠ ଲଗେଇଲେ ସେ । 

ମୁଁ ମୁଣ୍ଡ ଟେକି ଲିସାଙ୍କ ମୁହଁକୁ ବଲବଲ ହୋଇ ଚାହିଁଲି । କାହିଁ ତାଙ୍କୁ ତ 
ଦେଖିଲେ ମନେ ହେଉନି ଯେ ଆଉ ଜଣଙ୍କର ରସାଳ ପ୍ରେମ କାହାଣୀ ଶୁଣିବା ଭଳି 
ମଣିଷ ସେ । ତା'ହେଲେ ମତେ ଏସବୁ ପଟାରୂଛର୍ତି କାହିଁକି ୨ ଜଣେ ଆମେରିକାନ୍‌ 
ମହିଳାଙ୍କର ମୋର ସମ୍ଭାବ୍ୟ ପ୍ରେମ ବିବାହରେ ଏ ଅହେତୁକ ଆଗ୍ରହ କାହିଁକି ? 

“ତୁମ ଭାବୀ ପତିଙ୍କ ନାଁ କ”ଣ ?” 

“ରୋହିତ !' 

“ରୋ -ହି-ତ | ଲଭ୍ଲି ନେମ୍‌ | .. କ'ଣ କରନ୍ତି ?? 

“ପାଠ ପଢ଼ାନ୍ତି । ଲେକ୍ଚରର୍‌ ।” ? 

*ରିଏଲି ? ତା ' ହେଲେ ସେ ଆମେରକା କାହିଁକି ଚାଲି ଆସୁ ନାହାରତି ?' 

ଛାତିରେ ଫୋଡ଼ି ହୋଇ ଯାଇଥ୍‌ବା କଣ୍ଟାଟିକୁ ତାଙ୍କ ଅଲକ୍ଷ୍ୟରେ ଚୂପ୍‌୍ଚାପ୍‌ 
କାଢ଼ି ଫୋପାଡ଼ି ଦେଇ ମୁଁ ସଂକ୍ଷେପରେ କହିଲି, ““ଇଚୁ। ଅଛି । ସୁବିଧା ହେଲେ 
ଆସିବେ । 

ଓଣ୍ଡରଫୁଲ୍‌ ! ତୁମେ ଦୁଇ ଜଣ କ'ଣ କ୍ଲାସ୍ମେଟ୍‌ ?”? 

“ନା, ରୋହିତ ମୋଠୁ ଦୂଇ ବ୍ୟାଚ୍‌ ସିନିୟର୍‌ । 

“ଦେନ୍‌, ହାଓ ଡିଡ୍‌ ୟୁ ଫଲ୍‌ ଇନ୍‌ ଲଭ୍‌ ଉଇଥ୍‌ ଇଚ୍‌ ଅଦର୍‌ ?”' 

ଉଃ ! ମନେ ମନେ ବିବ୍ରତ ହୋଇ ପଡ଼ିଲି ମୁଁ । ମୋ ମା” ବୟସର ଏଇ 
ମହିଳାଙ୍କ ସାମ୍ବାରେ ଏସବୁ କଥା କଂଣ ସ୍ଵଚ୍ଛନ୍ଦ ଭାବରେ କୁହା ଯାଇପାରେ ? ମୁଁ ଚୃପ୍‌ 
ରହିଲି । 

ଲିସା କିନ୍ଧ ଛାଡ଼ିବା ମଣିଷ ନୁହନ୍ତି । ପୂଣି ପଚାରିଲେ, “ଟେଲ୍‌ ମି, ତାଙ୍କ 
ସାଙ୍ଗରେ ତୁମର ଦେଖା କେମିତି ହେଲା ?” 

‘ଆମ କଲେଜ୍‌ର କଲ୍ଚରାଲ୍‌ ମିଟ୍‌ରେ !” 

ମାଇଁ ଗଡ଼, ୟେ ତ ମହା ସାଂଘାତିକ ମହିଳା ! ଏତେ ସମୟ ମୁଁ ଭାବି ନେଇଥୁଲି 
ଯେ ସନ୍ଧ୍ଯା କଟାଇବା ପାଇଁ ମତେ ଓ ମୋର ପ୍ରେମ କାହାଣୀଟିକୁ ମାଧ୍ଯମ କରି ନେଇଛନ୍ତି ! 
କିନ୍ଧୁ ଯାହା ଜଣା ପଡ଼ୁଛି, ୟେ ତ ମହା କମ୍ଷରିକେଟେଡ଼୍‌ କେସ୍‌ । କିଛି ଗୋଟାଏ ଗଡ଼ବଡ଼ 

ଅଛି ତାଙ୍କ ମୁଣ୍ଡ ଭିତରେ । ନହେଲେ କି ଏମିତି ପ୍ରଶ୍ନ କରନ୍ତେ ମତେ ? ବେଶ୍‌ କିଛି ବର୍ଷ 
ତଳେ ସେ ବି ତ ପରେଶ ଗୁପ୍ତାଙ୍କ ପ୍ରେମରେ ପଡ଼ିଥ୍‌ଲେ । ନିଜ ପ୍ରେମ କାହାଣୀ ମନେ 
ପକାଇ ଉଚ୍ଟାଟିତ ହେଉ ନାହାନ୍ତି ! ମୋର ସାକ୍ଷାତକାର କାହିଁକି ନେଉଛନ୍ତି ସେ ? 

ମତେ ମୋର ପ୍ରଶ୍ନର ଉତ୍ତର ମିଳିଗଲା ଖୁବ୍‌ ଶୀଘ୍ର । ସେତେବେଳକୁ ଲିସା 
ବିଅର୍ତକ ଗଳାଧଃକରଣ କରି ସାରି ଗିଲାସେ ହାଇଟ୍‌ ୱାଇନ୍‌ ଧରି ବସି ସାରିଛନ୍ତି । 
ଆଖି ସାମାନ୍ୟ ମୁଦି ନେଇ ଦାର୍ଶନିକ ଦାର୍ଶନିକ ସ୍ଵରରେ ହଠାତ୍‌ ସେ କହିଲେ, “ୟୁ 
ନୋ ଏଲିନା, ଏପର୍ଯ୍ୟନ୍ତ ତୁମ ସାଙ୍ଗରେ କଥାବାଭୀ କରି ମୁଁ ଜଣେ ମଡ଼ର୍ଣ୍ ୟଙ୍ଗ ଭାରତୀୟ 
ଝିଅର ସାଇକୋଲୋଜି ବୁଝିବାର ଚେଷ୍ଟା କରୁଥ୍‌ଲି । ... ତୁମେ ବୋଧହୁଏ ଜାଣିନ, 
ମୋର ବି ପ୍ରାୟ ତୁମରି ବୟସର ଝିଅଟିଏ ଅଛି । ମାରା !” 

ମୁଁ ଅବାକ୍‌ ହୋଇ ତାଙ୍କ ମୁହଁକୁ ଚାହିଁଲି । ପଚାରିଲି, “ମୀରା ଇଣ୍ଡିଆରେ 
ରହେ ?”? 

“ନା ନା । ଏଇଠି । ଆମେରିକାରେ ! ମୀରା ବର୍କ୍ଲେ ୟୁନିଭର୍ସିଟିରେ ପଢ଼ୁଛି । 

ତା'ହେଲେ ? 

ଏମିତିରେ ମୀରା ଦେଖିବାକୁ ଏକଦମ୍‌ ମୋ ଭଳି । ପରେଶଙ୍କ କଳା କଳା 
ଆଖି ଦିଓଟିକୁ ଛାଡ଼ିଦେଲେ ତା'ର ସବୁ ଫିଚର୍‌ ମୋ ଭଳି । ମୋରି ଭଳି ସାଢ଼େ ପାଞ୍ଚ 
ଫୁଟ୍‌ ଉଚ୍ଚତା ବି | ହେଲେ ଝିଅଟାକୁ ଯଦି କେହି ପଚାରେ - ତୋର ଜାତୀୟତା କ'ଣ ? 
ତେବେ ଆଖିର ପଲକ ନ ପକେଇ ସେ ଉତ୍ତର ଦେବ - ଭାରତୀୟ !” 

ମୋତେ ଭୀଷଣ ରାଗ ଲାଗିଲା । ଲିସା ଭାରତୀୟଙ୍କ ପାର୍ଟିକୁ ଆସିଛଚ୍ତି । 
ଜଣେ ଭାରତୀୟ ସାଙ୍ଗରେ କଥା କହୁଛନ୍ତି । ବାହା ବି ହୋଇଛନ୍ତି ଜଣେ ଭାରତୀୟକୁ | 
ଅଥଚ ଝିଅ ନିଜକୁ ଭାରତୀୟ କହି ଦେଲା ବୋଲି ଭଦ୍ରମହିଳା ଙ୍କର ରାଗ ହୋଇଗଲା ! 

ମୁଁ ସାମାନ୍ୟ ରୁକ୍ଷ ଭାବରେ କହିଲି, “ଭାରତୀୟ ହେବାଟା କ'ଣ ପାପ ? 
ଆଫ୍ଟର୍‌ ଅଲ୍‌, ତା? ବାପା ବି ତ ଭାରତୀୟ । 

“ଓ ନୋ ନୋ, ଡୋଣ୍୍‌ ଟେକ୍‌ ମି ଆମିସ୍‌ । ... ମୁଁ ଭାରତୀୟଙ୍କୁ ସମ୍ମାନ 
କରେ । ଶ୍ରଦ୍ଧା କରେ | ନ ହେଲେ କ'ଣ ପରେଶଙ୍କୁ ବାହା ହୋଇ ଏତେ ବର୍ଷ ରହି ପାରି 
ଥାଆନ୍ତି । କିନ୍ଧ ମୀରାର ଚେହେରା ଆମେରିକାନ୍‌ମାନଙ୍କ ଭଳି । ସେ ରହେ 
ଆମେରିକାରେ । ପାଠ ପଢ଼େ ଆମେରିକାନ୍‌ ୟୁନିଭର୍ସିଟିରେ । ଅଥଚ ସେ ଯଦି ଜଣେ 
ଭାରତୀୟ ଭଳି ଚଳିବାକୁ ଚାହିଁବ, ଚିନ୍ତା କରିବ, ତା ” ହେଲେ କଷ୍ଟ ପାଇବ ନାହିଁ ? 

ମୁଁ ଏ ଯୁକ୍ତି ବୁଝି ପାରୁ ନ ଥ୍ଲି । 

ମତେ ବୃଝାଇବା ଭଳି ଲିସା କହିଲେ, ମୀରା ୟୁନିଭସିଟି ପାଖରେ ତିନିଜଣଙ୍କ 
ସାଙ୍ଗରେ ଆପାର୍ଟମେଣ୍ଢ୍‌ ସେଆର୍‌ କରି ରହେ । ହେଲେ ସବୃ ଉଇକ୍‌-ଏଣ୍ଟ୍‌ରେ ସେ ଘରକୁ 
ଚାଲି ଆସେ ! ବୟସ ଆସି ହେଲାଣି କୋଡ଼ିଏ । ବାଇ ଲ, ସି ଇଜ୍‌ ଆନ୍‌ ଆଡଲଟ୍‌ । 
ଅଥଚ ଛୋଟ ଛୁଆଟେ ଭଳି ବାପା, ମା'ଙ୍କ ପାଖକୁ ଧାଇଁ ଆସିବାର କଂଣ ଅଛି ? ମୁଁ 
ତାକୁ ଥରେ କହିଥୂଲି ଉଇକ୍‌ -ଏଣ୍‌ ଇଜ୍‌ ଟାଇମ୍‌ ଫର୍‌ ଅନ୍‌ | ସାଙ୍ଗମାନଙ୍କ ସାଙ୍ଗରେ 
ସମୟ ନ କଟାଇ, ଡେଟ୍‌ରେ ନ ଯାଇ ବାପା, ମା'ଙ୍କ ପାଖକୁ ପଳେଇ ଆସୁଛୁ କାହିଁକି ? 

ମୁଁ ହା ହୋଇ ଶୁଣୁଥ୍ଲି । ଏ ମହିଳାଙ୍କର କ'ଣ ମୁଣ୍ଡ ଫୁଣ୍ଡ ଖରାପ ଅଛି ? ଝିଅ 
ବାପା, ମାଂଙ୍କୁ ଦେଖିବାକୁ ଧାଇଁ ଆସୁଛି ବୋଲି ବ୍ୟସ୍ତ ହେଉଛନ୍ତି ! ବାହାର ମଣିଷ 
ପାଖରେ ପୁଣି ନାଲିସ୍‌ କରୁଛନ୍ତି ! ଅବାକ୍‌ ସ୍ଵରରେ ପଚାରିଲି, “ମୀରା ଆପଣଙ୍କ 
ପ୍ରଶ୍ନର କି ଉତ୍ତର ଦେଲା ?”? 

“ସେ କହିଲା, ତା? ରୁମ୍ମେଟ୍ମାନେ ଉଇକ୍‌ -ଏଶ୍‌ରେ ପାର୍ଟି କରନ୍ତି ନିୟମିତ 
ଭାବରେ | ମ୍ୟୁଜିକ୍‌ ଓ ଡ୍ୟାନ୍‌ସିଙ୍ଗର ତୋଡ଼ରେ ନା ପାଠ ପଢ଼ି ହୁଏ, ନା ନିଜ ରୂମ୍‌ରେ 
ସ୍ଥିର ହୋଇ ବସି ରହି ହୁଏ । ସେଥ୍ପାଇଁ ସେ ଘରକୁ ଚାଲି ଆସେ | ...ଏମିତିଆ ସ୍ଷି 
ଛଡ଼ା କଥା କେବେ ଶୁଣିଛ ? 

ମୁଁ କିଛି ଉତ୍ତର ଦେଲି ନାହିଁ । 

ବାକୀତକ ଓୱାଇନ୍‌ ଏକା ଢ଼ୋକକେ ପିଇ ନେଇ ଅପସନ୍ଦ କରିବା ସ୍ଵରରେ 
ଲିସା ପୁଣି କହିଲେ, ‘ମୀରା କହେ ଯେ ତା! ଗ୍ରାଣ୍ଡ ମମ୍‌ଙ୍କୁ ଦେଖ୍ବାକୁ ତା'ର ଭାରି 
ଇଚ୍ଛା ହୁଏ । ଉଇକ୍‌-ଏଶ୍ଚ୍‌ ଛଡ଼ା ତ ଅନ୍ୟ ଦିନେ ସମ୍ଭବ ନୃହଁ ସେକଥା । ସେଇଟା ବି 
କୁଆଡ଼େ ଉଇକ୍‌-ଏଣ୍ଡରେ ଘରକୁ ଚାଲି ଆସିବାର ଆଉ ଗୋଟିଏ କାରଣ । 

‘ଗ୍ରାଣ୍ଡ ମମ୍‌ ? ମାନେ ପରେଶଙ୍କ ମାଂ ?? 

“ଓ ନୋ ନୋ | ପରେଶ୍‌ଙ୍କ ମାଂ ତ ଇଣ୍ଡିଆରେ । ମାଇଁ ମଦର୍‌ ।' 

' “ଆପଣଙ୍କ ମା' ଆପଣଙ୍କ ପାଖରେ ରହନ୍ତି ? ”? 

“ 'ଅଫ୍କୋର୍ସ୍‌ ନଟ୍‌ । ଏଠିକାର ଗୋଟିଏ ସିନିୟର୍‌ ସିଟିଜେନ୍‌ ହୋମ୍ରେ ରହୁଛନ୍ତି 
ଗତ ତିନି ବର୍ଷ ଧରି ! ସେ ମାଉଣ୍ଟେନ୍‌ ଭିଉରେ ରହୁଥ୍‌ଲେ ଆଗରୁ । କିନ୍ତ ଥରେ ଷ୍ଟକ୍‌ 
ହୋଇ ଯିବା ପରେ ଆଉ ଏକା ରହିବାକୁ ସାହସ ହେଲାନି । ସେଥ୍ପାଇଁ ସେ ଘର ବିକ୍ରି 
କରି ଦେଇ ଚାଲିଗଲେ ଏଇ ସିନିୟର୍‌ ସିଟିଜେନ୍‌ ହୋମ୍‌କୁ । ସେଇଠି ଅଛନ୍ତି ଖୁସିରେ । 

ମୁଁ ମଝିରେ ମଝିରେ ଯାଏ । ଫୁଲ, ଚକୋଲେଟ୍‌ ନେଇ ଯାଏ । ପାଖରେ କିଛି ସମୟ 
ବସେ । କିନ୍ଧ ଏ ମୀରା ତ ରୀତିମତ ସେଣ୍ଟିମେଣ୍ଟାଲ୍‌ । କହେ, ଗ୍ରାଶ୍ଡମମ୍‌ର କିଛି ଜିନିଷ 
ଦରକାର ନାହିଁ । ସେ ବଡ଼ ଲୋନ୍‌ଲି । ସି ନିଡ଼୍‌ସ ଆୱାର୍‌ ଟୀଇମ୍‌ ଆଣ୍ଡ୍‌ ଲଭ୍‌ | ... ତୁମେ 
କୁହ, ଏମିତିଆ କଥା କ'ଣ ଜଣେ ନମୀଲ୍‌ କୋଡ଼ିଏ ବର୍ଷର ଝିଅଠାରୁ ଶୁଣିବାକୁ ମିଳେ ? 
ମୁ ସତ କହୁଛି, ଏଲିନା , ମୀରାଜ୍‌ ଲଢିକ୍‌ ଇଜ୍‌ ଆବ୍ସଲୁ୍ୟୁଟଲି ବିୟଣ୍ଡ୍‌ ମି । ଆମେରିକାରେ 
ରହି ପକ୍ତ୍ରା ଭାରତୀୟ ଭଳି ଆଚରଣ କଲେ ହେବ କେମିତି ? ଭାରତୀୟ ସଂସ୍କୃତିକୁ 
ଜାବୂଡ଼ି ଧରିଲେ, ଏଠି ତା'ର ଭବିଷ୍ୟତ କ'ଣ ?” ଦୁଃଖିତ ସ୍ଵରରେ ଲିସା କହି ଚୂପ୍‌ 
ହୋଇଗଲେ | 

ତାଙ୍କ ପ୍ରଶ୍ନର ମୁଁ କୌଣସି ଉତ୍ତର ଦେଇ ପାରିଲି ନାହିଁ । 

ଠିକ୍‌ ସେତିକି ବେଳେ ମୋ ପାଖରେ ପହଞ୍ଚ୍‌ ଗଲେ ସୁତପା । “ଲିନୁ, ଏ 
କ”ଣ ? ତୁମେ ଢୁସ୍ର ଖାଲି ଗ୍ୟାସ୍‌ ଧରି ଏମିତି ଗୋଟାଏ କଣରେ ବସି ରହିଛ ! ଚାଲ 
ମୋ ସାଙ୍ଗରେ । ତୁମ ପାଖାପାଖି ବୟସର କେଇ ଜଣ ଆସିଛନ୍ତି । ଭାରି ହସଖୁସିଆ! 
ଦଳ | ଚାଲ, ସେମାନଙ୍କ ସାଙ୍ଗରେ ତୁମକୁ ମୁଁ ଚିହ୍ନା କରେଇ ଦେବି । ... ଏକୁକ୍ୟୁଜ୍‌ 
ଅସ୍‌, ଲିସା ।” 

 “ଅଫ୍କୋର୍ସ୍‌ ।” ଲିସା ଉଠି ବାର୍‌ ଆଡ଼କୁ ଚାଲିଗଲେ ! 

ସୁତପା ମତେ ନେଇଗଲେ ଘର ଭିତରକୁ । ଫ୍ୟାମିଲି ରୂମ୍‌ର କାର୍ପେଟ୍‌ ଉପରେ 
ଅଧା ଶୋଇ, ଅଧା ବସି ଗପୁଥ୍ବା କେଇ ଜଣଙ୍କ ପାଖକୁ । ଭାରତରୁ କିଛି କିଛି ମାସ 
ତଳେ ଆସିଥ୍‌୍ବା କେଇଜଣଙ୍କ ଦଳ । ନୂଆ ଚାକିରି କରିଥ୍ବା ତିନି ଜଣ | ପାଠ ପଢ଼ିବାକୁ 
ଆସିଥ୍ବା ଆଉ ଦୂଇ ଜଣ । ଏମାନେ ଯଦିଓ ସୁତପା, ଅରୁଣ ଭାଇଙ୍କ ସାଙ୍ଗ ପର୍ଯ୍ୟାୟରେ 
ପଡ଼ତ୍ତି ନାହିଁ, ତଥାପି ଘର ଖାଇବା, ଟିକିଏ ପରିଚିତ ପୃଥ୍ବୀର ବାସ୍ବା ପାଇବା ପାଇଁ 
ଏମିତି ଝୁରି ହୁଅନ୍ତି ଯେ ସବୁ ଓଡ଼ିଆ ପରିବାରର ପାର୍ଟିରେ ସେମାନଙ୍କୁ ଡକରା ମିଳେ । 

* ହେ ଗାଏଜ୍‌, ମିଟ୍‌ ଏଲିନା । ଫ୍ରମ୍‌ ଡେଲ୍ହି । ତନୁଜ୍‌ ସିଷ୍ଟର୍‌ । ... ଲିନୁ, ଦିସ୍‌ 
ଇଜ୍‌ ଆକାଶ, ପ୍ରଦୀପ, ସନ୍ତୋଷ, ରମାପଦ । ଆଣ୍ଡ୍‌ ଦିସ୍‌ ଇଜ୍‌ ସୌମ୍ୟା, ଆକାଶର 
ନୂଆ ବାହା ହୋଇଥୁବା ସ୍ତ୍ରୀ । 

ହ୍ବାଏ । 

ହ୍ରାଏ।” 

ପରିଚୟ ହୋଇଗଲା । ମତେ ଟାଣି ତଳେ ସେଇଠି କାର୍ପେଟ୍‌ ଉପରେ 

ବସେଇଦେଲା ସୌମ୍ୟା । ଆଉ ସେଇଠି ଚକା ପକେଇ ବସିଥ୍‌ବା ରମାପଦ ଗଳାରେ 
ଦରଦ ଗୋଳେଇ ନେଇ ହଠାତ୍‌ କହିଲା, ଭୋକରେ ପେଟ କଁ କଁ କଲାଣି, ସୁତପା 
ନାନୀ ।”? 

“ଏଇ, ଫେର୍‌ ମତେ ନାନୀ ଡାକିଲୁ ??? ସୂତପା ଆଖି ଦେଖାଇଲେ | 

ଉପାୟ ନାହିଁ । ଭାବିଲି ନାନୀ? ବୋଲି ଡାକିଲେ ଆମମାନଙ୍କ ଉପରେ 
ଟିକିଏ କୃପାଦୃଷ୍ଟି ପକେଇବ । କ୍ଷୁଧାର୍ର ଭାଇମାନେ...” 

“ଏବଂ ଭଉଣୀ...” ସୌମ୍ୟା ଯୋଡ଼ିଲା । 

“ରାଇଟ୍‌ | କ୍ଷୁଧାର୍ର ଭାଇମାନେ ଓ ନିରୀହ ଭଉଣୀଟି ସକାଳୁ ଲେମ୍ବ୍‌ ପାଣି 
ପିଇ ପିଇ ରହିଛନ୍ତି । କଣ ନା ବିରାଟ ଡିନାର । ବହୁତ ଖିଆପିଆର ଆୟୋଜନ । କାହିଁ 
ସେସବ୍ର ? ୟା ଭିତରେ ଗ୍ଲାସେ ଗ୍ଲାସେ ଜୁସ୍‌ ଆଉ ମୁଠାଏ ଚିପ୍ସ ଛଡ଼ା ଆଉ କିଛି 
ଜୂଟିନି ।” ? ଆଖି ଟୁଜୁ ଟୁଜୁ କରି ରମାପଦ କଥା ଶେଷ କଲା | 

“ମିଛୁଆ ! ମୁଁ ନିଜେ ପରା ଗୋଟିଏ ପ୍ଲେଟ୍‌ ପକୁଡ଼ି ଦେଇ ଯାଇଥ୍‌ଲି 
ତୁମମାନଙ୍କୁ ।” ? 

 'ସେ ତ ଅଧ ଘଣ୍ଟା ତଳ କଥା । ସବୁ ହଜମ ହୋଇ ସାରିଲାଣି । ଆମ ପେଟ 
ଦେଖୁନ ।” ? ଜୋର ନିଶ୍ଵାସ ନେଇ ପେଟକୁ ଭିତରକୁ ଟାଣି ରଖି ପ୍ରଦୀପ କହିଲା । 

“ଆଉ ଥାଉ ¦! ଏତେ ଡାମା ନ କରିଲେ ବି ଚଳିବ । ମୁଁ ଆଣି ଦେଉଛି ।” 
ସୁତପା ହସି ହସି ଚାଲିଗଲେ । 

ତାଙ୍କ ଯିବା ବାଟକୁ ଚାହିଁ ପରସ୍ପରର ପିଠି ଥାପୁଡ଼ିବା ଆରମ୍ଭ ହୋଇଗଲା | ତା’ 
ସାଙ୍ଗରେ ଆଲୋଚନା । ଆଉ କ'ଣ କ'ଣ କରିଥଲେ ଅଧ୍କ ସିମ୍ପାଥ୍‌ ମିଳି ପାରି ଥାଆନ୍ତା 
ଆହୁରି ଅଧ୍କ ଖାଦ୍ୟର ବିଶେଷ ବ୍ୟବସ୍ଥା ହୋଇ ପାରିଥାଆନ୍ତା | ନୂଆ ନୂଆ ଉପାୟତକ 
ମନ ଭିତରେ ସାଇତା ହୋଇ ରଖାଗଲା । ପରବର୍ତୀ ପାର୍ଟି ପାଇଁ । 


~~ 


ସେମାନଙ୍କର କାର୍ଯ୍ୟକଳାପ ଦେଖି ମୁଁ ହସି ପକାଉଥାଏ | 

ସୁତପା ସତ କହିଥ୍‌ଲେ | ଏ ଦଳଟି ସହିତ କଥା କହିବା , ମିଶିବାରେ କୌଣସି 
ଅସୁବିଧା ନାହିଁ । ଭୀଷଣ ହସଖୁସିଆ, ମଜାଳିଆ ଦଚ୍ଚ । 

ଏମାନଙ୍କ ଭିତରୂ ସବ୍ରଠାରୁ ବେସୁରା ଭାବରେ ଗୀତ ଗାଏ ଆକାଶ । କିନ୍ଧ ସ୍ତ 
ଓ ଅନ୍ୟମାନଙ୍କ ପ୍ରରୋଚନାରେ ଠିଆ ହୋଇ ସେ ହାତ ମୁହଁ ହଲେଇ ଆରମ୍ଭ କରିଦେଲା 


ନୂଆ ହିନ୍ଦୀ ଫିଲ୍ମର ଗୀତଟିଏ । ବହୁ ଠେଲା ଠେଲି ପରେ ସୌମ୍ୟା ନ ଉଠିଲାରୁ ସନ୍ତୋଷ 


Digitized by srujanika@gmail.com 


୧୨୭ 


ଡେଇଁ ପଡ଼ି ଆକାଶର ବେସୁରା ବେତାଳିଆ ଗୀତର ତାଳେ ତାଳେ ନାଚିବା ଆରମ୍ଭ 
କରିଦେଲା । ଅନ୍ୟମାନଙ୍କ ଭଳି ମୁଁ ମଧ୍ଯ ହସି ହସି ଗଡ଼ି ଯାଉଥ୍‌ଲି । କିନ୍ଧ ସବୁ ଭିତରେ 
ମୋ ମନଟା ଫେରି ଯାଉଥଲା କିଛି ସମୟ ପଛକୁ । ଲିସାଙ୍କ କଥା ମୋ ମନ ଭିତରେ 
ଗୁଡ଼େଇ ତୁଡ଼େଇ ହେଉଥଲା କେବଳ । 

କି ଅତ ମହିଳା ଏଇ ଲିସା ଗ୍ରପ୍ତା ! କି ଉଦ୍‌ଭଟ ଲଜିକ୍‌ ତାଙ୍କର ! ମୀରା 
ଭଳି ଝିଅଟିଏ ପାଇ ପୁଣି ସେ ନିଜ ଅସନ୍ତୋଷ ପ୍ରକାଶ କରୁଛନ୍ତି ବାହାର ମଣିଷ ଆଗରେ ? 
ଏମିତି ଝିଅଟିଏ ପାଇଥ୍‌ଲେ ଭାରତର ଯେ କୌଣସି ବାପା, ମାଂ ଧନ୍ୟ ହୋଇ 
ଯାଇଥାଆନ୍ତେ । ଆତ୍ମୀୟସ୍ଵଜନଙ୍କ ଭିତରେ ତା'ର କେତେ ପ୍ରଶଂସା ଖେଳାଇ ହୋଇ 
ଯାଇଥାଆନ୍ତା ¦! ସାହି ପଡ଼ିଶା ଭଷୀର ଦୀର୍ଘଶ୍ବାସ ନେଇଥାଆନ୍ତେ ରହି ରହି । 

ଅଥଚ ଲିସା ଦୁଃଖରେ ମ୍ରିୟମାଣା ! ଏକମାତ୍ର ଝିଅକୁ ରାସ୍ତାକୁ ଆଣିବା 
ପାଇଁ ଉପାୟ ଖୋଜି ବୁଲୁଛନ୍ତି । ମୋ ଭଳି ବାହାରର ଲୋକଙ୍କ ଠାରୁ ବୂଝି ନେଉଛନ୍ତି, 
କେମିତି ଝିଅଟିକୁ ବାଗକୁ ଆଣି ହେବ | 

ଧନ୍ୟ ତୁମେ ମା” 1! 

ନୀରବରେ ନିଜକୁ ନିଜେ କହିଥ୍ବା କଥାଟି କେହି ଶୁଣିନେଲା ବୋଧହୁଏ । 
ମୋ କାନ ପାଖରେ ଖେଳିଗଲା ମୃଦୁ ହସ । ଖୁବ୍‌ ଚିହ୍ନା ସେ ସ୍ଵର ! ଚୁପି ଚୂପି ପୁଣି ସେଇ 
ଏକାନ୍ତ ସ୍ଵରଟି କହିଲା , ' ‘ତୁମେ ସବୁବେଳେ ଗୋଟିଏ ପଟର ଯୁକ୍ତି ତଉଲେଇ ଚଟ୍‌ କରି 
ସିଦ୍ଧାନ୍ତଟିଏ କାହିଁକି ନେଇଯାଅ, ଏଲିନା ? ଅନ୍ୟ ପଟକୁ ଥରେ କହିବାର, ବୁଝେଇବାର 
ସୁଯୋଗ ଦିଅ ।” 

ରୋହିତ ! 

ରୋହିତ ଏଇ ଏକା କଥା ମତେ ବହୁତ ଥର କହିଛନ୍ତି । ମୁଁ ଆବେଗପୂର୍ଣ୍ 
ଭାବରେ ଚଟ୍‌ କରି ଧାରଣାଟିଏ ମନ ଭିତରେ ଗଢ଼ି ନିଏ ତ, ସେଇଥ୍ପାଇଁ । ଏଥର ବି 
କ'ଣ ମୁଁ ସେଇ ଏକା ଭୁଲ କରୁଛି ? 

ନିଜକୁ ଅରେ ପ୍ରଶ୍ନ କଲି ମୁଁ । 

ବୋଧହୁଏ ! 

ମୁଁ ଯେଉଁ ଲିସା ବିରୋଧୀ ମତା ମତ ମନ ଭିତରେ ପୋଷଣ କରିଛି, ସେଇଟା 
କଂଣ ସମ୍ପୂର୍ଣ ଭାବରେ ଏକତରଫା ନୂହଁ ? ଲିସା ଦିଗରୁ କ'ଣ ମୁଁ ଘଟଣାଟିକୁ ଭାବି 
ଦେଖିଛି ? 

Cf 


ଲିସା ଗୋଟିଏ ଭିନ୍ନ ସଂସ୍କୃତିରେ ଗଢ଼ା ! ତାଙ୍କ ସଂସ୍କୃତିରେ ମୁଁ 'ଟି ସର୍ବ ଶକ୍ତିମାନ 
ସବୃଠାରୁ ଅଧ୍କ ମହର୍ବପୂର୍ଣ । ସେଠି ନିଜ କଥା ପ୍ରଥମେ ନିଜକୁ ଚିନ୍ତା କରିବାକୁ ହୁଏ । 
ତା'ପରେ ପରିବାର ଓ ପରିବାର ବାହାରର ପୃଥ୍ବୀ | ସେ ସଂସ୍କୃତିର ଝିଅ ମୀରା ନିଜ 
ପାଇଁ ସାଥୀ ଖୋଜିବାରେ ଅନାଗ୍ରହୀ ହେଲେ, ବନ୍ଧୁମାନଙ୍କ ସାଙ୍ଗରେ ସମୟ ନ କଟାର 
ବୃଦ୍ଧା ଆଇଙ୍କ ପାଖରେ ବେଳ କଟାଇଲେ, ମାର ତ ଦୃଶ୍ଚିନ୍ତା ହେବ ଇ ହେବ । 

ଏଣେ ମୋ ପକ୍ଷରେ ଲିସାଙ୍କୁ ସମବେଦନା ଜଣାଇବା ମଧ୍ଯ ସମ୍ଭବ ନୁହଁ । ମୁଁ 
ଏଭଳି ଏକ ସଂସ୍କୃତିର ମଣିଷ ଯାହାକି ଶିକ୍ଷା ଦିଏ - ଆତ୍ମକୈନ୍ଦ୍ରିକ ହୁଅ ନାହିଁ । ପର ଦୁଃଖରେ 
ସମଦୂଃଖୀ ହୁଅ | ପରିବାରର ବୟସ୍କ ସଦସ୍ୟମାନଙ୍କୁ ସମ୍ମାନ ଦେଖାଅ, ଭକ୍ତି କର ! 

କିଏ ହୁଏତ ମାନେ, କିଏ ପୁଣି ମାନେ ନାହିଁ । 

ଏସବୁ ମାନିବା, ନ ମାନିବା ଭଳି ଜରୁରୀ ପରିସ୍ଥିତି ମୋର ବାଇଶ ବର୍ଷର 
ଜୀବନରେ ଆସି ନାହିଁ । ତେଣୁ ଏବେବି ମୁଁ ନିଜକୁ ଠିକ୍‌ ରୂପେ ଚିହ୍ନି ପାରି ନାହିଁ । କିନ୍ତୁ 
ଗୋଟିଏ କଥା ଧ୍ରୁବ ସତ୍ୟ | ମୁଁ ମାନିବାକୁ ବାଧ ଯେ ଯେତେ ଆଧୁନିକ ଚିନ୍ତାଧାରା ମୁଁ 
ମୋ ମନ ଭିତରେ ସାଇତି ରଖିଲେ ବି ମୋ ଅବଚେତନ ମନ ଭିତରେ ପ୍ରାଚୀନ ସଂସ୍କୃତିର 
ଛାପଟିଏ ରହି ଯାଇଛି । 

ସେଇଥ୍‌ପାଇଁ ମୁଁ ବିନା ଦ୍ବିଧାରେ ମୀରା ଭଳି ଜଣକୁ ‘ଖୁବ୍‌ ଭଲ ଝିଅ'ର 
ଆଖ୍ୟା ଦେଇ ଦେଉଛି । କିନ୍ଧ ସେଇ ମୀରା ହୁଏତ ଆମେରିକାର ସଂସ୍କୃତିରେ 'ମିସ୍ଫିଟ୍‌' । 
ଆବ୍ନର୍ମାଲ୍‌ ! 

ଲିସା ଯଦି ଏଭଳି ଏକ ଝିଅକୁ ନେଇ ବିବ୍ରତ ହୁଅନ୍ତି, ତା'ର ଭବିଷ୍ୟତ ନେଇ 
ଚିନ୍ତିତ ହୋଇ ପଡ଼ନ୍ତି, ତା ହେଲେ କ”'ଣ ସେଇଟୀ ଭୁଲ ? 


ମୁଁ ହଜି ଯାଇଥ୍‌ଲି ଦର୍ଶନ ଓ ଦ୍ବିପାକ୍ଷିକ ଯୁକ୍ତିର ପୃଥ୍ବୀରେ । ‘ଲିସା ବନାମ 
ମୁଁ'ର ଶୁଣାଣିରେ ମୁଁ ବାଦୀ । ମୁଁ ପୁଣି ପ୍ରତିବାଦୀ । ନିଷ୍ପତ୍ତି ନେବା ମଣିଷଟି ବି ମୁଁ । 
ଏମିତିଆ କ୍ଷେତ୍ରରେ ଯାହା ହେବାର କଥା, ତା” ହିଁ ହୋଇଥଲା । ମୁଣ୍ଡଟା 


Digitized by srujanika@gmail.com 


୧୨୯ 


ଓଜନିଆ ହୋଇ ସବୁ ଚିନ୍ତାଧାରା ଗୋଳମାଳେଇ ଯାଉଥଲା । କେତେବେଳେ ଯେ ମୁଁ 
କାର୍ପେଟ୍‌ ଉପରୁ ଉଠିଯାଇ ଝକୀ ପାଖକୁ ଚାଲି ଆସିଥ୍ଲି, ତା ଜାଣିନି । ଅନ୍ୟମନସ୍କ 
ଭାବରେ ମୁଁ ଚାହିଁ ରହିଥ୍ଲି ଝକୀ ବାହାରକୁ । ସୁଇମିଟ୍ପୁଲ୍ର ନୀଳ -ସବୁଢ ପାଣି ଉପରେ 
କୃତ୍ରିମ ଆଲୁଅ ପ୍ରତିଫଳିତ ହୋଇ ଯେଉଁ ସ୍ବପ୍ନର ଝଲକ ଦେଖାଇ ଦେଉଥୁଲା ମଝିରେ 
ମଝିରେ, ତାକୁ ଇ ଅଦେଖା ଭାବରେ ଚାହିଁ ରହିଥ୍ଲି । 

ଏଲିନା, ଏମିତି ଉଠି ଆସିଲ ? ମୋ ଗୀତ ପସନ୍ଦ ହେଲାନି, ନା ?' ମିଛ 
ଶୋକରେ ଗଳା ଭିଜେଇ ଦେଇ ଆକାଶ ହଠାତ ପଚାରି ଉଠିଲା ମୋ ବାଁ ପାଖରୁ । 

“ନା, ନା, ସେକଥା ନୁହଁ । ଗୀତ ଶୁଣୁ ଶୁଣୁ ସ୍ଵପ୍ନାବିଷ୍ଟ ଭାବରେ କେମିତି 
ଝକୀ ପାଖକୁ ଉଠି ଆସିଛି, ତା” ମୁଁ ଜାଣେନି ।” ' ଆକାଶ ମନରେ କଷ୍ଟ ନ ଦେବା ପାଇଁ 
ତରବର ହୋଇ ମୁଁ କହି ପକେଇଲି ! 

ସତରେ ! ମୋ ଗୀତରେ ଏତେ ମାଦକତା ? ହା-ଏ..” ” ଛାତିରେ ହାତ 
ଦେଇ ନାଟକୀୟ ଭାବରେ ଆକାଶ କହିଲା ଏବଂ ପୂର୍ବ ଭଳି ଆଖିରେ ମିଛ ବିହୁଳତା 
ନେଇ ମତେ ଚାହିଁ ରହିଲା । 

“ଏ ଆକାଶ, ଏଇଟା କ”'ଣ ଭଲ ହେଉଛି ? ଆମମାନଙ୍କୁ ଏବେ ଖାତିର ନ 
କଲୁ ନାହିଁ, ହେଲେ ତୋ ସ୍ୀ କଥାଟୀ ତ ଟିକିଏ ଭାବିବୁ ! ତୋର ନବ ବିବାହିତା ପତ୍ନୀ 
କେମିତି ଲୁଚେଇ ଲୁଚେଇ ପଣତ (7? ) କାନିରେ ଲୁହ ପୋଛୁଛି ତା? କ'ଣ ତୂ ଦେଖି 
ପାରୁନୁ ରେ ପଥର-ହୃଦୟ ! ତାକୁ ଯନ୍ତ୍ରଣା ଦେଉଛୁ ଏଇମିତି !”” ପଛରୁ କିଏ ଜଣେ 
ଥିଏଟରିଆ ଗଳାରେ ଟିସ୍ତଣୀ କାଟିଲା । ରମାପଦ ବୋଧହୁଏ । 

“ଭାଇ, ମତେ ଆଉ କେହି କିଛି କୁହନି । ମୋ ଗୀତ ଶୁଣି ସୁନ୍ଦରୀ ଏଲିନା 
ଯେ ମୁଗ୍ଧ !”? ସଦ୍ୟ ଏମ୍‌.ବି.ଏ ଶେଷ କରି ଗୋଟିଏ ବ୍ୟାଙ୍କରେ ଯୋଗ ଦେଇଥ୍‌ବା 
ଆକାଶ କବିତାଝରା ସ୍ଵରରେ କହି ପକେଇଲା,  ସୁଇମିଙ୍ ପୁଲ୍ର ପାଣିରେ ତାରାର 
ଝଲକ ଦେଖୁଛନ୍ତି ସେ । ବାଦଲ ଭିତରେ ଲୁଚୃକା ଳି ଖେଳୁଥ୍ବା ଜହୁ ତାଙ୍କ ମନକୁ ଚମକାଇ 
ଦେଉଛି । ଏବଂ ନଭୋ ବକ୍ଷରେ ଉଡ଼ିବୂଲୁଥ୍‌ବା ବିହଙ୍ଗ ସହିତ ମନ ତାଙ୍କର ଭାସି ଯାଉଛି । 
ଦୂରକୁ ! ଦୂରକୁ |. ଆହୁରି ଦୂରକୁ । 

““ଚୋପ୍ବେ !! ରାତି ଦଶଟା ବେଳେ ଉଡ଼ୁଥ୍ବା, ବୋବାଉଥ୍ବା ଚଢ଼େଇ 
ଦେଖୁଛି ! କିଟିମିଟିଆ କଳା ମେଘ ଢ଼ଙ୍କା ଆକାଶରେ ଜହୁ, ତାରା ଦେଖୁଛି ! ... ସୌମ୍ୟା, 
ଏବେଠୁ ତୁମକୁ ସାବଧାନ କରେଇ ଦେଉଛି । ବାନ୍ଧି ରଖ ତୁମର ଏ ଆକାଶକୁ । ନହେଲେ, 

ତା' ମନଟା ବି ଚଢ଼େଇ ଭଳି ଉଡ଼ିଯିବ ଦୂରକୁ 
କହିଲା । 

ସୌମ୍ୟା ପେଲଟ୍‌ରୁ ଚିପ୍ସଟିଏ ଉଠେଇ ନେଉ ନେଉ ନିସ୍କହ ଭାବରେ କହିଲା, 
* “ଦେନ୍‌ ଦ ଲସ୍‌ ଇଜ୍‌ ଏନ୍‌ଟାୟାର୍‌ଲି ହିଜ୍‌ । ସାତ ଜନ୍ମ ତପସ୍ୟା କଲେ ଯାଇ ସୌମ୍ୟା 
ଭଲି ସ୍ତୀଟିଏ ମିଳେ । 

“ଆହା, କି ସୁନ୍ଦର କଥା ତୂମେ କହିଲ, ସୌମ୍ୟା !”? ଆକାଶ “ସୁନ୍ଦରୀ 
ଏଲିନା”, ‘ଜହୁ ତାରାର ଲୁଚୂକାଳି” ଏବଂ ‘ନଭୋବକ୍ଷର ବିହଙ୍ଗ ଦୁନିଆ”ରୂୁ ଫେରି 
ଆସିଲା ତା? ସୌମ୍ୟାର ପୂଥ୍ବୀକୁ । ସେଠି କିନୁ କୃତିମତା ନ ଥ୍ଲା |! ନାଟକୀୟତା ନ 
ଥିଲା । ଥଲା ପ୍ରକୃତ ଭଲ ପାଇବା, ଭଲ ଲାଗିବାର ମହକ ! ˆ ଏଇଥ୍ପାଇଁ ସିନା ମୁଁ 
ତୁମ ପାଦ ତଳେ ଦାସ ଭଳି ପଡ଼ି ରହିଛି ! 

“ଶ-ଳା !!”? ଅଳସ ଭାବରେ ସନ୍ତୋଷ ବିରକ୍ତ ହେଲା | ' କଥାର ଛଟକ 
ଦେଖ ! ? 

““ ମୁଁ ତୁମକୁ ଆକାଶ ବିଷୟରେ ଟିକିଏ ସାବଧାନ କରେଇ ଦିଏ, ଏଲିନା !” 
ହଠାତ୍‌ ଗମ୍ଭୀର ଗଳାରେ କହିଲା ପ୍ରଦୀପ, “ଝିଅମାନଙ୍କ ମାମଲାରେ ତା! ମୁଣ୍ଡରେ 
ଟିକିଏ ‘ଇଏ’ ଅଛି । ତା'ଠୁ ଦୂରତୃ ରଖି ଚଳପ୍ରଚଳ ହେବ । ଦେଖୁନ, ବାହା ସାହା 
ହୋଇଛି । କିଏ ଜାଣେ, ବର୍ଷେ ନ ପୂରୁଣୁ ହୁଏତ ପିଲାର ବାପ ହୋଇ ବସିବ । ଅଥଚ 
ତୁମକୁ ଦେଖିବା କ୍ଷଣି ଲାଇନ୍‌ ମାରିବା ଆରମ୍ଭ କରିଦେଲା ଶଳା । ତା” ପୁଣି ସରଳ, 
କୋମଳ ସ୍ତ୍ରୀର ସାମ୍ପାରେ । ଛି ଛି ! ଏ କଳିକାଳରେ କାହାକୁ ଆଉ ବିଶ୍ବାସ କରିବ ? 
... ଅବଶ୍ୟ ମୋ କଥା ଭିନ୍ନ । ମତେ ତୁମେ ବିଶ୍ବାସ କରିପାର, ଏଲିନା | କାରଣ ମୋ 
ମନଟା ସତ୍ୟଯୁଗର ସତ୍ୟବାଦୀଙ୍କ ଭଳି ସ୍ଵଚ୍ଛ ।” 

“ହେ ସତ୍ୟବାଦୀ ହରିଶ୍ଚନ୍ଦ୍ର ଏତେ ସତ୍ଯ ନ ଉଦ୍‌ଗାରିଲେ ବି ଚଳିବ । 
ମନେରଖ, ରମାଦେବୀ ମହିଳା କଲେଜର ଝକୀ ଦେଇ ଏବେବି ବିକଳ ଭାବରେ ବାହାରକୁ 
ଚାହିଁ ରହିଛନ୍ତି ମହାରାଣୀ ଶୈବ୍ୟା । ବାରମ୍ବାର ପଚାରୂଛନ୍ତି ନିଜକୁ, କେବେ ଏ ବିରହ 
କଟିବ ! କେବେ ପୂଣି ପକ୍ଷୀରାଜ ଘୋଡ଼ା ଚଢ଼ି ଦୂର ରାଇଜରୁ ଫେରିବେ ତାଙ୍କର ହୃଦୟ 
ରତନ, ମଥାର ମଣି ! 

“ ‘ଭୁବନେଶ୍ବରରେ ଆପଣଙ୍କର ଗାର୍ଲଫ୍ରେଣ୍ଡ୍‌ ରହନ୍ତି ?'? ମୁଁ ହସି ଦେଇ 
ପଚାରିଲି । 


| ତୁମଠୁ ବହୁତ ଦୂରକୁ ।” ? ପ୍ରଦୀପ 

ମାଡ଼ି ବସି ରମାପଦ କହିଲା, ଗାର୍ଲଫ୍ରେଣ୍ଡ୍‌ । ଡୋଣ୍ଟ୍‌ ଇନ୍‌ସଲ୍‌ଟ ପ୍ରଦୀପ, 
ପ୍ଲିଜ୍‌ । ଭୁବନେଶ୍ବରରେ ତା ‘ଦିଲ୍‌ କା ଟୁକ୍ଡ଼ା' ରହେ ! ମାଷ୍ଟର୍‌ସଟୀ ସରି ଯିବା ପାଇଁ 
ଦି'ପଟ କେବଳ ଅପେକ୍ଷା କରି ବସିଛନ୍ତି । ତା 'ପରେ ତ ବିସ୍ମିଲ୍। ଖାଙ୍କର ସାହାନାଇ | 
ଏତେ ବଡ଼ ବଡ଼ ରସଗୋଲା | ଆଉ ପୁରି, କାନିକା, ମାଛ କାଲିଆ, ମାଂସ କଷାର 
ଭୋଜି ।” 

“ସତରେ ? କଙ୍ଗାଚୂଲେସନ୍‌ସ । 

“ଥ୍ୟାଙ୍କ ୟୁ ।”” ଯାତ୍ରା ଭଙ୍ଗୀରେ ବୀ ପାପୁଲି ଓଲଟୀଇ ଆଖିର ମିଛ ଲୂହ 
ପୋଛିଲା ପ୍ରଦୀପ । 

ଏଲିନା, ତୁମେ ହୁଏତ ଭାବୁଛ, ଆମେରିକା ଆସିବା ଆଗରୁ ସମସ୍ତେ ନିଜ 
ନିଜର ବ୍ୟକ୍ତିଗତ ଜୀବନକୁ ସଜାଡ଼ି, ସମ୍ଭାଳି ଆସିଛନ୍ତି । କିନ୍ତୁ ଏକଥା ଠିକ୍‌ ନୁହଁ । ମତେ 
ଦେଖ ! ମୋର କୋଉଠି କିଛି ବନ୍ଧନ ନାହିଁ । ହୃଦୟର ଧଳା କାଗଜରେ ଏବେବି କାହାର 
ନାଁ ଲେଖା ହୋଇନି । କାହା ନୂପୂରର ରୂଣୁଝୁଣୁରେ ମୋ ଶିରାରେ ବୋହିଯାଉଥ୍‌ବା ରକ୍ତ 
ଦୋଳାୟିତ ହୋଇ ଯାଉନାହିଁ ।”” ଏଥର ସନ୍ତୋଷ କାବ୍ୟିକ ହେବାକୁ ଚେଷ୍ଟା କଲା । 

“ହେଃ, ଏଠି କ'ଣ ଚାଲିଛି ? ଖାଇବାକୁ ବଢ଼ା ହେଲାଣି । ତଥାପି ତୁମର 
ଆଡ୍ା ସରୁନି ? ଚାଲ, ଚାଲ ସବୁ ।” ? ହଠାତ୍‌ ସେଠି ପହଞ୍ଯାଇ ଅରୂଣଭାଇ କହିଲେ | 

' ଯାଉଛୁ | ଯାଉଛୁ । ଏଠି ଗୋଟାଏ ଜରୁରୀ ମିଟିଙ୍ଗ୍‌ ଚାଲିଛି ।” 

ମିଟିଙଟ୍‌ ?” 

ଠିକ୍‌ ମିଟିଙ୍୍‌ ନୁହଁ, କହି ପାରନ୍ତି ଏଲିନାର ସ୍ଵୟମ୍ବର ।” ? ସୌମ୍ୟା ଉତ୍ତର 
ଦେଲା । 

ଏଲିନାର ସ୍ବୟମ୍ବର ! କାହିଁକି ଏ ବିଫଳ ପ୍ରଚେଷ୍ଟା ବସ୍ମାନେ ?' ଏଥର 
ନାଟକୀୟତା କରିବା ପାଳି ଅରୁଣଭାଇଙ୍କର ! ମୁଣ୍ଡକୁ ଥରେ ଘୂରେଇ ନେଇ ସେ କହିଲେ, 
“ଗୁପପ ଖବରଟା ଏଥର ମୁଁ ତୁମ୍ଭମାନଙ୍କୁ ଦେଇ ଦିଏ । ଏହିଠାରେ ବିରାଜମାନ କରିଥବା 
ଏଲିନା ଦେବୀ ବିଦେଶ ଭୂଇଁରେ ପାଦ ରଖିବାର ଢ଼େର ଆଗରୁ ଦିଲ୍ଲୀ ବିଶ୍ଵବିଦ୍ୟାଳୟର 
ରାଜକୁମାରଙ୍କ ଗଳାରେ ଫୁଲହାର ଲମ୍ବେଇ ଦେଇ ନିଜ୍ଚ ଭବିଷ୍ୟତ ନିଷ୍ଠରି ନେଇ ସାରିଛନ୍ତି । 
ତେଣୁ ହେ ବସ୍ମାନେ, ଏଥର ଏ ବୃଥା ପ୍ରଚେଷ୍ଟାରୁ ବିରତ ହୁଅ ।” 

 ହା..ଏ..” ' ଚାରି ଜଣ ଛାତି ଚାପି ଧରି ଦୂମ୍ଦାମ୍‌ ହୋଇ ତଳେ ପଡ଼ିଗଲେ 
ଭଗ୍ନ ହୃଦୟର ବିଜ୍ଞାପନ କରି । 

ତୁଙ୍ଗ ସବୁ ଯେତେକ !” ? ସୌମ୍ୟା ଉଠି ଠିଆ ହେଲା ! “ “ଚାଲ ତ ଏଲିନା । 
ଭୋକ ହେଲାଣି ପ୍ରବଳ । ଖାଇବା ଚାଲ ! ଏମାନେ କରୁଥାଆନ୍ତୁ ତାଙ୍କ ଡ୍ରାମା ।” 

ଖାଉ ଖାଉ ମୁଁ ଲକ୍ଷ୍ଯ କରୂଥ୍ଲି ଏଇ ପାଞ୍ଚ ଜଣଙ୍କୁ । ସତରେ ଭଲ କରି 
ଉପଭୋଗ କରି ଯାଉଛନ୍ତି ସନ୍ଧ୍ୟାଟିକୁ । ଥଟ୍ଟା ତାମସା, ମିଛ ବାଡ଼ିଆ ପିଟା - କିଛି ବାଦ୍‌ 
ନାହିଁ । ଅଥଚ ସୋମବାର ସକାଳ ହେଉ ହେଉ ସମସ୍ତେ ହୋଇଯିବେ ଭିନ୍ନ ମଣିଷ ! 
ଆକାଶ, ସୌମ୍ୟା ନିଜ ନିଜର ବ୍ରିଫ୍‌କେଶ୍‌ ଧରି, ବିଜ୍‌ନେସ୍‌ ସୁଟ୍‌ ପିନି ବାହାରିଯିବେ । 
ପ୍ରଦୀପ, ସନ୍ତୋଷ ପିଠି ସିଧା କରି ଲାଇବ୍ରେରୀରେ ବସି ଆଗାମୀ ପେପର୍‌ର ଚିନ୍ତାରେ 
ମଜିଯିବେ । ରମାପଦ ଆଖିର ପଲକ ନ ପକେଇ କମ୍ପ୍ୟୁଟର୍‌ ସାମ୍ପାରେ ବସି ନୂଆ 
ପ୍ରୋଜେକୃର ସଫୁ୍ଡେର୍‌ ଲେଖି ଚାଲିବ । 

ସନ୍ଧ୍ୟାର ଭିଡ଼ ପତଳା ହୋଇଗଲାଣି । ବାକି ଅଛନ୍ତି ମାତ୍ର ଅନ୍ଧ କେତେ ଜଣ । 
ମୁଁ ତନୁନାନୀ ପାଖରେ ବସିଥ୍‌ଲି । ସେମାନଙ୍କର କ”ଣ ସବୁ ହାଲୁକା ଗପସପ ଲାଗିଥ୍ଲା । 
ଠିକ୍‌ ଏଚିକି ବେଳେ ହାଚରେ କଫି କପ୍ଟିଏ ଧରି ମୋ ପାଖରେ ଆସି ବସିଲା ସୌମ୍ୟା । 

ଚୁମେ ଏପର୍ଯ୍ୟନ୍ତ ଯାଇନ ?” ' ମୁଁ ଆଶ୍ଚର୍ଯ୍ୟରେ ପଚାରିଲି । 

ସୌମ୍ୟା କିଛି କହିବା ଆଗରୁ ତନୁନାନୀ କହିଲା, “ଆକାଶ ପୁଣି ଏତେ 
ଶୀଘ୍ର ଯିବ ? ଏବେ ତ ସେ ଦଶଟା ଲୋକର କାମ ଏକା ଏକା କରିପକେଇବ । ଏଇ 
ଯେତେକ ଚୌକି ପଡ଼ିଛି, ତାକୁ ସଚଚାଡ଼ି ରଖା, ଅଇଣ୍ଟା ପ୍ଲେଟ୍‌ ଉଠା, ଗ୍ାସ୍‌ ଧୁଆ - 
ତା'ର ତ କେତେ କାମ । ମୁଁ ଜାଣେନି ତା' ପାଖରେ ଏତେ ଏନାର୍ଜି କୁଆଡୁ ଆସେ । 

“ତୁମେ ତାକୁ କ'ଣ ଖାଇବାକୁ ଦିଅ, ସୌମ୍ୟା ? ” ? ଶିବୁଭାଇନା ପଚାରିଲେ | 

“ମୁଁ ତାଙ୍କୁ ଖାଇବାକୁ ଦେବି ?”' ହସିବାକୁ ଲାଗିଲା ସୌମ୍ଯା । 


* ରୋଷେଇ ଆକାଶଙ୍କର ଡିପାର୍ଟମେଣ୍ଢ୍‌ । ଅମ୍ଲେଟ୍‌ ଆଉ କଫି ଛଡ଼ା ମତେ କିଛି 
ରୋଷେଇ ଜଣା ନାହିଁ । ବରଂ ତାଙ୍କୁ ପଚାରନ୍ତୁ ସେ ଲୁଚେଇ ଲୁଚେଇ କଂଣ ଖାଆନ୍ତି । 
କାରଣ ମୋ ଜାଣିବାରେ ମୁଁ ଯାହା ଖାଏ, ସେ ବି ସେୟା ଖାଆନ୍ତି ! କିନଧ ଭୂତ ଭଳି 


ଖଟି ପାରନ୍ତି ସେ ।”? 


““ବ୍ରଝିଲୁ ଲିନୁ, ଆକାଶ ଆସିବା ପରଠୁ ଆମେମାନେ ହାତରେ ଚାନ୍ଦ ଯେମିତି 
ପାଇ ଯାଇଛୁ । ସବୃଥ୍‌ରେ ଖୋଚା ପଡ଼େ ଆକାଶକୁ । ଡିସ୍‌ୱାସର୍‌ କାମ କରୁନି ? 
ମେକାନିକ୍‌ ଡାକିବା ଆଗରୁ ଅରେ ଆକାଶକୁ ଦେଖାଇ ଦିଅ । ଝରକାର ଭଙ୍ଗା କାଚ 

ବଦଳାଇବାକୁ ହେବ ? ଆକାଶକୁ ଫୋନ୍‌ କରି ଦିଅ । ସେ ଆସିଲେ ଫଟାଫଟ୍‌ 
ହେଇଯିବ !” ? ତନୁନାନୀ କହିଲା । 

“ଏଠି କ'ଣ ଚାଲିଛି ମୋ କଥା ?” ? ହଠାତ୍‌ ପହଞ୍ଗଲା ଆକାଶ । 

“ନା, ସମସ୍ତେ କହୁଥ୍ଲେ ତୁମେ ଗୋଟାଏ ରୋବୋଟ୍‌ | ତୁମକୁ ଚାବି 
ଦେଇଦେଲେ ତୁମେ ଭୂତ ଖଟଣି ଖଟିପାର କେମିତି, ସେଇ କଥା ଆମର ଚାଲିଥ୍ଲା ।' 
ସୌମ୍ୟା ଚିଡ଼େଇଲା ! 

 ' ହେଇଟି ମତେ ଭୂତ କହୁଛ ? ଚୂମେ ତା'ହେଲେ କଣ ? ... ଭୂତୁଣୀ ।” 

““କୁମା ନୁହଁ । ଭୂତର ସ୍ତ୍ରୀ ଭୂତୁଣୀ ବୋଲି କୋଉଠି ଲେଖା ହୋଇଛି ?”? 
ସୌମ୍ୟା ପ୍ରତିବାଦ ଜଣେଇଲା ! 

ଠିକ୍‌ ସେତିକିବେଳେ ହାଇମାରି ଉଠିଲେ ଶିବୃଭାଇନା । “ଚାଲ, ତନୁ, ଲିନୁ । 
ଯିବା । ଏମାନେ ଭୂତ, ଭୂତୁଣୀ ଆଲୋଚନାରେ ଲାଗି ଥାଆ । ମୁଁ ଆଉ ବସି ପାରିବିନି । 
ସୋନୁ “ବୋଧହୁଏ ଉପରେ ଶୋଇଗଲାଣି । ତାକୁ ଡାକିଦିଅ, ତନୁ ।” 

“ଆପଣ ଯାଉଛନ୍ତି, ଶିବୃଭାଇନା ?”? ହଠାତ୍‌ ଯୁକ୍ତି ବନ୍ଦ କରି ଠିଆ ହୋଇ 
ପଡ଼ି ଆକାଶ ଶାନ୍ତ ଭାବରେ କହିଲା, “ମୁଁ କାଲି ଏଗାରଟା ସାଢ଼େ ଏଗାରଟୀ ସୁଦ୍ଧା 
ପହଞ୍ଚ୍‌ ଯିବି । 

“କାଲି...” ? ଶିବୃଭାଇନା ଆଶ୍ଚର୍ଯ୍ୟରେ ଆକାଶ ମୁହଁକୁ ଚାହିଁଲେ | 

“ଆପଣ କହୁଥ୍ଲେ ନା, ଆପଣଙ୍କର ବାଡ଼ିପଟ ଫେନ୍‌ସ ଭାଙ୍ଗି ଯାଇଛି । ମୁଁ 
କହିଥ୍‌ଲି ରବିବାର ଦି'ପହରେ ଆସି ସଜାଡ଼ି ଦେବି ।”? 

' ଆରେ ହଁ ତ, ଦେଖୁଛ ମୁଁ ଭୁଲି ଯାଇଛି । ... ଥ୍ୟାଙ୍ସ ଆକାଶ । 

ଖାଲି ଧନ୍ୟବାଦରେ କାମ ଚଳିବନି । ଦହି ପଖାଳ ଖୁଆଇବାକୁ ହେବ । 

ଖାଲି ଦହି ପଖାଳ ? ତା ସାଙ୍ଗରେ ବଡ଼ିଚୂରା । ମାଛ ଭଜା । ଶାଗ... ` 
ତନମନାନୀ ଯୋଡ଼ିଲା । 

“ବାସ୍‌ । ବାସ୍‌ । ଆଉ ବେଶୀ କହିଲେ ମୁଁ ଏବେ ଯାଇ ପହଞ୍ଚ୍ଯିବି ଆପଣଙ୍କ 
ଘରେ ।' 

“ସୌମ୍ୟା, ତୁମେ ଆସିବ ତ ? ? ମୁଁ ପଚାରିଲି । 

“ ଯୋଉଠି ଦହି ପଖାଳ ବ୍ୟବସ୍ଥା ହେଉଛି, ସେଠି ପୁଣି ମୁଁ ପହଞ୍ବିନି ? 

କାଲି ତା'ହେଲେ ଦେଖା ହେବ । ବାଏ । 

ପର ଦିନ ସାଢ଼େ ଏଗାରଟୀ ବେଳକୁ ଆସି ପହଞ୍ଚୁଗଲେ ଆକାଶ ଆଉ 
ସୌମ୍ୟା । ପହଞ୍ଚ୍‌ ପହଞ୍ଚ୍‌ ଆକାଶ ନିଜର ଯନ୍ତ୍ରପାତି ଧରି ଚାଲିଗଲା ବାଡ଼ିପଟକୁ । ଆଉ 
ତା” ସାଙ୍ଗରେ ହାଫ୍‌ ପ୍ୟାଣ୍ଟ୍‌ ପିି ଶିବ୍ରଭାଇନା ! 

“ “ତନୁଭାଉଜ, ଚାହା କପେ ମିଳିବ ?” ? ଆକାଶ ପାଟି କରି କହିଲା । 

*“ ଦେଉଛି ।” ? ନାନୀ ଚାଲିଗଲା ଭିତରକୁ । ସୌମ୍ୟା ଆଉ ମୁଁ ଡେକ୍‌ ଉପରେ 
ଅଳସ ଭାବରେ ବସି ରହି ଆକାଶ ଓ ଶିବୃଭାଇନା ଙ୍କର କାମ ଦେଖୁଥ୍‌ଲୁ । 

“ତୁମେ କେବେଠୁ ଆମେରିକାରେ, ସୌମ୍ୟା ?”? 

“ହେଇଗଲାଣି ତିନି ବର୍ଷ । ଏମ୍‌.ବି.ଏ କରିବାକୁ ଆସିଥ୍ଲି । ତା'ପରେ 
ଚାକିରି ।” 

“ଆକାଶ ତୁମର କ୍ଲାସ୍‌ ମେଟ୍‌ ?” 

“ “କହିପାର କ୍ଲାସ୍ମେଟ୍‌ | ଆମେ ଏକା ବର୍ଷ ମ୍ୟାଟ୍ରିକ୍‌ ପାସ୍‌ କରିଥଲୁ । କିନ୍ତୁ 
ଭିନ୍ନ ଭିନ୍ନ ସ୍ତୁଲ୍‌ରୁ ।” 

ତା'ହେଲେ ଏଇଠି ଏମ୍‌.ବି.ଏ କଲାବେଳେ ଦେଖାହେଲା ? 

“ନା ନା । ଆମେ ତ ଅଲଗା ଅଲଗା ଜାଗାରୁ ଏମ୍‌.ବି.ଏ କରିଛୁ !” 

ତା” ହେଲେ...” 

“ଓ ବାହାଘର କଥା ପଚାରୁଛ ?” ? ହସିଲା ସୌମ୍ୟା । “ଆମ ବାପା ମା” 
ଠିକ୍‌ କରିଛନ୍ତି ।”? 

““ଆରେଞ୍ଡ !!” ? ମୁଁ ଅବାକ୍‌ | 

“ପ୍ରାଥମିକ କଥାବାତ୍ରୀ ଦୁଇ ପକ୍ଷର ମା, ବାପା କରିଥୁଲେ ! ତା'ପରେ 
ସେମାନେ ଆମକୁ ଖବର ପଠାଇଲେ ! ଆମେ ଦୁଇଜଣ ଫୋନ୍‌ରେ କଥାବାଭ୍ଭୀ କରିବା 
ପରେ ଦିନେ ଲଞ୍ଚ୍‌ ଖାଇବାକୁ ଗଲୁ ଏକାଠି | ତା'ପରେ ବେଶ୍‌ କିଛି ଥର ଦେଖା ହେଲା | 
ଉଇ ଲାଇକ୍‌ଡ଼ ଇଚ୍‌ ଅଦର୍‌ । ବାସ୍‌ । ତା'ପରେ ବାହାଘର ।” 

' ଭେରି ଇଣ୍ଢେରେଷ୍ଷିଙ୍ଗୁ ।” ? 

“ମୁଁ ତ ପ୍ରଥମରୁ କ୍ୟାଲିଫୋର୍ଣ୍ିଆରେ ଚାକିରି କରୁଥ୍ଲି । ବାହାଘର ପରେ 
ନିଜ ଚାକିରି ଛାଡ଼ି ଆକାଶ ବି ଏଇଠିକା ଗୋଟାଏ ବ୍ୟାଙ୍କରେ ଚାକିରିଟିଏ ନେଇଗଲେ । 

“ରହୁଛ କୋଉଠି ? ”? 

“ 'ସନିଭେଲ୍‌ରେ । ଭଡ଼ା ଘରେ ! ଘର ଖୋକୁୃଛୁ । କିଣିବା ପାଇଁ । କିନ୍ଧୁ ଏଇ 

ଭଡ଼ା ଘରଟା ଏତେ ବଢ଼ିଆ ଯେ ଛାଡ଼ିଯିବା ପାଇଁ ମନ ହେଉନି । ଛଅମାସ ଭିତରେ ବି 
ତା? ଚେହେରା ପାଲଟେଇ ଦେଇଛନ୍ତି ଆକାଶ ! ... ଆଛା, ତୁମେ ଆଜି ଆମ ସାଙ୍ଗରେ 
ଆମ ଘରକୁ ଆସୁନ, ଏଲିନା । ଆସିବ ?”? 

“କୁଆଡ଼େ ଯିବ ଲିନୁ ?”” ଆମ ପାଇଁ ଟ୍ରେରେ କଫି ଆଉ କୁକିଜ୍‌ ଆଣି 
ଚୌକିରେ ବସିଲା ତନୂନାନୀ । 

““ ତନୁଭାଉଜ, ମୁଁ ଏଲିନାକୁ ନେଇଯିବି ଆମ ଘରକୁ । ପୁଣି ରାତିରେ ଆଣି 
ଛାଡ଼ି ଦେଇଯିବି । ଆଛା ?”” 

ସିଓର୍‌ । ପଚାରିବାର କ”'ଣ ଅଛି ?”? 

ପାଚିରି ସଜଡ଼ା କାମ ବନ୍ଦ କରି ଆକାଶ ବ୍ରଲି ଚାହିଁଲା ସୌମ୍ୟା ମୁହଁକୁ । 
“ ଚୁମେ ଏଲିନାକୁ ଆଜି ଡାକୁଛ ଘରକୁ ? ଆଜି ତ ମୁଁ ଏଠିକା କାମ ସାରି ଅଫିସ୍‌ ଯିବି । 
ଫେରୁ ଫେରୁ ଡେରି ହୋଇଯିବ ।” 

“ମୁଁ ଜ୍ରାଣେ ତୁମେ ଯିବ ବୋଲି । କିନ୍ତୁ ତା? ସାଙ୍ଗରେ ଏଲିନା ଆସିବାରେ 
ଅସୁବିଧା କ'ଣ ? 

ତୁମେ ତାକୁ ଖୁଆଇବ କଂ ଣ ?”? 

ଓହୋ, ଯାହା ଥ୍ବ ଫ୍ରିଜ୍‌ରେ । ଖାଇବାଟୀ ବଡ଼ କଥା ହେଲା ? ଆମେ 
ଏକାଠି ଟିକିଏ ଗପସପ କରିବୁ । ଆମ ଘର ଦେଖାଇବି ଏଲିନାକୁ । ପୁଣି ରାତିରେ ଛାଡ଼ି 
ଦେଇ ଯିବି ମୁଁ ଏଇଠି ।” 

“ତୁମେ ଛାଡ଼ିବା ପାଇଁ ପୁଣି ଆସିବା ଦରକାର ନାହିଁ । ଆମେ ଯାଇ ନେଇ 
ଆସିବ୍ର ଲିନୂକୁ ।”” ତନୁନାନୀ କହିଲା ! 

“ଦରକାର ନାହିଁ, ତନୁଭାଉଜ । ଏମିତିରେ ମତେ ବି ଅଫିସ୍‌ ଯିବାକୁ ପଡ଼ିବ 
ରାତିରେ । 

“ରାତିରେ ଅଫିସ୍‌ ! ତୁମର ସିଫୃ ସିଷ୍ଟମ୍‌ ନା କ'ଣ ? 

“ନା ନା, ଆମର ପୂଣି କି ସିଫୁ ! କନ୍ଫରେନ୍‌ସ କଲ୍‌ ଅଛି । ସେଥ୍ପାଇଁ 
ମତେ ଟିକିଏ ଯିବାକୁ ହେବ ଆଜି । 

ଦୂରରୁ ପୁଣି ପାଟି କରି ଆକାଶ କହିଲା, ' ‘ଅବାକ ହେଉଛନ୍ତି କି ତନୁଭାଉଜ ? 
ନୂଆ ସହସ୍ରାଦର ନାରୀ ଏମାନେ । ପୂରୂଷଙ୍କ ସହିତ ତାଳ ଦେଇ ପାରନ୍ତି ।” 

“କାହିଁକି ତାଳ ଦେବୁନି ? ତୁମେ ଦରକାର ହେଲେ ସନ୍ଧ୍ୟାରେ, ରାତିରେ ବା 


KC) 

ଯେକୌଣସି ଛୁଟି ଦିନରେ ଅଫିସ୍‌ ଦୌଡ଼ କି ନାହିଁ ? ତୁମେ ଯଦି ତା” କରିପାରିବ, 
ତେବେ ଦରକାରରେ ନାରୀଟିଏ କାହିଁକି ତା ' କରିବ ନାହିଁ ?'? ସୌମ୍ୟା ଗଳାରେ ଢୋର 
ଦେଇ କହିଲା । 

“କିଏ ମନା କରୁଛି ? ଖଟ, ଯେତେ ଖଟିବାକୁ ଇଚ୍ଛା । ତେବେ ଦେହ ଜଗି 
କାମ କର ।!” ” ଆକାଶ ଉପଦେଶ ଦେଲା । 

“ଶୁଣୁଛନି ତନୁ ଭାଉଜ, ମତେ କିଏ ଉପଦେଶ ଦେଉଛି ? ଯିଏ ରାତିରେ 
ପାଞ୍ଚ ଘଣ୍ଟାରୁ ଅଧ୍କ ଶୋଇବାକୁ ସମୟର ଅପଚୟ ବୋଲି ମନେ କରେ, କାମ ନ 
ଥୁଲେ ଖୋଜି ଲୋଡ଼ି କାମ ଯୋଗାଡ଼ କରେ, ସେ ପୁଣି ମତେ କହୁଛି ଯେ ଦେହ ଜଗି 
ପରିଶ୍ରମ କର !” 

ଶୁଣିବାକୁ ଏ ଦୁଇ ପଟର ଯୁକ୍ତି ଖୁବ ହାଲୁକା । କିନ୍ଧ ଏଥୁରେ ପୁଣି ପସନ୍ଦ 
ଅପସନ୍ଦର ପଥର ବୋଝେଇ ହୋଇ ଯିବନି ତ ? ଏତେ ସୁନ୍ଦର ପରିବେଶଟି ହଠାତ 
ତିକ୍ତ ଅଶାନ୍ତ ହୋଇ ଯିବନି ତ ? 

ଢାଣିନି, ଏଭଳି ଭୟଟେ ମତେ କାହିଁକି ଜାବୂଡ଼ି ଧରିଲା । 

ମୁଁ କଥା ବୁଲେଇ ନେଇ ନାନୀକୁ କହିଲି, “ଆଜି ଖିଆପିଆ ହେବନି କି ? 
କେତେବେଳ ହେଲାଣି, ଦେଖୁଛୁ ? ... ଶିବୂଭାଇନା , ତୁମର ଆଉ କେତେ ସମୟ ?” 

ଶିବୂଭାଇନା କିଛି କହିବା ଆଗରୁ ଆକାଶ କହିଲା, ' ଆଉ ବଡ଼ ଢୋର କୋଡ଼ିଏ 
ମିନିଟ୍‌ । ଖାଇବାର ଆୟୋଜନ ଆରମ୍ଭ କରାଯାଉ । ଆମେ ପହଞ୍୍‌ ଯିବୁ ଖୁବ୍‌ ଶୀଘ୍ର ।” 


ପେଟେ ପେଟେ ଅଦା ଛେଚା, ଚିରାଗୁଣ୍ଡ ଦିଆ ଦହି ପଖାଳ ଖାଇବା ପରେ 
ବା କଡ଼ ମାଡ଼ି ଶୋଇବାଟା ଭଲ ଜମି ଥାଆନ୍ତା, କିନ୍ଧ ଆକାଶ ଓ ସୌମ୍ୟା ଯିବାକୁ 
ଉଠିଲେ ସାଙ୍ଗେ ସାଟ୍ରେ । ମୋର ହାଇ ଉପରେ ହାଇ ଉଠୁଥାଏ । ସହଜେ ଗତ ରାତିରେ 
ଗୁଡ଼ାଏ ଡେରି, ପୁଣି ଆଜିର ଏ ପଖାଳ ଖିଆ । 

ନିଦ ଲାଗୁଛି, ଏଲିନା ? ଚାଲ, ଘରେ ପହଞ୍୍‌ ଗଡ଼ି ପଡ଼ିବ ଟିକିଏ ।” ଗାଡ଼ି 
ପାଖକୁ ଯାଉ ଯାଉ ସୌମ୍ୟା ମତେ କହିଲା । ପୂଣି ବୁଲି ଯାଇ ଆକାଶକୁ ପଚାରିଲା, 
“ମୁଁ ଚଲେଇବି ? ତୁମେ କହୁଥ୍ଲ ପରା ଫୋନ୍‌ କରିବାର ଅଛି ବୋଲି ।' 

' ' ଆ୍ୟାଙ୍ସ ।  ” ସ୍ତ୍ରୀକୁ ଗାଡ଼ିର ଚାବି ବଢ଼େଇ ଦେଇ ପଛ ସିଟ୍‌ରେ ବସି ପକେଟ୍‌ରୁ 
ମୋବାଇଲ୍‌ ଫୋନ୍‌ କାଢ଼ିଲା ଆକାଶ ! 

ପାଲୋ ଆଲ୍‌ଟୋଠୁଁ ସନିଭେଲ୍‌ ବେଶୀ ଦୂର ନୃହଁ । ଅନ୍ୟ ଦିନମାନଙ୍କରେ 
ଯାହା ବା ସମୟ ଲାଗେ, ଆଜି ରବିବାର ବୋଲି ରାସ୍ତା ଫାଙ୍କା । ସବୁ ଦିନ ଅପେକ୍ଷା 
ଆହୁରି କମ୍‌ ସମୟ ଲାଗିଲା । କିନ୍ତୁ ପୂରାଟୀ ସମୟ ଆକାଶର ଫୋନ୍‌ରେ କଥା କହି 
କହି ଚାଲିଗଲା । ମୁଣ୍ଡ ବୁଲେଇ ବାରମ୍ବାର ଚାହିଁଲେ ଅଭଦ୍ରା ମି ହେବ ବୋଲି ମୁଁ ଥରେ 
ଦି” ଅର କେବଳ କଣେଇ କରି ଆକାଶକୁ ଦେଖି ନେଲି । ଯେମିତି ନିହାତି ଭିନ୍ନ ମଣିଷ । 
ଗତ ରାତିର ବେସୁରା ଗୀତ ଗାଉଥ୍‌ବା, ମୋତେ ଚିଡ଼ଉଥ୍ବା ଆକାଶ | ଅଛ ସମୟ 
ଆଗରୁ ଭାଇନାଙ୍କୁ ସାହାଯ୍ୟ କରୂଥ୍ବା ହସଖୁସିଆ ଆକାଶ ।! ଆଉ ପୁଣି ଏ ଗମ୍ଭୀର 
ବ୍ୟାଙ୍କ୍‌ ଅଫିସର୍‌ ଆକାଶ ! କି ଫରକ ! 

ଘର ହୋଇଗଲା । 

“କେତେବେଳେ ଫେରିବ ?”? ଗାଡ଼ି ଚାବି ଆକାଶକୁ ଫେରାଉ ଫେରାଉ 
ସୌମ୍ୟା ପଚାରିଲା । 

ଏଗାରଟା । ସାଢ଼େ ଏଗାରଟାୀ ! କହି ପାରୁନି । ... ତୁମେ କେତେବେଳେ 
ଯିବ ?” 

“ ଘରୁ ବାହାରିବି ନଅଟୀ ବେଳେ । ଏଲିନାକୁ ଛାଡ଼ି ଦେଇ ମତେ ଦଶଟୀ ଭିତରେ 
ଅଫିସ୍‌ରେ ପହଞ୍ବାକୁ ହେବ | ମୁଁ ବାରଟା ଆଗରୁ ଫେରିଆସିବି । ଓକେ ବାଏ ।” 

“ବାଏ ।” ? ଅଫିସ୍‌ ଚାଲିଗଲା ଆକାଶ । 

“ରବିବାରରେ ବି କାମ ? ? ମୁଁ ଆଉ ରହି ନ ପାରି ପଚାରି ଦେଲି | ଅନ୍ୟ 
କୋଉ କମ୍ପାନୀ ବା ଅଫିସ୍‌ ହୋଇଥ୍‌ଲେ ଅଲଗା କଥା | କିନ୍ତ ବ୍ୟାଙ୍କ୍‌ରେ ପୁଣି କି କାମ 
ରବିବାରରେ ? ସନ୍ଧ୍ୟା ବେଳେ ? 

“ତୁମେ ଭାବୂଛ ବ୍ୟାଙ୍କ ମାନେ ଯେଉଁଠି କେବଳ ଟଙ୍କା ପଇସାର କାରବାର 
ହୁଏ | କିନ୍ତୁ ତା ' ବାଦ୍‌ ତ ଅଫିସ୍‌ଟିଏ ଅଛି ଯେଉଁଠିକି ବିଭିନ୍ନ ନିଷ୍ଠରି ନିଆ ହୁଏ , ଭବିଷ୍ୟତର 
ଯୋଜନାମାନ କରା ହୁଏ । ସେସବ୍ୃ ବ୍ୟାଙ୍କ ଭଳି ଚାଲେ ନାହିଁ । ଆକାଶ ଇଉରୋପିଆନ୍‌ 
ଇନ୍‌ଭେଷ୍ମେଣ୍ଟ୍‌ ଦାୟିତ୍ଵରେ ଅଛଚ୍ତି । ପ୍ରବଳ ପରିଶ୍ରମ କରିବାକୁ ହୁଏ ସେଥ୍‌ପାଇଁ । 
ନହେଲେ ଆଉ କିଏ ପାଦରେ ଆଡ଼େଇ ଦେଇ ଆଗେଇ ଯିବ ତାଙ୍କୁ ।” ` 

“ତାଙ୍କ କଥା ତ ବୂଝିଲି । ତୂମେ ବି ତ ଯିବ କହିଲ ରାତିରେ । 

ଟୁ, ମୋର କନ୍ଫରେନ୍‌ସ କଲ୍‌ ଅଛି ! ... ଆମ ବ୍ୟାଙ୍କ ଚାଇନାର ଗୋଟାଏ 
କମ୍ପାନୀ ସାଙ୍ଗରେ କଥାବାତ୍ୀ କରୂଛି ସେମାନଙ୍କର ଆମେରିକାନ୍‌ ଇଣ୍ଢେରେଷ୍ଟ୍‌ ନେଇ । 
ସେଥ୍ପାଇଁ କନ୍‌ ଫରେନ୍‌ସ କଲ୍‌ । ଆମେରିକା ଓ ଚୀନ ଭିତରେ ସମୟର ପାର୍ଥକ୍ୟ ରହି 
ଯାଉଛି ତ, ସେଥ୍ପାଇଁ ରାତିରେ ଯିବାକୁ ହେବ ଅଫିସ୍‌ ।”? ଫୋନ୍‌ ବାଜିବା ଶବ୍ଦରେ 
ଉଠିଗଲା ସୌମ୍ୟା । 

ମୁଁ ସେମାନଙ୍କର ସୁନ୍ଦର, ସଜଡ଼ା କିନ୍ତୁ ଶୂନ୍ୟ ଘର ଦେଖି ଭାବୁଥୂଲି କି ଲାଭ 
ଏତେ ପରିଶ୍ରମ କରିବାରେ ? ଉପରକୁ ଉଠିବା ପାଇଁ ଏ ଯେଉଁ ମୂଷା ଦୌଡ଼, ତା'ର 
କି ମୂଲ୍ୟ ଜୀବନରେ ? ପଚାରି ଦେବି କି ସୌମ୍ୟାକୁ ? 

ଶେଷରେ ପଚାରି ହିଁ ଦେଲି । 

ସୌମ୍ୟା କହିଲା, “ ‘ତୁମେ ଯାହାକୁ ର୍ୟାଟ୍‌ ରେସ୍‌ କହୁଛ, ଆମ ପାଇଁ ତା' 
ହେଲା ଫାଇନାନ୍‌ସିଆଲ୍‌ ଓ ପ୍ରଫେସନାଲ୍‌ ସଫଳତା । ଆମେ ଦୁଇ ଜଣ ଆସି ପଡ଼ିଛୁ 
ଗୋଟିଏ ଭିନ୍ନ ଦେଶରେ ! ବନ୍ଧୁବାନ୍ଧବ, ଆତ୍ମୀୟ ଯାଇ କୋଉ ହଜାର ହଜାର ମାଇଲ୍‌ 
ଦୂରରେ | ଏଠି ଆର୍ଥିକ ଅସୁବିଧା ହେଲେ କ”ଣ ହେବ ? କିଛି ଦିନ ପାଇଁ ହୁଏତ ସାହାଯ୍ୟ 
ମିଳିଯିବ, କିନ୍ତ ତା ପରେ ? ... ତା'ଛଡ଼ା ଆକାଶଙ୍କର ଓ ମୋର ଗୋଟଏ ସ୍ଵପ୍ନ ଅଛି...” 
ମୁରୁକେଇ ହସିଲା ସୌମ୍ୟା 

“ସ୍ଵପ୍ନ ??? 

‹‹ .. ମୁଁ ଏ ବିଷୟରେ କାହାକୁ କିଛି କହିନି, ତୁମେ ବି ପ୍ଲିଜ୍‌ ବର୍ଭମାନ ପାଇଁ 
ସିକ୍ରେଟ୍‌ ରଖିବ । ... ଆମର ଇଛା କିଛି ବର୍ଷ ଭିତରେ ହାତରେ କ୍ୟାପିଟାଲ୍‌ ହୋଇଗଲେ, 
ଆମେ ନିଜର କିଛି କରିବ୍ର । ଯଦି ସମ୍ଭବ ହୁଏ ତେବେ ବହି ଦୋକାନଟିଏ କରିବ୍ର । 
ଏମିତିଆ ବହି ଦୋକାନ ଯାହା ସାଙ୍ଗରେ କି ଯୋଡ଼ା ଥ୍ବ କଫି ସପ୍ଟିଏ ।” 

“ ବାଃ !” ? ମୋ ପାଟିରୁ ବାହାରିଗଲା । ପିଲାଦିନେ ମୁଁ ବି ତ ସ୍ବପ୍ନ ଦେଖୁଥୁଲି 
ବହିର ଦୋକାନଟିଏ କରି ତା'ରି ଭିତରେ ବସି ରହିବି । ବହି ବିକା କିଣା ଯେମିତି 
ଚାଲିବ ଚାଲୁ । ମୁଁ କିନ୍ଧ ଗୋଟିଏ ପରେ ଗୋଟିଏ ବହି ମୋ ଦୋକାନରୁ ପଢ଼ି ଚାଲିଥ୍‌ବି 
ବହି କିଣେଇ ଦେବା ପାଇଁ କାହାକୁ କହିବାର ଆବଶ୍ୟକତା ନ ଥ୍ବ ମୋର । ହାତରେ 
ବହି ନ ରହିବା ନେଇ ଦୁଃଖ ବି ନ ଥ୍ବ ମୋର | 

ମୋର ସେ ସ୍ଵପ୍ନ କାହିଁ କୋଉଠି ପଛରେ ରହି ଗଲାଣି, ଅଥଚ ସେଇ ଏକା 
ଭଜି ସ୍ଵପ୍ନ ଦେଖୁଛନ୍ତି ଏ ଦୁଇ ଜଣ ! 

* “ଦେଖ, ଆଉ ଦି” ତିନି ବର୍ଷ ପରେ ଆମର ପିଲାଟିଏ ହେବ । ଛୋଟ ପିଲା 
ମାନେ ଇରେଗୁଲାର୍‌ ଆୱାର୍‌ସ । ସେମିତିରେ ତ ବ୍ୟାଙ୍କରେ କାମ କରି ପାରିବିନି । 
ଆଉ ଆକାଶ ତ ଏମିତିରେ କ୍ରିଏଟିଭ୍‌ ମଣିଷ । ସେଇଥ୍ପାଇଁ ଆମେ ଭାବିଲୁ ... ଛାଡ଼ 


ତ ଏସବୂ ଆଲୋଚନା । ବାରମଜା ଖାଇବ ? ବଢ଼ିଆ ବାରମଜା ଅଛି । ରୁହ, ଆଣୁଛି ।” 


ସୌମ୍ୟା ପଛେ ପଛେ ମୁଁ ତାଙ୍କ ରୋଷେଇ ଘରକୁ ଗଲି । ଚାରୂନାନୀର ଛୋଟ 
ରୋଷେଇ ଘର ଭଳି ନିହାତି ଛୋଟ ନ ହେଲେ ବି ଛୋଟର ପର୍ଯ୍ୟାୟରେ ଯିବ | ତନୁନାନୀ 
ବା ସୁତପାଙ୍କ ରୋଷେଇ ଘର ଭଳି ବି ଚକଚକିଆ, ଆଭିଜାତ୍ୟପୂର୍ଣ୍ଣ ନୁହଁ । କିନ୍ତ ସବୁଠାରୁ 
ବାରି ହୋଇ ପଡ଼ିବା ଭଳି ରୋଷେଇ ଘରଟି । କେମିତି ଏକ ନିଜସ୍ଵ ଉଷ୍ୃତା ଅଛି ଏଠି । 


ରୋଷେଇ ଘର କାଉଣ୍ଟର୍‌ ଉପରେ ସଜା ହୋଇଛି ଛୋଟିଆ ସୁନ୍ଦର ସୁନ୍ଦର 
ଜିନିଷ ମାନ । କ୍ୟାବିନେଟ୍‌ର ଅଳ୍ପ ଦାମ୍‌ର କାଠକୁ ଲୁଚେଇ ଦେବା ପାଇଁ ରଙ୍ଗ ତୂଳୀରେ 
ତା ? ଉପରେ ଅଙ୍କା ହୋଇଛି ସମୁଦ୍ରର ଛବି । ଆଉ କାନ୍ଧରେ ଲାଗିଥ୍‌ବା ଧଳା ଟାଇଲ୍‌ରେ 
କେହି ଯେମିତି କ୍ୟାବିନେଟ୍‌ ସାଙ୍ଗରେ ରଙ୍ଗ ମ୍ୟାଚ୍‌ କରି ଫୁଲ, ପତ୍ର ଆହ୍କିଛି । 

“ଏଲିନା, ଜାଣିଛ, ଆମେ ଦୃଇ ଜଣ ମିଶି ରୋଷେଇ ଘରର କ୍ୟାବିନେଟ୍‌ 
ରଙ୍ଗ କରିଛୁ । ପ୍ରତିଟି ଟାଇଲ୍‌ ହାତରେ ଆଙ୍କିଛୁ । ଆକାଶଙ୍କର ସବୂ ଦିନେ ଭାରି ସଉକ 
ଥୁଲା ହାତ ଅଙ୍କା ଟାଇଲ୍‌ର ! କିନ୍ତୁ ସେଗୁଡ଼ା କର ଯାହା ନାହିଁ ନ ଥ୍ବା ଦାମ୍‌ ! ତେଣୁ ସେ 
ବହି ପଢ଼ି ଆଗ ଶିଖିଲେ, କେମିତି କରିବାକୁ ହୁଏ । ତା 'ପରେ ମତେ ଶିଖେଇଲେ | ... 
ଆଛା କୁହତ, ଆମ ବହି ଦୋକାନରେ କିଛି କିଛି ହାତ ଅଙ୍କା ଟାଇଲ୍‌ ରଖିଲେ କେମିତି 
ହେବ ?”? 

“ବହୁତ ଭଲ | 

“ଭଲ ହେବ ନା !” ? ହାଇ ମାରିଲା ସୌମ୍ୟା । “ଉଃ, ଆଉ ବସି ହେବନି, 
ଏଲିନା । ଚାଲନା ଟିକିଏ ଶୋଇ ପଡ଼ିବା । ନ ହେଲେ ରାତିରେ କ୍ଲାଏଣ୍ଟ୍‌ ସାଙ୍ଗରେ କଥା 
କହୁ କହୁ ହାର ମାରି ମାରି ବେଳ ଯିବ ।” 

ବିଛଣା ଛୁଉଁ ଛୁଉଁ ନିଘୋଡ଼ ନିଦରେ ଶୋଇ ପଡ଼ିଲା ସୌମ୍ୟା । କିନ୍ତୁ ମୁଁ ଯେ 
ଆଉ ଅଛ ସମୟ ଆଗରୁ ବିଛଣାକୁ ଝୁରି ହେଉଥ୍ଲି, ସେକଥା ଭୁଲିଗଲି । ଗିନାରୁ ଟିକିଏ 
ଟିକିଏ ବାରମଜ୍ା ପାଟିରେ ପକାଉ ପକାଉ କେଉଁଠୁ କେତେ ଅବାନ୍ତର କଥା ଆସି 
ମନକୁ ଚାପି ଧରିଲା । 

ମୁଁ ମୁହଁ ବୁଲେଇ ସୌମ୍ୟାକୁ ଦେଖିଲି । ସୌମ୍ୟା ପାଖ ସାଇଡ୍‌ ଟେବ୍ରଲ୍‌ରେ 
ଥୁବା ଆକାଶର ହସନ୍ତ ଫୋଟୋଟିକୁ ବି ଦେଖିଲି । 

ଦେଖୁଛ, ଜଣେ ହସିବା ଭୁଲି ଯାଇ କାମର ପୃଥ୍ବୀ ଭିତରେ ଡେଇଁ ସାରିଲାଣି 
ଏବଂ ଆଉ ଜଣେ ଡେଇଁବ ବୋଲି ନିଜକୁ ଆଗରୁ ପ୍ରସ୍ତୁତ କରି ରଖୁଛି । 

ଏମାନେ ସବୂ ପାଗଳ । ଜଣେ ଜଣେ ବଦ୍ଧ ପାଗଳ । ସବୁ ଛାଡ଼ି, ନିଜକୁ ଭୂଲି 
ଏକଦମ୍‌ ମାତି ଯାଇଛନ୍ତି । 

ହେଲେ କି ମୂଲ୍ୟ ଏସବୁର ? 

ନିଜକୁ ନିଜେ କଥାଟି କହି ଦେଇ ମୁଁ ଖାଲି ଗିନାଟିକୁ ମୋ ପାଖରେ ଥୁବା 
ଦ଼େସିଙ୍୍‌ ଟେବୃଲ୍‌ ଉପରେ ରଖି ଦେଲି । ଜାଣେନି କାହିଁକି, ମୋ ଆଖିଟା ଟାଣି ହୋଇଗଲା 
ଡେସିଙ୍ଗ ଟେବ୍ରଲ୍‌ର ଲମ୍ବା ଦର୍ପଣ ଉପରକୁ । ସେଇଠି, ସେଇ ଦର୍ପଣରେ ପ୍ରତିଫଳିତ 
ହୋଇଥଲା ଜଣଙ୍କର ପ୍ରତିଛବି । ସେ ଭିନ୍ନ ଏକ ଏଲିନା । 

ମୁଁ ନିଠେଇ ନିଠେଇ “ଏଲିନା କୁ ଚାହିଁଲି । 

ଦର୍ପଣରେ ପ୍ରତିଫଳିତ ଏଲିନା” ମୋ ଆଡ଼େ ଚାହିଁ ହସି ଦେଲା ! ପଚାରିଲା - 
‘କ”ଣ ଭାବ୍ରଛୁ ? 

କିଛି ନାହିଁ ।' 

କିଛି ନାହିଁ ?' 

“ନା- କିଛି ନାହିଁ ।' 

‘କାହାକୁ ଠକୁଛୁରେ ? 

“ ଠକିବି କାହିଁକି ? ଠକିବାର କଂ ଣ ଅଛି ?' ମୁଁ ଏଲିନା”କୁ କହିଲି । 

କିଛି ନାହିଁ ?? 

‘ନା । କିଛି ନାହିଁ।” ମୁଁ ଦୁର୍ବଳ ଭାବରେ କହିଲି । 

ମୋ ଆମ୍ମାର ପ୍ରତିଛବି “ଏଲିନା” ମୁରୁକି ହସି ଆଖି ଟିପ। ମାରି କହିଲା 
କେବଳ ଗୋଟିଏ ଶବ୍ଦ - “ସତେ ? ”? 

ସେଇ ଶବ୍ଦଟି ମତେ ନିଃସ୍ଵ କରିଦେଲା । ମୋ ଚାରିପାଖରେ ମୁଁ ଚାପି ରଖିଥ୍ବା 
ଖୋଳପାଟିକୁ କାଢ଼ି ଫୋପାଡ଼ି ଦେଲା ! ମୁଁ ଏଲିନା 'କୁ ରାଗି ଯାଇ କହିଲି, ପଳା । 
ପଳା ଏଠୁ ।” 

ମୋ କଥା ଶେଷ ହେଦା ଆଗରୁ ଉଦ୍ଭେଇ ଯାଇଥଲା ଦର୍ପଣର ଏଲିନା! । ମୁଁ ବି 


Digitized by srujanika@gmail.com 


୧୪୧ 


ଅନ୍ୟମନସ୍କ ଭାବରେ କେତେବେଳେ ଖଟରୁ ଓହ୍ଲେଇ ଆସି ଝକୀ ପାଖକୁ ଚାଲି ଆସିଛି । 

ବାହାରେ ଘାସ ଉପରେ ନଇଁ ଆସୁଥ୍ବା ଆଲୁଅର ଖେଳ । ସେଇ ଖେଳ 
ଦେଖୁ ଦେଖୁ ମୋର ଇଚ୍ଛା ହେଲା ପାଟି କରି ସତ କଥାଟୀ ସମସ୍ତଙ୍କୁ କହିଦେବି । ଚିହ୍ନା 
ଅଚିହ୍ନା ସମସ୍ତଙ୍କୁ । ରାସ୍ତାରେ ଆତଯାତ ହେଉଥ୍‌ବା ମଣିଷମାନଙ୍କୁ । ପାଦ ଟିପି ଟିପି 
ଆଗେଇ ଆସୁଥ୍‌ବା ସନ୍ଧ୍ୟାକୁ ବି । ମୋ ମନ ଭିତରେ ଛପି ରହିଥ୍ବା ଇଚ୍ଛାକୁ ଟାଣି 
ବାହାରକୁ ବାହାର କରିଦେବି । 

ଆଉ ପୂଣି ଅନୁନୟ କରିବା ସ୍ଵରରେ କହିବି - ମତେ ସୁଯୋଗ ଦିଅ | ମୁଁ ବି 
ସ୍ଵପ୍ନ ଦେଖିବାକୁ ଚାହେଁ । ଆକାଶ ଭଳି, ସୌମ୍ୟା ଭଳି ବହୁତ ବହୁତ ସ୍ଵପ୍ନ ଦେଖିବାକୁ 
ଚାହେଁ । ପ୍ଲିଜ୍‌ ମତେ ସୁଯୋଗ ଦିଅ । 


ମୁଁ ଆମେରିକାରେ ଆସି ପହଞ୍ଚିବା ବେଳେ ସମୟ କେତେ ସୁନ୍ଦର ହସି ହସି 
ରହି ରହି ଆଗେଇ ଯାଉଥଲା | ହଠାତ ପୁଣି କ'ଣ ହେଲା ? ଏବେ ଯେମିତି ରେସ୍୍‌ରେ 
ଦୌଡ଼ିବା ଭଳି ଚାଲିଛି ସମୟ । ଏଇ ସେଦିନ ନା ଶନିବାର ହୋଇଥଲା ! ସୁତପାଙ୍କ 
ଘରେ ପାର୍ଟି । ପରଦିନ ପୁଣି ପଖାଳ ଖିଆ । ଏହାରି ଭିତରେ ଚାଲିଗଲା ପ୍ରାୟ ଗୋଟାଏ 
ସପ୍ତାହ ! ଆଜି ହୋଇଗଲା ଶୁକ୍ରବାର ! 

ଗତ କାଲି ରାତିରେ ନାନୀ ଘରେ ଡିନାର ଥ୍ଲା | ଜମୀନୀରୁ ଜଣେ ପ୍ରଫେସର୍‌ 
ଦମ୍ପରି ଆସିଥ୍‌ଲେ । ଆଜି ପୁଣି ନାନୀ ଭାଇନାଙ୍କର ଡିନାର୍‌ ସାନ୍‌ଫ୍ରାନ୍‌ସିସ୍‌କୋରେ । 
ଭାରତୀୟ ଦୂତାବା ସର ଜଣେ କନ୍‌ସଲ୍‌ଙ୍କ ଘରେ । ସେଠିକି ସୋନୁ ଯିବାର ତ ପ୍ରଶ୍ନ 
ଉଠୁନି । ମୁଁ ବି ଯିବାଟା ଠିକ୍‌ ହୋଇ ନ ଥାଆନ୍ତା । ମୁଁ ସୋନୂୁକୁ ନେଇ ଘରେ ରହିବା 
ପ୍ରସ୍ତାବ ଦେଇଥ୍‌ଲି । ନାନୀ, ଭାଇନା ବି ରାଜି ଥ୍ଲେ | କିନୁ ଅଡ଼ୁଆ କଲେ ଇନ୍ଦରଜିତ୍‌ 
ସିଂ । ନାନୀ, ଭାଇନାଙ୍କର ପୂରୁଣା ପରିଚିତ ଭଦ୍ରଲୋକ । ତାଙ୍କର ଫିଫ୍‌ଟିନ୍‌ଥ୍‌ ଡଡ଼ିଙ୍ଗ 
ଆନିଭସୀରି । ଯେମିତି ହେଉ ଆସିବାକୁ ହେବ । 

ଭାଇନା ଫୋନ୍‌ରେ ବହୁତ ଅନୁରୋଧ ଜଣେଇଲେ । ' ' ଆମେ କେମିତି ଆସିବୁ, 
ଇନ୍ଦର୍‌ ? ମୁଁ ମୋର ସମ୍ମତି ଭାରତୀୟ କନ୍‌ସଲ୍୍‌ଙ୍କୁ ଜଣେଇ ଦେଇଛି । ଏବେ ମନା 
କରିବାଟା କ'ଣ ଠିକ୍‌ ହେବ ? 

ଇନ୍ଦର୍ଚିତ୍‌ କୁଆଡ଼େ କହିଥ୍‌ଲେ, ‹ ସେସବୁ ଷିଫ୍‌ ଆଉ ଫମୀଲ୍‌ ଜାଗାକୁ ଯାଇ 
ଲାଉ କଂଣ ହେ ପ୍ରଫେସର୍‌ ? ଆମ ଘରକୁ ଆସ । ଗୀତର ଆସର ବସିବ । ଖିଆ 
ପିଆର ଧୂମ୍‌ ଉଡ଼ିବ । 

“କେମିତି ଆସିବି ??? ଭାଇନା ବିବ୍ରତ ଭାବରେ କହିଥୁ୍‌ଲେ । 

କିନ୍ତ ଛାଡ଼ିବା ଲୋକ ନୃହନ୍ତି ଇନ୍ଦରଜିତ୍‌ ସିଂ । ନହେଲେ କି ନିଜ ବଡ଼ ଭିଣେରଙ୍କ 
ଲାଙ୍ଗୁଡ଼ ଧରି ବାର ବର୍ଷ ତଳେ ଏ ଦେଶକୁ ଆସି ଏବେ ରିଅଲ୍‌ ଇଷ୍ଟେଟ୍‌ ବ୍ୟବସାୟରେ 
ଏତେ ଉନ୍ନତି କରି ପାରିଥାଆନ୍ତେ ? 

ସେ କହିଲେ, “ ଏତ୍ବାସି ଡିନାର୍‌ ତ ସରିଯିବ ଦଶଟାରେ । ତା'ପରେ ଆସ । 
ଆମର ତ ପାର୍ଟି ଜାଣ ଆରମ୍ଭ ହେଉଥ୍‌ବ ସେତିକି ବେଳେ ।” 

ନାଇଁ, ଇନ୍ଦର୍‌ | ସୋନୂକୁ ଛାଡ଼ି କରି ଯାଉଛୁ | ପୁଣି ତନୁର ସାନ ଭଉଣୀ 
ଆସିଛି... ।”? 

“ବାସ୍‌, ତାହେଲେ ହୋଇଗଲା, ପ୍ରଫେସର୍‌ । ତୁମେ, ସୋନୁ ଆଉ ତୁମ 
ସିଷ୍ଟର୍‌ -ଇନ୍‌ “ଲକୁ ଆମ ଘରେ ଛାଡ଼ି ତା'ପରେ ଯାଅ ଏନ୍ବାସି ପାର୍ଟିକୁ । ସେଠୁ ଫେରିବା 
ବେଳେ ଆମ ଘର ହେଇ ଯିବ । କିଛି ସମୟ ରହି ସେମାନଙ୍କୁ ପିକ୍‌ଅପ୍‌ କରିନେବ । 
ଇଚଚଣ୍ଢ୍‌ ଇଟ୍‌ ଆନ୍‌ ଏକ୍ସଲେଣ୍ଢ୍‌ ଆଇଡ଼ିଆ ?” 

ଭାଇନା ମନା କରି ପାରି ନ ଥଲେ । 

ଫଳରେ ସୋନୁ ଆଉ ମୁଁ ଅଜଣା ପରିବାରର ଆନିଭସୀରି ପାର୍ଟିରେ ଅତିଥ୍‌ 
ହୋଇଗଲୁ । ନାନୀ , ଭାଇନା ଗଲେ କନ୍‌ସଲ୍‌ଙ୍କ ଘରକୁ । ରାତି ସାଢ଼େ ଦଶଟା, ଏଗାରଟା 
ବେଳେ ସେମାନେ ଆସି ପୁଣି ପହଞ୍ଲେ ଇନ୍ଦରଜିତ୍‌ ସିଂଙ୍କ ଘରେ । ସେତିକି ବେଳକୁ 
ଗୀତର ଆସର ଠିକ୍‌ ଆରମ୍ଭ ହେଉଥଲା । 

ଆମେମାନେ କେହି ଗୀତ ଗାଇବା ବାଲା ନୋହୁଁ । କିନ୍ତୁ ପୂରୁଣା ହିନ୍ଦୀ ସିନେମା 
ଗୀତ ପାଇଁ ପାଗଳ । ସେଦିନ ରାତିର ସଙ୍ଗୀତ ଆସର ଥୁଲା ହିନ୍ଦୀ ସଙ୍ଗୀତର ! ଇନ୍ଦରଜିତ୍‌ଙ୍କ 
ଦୁଇ ଭଉଣୀ ଆଉ ଜଣେ ଭିଣେଇ ପ୍ରଫେସନାଲ୍‌ ସିଙ୍ଗର୍‌ । ଇନ୍ଦର୍‌ ବି କିଛି କମ୍‌ ଗାଆନ୍ତି 
ନାହିଁ । ଅବିଳମ୍ବେ ଗୋଟିଏ ପରେ ଗୋଟିଏ ଡ଼ୁଏଟ୍‌ ଆରମ୍ଭ କରିଦେଲେ ସେମାନେ । 
ଆଉ ମନ୍ତ୍ରମୁଗ୍ଧ ହୋଇ ଶୁଣୁଥ୍‌ଲୁ ଆମେ ସମସ୍ତେ । କେତେବେଳେ ଯେ ରାତି ବାରଟା 
ବାଜିଗଲା ଜଣା ବି ପଡ଼ିଲା ନାହିଁ 

ରାତି ସାଢ଼େ ବାରଟା ବେଳକୁ ଯେତେବେଳେ ଆମ ଭଳି ଶ୍ରୋତା ମାନଙ୍କର 

ଆଖି ଭାରି ହୋଇ ଆସିଲା, ଠିକ୍‌ ସେତିକି ବେଳେ ଇନ୍ଦର୍‌ଜିତ୍‌ ଆରମ୍ଭ କଲେ ଗୁରୁଦାସ୍‌ 
ମାନ୍‌ ଆଉ ଦଲେର୍‌ ମେହେନ୍ଦୀଙ୍କର ପଞ୍ଜାବୀ ଗୀତ । ହଠାତ୍‌ କେଇଜଣ କମ୍‌ ବୟସର 
ପିଲା ସେ ଗୀତର ତାଳେ ତାଳେ ନାଚିବା ଆରମ୍ଭ କରିଦେଲେ । ଆଉ ଅଳ୍ପ ସମୟ 
ଭିତରେ ଇନ୍ଦର୍‌ଜିତ୍‌ଙ୍କ ଦାଶ୍ତଘର ଡ୍ୟାନ୍ସ ଫ୍ଲୋର୍‌ରେ ବଦଳିଗଲା । 

ଭାଇନା ଆଖିରେ ଆଖିରେ ନାନୀକୁ ଆଉ ମତେ କହିଲେ - ଯିବା । 

ରାତି ଗୋଟା ଏରେ ଅନିଛ୍ାରେ ଆମକୁ ବିଦାୟ ଦେଲେ ଇନ୍ଦର୍ଢିତ୍‌ ଓ ତାଙ୍କ 
ସ୍ତ୍ରୀ ହର୍‌ଦୀପ୍‌ । 

ଫାଙ୍କା ହାଇ । ତଥାପି ପାଲୋ ଆଲ୍‌ଟୋରେ ପହଞ୍ବା ବେଳକୁ ଘଡ଼ିର କଣ୍ଠା 
ଦୁଇ ଛୁଇଁବ ଛୁଇଁବ ହେଉଥଲା | ହାଇ ମାରୁ ମାରୁ ନାନୀ କହିଲା, “ ଭାଗ୍ୟକୁ କାଲି 
ଶନିବାରରେ କୋଉଠିକି ଯିବାର ନାହିଁ କି କେହି ଆସିବାର ନାହିଁ। ମୁଁ ବାରଟା ଯାଏ 
ଶୋଇବି । ତୁମେ ଯଦି ଶୀଘ୍ର ଉଠ, ତା'ହେଲେ ନିଢେ ନିଢେ ଚାହା କରି ନେବ ।' 

“ଓକେ । ? ମୁଣ୍ଡ ଟୁଙ୍ଗାରିଲେ ଭାଇନା ଏବଂ ପର ମୁହୂର୍ଗରେ ବିରକ୍ତି ସ୍ଵରରେ 
କହି ଉଠିଲେ, “ଆରେ...” 

“କଣ ହେଲା ?”? ନାନୀ ଓ ମୁଁ ଦୁହେଁ ଉଦ୍ବିଗୁ ଭାବରେ ପଚାରିଲୁ ! 

“ଦେଖୁଛ, ଆମ ଗ୍ୟାରେଜ୍‌ ସାମ୍ପାରେ କେହି ଗାଡ଼ିଟିଏ ପାର୍କ କରି ଦେଇଛି । 
ଏବେ ଗାଡ଼ି ଭିତରେ ପୂରେଇବି କେମିତି ? ହୁଇଚ୍‌ ସ୍ାଉଶ୍ଡେଲ୍‌ ହାଜ୍‌ ଡନ୍‌ ଦିସ୍‌ ? '? ଚିର 
ଶାନ୍ତ ଶିବ୍ରଭାଇନାଙ୍କ ସ୍ଵରରେ ବିରଢଭ୍ତି । ରାତି ଦୁଇଟୀ ବେଳେ ଯେତେବେଳେ କ୍ଳାର୍ିରେ 
ଦେହ ହାତ ଭାଇ ପଡ଼ଛି, ସେତିକି ବେଳେ ଏଇମିତି ଗୋଟାଏ ଘଟଣା ! ଗ୍ୟାରେଜ୍‌ 
ସାମ୍ପାରେ ଗାଡ଼ି ପାର୍କ କରି ଦେଇ ମଣିଷମାନେ ଉଭାନ୍‌ ? 

ଉହୁଁ , ଉଭାନ୍‌ ନୁହଁ । ମୁଁ ମୁଣ୍ଡ ବଙ୍କେଇ ଗାଡ଼ି ଭିତର ଦେଖୁ ଦେଖୁ ନିଜକୁ ନିଜେ 
କହିଲି । ଗାଡ଼ି ଭିତରେ କେହି ଜଣେ ବସିଛି ନା କ”ଣ । ସିଟ୍‌ରେ ମୁଣ୍ଡ ରଖି ତୂଳେଇ 
ପଡ଼ିଛି ବୋଧହୁଏ । ମଦ ଫଦ ବେଶୀ ପିଇ ଦେଇଛି ନା କ”ଣ ? ମୁଣ୍ଡର କୁଞ୍ଚକୁଞ୍ଚିଆ 
ବାଳ ସିଟ୍‌ ସେପାଖକୁ ଓହଳି ଯାଇଛି । 

କିଏ ସେ ? 

ଆରେ ! ଆରେ ! ମୁଁ ହଠାତ୍‌ ଉତ୍ଫୁଲୁ ହୋଇ ଉଠିଲି ! ଆଉ ଗାଡ଼ି ରହିବା 
ଆଗରୁ ମୋ କୋଳରୁ ସୋନୂର ମୁଣ୍ଡକୁ ଘୁଞ୍ଚେଇ ସିଟ୍‌ ଉପରେ ରଖି ଗାଡ଼ି କବାଟ ଖୋଲି 
ଧାଇଁ ଗଲି ବାହାରକୁ । 

“ଲିନୁ ! ଲିନୁ !” ” ଆତଙ୍କିତ ଭାବରେ ପାଟି କରି ଉଠିଲେ ଉଭୟ ନାନୀ ଓ 
ଭାଇନା । “ଯାଆନା ଲିନୁ । ଇଟ୍‌ ଇଜ୍‌ ନଟ୍‌ ସେଫ୍‌ | କାହାକୁ ବିଶ୍ଵାସ ନାହିଁ ଏଠି !” 

ମୁଁ ଆଉ ଶୁଣୁଛି ସେମାନଙ୍କର କଥା ! ଧାଇଁ ଯାଇ ଗ୍ୟାରେଜ୍‌ ସାମ୍ପାରେ ଥ୍ବା 
ଗାଡ଼ିର ଡାହାଣ ପାଖ କବାଟ ଖୋଲି ଭିତରେ ବସିଥ୍ବା କୁଞ୍କଞ୍ଚିଆ ବାଳର ମାଲିକାଣୀ 
ଉପରେ ଝାମ୍ପି ପଡ଼ିଲି । 

ଏ ଯେ ମୋ ଚାରୁ ନାନୀ ! 

“ମାଇଁ ଗଢ଼, ଲିନୁ ! ଚମକେଇ ଦେଲୁ !”' ହାଇ ମାରିଲା ଚାରୁନାନୀ । 
“କୁଆଡ଼େ ଯାଇଥ୍ଲ ? ଫେରିବାକୁ ଏତେ ଡେରି ?”? 

ସେତେବେଳେ ମୋ ଜୀବନ ପାଇଁ ବ୍ୟସ୍ତ ହୋଇ ଗାଡ଼ିରୁ ଓହ୍ଲେଇ ଆସି ସାରିଛନ୍ତି 
ନାନୀ, ଶିବୃଭାଇନା | ଏବଂ ଦୁହେଁ ଅବାକ୍‌ 

“ଚାରୁ !!”? 

“ଚାରୁ, ତୁ ?”” 

ନାନୀ, ଭାଇନାଙ୍କ ଅବାକ୍‌ ସ୍ୂରରେ ହସିଲା କେବଳ ଚାରୁନାନୀ ! ' ସରପ୍ରାଇଜ୍‌ 
ଦେଇ ଦେଲି ନା ?? 

“ସରପ୍ରାଇଜ୍‌ ! ଏଠି ମୋ ଢୀବନ ଛାଡ଼ି ଗଲାଣି ଆତଙ୍କରେ ! 

ଏମିତି କିଏ ଆସେ ? ଫୋନ୍‌ ନାହିଁ, ମେଲ୍‌ ନାହିଁ । ଆମେ ଯଦି କୁଆଡ଼େ 
ବାହାରକୁ ଚାଲି ଯାଇଥାଆନ୍ତୁ। ଧର, ଆଜି ରାତିରେ ଫେରି ନ ଥାଆନ୍ତୁ । ଆଜି ତ 
ଇନ୍ଦର୍‌ ଘରେ ପୂରା ରାତିର ପ୍ରୋଗ୍ରାମ୍‌ । ସେ ପୁଣି ଆମକୁ ରହିଯିବାକୁ କହୁଥ୍‌ଲା । 
ଆମେ ଯଦି ରହି ଯାଇ ଥାଆନ୍ତୁ ? କ'ଣ କରିଥାଆନ୍ତୁ ତୂ ?”? 

“କ'ଣ ଆଉ ହେଇଥାଆନ୍ତା ! ଗାଡ଼ିରେ ରାତିଟା କଟେଇ ଦେଇଥାଆନ୍ତୁ ଆମେ । 

ଆମେ !! ଆମେ ପୁଣି କିଏ ? 

ଠିକ୍‌ ସେତିକି ବେଳେ ଡ୍ରାଇଭର୍‌ ପାଖ କବାଟ ଖୋଲି ଓହ୍ଲେଇ ଆସିଲେ ଜଣେ 
ଯୁବକ ! ଖୁବ୍‌ ହ୍ୟାଣ୍ସମ୍‌ ଚେହେରା | ଛଅ ଫୁଟ୍‌ ପାଖାପାଖି ଲମ୍ବା । ମତେ କେମିତି ଚିହ୍ନା 
ଚିହ୍ନା ଲାଗୁଥ୍‌ଲେ । 

ଚାରୂନାନୀ ଚିହ୍ରେଇ ଦେଲା, ˆ ‘ଦିସ୍‌ ଇଜ୍‌ ରବି । 

ସେଇ ତିନୋଟି ଶବ୍ଦ ଯଥେଷ୍ଟ ଥୁଲା ମୋ ପାଇଁ ! “ସେଇ ରବି ?”” ମୁଁ 
ପଚାରି ଉଠିଲି । 

ହସିଲା ଚାରୂନାନୀ । “ସେଇ ରବି । ଯାହା ଫଟୋ ତୁ ଦେଖିଥ୍ଲୁ !” 

ହଠାତ୍‌ ଯେ କ”ଣ ହେଲା ତା'ର, ଧାଇଁ ଆସି ତନୁନାନୀର କାନ୍ଧରେ ନିଜ ମୁହଁ 
ମାଡ଼ିଦେଲା ଚାରୁନାନୀ । କହିଲା , ‘ଉଇ ହ୍ୟାର୍‌ ଡିସାଇଡେଡ୍‌ ଟୁ ଗେଟ୍‌ ମ୍ୟାରେଡ଼୍‌ ! 

ହାଁ ହୋଇ ଚାହିଁ ରହିଥ୍ଲୁ ଆମେ ତିନି ଜଣ । 

ବାହାଘର !! 

ରାତି ଦ୍ରଇଟାର ନିସ୍ତନ୍ତତା ସାଙ୍ଗରେ ଖାପ ଖାଇବା ଭଳି ଆମମାନଙ୍କର ସ୍ଵର 
ହଜି ଯାଇଥଲା । 

ହଠାତ୍‌ ଭୟାତୂର କାନ୍ଦୁରା ସ୍ଵରଟେ ଜୋରରେ କହି ଉଠିଲା, “ମମ୍‌ ! ମମ୍‌, 
ହ୍ନେଆର୍‌ ଆର୍‌ ୟୁ ?” 

ସୋନୁ ! କେମିତି ତା? କଥା ଆମେ ଭୁଲି ଯାଇଛୁ ! 

“ସୋନୁ ! ବାବାରେ, ଡରିଲୁ କି ? ଦେଖ, ଆମେ ଘରେ ପହଞ୍୍‌ ଯାଇଛୁ ।” 
ନାନୀ ଧାଇଁ ଯାଇ ତା” ପୁଅକୁ ଦୁଇ ହାତରେ ଜାବୁଡ଼ି ଧରିଲା । ଭାଇନା ତରବର ହୋଇ 
ଦାଣ୍ଡ କବାଟ ଖୋଲି ଦେଲେ । 

' ଏଥର ତୁ ଯା, ସୋନୁ । ତୋ ରୁମ୍‌ରେ ଶୋଇ ପଡ଼ ! ... ଆ ଚାରୁ । ଆସ 
ରବି ! ଭିତରକୁ ଆସ । ଭିତରେ ବସି ଗପିବା । 

“ମୁଁ ଗାଡ଼ିଟା କଡ଼େଇ ଦିଏ ।” ? ରବି ପକେଟରୁ ଚାବି କାଢ଼ିଲେ । 

“ ତନୁନାନୀ, କିଛି ଖାଇବାକୁ ଅଛି ? ଆମେ ଦିପହର ପରଠୁ କିଛି ଖାଇନୁ । 
ଉଇ ଆର୍‌ ଭେରି ହଙ୍ଗି ।” 

“ଦିପହରଠୁ ଖାଇନ ! ଏବେ ଆସି ରାତି ଦିଇଟୀ ବାଢିଲାଣି ! ଚାରୁ, ମୁଁ 
ତତେ କ'ଣ କହିବି ? ଆମେରିକା ଭଳି ଦେଶରେ ତମମାନଙ୍କୁ ଖାଇବାକୁ କିଛି ମିଳିଲାନି ? 
ନ ଖାଇ ବାର ଚଉଦ ଘଣ୍ଟା ବସିଗଲ ! ଦେହ ଖରାପ ହେବନି ??? ରୋଷେଇ ଘରେ 
ପଶୁ ପଶୁ ବୂଢ଼ୀ ମା'ଟିଏ ଭଳି କହି ଉଠିଲା ତନୁନାନୀ । 

' “ଖାଇବା କଥା ଜମା ମନେ ନ ଥୁଲା, ଚାରୁନାନୀ । ଏଇ ଏବେ ତୁମମାନଙକୁ 
ଦେଖିବା ପରେ... | 

“ମନେ ନ ଥ୍ଲା ! କି ପାଗଳୀ ଝିଅ !' ' ତନୁନାନୀ ପ୍ରଜ୍‌ରୁ ଛେନା ତରକାରି 
କାଢ଼ି ମାଇକ୍ରୋଠ୍ଡେଭ୍‌ରେ ଗରମ କରୁ କରୁ ମିଛ ରାଗ ଦେଖାଇଲା । 

ସତରେ ତନୁନାନୀ, ଆଇ ସ୍ଵିଅର୍‌ । ଭୋକ କଥା ଆମେ ଦୁଇଜଣଯାକ 

ଭୂଲି ଯାଇଥ୍ଲୁ । ଜାଣିଛ, ରବି ଆଜି ମତେ ବାହାଘରର ପ୍ରସ୍ତାବ ଦେଲେ । ଆଜି । 
ସକାଳେ ହିଁ । ତା'ପରେ ଯେ ମୋର କଣ ହେଲା ! ଆଇ ୱାଣ୍ଟେଡ଼୍‌ ଟୁ ସେଆର୍‌ ଦିସ୍‌ 
ହ୍ୟାପିନେସ୍‌ ଉଇଥ୍‌ ୟୁ । ମୋର ଏଇ ବହୁ ଆକାଂକ୍ଷିତ ଆନନ୍ଦ ମୁଁ ଅତି ନିଜର କାହାକୁ 
କହିବାକୁ ଚାହିଁଲି । ଫୋନ୍‌ରେ ନୂହଁ | ଦୁଇ ହାତରେ ଜାବୁଡ଼ି ଧରି । ସେଥ୍ପାଇଁ ଗୋଟାଏ 
ହୋସ୍ରେ ରବିକୁ ଧରି ଚାଲି ଆସିଲି ।” ? ଚାରୁନାନୀ ନାନୀକୁ ଚାପି ଧରି ରୋଷେଇଘରେ 
ଘେରାଏ ନାଚ କରି ନେଲା । 

“ଆରେ ଛାଡ଼, ଛାଡ଼ । ଭଲ ଏଇ ପାଗଳ, ପାଗିଳୀ ଆମର ! କେମିତି ତମେ 
ଦିଇଟା ଘର ସଂସାର କରିବ ? କୋଉଠି ସାଶ୍ରିଏଗୋ ଆଉ କୋଉଠି ପାଲୋ ଆଲ୍ଟୋ ! 
ଦଶ ଏଗାର ଘଣ୍ଟା ରାସ୍ତା, ଏମିତି କିଏ ଗାଡ଼ି ଧରି ଧାଇଁ ଆସେ ? 

“ଆମେ ତ ସାଣ୍ଡିଏଗୋରୁ ଆସିନୁ । ଆସିଛୁ ସାଣ୍ଟା ବାବୀରାରୁ । ଚାରି ପାଞ୍ଚ 
ଘଣ୍ଟା ରାସ୍ତା ଜମା । 

“ ସାଣ୍ଟା ବାବ୍ବୀରା ! ସେଠି କ'ଣ କରୁଥ୍ଲ ?”? 

“ରୁହ, ଖିଆପିଆ ସରୁ । ତା'ପରେ ସବୁ କହିବି ।” ? ଚାରୁନାନୀ ଖାଇବା 
ଆରମ୍ଭ କରିଲା | 

ଶୀଘ୍ର ଶୀଘ୍ର ଖାଇ ଦେଇ ଶୋଇବାକୁ ଚାଲିଗଲେ ରବି । ପୂରାଟୀ ରାସ୍ତା ଗାଡ଼ି 
ଚଲେଇଛନ୍ତି ସେ । ଶାରୀରିକ ଆଉ ମାନସିକ କ୍ଲାନ୍ତି ମାଡ଼ି ବସିଥ୍‌ଲା ତାଙ୍କୁ । ସୋନୁକୁ 
ଟେକି ଆଣି ନିଜ ଖଟରେ ଶୁଆଇ ଦେଇ ତା” ରୂମ୍‌ରେ ରବିଙ୍କର ଶୋଇବା ବ୍ୟବସ୍ଥା 
କରିଥଲା ନାନୀ ! 

ରବି ଶୋଇଯିବା ପରେ ଆମ ପାଖରେ କିଛି ସମୟ ବସିବାର ଚେଷ୍ଟା କଲେ 
ଶିବୁ ଭାଇନା । କିନ୍ଧ ପାରିଲେ ନାହିଁ । ଖୁବ୍‌ ଶୀଘ୍ର ସେ ବି ଚାଲିଗଲେ ଶୋଇବାକୁ । କିନ୍ତୁ 
ନାନୀ, ଚାରୁନାନୀ ଓ ମୋ ଆଖିରୁ ସବୃତକ ନିଦ ପୋଛି ହୋଇ ଯାଇଥୁଲା । ଆମେ 
ଯେମିତି ଫେରି ଯାଇଥ୍ଲୁ ଆମର ସେଇ ପୂରୁଣା ଦିନକୁ । ଯେତେବେଳେ ଏକାଠି ହେବା 
ମାତ୍ରକେ ଗପି ଗପି ସାରା ରାତି କଟେଇ ଦେଉଥୁଲୁ । 

ଆଜି ଅବଶ୍ୟ ବକ୍ତା କେବଳ ଚାରୁନାନୀ ! ଆଗ୍ରହୀ ଶ୍ରୋତା ମୁଁ ଆଉ ନାନୀ ! 

ଚାରୂନାନୀର କଥା ଶୁଣିବା ବେଳେ ମୁଁ ବୁଝି ପାରିଥ୍ଲି ମୋ ଚାରୁ ନାନୀକୁ 
ଚିହ୍ନିବାରେ, କାଣିବାରେ ମୋର କୌଣସି ଭୁଲ ହୋଇ ନ ଥୁଲା । ସାଶ୍ରିଏଗୋରୁ ଫେରିବା 

ପରେ ମୁଁ ଯେଉଁ ଭାବି ନେଇଥ୍ଲି ଯେ ସେ ବଦଳି ଯାଇଛି, ସମାଜକୁ ଖାତିର କରିବା 
ଭୁଲି ଯାଇଛି, ତା” ଠିକ୍‌ ନୁହଁ । 

ତା'ର ରବିଙ୍କ ସାଙ୍ଗରେ ସମ୍ପର୍କ ତିନି ବର୍ଷର । ବଡ଼ ଗଭୀର ସମ୍ପର୍କ । ପ୍ରଥମରୁ 
ଚାରୂନାନୀ ଳାଣି ପାରିଥ୍ଲା ଯେ ରବି ସେଇ ମଣିଷ, ଯାହାଙ୍କ ସାଙ୍ଗରେ ସେ ଜୀବନର 
ଅବଶିଷ୍ଟ ସମୟ କଟୀଇ ଦେବାକୁ ଟାହେଁ । ଜୀବନର ସମସ୍ତ ସୁଖ ଦୂଃଖ ସେ ତାଙ୍କରି 
ସାଙ୍ଗରେ ଭାଗ କରି ନେବାକୁ ଚାହେଁ । 

ଏଇ ସମ୍ପର୍କ ଭବିଷ୍ୟତରେ ବିବା ହର ରୂପ ନେବ ବୋଲି ଦୂହେଁଯାକ ଭଲ କରି 
ଜାଶିଥ୍‌ଲେ । ଚାହିଁଥ୍ଲେ । କିନୁ ଅସୁବିଧାଟିଏ ଦେଖାଦେଲା ଖୁବ୍‌ ଶୀଘ୍ର | 

ରବି ବାପାଙ୍କର ତାମିଲନାଡ଼ୁରେ ଫ୍ୟାକ୍ଟରିଟିଏ । ପୁଅର ମନ ଖୁସି 
କରେଇବାକୁ ସେ ତାଙ୍କୁ ବିଦେଶକୁ ପାଠ ପଢ଼ିବାକୁ ଛାଡ଼ିଥ୍‌ଲେ ସିନା, ହେଲେ ତାଙ୍କର 
ସର୍ଭଟିଏ ଥ୍ଲା । ସର୍ଭ ଥ୍ଲା ଏଇ ଯେ ପାଠ ସାରି ରବି ଫେରି ଆସିବେ ଏବଂ ବଡ଼ ପୁଅ 
ହିସାବରେ ସେଇ ଫ୍ୟାକ୍ଟରିର ଦେଖାଶୁଣା କରିବେ । ରବି ତାଙ୍କୁ ଚାରୁନାନୀ କଥା 
କହିଥ୍ଲେ । ସବୁ ଶୁଣି ତାଙ୍କ ବାପା କହିଥ୍‌ଲେ ଯେ ସେ ଯଦି ଅଣତାମିଲ କୋଉ ଝିଅକୁ 
ବାହା ହେବା ପାଇଁ ସ୍ଥିର କରିଥାଆନ୍ତି, ତେବେ ସେଥ୍‌ରେ ତାଙ୍କର କିଛି ଆପରି ନାହିଁ 
କିନ୍ତୁ ତା ମିଲନା ଡ଼ୁକୂ ଫେରି ଆସିବାକୁ ହେବ ପାଠ ସରୂ ସରୁ । ସେମାନଙ୍କ ସହର ତ 
ସମୁଦ୍ରଠୁ ବେଶୀ ବାଟ ନୂହଁ | ରବି ଯଦି ଚାହାର୍ତି, ତେବେ ନୂଆ ଆହରଣ କରିଥୁବା ଶିକ୍ଷା 
ସାଙ୍ଗରେ ତାଳ ଦେଇ ସେଠି ଗୋଟାଏ ଶିକ୍ଷାନୁଷ୍ଠାନ ଆରମ୍ଭ କରି ପାରନ୍ତି । ସେଥୁପାଇଁ 
ପୁଞ୍ଜି ଯୋଗାଇବେ ସେ । କିନ୍ତୁ ରବିକୁ ଭାରତ ଫେରି ଆସିବାକୁ ହେବ । 

ଚାରୁନାନୀ ଏସବ୍ର ସର୍ଭର, ରବି ବାପାଙ୍କର ବାଧ୍ୟବାଧକତା ବିଷୟରେ କିଛି 
ଜାଣି ନ ଥୁଲା । ଜାଣିବା ପରେ ଢଡ଼ ହୋଇ ଯାଇଥଲା ଯେମିତି । ଭାରତ ଫେରିବାକୁ 
ହେବ ! ତାମିଲନାଡୁର ସେଇ ଛୋଟ ସହରରେ ରହିଯିବାକୁ ହେବ ! କ'ଣ ହେବ 
ତା ହେଲେ ଏତେ ସବୁ ଶିକ୍ଷାର ? ରବିଙ୍କ ବାପା କହିଥ୍ଲେ ଯେ ତାଙ୍କ ସହରରେ ରବି 
କଲେଜଟିଏ ଆରମ୍ଭ କରି ପାରିବେ | କିନ୍ତ ଯେଉଁଠି ପାଠ୍ୟକ୍ରମଟି ପୂରାପୂରି ନୂଆଁ, ସେଠି 
କେଇଜଣ ବା ଶିକ୍ଷାର ପ୍ରକୃତ ଆଗ୍ରହ ନେଇ ସେଇ କଲେଜକୁ ଆସିବେ ? ଟାରୁନାନୀ 
ଭଲ କରି ଜାଣିଥ୍ଲା ଯେ ସେମାନେ ଯେଉଁ ବିଷୟରେ ପଢୁଛନ୍ତି, ରିସର୍ଚ କରୁଛନ୍ତି, 
ତା'ର ଭାରତରେ କୌଣସି ମୂଲ୍ୟ ନାହିଁ । ସେଥ୍ପାଇଁ ସେ ପାଠ ଆରମ୍ଭ କରିବା ଦିନଠାରୁ 
ମନ ସ୍ଥିର କରି ନେଇଥ୍‌ଲା ଯେ ପାଠ ସରିବା ପରେ ବି ସେ ସେଇଠି ସାଶ୍ତିଏଗୋରେ 

ରହିଯିବ ବେଶ ଜିଛି ବର୍ଷ । ଭାରତ ଯିବ ନାହିଁ । ଆଉ ତାମିଲନାଡୁର ସେଇ ଛୋଟ 
ସହରକୁ ଯିବାର ପ୍ରଶ୍ନ କୋଉଠି ଉଠୁଛି ? 

ଭଲ ପାଇବାର ସୃକ୍ଷ୍ମ ବନ୍ଧନରେ ଫାଙ୍କ ଦେଖା ଦେଇଥୁଲା । 

ସେତେବେଳେ ରବି ପ୍ରଥମ ଥର ପାଇଁ ସମ୍ପର୍କ ଭାଙ୍ଗି ଦେବା କଥା କହିଥ୍ଲେ ।! 
ରକ୍ଷଣଶୀଳ ତାମିଲ ବ୍ରାହ୍ମଣର ରକ୍ତ ତ, ସେ ଭବିଷ୍ୟତ ନ ଥ୍ବା ଗୋଟାଏ ସମ୍ପର୍କକୁ 
ଅନିଶ୍ଚିତ ପଥରେ ଟୀଣି ନେବା ସପକ୍ଷରେ ନ ଥୁଲେ | କିନ୍ତୁ ବିକଳ ହୋଇ ଉଠିଥ୍ଲା 
ଚାରୂନାନୀ । ରବି ବିନା ଗୋଟାଏ ମୁହୂର୍ର କଟାଇବା କଥା ସେ ଭାବି ପାରି ନ ଥୁଲା । 
ସେ ମନରେ ଜୋର ଆଣି ରବିକୁ କହିଥ୍ଲା ଯେ ତାର ଭବିଷ୍ୟତ ଦରକାର ନାହିଁ । 
ସୁଖୀ ପାରିବାରିକ ଜୀବନର ବି ଆବଶ୍ୟକତା ନାହିଁ । ସେ କେବଳ ରବିକୁ ପାଖରେ 
ଚାହେଁ । ଏକାନ୍ତ ଭାବରେ | ଯେତେଦିନ ପର୍ଯ୍ୟନ୍ତ ରବି ଆମେରିକାରେ ଅଛନ୍ତି, ସେତେଦିନ 
ପର୍ଯ୍ୟନ୍ତ ସେ ତାଙ୍କୁ ଅତି ପାଖରେ ପାଇବାକୁ ଚାହେଁ । 

ତା'ପରେ ହିଁ ଏକାଠି ରହିବାକୁ ଆରମ୍ଭ କରିଥ୍‌ଲେ ସେମାନେ | ଭାରତୀୟ 
ନୈତିକତାର ମୂଲ୍ୟବୋଧ ଦିନାକେତେ ସେମାନଙ୍କୁ ପଛରୁ ଟାଣି ଧରି ଥୁଲା, ଏଭଳି 
ନିଷ୍ପରିଟିଏ ନ ନେବା ପାଇଁ ପ୍ରବଭୀଇଥ୍‌ଲା, କିନଧ ଚାରୁନାନୀ ବିକଳ ହୋଇ ପଡ଼ିଥୁଲା । 
ରବି ବି ଦୁର୍ବଳ ହୋଇ ପଡ଼ିଥ୍‌ଲେ । 

ଦିନ ଗଡ଼ି ଯାଉଥଲା | ପାଖେଇ ଆସୁଥ୍ଲା ରବିଙ୍କର ଭାରତ ଫେରିବା ସମୟ । 
ରବିଙ୍କୁ ହରା ଇବା ଚିନ୍ତା ଚାରୁନାନୀ ମନକୁ ଆସିବା କ୍ଷଣି ସେ ବିବ୍ରତ ହୋଇ ପଡ଼ୁଥ୍ଲା ! 
ବ୍ୟସ୍ତ ହୋଇ ପଡୁଥ୍ଲା | କିତୁ ଏ ସମ୍ପର୍କରେ କୌଣସି ଆଲୋଚନା ନ କରିବା ପାଇଁ ସେ 
ତ ପ୍ରଥମରୁ ରାଜି ହୋଇଥଲା | ତେଣୁ ନୀରବ ରହି ଯାଉଥଲା ! ନିଜ ଭିତରେ ଯୁଦ୍ଧ କରି 
କରି କ୍ଷୟ ହୋଇ ଯାଉଥଲା ଚାରୂନାନୀ ! 

ସେତିକିବେଳେ ମୁଁ ଯାଇ ପହଞ୍ଥ୍ଲି ତା ' ପାଖରେ । ମୋ ଆସିବା ବେଳେ 
ରବିଙ୍କ ଜିନିଷପତ୍ର ଆପାର୍ଟମେଣ୍ଟରୁ ଦୂରେଇ ଦେଇଥ୍‌ୁଲା ଚାରୂନାନୀ ! ମୁଁ ତ କେଇ ଦିନ 
ରହି ଫେରି ଆସିଲି, କିନଧ ବଡ଼ ନିଷ୍ଠରିଟିଏ ନେଇ ଯାଇଥଲା ଚାରୂନାନୀ । 

ନିଜକୁ ନିଜେ କହିଥ୍ଲା ଯେ ଆଉ ରବିଙ୍କ ସାଙ୍ଗରେ ଏକାଠି ରହିବ ନାହିଁ ସେ । 
ସେଇ ଯଦି ପରସ୍ପରଠୁଁ ଦୂରେଇ ଯିବା କଥା, ତା'ହେଲେ ଆଉ ତିନି ମାସ ପରେ ବା 
କାହିଁକି ? ଏବେ କାହିଁକି ନୁହଁ ? 

ଏସବୁ କଥା କିନ୍ଧ ରବିଙ୍କୁ କହି ପାରି ନ ଥଲା ଚାରୂନାନୀ ¦ ସେ ଜାଣିଥ୍ଲା 

ଯେ ରବିଙ୍କ ସାମ୍ବାରେ ବସି କଥା କହିବା ଆରମ୍ଭ କରିବା ମାତ୍ରକେ ସେ ଦୂର୍ବଳ ହୋଇ 
ପଡ଼ିବ । ନିଜର ସବୁ ନିଷ୍ଠରି ଭୂଲି ଯିବ । ତେଣୁ ରବି ସେଇ ଫ୍ଲୋରିଡ଼ାରେ ଥ୍ବାବେଳେ 
ଖୋଜି ଖୋଜି ପ୍ରୋଢେକୂ କାମଟିଏ ଯୋଗାଡ଼ କରିଥ୍ଲା ସେ । ନିଢ଼ ଗାଇଡ଼୍‌ଙ୍କୁ ସବ୍ର 
କଥା କହି, ଏ ବିଷୟରେ କାହାକୁ କିଛି ନ କହିବାକୁ ଅନୁରୋଧ କରି ଚାରୁନାନୀ ଚାଲିଗଲା 
ସାଣ୍ଟା ବାବୀରା । ଯିବା ଆଗରୁ ଆପାର୍ଟମେଣ୍ଟ୍‌ରେ ରବିଙ୍କ ପାଇଁ ଚିଠିଟିଏ କେବଳ ରଖି 
ଦେଇ ଯାଇଥଲା | 

ଫ୍ରୋରିଡ଼ାରୁ ଫେରି ଚାରୂନାନୀର ଚିଠି ପାଇଲେ ରବି । ସେ ବି ଚୂପ ରହିଯିବା 
କଥା । ଆଗାମୀ ଦିନମାନଙ୍କ ପାଇଁ ପ୍ରସ୍ତୁତ ହେବା କଥା । 

ହେଲେ ଏଥର ଦୁର୍ବଳ ହୋଇ ପଡ଼ିଲେ ରବି ନିଚେ । ଚାରୂନାନୀ ସହିତ ତାଙ୍କର 
ଯେଉଁ ସମ୍ପର୍କ, ତା'ର ଗୁରୁତ଼ ଓ ଗଭୀରତା ସେତେବେଳକୁ ଯାଇ ବ୍ରଝି ପାରିଲେ ସେ । 

ଚାରୂନାନୀକୁ ଖୋଜିବା ଆଗରୁ ସେ ନିଜ ଘରକୁ ଫୋନ୍‌ କରିଥ୍‌ଲେ କୁଆଡ଼େ । 
ତାଙ୍କ ବାପାଙ୍କ ସାଙ୍ଗରେ ତାଙ୍କର କ'ଣ କଥା ହେଲା ଢଣା ନାହିଁ, କିନୁ ଭାରତ ଫେରିବା 
ନିଶ୍ପର୍ରି ରଦ ହୋ ଇଯାଇଥ୍‌ଲା । 

ତା'ପରେ ଯାଇଁ ରବି ଆରମ୍ଭ କରିଥଲେ ଚାରୂନାନୀକୁ ଖୋଜିବା କାମ । 
ଚାରୂନାନୀ ସିନା ମନା କରି ଦେଇଥୁଲା, କିନ୍ତୁ ଇନ୍‌ଷ୍ଟିଚ୍ୟୁଟ୍‌ରେ କ'ଣ ଗୋଟାଏ 
ପ୍ରୋଜେକୂ ର ଖବର ଲୁଚେଇ ରଖି ହୁଏ ? ରବି ଯାଇ ପହଞ୍ଚ୍‌ ଯାଇଥ୍‌ଲେ ସାଣ୍ଟା 
ବାବୀରାରେ । 

“ଆଜି ସକାଳେ ମୋ ରୂମ୍‌ରେ ଭୋରରୁ ଭୋରରୁ କଲିଙ୍ଗ ବେଲ୍‌ ବାଢିଲା । 
ନିଦୂଆ ଆଖିରେ କବାଟ ଖୋଲି ଦେଖେ ଯେ ରବି । ପ୍ରଥମେ ଭାବିଲି ବୋଧହୁଏ ଏବେବି 
ସ୍ଵପ୍ନ ଦେଖୁଛି ମୁଁ । ରବିଙ୍କ ଘେରରୁ ନିଜକୁ ମୂକୁଳେଇ ପାରୁନି ମୁଁ । କିନ୍ତୁ ରବିଙ୍କ ସ୍ପର୍ଶ 
ପାଇବା ମାତ୍ରକେ ମୁଁ ବୃଝି ପାରିଲି ଏ ସ୍ଵପ୍ନ ନୂହଁ ।” 

ତା'ପରେ ତ ତୂ ଆମର ସବୁ ଭୂଲି ଯାଇଥ୍‌ବୁ !' ' ନାନୀ ଚିଡ଼େଇଲା । 

“ମତେ ଚିହ଼ିନ, ତନୁନାନୀ ? ମୁଁ ଏତେ ସହଜରେ ଭୁଲିଯିବା ମଣିଷ ? ମୁଁ ତ 
ତାଙ୍କ ସାଙ୍ଗରେ କଥା କହିଲି ନାହିଁ ଭଲରେ । ଭାବିଥ୍ଲି, ଏମିତି କଲେ ଚଟାଲିଯିବେ 
ରବି ।' ' 

* ମାନଭଞ୍ଜନ ନ କରି 1!” 

ନା, ରବି ଶ୍ରୀକୃଷ୍ଣ ନୁହନ୍ତି । ମାନିନୀର ମାନଭଞ୍ଜନ କରିବା ତାଙ୍କୁ ଆସେ 

ନାହିଁ । ଏକଥା ମତେ ଜଣା ଥୁଲା ! ... ମୋ ମନ ଭିତରର ପ୍ରାକୁିକାଲ୍‌ ଅଂଶଟି କହୁଥ୍ଲା - 

ଛାଡ଼ିଦେ ରବିକୁ । ସେ ଚାଲି ଯାଉ । ହେଲେ ଇମୋସନାଲ୍‌ ଭାଗଟି ଠାକୁରଙ୍କୁ ଡାକୁଥ୍ଲା- 

ଠାକୁର, ରବିକୁ ଯିବାକୁ ଦିଅ. ନାହିଁ । ରଖେଇ ଦିଅ ତାକୁ ମୋ ପାଖରେ । ଆଉ ଅଛ 

ସମୟ ପାଇଁ ହେଉ ପଛକେ ।” ' ଚାରୁନାନୀର ଆଖି ଛଳଛଳ ହୋଇ ଆସିଲା । 
ଆହା, କି କଷ୍ଟ ନ ପାଇଥ୍‌ବ ଚାରୂନାନୀ ! ମୋ ଆଖିକୁ ପାଣି ଆସିଗଲା ! 
ନାନୀ ଚାରୂନାନୀର ହାତ ଧରି ଆଉଁଶି ଦେଲା । 

ଆଖି ପୋଛି ନେଇ ହସିଦେଲା ଟାରୁନାନୀ ! ଗଳା ଝାଡ଼ି ସେ ପୁଣି କହିଲା, 
“ବୁଝିଲ ତନୁନାନୀ, ରବି କିନ୍ଧ ଫେରିଯିବା ପାଇଁ ଆସି ନ ଥୁଲେ । କେତେ କ୍ଷମା 
ମାଗିଲେ । ଆଣୁ ମାଡ଼ି ବସି ମତେ କେତେ ବୁଝାଇବା ପାଇଁ ଚେଷ୍ଟା କଲେ... 

“ଆଉ ତୁ ଆମର ମାନିଗଲୁ ।”' କାହାଣୀ ଛିଶ୍ତେଇବା ସ୍ଵରରେ ତନୁନାନୀ 
କହିଲା । 

“ଭହୁଁ, ଏତେ ସହଢରେ ମୁଁ ମାନି ଯିବି ? ମୁଁ ତ ବର୍ଷ ବର୍ଷର ଅଭିମାନକୁ 
ଏକାଠି କରି ବସିଥୁଲି । ମାନିଯିବା କ'ଣ ଏତେ ସହଜ ? 

“ତାହେଲେ ?”? 

“ଶେଷରେ ମୋ ହାତ ଧରି ରବି ମତେ ଜବରଦସ୍ତି ଟାଣି ଟାଣି ନେଇଗଲେ 
ସମୁଦ୍ର କୂଳକୁ । ଅଘଷା ପାଟି । ଦେହରେ ରଙ୍ଗ ଛଡ଼ା ଟି-ସାର୍ଟ ଆଉ ପ୍ରାୟ ଛିଣ୍ଡି ଆସିଥ୍‌ବା 
ଜିନ୍‌ । ପାଦରେ ଘର ପିନ୍ଧା ଚପଲ । ଭାଗ୍ୟକୁ ସେତେବେଳେ ଭିଡ଼ ହୋଇ ନ ଥୁଲା 
ସମୁଦ୍ର କୂଳ । ନହେଲେ ଆମକୁ ଦେଖି କ”ଣ ଯେ ଭାବି ଥାଆନ୍ତେ ଲୋକମାନେ...” 

ଓହୋ, ଲୋକଙ୍କ କଥା ଛାଡ଼ | ତା'ପରେ କ'ଣ ହେଲା କହ।' 

ତା'ପରେ ?” ? ଚାରୁନାନୀ ଦାନ୍ତ ଚିପି ହସିଲା । ନିଚର ବା ହାତକୁ ସାମ୍ବାକୁ 
ବଢ଼େଇ ଦେଇ କହିଲା, ˆ ତା'ପରେ ମୋ ବା ହାତ ଚାପି ଧରି ଏଇ ମୁଦିଟା ପିନ୍ଧେଇ 
ଦେଲେ ! ଜବରଦସ୍ତି ।” 

' ବାଃ, ଭଲ ମଣିଷ ତ । ମୁଦି ଫୁଦି ଧରି ବାବୁ ଆଗରୁ ପ୍ରିପେଆଡ୍‌ ହୋଇ 
ଆସିଥ୍ଲେ !” ? ଚାରୂନାନୀ ହାତର ରୂବି ବସା ସୁନ୍ଦର ଛୋଟ ମୁଦିଟିକୁ ନିଠେଇ ଦେଖୁ 
ଦେଖୁ ତନୁନାନୀ ମନ୍ତବ୍ୟ କଲା | 

“ଦେଖୁଛ ମୋ ଭାଗ୍ୟ, ତନୁନାନୀ ! ଏଇମିତିଅଆ ଜଣେ ଚାଲବାଜ୍‌ ମଣିଷ 
ସାଙ୍ଗରେ ମୁଁ ବାନି ହୋଇ ପଡ଼ିଲି ।”” ଥଟାରେ କଥାଟା କହୁ କହୁ ଚାରୂନାନୀ ପୂଣି 

ଗମ୍ଭୀର ହୋଇଗଲା । କହିଲା , ' ମୋର ସେତେବେଳେ ଯେଉଁ ଅଭିମାନ ନା ତନୁନାନୀ । 
ଆଗ ଭାବିଲି ଆଙ୍ଗୁଠିରୁ ମୁଦି କାଢ଼ି ଫେରାଇ ଦେବି ରବିଙ୍କୁ | ସେଠୁ ଉଠି ଧାଇଁ ଚାଲି 
ଯିବି ମୋ ରୂମ୍‌କୁ । ହେଲେ ରବିଙ୍କ ଛଳଛଳ ମୁହଁ ଦେଖି କିଛି କରି ପାରିଲି ନାହିଁ । ମୂର୍ଖ, 
ବୋକାଙ୍କ ଭଳି ସାଙ୍ଗେ ସାଙ୍ଗେ ବାହା ହେବାକୁ ରାଜି ହୋଇଗଲି । ... ମୁଁ ବହୁତ ଦୂର୍ବଳ 
ନା? 

ତନୁନାନୀ କହିଲା, ତା ' ତ ଜାଣି ପାରୁଛି । ରବି ମାମଲାରେ ତୁ ଭୀଷଣ 
ଦୁର୍ବଳ !” 

ମୁଁ ଏତେ ସମୟ ଧରି ସେମାନଙ୍କ କଥା ଶୁଣୁଥ୍ଲି । ଆଉ ରହି ନ ପାରି 
କହିଲି,  ଚାରୂନାନୀ, ତୁ ଯଦି ଏଇ ‘ଦୂରେଇଯିବା, ସମ୍ପର୍କ କାଟିଦେବା” ଡ଼ାମାଟୀ 
ଆଗରୁ ଘଟେଇ ଥାଆନ୍ତୁ ନା, ତା ହେଲେ ରବି ଭାଇନାଙ୍କ ସାଙ୍ଗରେ ଏତେବେଳକୁ ତୋ 
ବାହାଘର ସରନ୍ତାଣି ।” 

ଚାରୂନାନୀ ମତେ ନାଲି ଆଖି ଦେଖାଇଲା ! ‘ଏଇ, ପାଞ୍ଚ ବର୍ଷ ବଡ଼ ଭଉଣୀକୁ 
ଥଟା !”? 

“ଆରେ, ମୁଁ ଥଟା କେତେବେଳେ କଲି | ମୁଁ ତ ଭଲ କଥା ହିଁ କହୁଛି । ` ମୁଁ 
ସ୍ଵରରେ ଶିଶୁର ସରଳତା ଗୋଳେଇ ନେଇ କହିଲି । 

ମତେ ମାଡ଼ ଉଞ୍ଚେଇଲା ଚାରୁନାନୀ । ପୁଣି ନାଲିସ କରିବା ସ୍ଵରରେ କହିଲା, 
“ଦେଖୁଛ ଦେଖୁଛ, ତନୁନା ନୀ , କାଲିକା ପିଲା ଏଇ ଲିନୁ । ମତେ ପୁଣି ବୃବି ବତା ଉଛି | 
ତା” ପୁଣି ପ୍ରେମ ମାମଲାରେ !”' 

“ବତେଇବ ନାହିଁ କାହିଁକି ? ଏସବୁ ମାମଲାରେ ଲିନୁ ଆମର ଏବେ ବେଶ୍‌ 
ଅଭିଜ୍ଞା ।” ହାଇ ମାରୁ ମାରୁ ନାନୀ କହିଲା ! 

““ଧେତ୍‌-”' ଜାଣିନି କାହିଁକି ପୃଥ୍ବୀ ଯାକର ଲାଜ ମାଡ଼ି ବସିଲା ମତେ । 
ବିଛଣାରୁ ଓହ୍ଲେଇ ପଡ଼ି ତରବର ହୋଇ କହି ପକେଇଲି, “ମୁଁ ଆଇସ୍କ୍ରିମ୍‌ ଆଣିବାକୁ 
ଯାଉଛି । ଖାଇବ ତୁମେମାନେ ? 

ହଉ ଆଣ ।? 

ରୋଷେଇ ଘରେ ତିନିଟା ଗିନାରେ ବଟର୍‌ସ୍କଚ୍‌ ଆଇସ୍‌କ୍ରିମ୍‌ କାଢୁ କାଢୁ ମୁଁ 
ଭାବୃଥ୍ଲି ରୋହିତ କଥା | ଆମ କଥା | ରୋହିତ ଓ ମୋ ଭିତରେ ଭଲ ପାଇବାଠ 
ଅଧ୍କ ଏକ ଘନିଷ୍ଠ ବନ୍ଧୁତ୍ଧ ସମ୍ପର୍କ ଅଛି । ଯେଉଁଥ୍ପାଇଁ ଦୁଇଢଣଙ୍କ ଭିତରେ ଯଦି ଭଲ 


Digitized by srujanika@gmail.com 


୧୫୨ 


ପାଇବା ନେଇ ମାନ ଅଭିମାନ ହୁଏ, ତା'ହେଲେ ଖୁବ୍‌ ଶୀଘ୍ର ସେସବୁର ସମାଧାନ 
ହୋଇଯାଏ । ଏଭଳି ସମ୍ପର୍କଟିଏ ପାଇବା କେଡ଼େ ଭାଗ୍ୟର କଥା ! 

ମୁଁ ଟ୍ରେରେ ଆଇସ୍‌କ୍ରିମ୍‌ ନେଇ ଆସୁ ଆସୁ ଦେଖିଲି ଗପୂ ଗପୁ ଶୋଇ ସାରିଲେଣି 
ଉତ୍ତୟ ଚାରୂନାନୀ ଆଉ ତନ୍ମନାନୀ । ମୋ ଆଖି ଚାଲିଗଲା ହାତ ଘଡ଼ିକୁ । ଚାରିଟା 
ପାଞ୍ଚ | 

ଏହା ଭିତରେ ଚାରିଟା ବାଜିଗଲାଣି ! ଏବେ ମୋର ଶୋଇବା ଉଚିତ ନା 
ଦାନ୍ତ ଘଷିବା ଉଚିତ ? 

ମୁଁ କିଛି ନ କରି ଆଇସ୍କ୍ରିମ୍‌ ଗିନା ଧରି ବସିଗଲି ଖଟ ଉପରେ । ଆଇସ୍‌କ୍ରିମ୍‌ 
ଖାଉ ଖାଉ ଦେଖୁଥ୍ଲି ଚାରୂନାନୀର ଶୋଇବା ମୁହଁକୁ । ବର୍ଷ ବର୍ଷର ଅନିଶ୍ଚିତତା ପରେ 
ଏବେ ପ୍ରଥମ ଥର ପାଇଁ ସେ ଜୀବନକୁ ନିଜର ଦୁଇ ହାତ ମୁଠାରେ ପାଇଛି । ପ୍ରଥମ 
ଥର ପାଇଁ ସୁନ୍ଦର ଭବିଷ୍ୟତର ସ୍ଵପ୍ନ ଦେଖିବା ଆରମ୍ଭ କରିଛି । 

ତା” ସ୍ବପ୍ନରେ ଆହୁରି ରଙ୍ଗ ଭରି ଦିଅ, ଠାକୁର । ତାକୁ ସୁଖୀ କର | ଆଉ କଷ୍ଟ 
ଦିଅ ନାହିଁ ମୋ ଚାରୂନାନୀକୁ । 

ଅଧା ଖିଆ ଆଇସ୍‌କ୍ରିମ୍‌ ଗିନାଟା ଖଟ ପାଖରେ ଟେବୂଲ୍‌ରେ ରଖି ଦେଇ 
ଲାଇଟ୍‌ ବନ୍ଦ କରି ମୁଁ ଦୁଇ ନାନୀଙ୍କ ମଝିରେ ଗଡ଼ି ପଡ଼ିଲି । 


ଚମକି ନିଦ ଭାର୍ଗିଗଲା ମୋର । ନିଦ ଭାଙ୍ଗିବା କ୍ଷଣି ନିଜକୁ ନିଜ୍ରର ବିଛଣାରେ 
ନ ପାଇ କାର୍‌ର ପଛ ସିଟ୍‌ରେ ଆବିଷ୍କାର କରି ମୁଁ ପ୍ରଥମେ ଅବାକ୍‌ ହୋଇଗଲି । 

ଓହୋ ¦! ଧୀରେ ଧୀରେ ମୋର ଚେତନା ଫେରି ଆସୁଥ୍ଲା ! 

ଫୁଲା ଫୁଲା ଆଖି ଦୂଇଟିକୁ ମଳି ନେଲି ଭଲ କରି । 

ଜୋରରେ ହାଇ ମାରୁ ମାରୁ ମୁଁ ଝରକା ଦେଇ ବାହାରକୁ ଚାହିଁଲି । ହାଇଠ୍ଜେର 
ଦୂଇ କଡ଼ରେ କିଛି ନାହିଁ । ନା ଘର, ନା ଦୋକାନ, ନା ଗଛ ବୃକ୍ଷ । କେବଳ ମାଇଲ 
ମାଇଲ ବ୍ୟାପୀ ରୁକ୍ଷତା । ୟେ ବି କ୍ୟାଲି ଫୋର୍ଣ୍ିଆ । ନାନୀ ସବୁବେଳେ କହେ 

କ୍ୟାଲିଫୋର୍ଦ୍ିଆ ଗୋଟାଏ ଅଜବ ପ୍ରଦେଶ । ଉତ୍ତରଠୁ ଦକ୍ଷିଣ ଯାଏ ଯଦି ବୁଲି ଆସିବ, 
ତା'ହେଲେ ଠାକୁରଙ୍କ ସୃଷ୍ଟିର ସବୁ କିଛି ଦେଖ୍‌ ପାରିବ ଏଇଠି । ବରଫର ପାହାଡ଼, 
ସମୁଦ୍ରର ଶୀତଳ ପବନ, ମରୁଭୂମିର ରୁକ୍ଷତା - ସବୁ ଅଛି ଏଠି | 

ଠିକ୍‌ କହିଥ୍ଲା ସେ । ଦୂରର କ୍ୟାକ୍ଟସ୍‌ ଗଛକୁ ଦେଖୁ ଦେଖୁ ମୁଁ ଭାବି ହେଉଥ୍ଲି । 

ହାଇ ଆଜି ପ୍ରାୟ ଜନଶୂନ୍ୟ । ରବିବାର ବୋଲି ନା ଟେଲିଭିଜନ୍‌ରେ ଫୁଟ୍‌ବଲ୍‌ 
ମ୍ୟାଚ୍‌ଟିଏ ଆସିବ ବୋଲି ? 

ଆମ ସାମ୍ପାରେ କିଛିଟୀ ଦୂରତ୍ବ ରଖି ଚାଲିଛି ଆଉ ଗୋଟାଏ ଗାଡ଼ି । ଚାରୁନାନୀର 
ଗାଡ଼ି । ରବି ଭାଇନା ଚଲା ଉଛନଚ୍ତି । ପବନରେ ଉଡ଼ି ବୂଲୁଛି ଚାରୂନାନୀର କୁଞ୍ଚକୁଞ୍ଆ 
କଳା ବାଳ | ତାକୁଇ ଦେଖୁ ଦେଖୁ ଭାବି ହେଉଥ୍‌୍ଲି । କେମିତି ଆମର ସବୁ ପ୍ରୋଗ୍ରାମ୍‌ 
ବଦଳାଇ ଦେଲେ ଚାରୂନାନୀ, ରବି ଭାଇନା ! 

ଚାରୂନାନୀ ଆଉ ତନୂନାନୀ ସାଙ୍ଗରେ ଗପସପ କରି ମୁଁ ଯେତେବେଳେ ଭୋର 
ଚାରିଟା ବେଳେ ଶୋଇବାକୁ ଗଲି, ସେତେବେଳେ କଂଣ ଭାବି ପାରିଥ୍ଲି ଯେ ଆଉ 
ମାତ୍ର ଆଠ ଘଣ୍ଟା ପରେ ମୁଁ ଗାଡ଼ିରେ ବସି ଅଜଣା ସହର, ଅଜଣା ରାସ୍ତା ଦେଇ ଆଗେଇ 
ଚାଲିବି ? 

କାଲି ଡେରିରେ ଶୋଇଥ୍‌ଲି ବୋଲି ଆଜି ସକାଳେ ମୋ ନିଦ ଭାଙ୍ଗିଲା ଦଶଟା 
ବେଳେ । ଦାନ୍ତ ଘଷି ନେଇ ମୋ ରୂମ୍ରୁ ବାହାରି ଆସିବା ବେଳେ ଦେଖ୍ଲି ଶିବୁ ଭାଇନା 
ଓହ୍ଲେଇ ଆସୁଛନ୍ତି ଉପରୁ । 

କଣ ଶିବୁ ଭାଇନା, ଏବେ ନିଦ ଭାଙ୍ଗୁଛି ?” 

କାଇଁ, ତୁ ଏମିତି କୋଉ ଭୋରରୁ ଉଠି ବସିଛୁ ଯେ ? 

ମୋର ସିନା ଛୁଟି । ହେଲେ ତମେ ତ ପ୍ରଫେସର୍‌ ଲୋକ । 

“ସେଠୁ କ'ଣ ହେଲା ? ଆଜି ତ ଉଇକ୍ଏଣ୍ଡ୍‌ ।” 

ଆହା, ତୁମର ଉଇକ୍ଏଭ୍ତୁ ବହୁତ ଦେଖ୍ଛି ମୁଁ ।' ' ମୁଁ ଚିଡ଼େଇଲି | 

ନାଇଁରେ ଲିନୁ, ଥକିଗଲିଣି ମୁଁ । ଆଇ ନିଡ଼୍‌ ଏ ବ୍ରେକ୍‌ | ଭାବିଥ୍ଲି ଇଟାଲୀରେ 
ଭଲ ଛୁଟିଟିଏ କଟିବ ଆମର | ହେଲେ ବୁଦ୍ଧି ଶିଖ୍ଗଲି ଏଥର ! ଯାହା କରିବ କରିବ, 
କେବେହେଲେ କାମ ସାଙ୍ଗରେ ଛୁଟି ମିଶେଇବନି । 

“ ତମର ପ୍ରକୃତ ଛୁଟିଟିଏ ଦରକାର ନା ଶିବୁ ଭାଇନା ? ମୁଁ ଭାରତ ଫେରିଯିବା 
ପରେ ତୃୂମେମାନେ ଯୁଆଡ଼େ ହେଲେ ଚାଲିଯିବ କିଛି ଦିନ ପାଇଁ । ଠିକ୍‌ ଅଛି ? 

“ପ୍ର କଥା ପରେ । ମୋର ଏବେ ଖାଲି ଚାହା କପେ ଦରକାର । 
ଗରମାଗରମ ! ତନୁର ହାତ ତିଆରି । 

ରୋଷେଇ ଘରେ ପାଦ ଦେଲୁ ଆମେ ଦୂଇ ଜଣ । 

ଆମ ସାମ୍ବାୀରେ କପେ କପେ ଚାହା ରଖି ଦେଇ ତନୁନାନୀ କହିଲା, “  ହେଇଟି 
ଶୁଣୁଛ, ଚାରୁ ଆଉ ରବି କ”ଣ କହୁଛନ୍ତି, ଟିକିଏ ଶୁଣ !...” 

ଚାରୂନାନୀ ଅଧାରୁ ମାଡ଼ି ବସି କହିଲା , ' ମୋ ନାଁ ନେଉଛ କାହିଁକି, ତନୁନାନୀ ? 
ମୁଁ କିଛି କହିନି । ଯାହା କହିବା କଥା ରବି କହିଛନ୍ତି ।” 

* “ହେଲା ଏବେ ରବି କହିଛନ୍ତି । ତୁ ଆଉ ରବି କଂଣ ଭିନ୍ନ ?” 

ଏପର୍ଯ୍ୟନ୍ତ ତ ଏକ ହୋଇନୁ !” ? ଚାରୁନାନୀ ଥଟା କଲା | 

“ଓହୋ , ଅସଲ କଥା କହିବ ନା ଯୋଗ ବିୟୋଗର ସମସ୍ୟା ଧରି ବସିବ । 
ଶିବ୍ରଭାଇନା କହିଲେ । 

“ରବି କହୁଛରି, ଆଉ ସେଥ୍‌ରେ ଚାରୂର ସମର୍ଥନ ବି ଅଛି । କହୁଛନ୍ତି ଆଜି 
ଆମେ କୁଆଡ଼େ ସେମାନଙ୍କ ସାଙ୍ଗରେ ଡିସ୍ନିଲ୍ୟାଣ୍୍‌ ଯିବା ।” 

“ଡ଼ିସ୍ନିଲ୍ୟାଣ୍ଡୁ ! ଆଜି ! ... ଏଠି କ'ଣ ସମସ୍ତଙ୍କର ମୁଣ୍ଡ ଫୁଣ୍ଡ ଖରାପ 
ହୋଇଯାଇଛି ?”” ଶିବୃଭାଇନା ବିରଭ୍ତିରେ କହିଲେ । 

“ସେଇ ଏକା କଥା ମୁଁ କହିଲି । ୟେ କ'ଣ ଘର ପାଖ ପରିବା ଦୋକାନକୁ ଯିବା 
କଥା ହେଉଛି ନା କଣ ? ଗାଡ଼ି କାଢ଼ିଲ, ଚାଲିଗଲ । କୋଉଠି ପାଲୋ ଆଲ୍ଟୋ, ଆଉ 
କୋଉଠି ଆନାହାଇମ୍‌ ! ଡିସ୍ନିଲ୍ୟାଣ୍ଡ କିଏ ଏମିତି ଯାଏ ନା କ'ଣ ?”” ନାନୀ କହିଲା । 

ମୁଁ ହା ହୋଇ ଶୁଣୁଥ୍ଲି । 

ସେତିକିବେଳେ କୋଉଠି ଥ୍ଲା ସୋନୁ, ଧାଇଁ ଆସିଲା ! ଡିସ୍ନିଲ୍ୟାଣ୍ଡ୍‌ ଶବ୍ଦଟି 
ତା” କାନରେ ବି ପଡ଼ି ଯାଇଥ୍ଲା ବୋଧହୁଏ ! 

‘ଆର୍‌ ଉଇ ଗୋଇଙ୍ଗ ଟୁ ଡିସ୍ନିଲ୍ୟାଣ୍ଡ୍‌ ୨ କେବେ ଯିବା ? ଆଜି ?”? 

‘ଓହୋ ସୋନୁ ! ଚୂପ୍‌ କର ତ | ... କେହି ଯାଉନାହାରି ଡିସ୍ନିଲ୍ୟାଣ୍ଡ ! 

ଛାଡ଼ିବା ପିଲା ସୋନୁ ? ମୁହଁ ହଲେଇ କହିଲା, ˆ ଲିନୁ ମାଉସୀ ଫାଷ୍ ଟାଇମ୍‌ 
ଆମେରିକା ଆସିଛି । ତୁମେ ତାକୁ ଡିସ୍ନିଲ୍ୟାଣ୍ଟ୍‌ ଦେଖେଇବାକୁ ନେଇ ଯିବନି ? ତୃମେ 
କେମିତିଆ ସିଷ୍ଟର୍‌, ମମି ?”? 

ଇମୋସ୍ନାଲ୍‌ ବ୍ଲାକ୍‌ମେଲ୍‌ ଆଉ କାହାକୁ କହନ୍ତି ? 

“ମୁଁ ନିହାତି ବାଜେ ସିଷ୍ଟର୍‌ ! ତୂ ଗଲୁ ଏଠୁ ।”? 

ଓହୋ, ଯା ସୋନୁ ।” 

ନାନୀ, ଭାଇନା ସୋନୁକୁ ନାଲି ଆଖି ଦେଖେଇ ରୋଷେଇ ଘରୁ ବିଦା କରେଇ 
ଦେଲେ ସିନା, କିନ୍ଧୁ ଚାରୂନାନୀ ଆଉ ରବି ଭାଇନାଙ୍କୁ ଚପ୍‌ କରେଇ ପାରିଲେ ନାହିଁ । 

“କାହିଁକି ଯାଇ ପାରିବେନି ଆପଣମାନେ ?”? ରବିଭାଇନା ଜିଦି କରିବା 
ସ୍ଵରରେ କହିଲେ, ଆଉ ଘଣ୍ଢେ ଦୁଇ ଘଣ୍ଟା ଭିତରେ ବାହାରିଗଲେ ଆମେ ସନ୍ଧ୍ୟା ସୁଦ୍ଧା 
ପହଞ୍୍‌ ଯିବା । ରାତିଟା ରେଷ୍ଟ୍‌ ନେଇ କାଲି ଦିନଟା କଟାଇବା ଡିସ୍ନିଲ୍ୟାଶ୍ଡ୍‌ରେ । ସୋମବାର 
ଦିନଟା ବି ଛୁଟି ନେଇ ଯାଆନ୍ଧ ଆପଣ । ତା” ହେଲେ ଲିନୁଙ୍କୁ ୟୁନିଭସୀଲ୍‌ ଷ୍ଟୁଡ଼ିଓ ଦେଖେଇ 
ହେବ । ସୋମବାର ସାରା ଦିନ ବ୍ରଲାବୂଲି କରି ଯଦି ଚାରିଟା ସୁଦ୍ଧା ସେଠୁ ବାହାରି ପଡ଼ନ୍ତି, 
ତାହେଲେ ରାତି ଏଗାରଟା ସୁଦ୍ଧା ଘରେ ପହଞ୍‌ ଯିବେ । 

ବାବାରେ ! ଏ ତ ପୂରାପୂରି ଲମ୍ବା ଚଉଡ଼ା ପ୍ଲାନ୍‌ 

“ହେଲେ ସୋମବାର...” ଶିବୃଭାଇନା ନାନୀ ମୁହଁକୁ ଚାହିଁଲେ । 

ତୁମେ କହୁଥ୍ଲ ନା ସୋମବାର ଖାଲି ଗୋଟାଏ କ୍ଲାସ୍‌ ଅଛି । ସେଇଟୀ 
ପୋଷ୍ଟପୋନ୍‌ କରି ପାରିବନି ??? ନାନୀ କହିଲା | 

ୟା ଅର୍ଥ ତୁମର ବି ଏଥ୍‌ରେ ମତ ଅଛି !” ? ନାନୀକୁ କହିଲେ ଭାଇନା | 

“ଏତେ କରି କହୁଛନ୍ତି ଯେତେବେଳେ ... ତା'ଛଡ଼ା ସତରେ ବି ତ ଲିନୁକୁ 
ନେଇ ଅରେ ଡିସ୍ନିଲ୍ୟାଶ୍, ୟୁନିଭସୀଲ୍‌ ଷ୍ଟୁଡ଼ିଓ ଦେଖାଇବାକୁ ହେବ ।”’ 

“ପ୍ଲିଜ୍‌ ଶିବ୍ରଭାଇନା , ମନା କରନି ।” ' ଅନୁନୟ କରିବା ସ୍ବରରେ ଟାରୁନାନୀ 
କହିଲା, “ଆଜି ମୁଁ ପ୍ଥ୍ବୀର ସବୁଠାରୁ ଆନନ୍ଦମୟ ସ୍ଥାନକୁ ଚାଲିଯିବାକୁ ଚାହୁଁଛି । 

“ଆରେ ଯିବା କଥା ତ ଯାଉନ ତମେ ଦୃଇଜଣ ! ମଝିରେ ଆମମାନଙ୍କୁ 
କାହିଁକି ପୂରାଉଛ ? କବାବ୍‌ ମେଁ ହଡି ! 

“ପିଜ୍‌ ଭାଇନା, ତୁମେମାନେ ପାଖରେ ରହିଲେ ମତେ ଭାରି ଖୁସି ଲାଗିବ ।' 
ଗମ୍ଭୀର ଭାବରେ କଥାଟି କହି ଦେଇ ପୁଣି ଆଖି ମିଟିକା ମାରି ଚାରୂନାନୀ କହିଲା, 
ତମେ ଆଉ ଥାଉ ସେଠିକା ଖର୍ଚ୍ଟଟା ତ ଆଉ ଆମେ କରିବୁ ନାହିଁ । ଯେତେ ଯାହା 
ହେଲେ ଆମେ ହେଉଛୁ ଦରିଦ୍ର ଛାତ୍ର ।? 

ଆଉ ଆଉ, ଏତେ ଦାରିଦ୍ୟର ବର୍ଣ୍ଣନା ନ କଲେ ବି ଚଳିବ । ... କ'ଣ 
ଯିବା, ତନୁ ? 

“ମତେ ପଚାରୁଛ ? ମତେ ତ କହିଲେ, ମୁଁ ଏବେ ଦଶ ମିନିଟ୍‌ରେ ରେଡ଼ି 
ହୋଇଯିବି ।” 

“ ତା” ହେଲେ ବାହାରି ପଡ଼ ସମସ୍ତେ । ମୁଁ ଦିଇଟୀ ଫୋନ୍‌ କରି ଦିଏ । ସୋନୁ 
ସ୍ଟଲ୍‌କୁ ଆଉ ଆମ ଡିପାର୍ଟମେଣ୍ଢ୍‌କୁ । 

 ହୁର୍ରେ...” ? ବାହାରୁ ପାଟି କରି ଉଠିଲା ସୋନୁ । ଅଥୀତ୍‌ ନାନୀ ଭାଇନାଙ୍କ 
କଥାରେ ରୋଷେଇ ଘରୁ ବାହାରି ଗଲେ ବି ବାହାରୁ ସବୁ କଥା ଶୁଣୁଥ୍ଲା ସେ ଆମର | 

ବାସ୍‌, ତା'ପରେ ଏଇ ଚାଲିଛୁ ଆମେ | ଲକ୍ଷ୍ୟ ଆନାହାଇମ୍‌ ସହର । ଯେଉଁଠିକାର 
ବେଷ୍ଟ୍‌ ଠ୍ଡେଷ୍ଟର୍ଣ୍ଣ ହୋଟେଲ୍‌ରେ ଦୁଇଟା ରୂମ୍‌ ବୁକ୍‌ କରିଛଚ୍ତି ଶିବୂଭାଇନା | ରାତିଟା ସେଠି 
କଟେଇ ସକାଳ ଆଠଟା ବେଳକୁ ହୋଟେଲ୍‌ ସାମ୍ପା ରାସ୍ତା ଟପି ଯିବୁ ଆମେ । ଆଉ 
ସେଇଠି ଡିସ୍ନିଲ୍ୟାଣ୍ଡ୍‌ । ଭାବି ଦେବା କ୍ଷଣି ମୋ ଭିତରେ ଖୁସି ଖୁସିର ଝଲକଟିଏ ସଂଚରି 
ଯାଉଥଲା | ନିଜକୁ ତାଗିଦା କଲି ମୁଁ । ମୋ ବୟସ କଂଣ ଦିନକୁ ଦିନ କମୁଛି ? ମୁଁ 
କଂଣ ସୋନୁ ଭଳି ଛୋଟିଆ ପିଲାଟିଏ ହୋଇ ଯାଉଛି ? 

ହେଲେ ଡିସ୍ନିଲ୍ୟାଣ୍ଡ୍‌ କ'ଣ କେବଳ ସୋନୁ ଭଳି ଛୋଟ ପିଲାଙ୍କ ପାଇଁ ? 

ଜମା ନୁହଁ । ପିଲାଙ୍କ ଭଳି ଗୋଟାଏ ରାଇଡ଼୍‌ରୁ ଆଉ ଗୋଟାଏ ରାଇଡ଼ୁକୁ 
ଦୌଡ଼ିବା ବେଳେ ମୁଁ ନିଜକୁ ନିଜେ କହୁଥ୍‌ଲି । 

ଲିନୁ ମାଉସୀ, ଲିନୁ ମାଉସୀ, ଶୀଘ୍ର ଆସ ।” ? ହଠାତ୍‌ ପାଟି କରି ଉଠିଲା 
ସୋନ୍ଧ । “ଦେଖୁଛ ‘ପାଇରେଟ୍‌ସ ଅଫ୍‌ କ୍ୟାରିବିଆନ୍‌' ରାଇଡ଼୍‌ ପାଇଁ ନିହାତି ଛୋଟ 
ଲାଇନ୍‌ ! ଏଇଠି ନା ବହୁତ ଲମ୍ବା ଲାଇନ୍‌ ହୁଏ ! ଶୀଘ୍ର ଆସ, ଭିଡ଼ ହେବା ଆଗରୁ ବୁଲି 
ନେବା । 

“ ‘ସୋନୁ ଠିକ୍‌ କହିଛି ।” ” ହାତରେ ଚାରିଟା ଆଇସ୍ଜ୍ରିମ୍‌ ଧରି ଆସୁ ଆସୁ ରବି 
ଭାଇନା କହିଲେ ! ˆ ଲାଇନ୍‌ରେ ଠିଆ ହୋଇ ଯାଅ । ଆରେ ହଁ, ଚଟାପଟ୍‌ ଆଇସ୍କ୍ରିମ୍‌ 
ଖାଇ ଦିଅ ତ ! ଭିତରକୁ ଆଇସ୍‌କ୍ରିମ୍‌ ନେବାକୁ ଦେବେନି ।” 

ଛୋଟ ଛୋଟ ମେକାନିକାଲ୍‌ ବୋଟ୍‌ରେ ବସି ମିଛ ସମୁଦ୍ରର ଲହରୀ ଟପି 
ଆଗେଇ ଯାଉ ଯାଉ ମୁଁ ୱାଲ୍‌୍ଟ ଡିସ୍ନିଙ୍କର ଅତ୍ରୁତ ଚିନ୍ତା ଶକ୍ତି କଥା ଭାବୃଥୁଲି । ମୋ 
ମନ କଥା ପଢ଼ି ନେବା ଭଳି ଚାରୂନାନୀ କହିଲା, ଜାଣିଛୁ ଲିନୁ, ଯେତେବେଳେ ଏଇ 
ରାଇଡ଼୍‌ଟା ପ୍ରଥମ ଆରମ୍ଭ ହେବା କଥା ହେଲା, ସେତେବେଳେ ଏଥ୍‌ରେ ଯେମିତି କିଛି 
ଖୁଣ ନ ରହେ, ସେଥ୍ପାଇଁ ୱାଲ୍‌ଟ ଡିସ୍ନି ନିଜର ଜଣା ଅଜଣା ସମସ୍ତଙ୍କୁ ବୁଲେଇ 

ବ୍ରଲେଇ ଦେଖାଇଲେ । ସମସ୍ତଙ୍କର ମତା ମତ ଜାଣିବାକୁ ଚାହିଁଲେ । ଶେଷରେ ସେଇଠି 
କାମ କରୂଥ୍ବା ଯୁବକଟିଏ କହିଲା ଯେ- ଏଠି ସବୂ ଭଲ । କିନ୍ତୁ ତୂଳ୍ମଜୂଳିଆ ପୋକ 
କାହାନ୍ତି ? ଗରମ ଦିନେ କ୍ୟାରିବିଆନ୍‌ ଦ୍ଵୀପପୁଞ୍ଜରେ ମାଳ ମାଳ ଜୂଳ୍ମକ୍ରଳିଆ ପୋକ । 

ମିଛ ବୁଦା ମାନଙ୍କରେ ଜୁଳୁଜୂଳୁ କରୁଥ୍‌ବା ଜୁଳୁଜୁଳିଆ ପୋକଙ୍କ ଉପରେ ଆଖି 
ବୃଲେଇ ନେଇ ମୁଁ ଉତ୍ତର ଦେଲି, ˆ 'ଓୱାଲ୍‌ଟ ଡିସ୍ନି ଶୁଣିଲେ ତା'ହେଲେ ତା” କଥା !”' 

“ହଁ । ତେବେ ଏଇ ଯେଉଁଗୁଡ଼ାକ ଦେଖୁଛୁ, ସେସବୁ ମେକାନିକାଲ୍‌ ! କିନ୍ତୁ 
ସେତେବେଳେ ଡିସ୍ନି କ'ଣ କଲେ ନା ଲୋକ ପଠେଇ ବସ୍ତା ବସ୍ତା ଜୂଳୃଜୁଳିଆ ପୋକଙ୍କୁ 
ଧରି ଆଣିଲେ । ଆଉ ସେମାନଙ୍କୁ ଛାଡ଼ିଦେଲେ ଏଇଠି ।” 

କି ସିନ୍ସିଅରିଟି ! ନ ହେଲେ କି ଡିସ୍ନିଲ୍ୟାଶ୍ଡ୍‌ ଏଇମିତି ପୃଥ୍ବୀରେ ଆନନ୍ଦମୟ 
ସ୍ଥାନର ଆଖ୍ୟା ପାଇ ଯାଇଥାଆନ୍ତା ? ରୋହିତଙ୍କୁ ଆଣି ଦେଖାଇବାକ୍ର ହେବ । 

ହଠାତ୍‌ ଚାଉଁ କରି ହୋଇଗଲା ମୋ ଛାତି ଭିତରଟା । କିଏ ଜାଣେ ରୋହିତଙ୍କ 
ସାଙ୍ଗରେ ମୁଁ ଏଇ ସ୍ଵପ୍ନମୟ ସ୍ଥାନଟିକୁ ଜୀବନରେ କେବେ ଆସି ପାରିବି କି ନାହିଁ ! ହୁଏତ 
ସବ ସ୍ଵପ୍ନ କେବଳ ସ୍ଵପ୍ନ ହୋଇ ହିଁ ରହି ଯିବ । 

ମୁଁ ଅନ୍ୟମନସ୍କ ହୋଇପଡ଼ିଥ୍‌ଲି । କିନ୍ଧ ସୋନୁ ଭଳି ଜଣେ ପାଖରେ ଥଲେ 
କ'ଣ ଅନ୍ୟମନସ୍କ ହୋଇ ହୁଏ ? ମୋ ହାତ ଧରି ଟାଣିଲା ସୋନୁ । * ଲିନୁ ମାଉସୀ, 
ଚ୍ରରୋ ଖାଇବ ? 

“ଚ଼ରୋ ? ସେ ପୁଣି କି ଜିନିଷ ରେ ? 

 “ଚବୁରୋ ହେଉଛି ଗୋଟାଏ ମେକ୍ସିକାନ୍‌ ଜିନିଷ । ମଇଦା ତିଆରି । ଉପରେ 
ଚିନି ଓ ଡାଲଚିନି ଗୁଣ୍ଡର ପରସ୍ତ । ଖାଇବୂ କି ଲିନୁ ??? ଭାଇନା ମୋର ଉତ୍ତର ପାଇଁ 
ଅପେକ୍ଷା ନ କରି ଚାଲିଗଲେ । ଆଉ ମୋ ଆଡ଼କୁ ଚାହିଁ ଆଖି ମିଟିକା ମାରିଲା ସୋନୁ । 

ପାଢି ଟୋକା ! ଭଲ କରି ଢାଣିଥ୍ଲା ଯେ ସେ ମାଗିଲେ ତାକୁ ମିଳିବନି । 
ସେଇଥ୍‌ପାଇଁ ଏମିତି ନାଟକର ଡାଇଲଗ୍‌ କହିଲା ଯେ ଭାଇନା ଭାବିଲେ ମୋର ଚୃୁରୋ 
ଖାଇବାକୁ ଇଚ୍ଛା । ମୋ ଇଛ୍ଥାକୁ ତ ଆଉ ସେ ମାଟିରେ ପକାଇ ଦେଇ ପାରିବେନି ! 

ମହା ସଇତାନ୍‌ | ମୁଁ ସୋନୁକୁ ମାଡ଼ ଉଞ୍ଚେଇଲି । ବଦମାସ୍‌ ପିଲା ମତେ ଆଉ 
ଡରୂଛି ! ହିଁ ହିଁ ହସି ମୋ ଚାରିପଟେ ଡିଆଁ ମାରିଲା । 

ରବିବାର ଦିନ ଡିସ୍ନିଲ୍ୟାଣ୍ଚ୍‌ ବନ୍ଦ ହୁଏ ରାତି ବାରଟାରେ । କିନ୍ଧୁ ସୋନୁ ଏତେ 
କ୍ଲାନ୍ତ ହୋଇ ଯାଇଥଲା ଯେ ରାତି ଡେରି ଯାଏଁ ସେଠି ଆଉ ରହି ହେଲା ନାହିଁ । ଆମେ 

ସାତଟା ବେଳକୁ ବାହାରି ଆସିଲୁ । ଠିକ୍‌ କଲୁ ଯେ ଆଉ ବାହାରକୁ କୋଉଠି ଡିନାର୍‌ 
ଖାଇବାକୁ ନ ଯାଇ ସେଇଠି ରୁମ୍‌କୁ ପିଜା ମଗେଇ ଦେବୁ । 

ତୁମେ ଚାରୁକୁ ନେଇ ବରଂ ବାହାରକୁ ଚାଲି ଯାଅ, ରବି | ଯାଅ, ତୁମେ 
ଦୁଇଜଣ କୋଉଠି ଆରାମରେ ବସି ଡିନାର୍‌ ଖାଇ ଆସ ।”” ନାନୀ କହିଲା । 

ହଠାତ୍‌ ଉଜ୍ଵଳ ହୋଇ ଉଠିଲା ରବି ଭାଇନାଙ୍କ ଆଖି । ଏତେ ସମୟର ଭିଡ଼ରେ 
ଆନନ୍ଦ ସିନା ପାଇଲେ, ହେଲେ ତାଙ୍କ ଚାରୁକୁ ଆଉ କୋଉଠି ପାଇଲେ ଏକାନ୍ତ ଭାବରେ ? 

“ଲିନୁ ବି ଚାଲୁ ଆମ ସାଙ୍ଗରେ ।” ? ଚାରୁୂନାନୀ ନୁହଁ, ରବିଭାଇନା କହିଲେ 
ଏ କଥା ! 

ଜାଣିନି କାହିଁକି, ମତେ କଥାଟି ଶୁଣି ଭାରି ଭଲ ଲାଗିଲା ! ରବି ଭାଇନାଙ୍କ 
ପ୍ରତି ସ୍ପେହର ଧାରାଟିଏ ବହି ଆସିଲା ମୋ ମନ ଭିତରୁ । 

କିନ୍ତୁ ମୁଁ ସେମାନଙ୍କ ସାଙ୍ଗରେ ଯିବାର ପ୍ରଶ୍ନ ଉଠୁ ନ ଥୁଲା । ସେଥ୍ପାଇଁ କ୍ଳାଚ୍ତିର 
ବାହାନା କଲି । ଅନଭ୍ୟସ୍ତ ପାଦ ଚାଲି ଚାଲି କେମିତି ଥକି ଯାଇଛି, ସେସବୁ ବଡ଼ 
ଦୁଃଖର ସହିତ ବର୍ଣ୍ଣନା କଲି । ଯେତେ ଯାହା ହେଲେ ସୋନୂର ମାଉସୀ ତ, ନାଟକର 
ତାଇଲଗ୍‌ କହିବା କ'ଣ ମତେ ବଳେଇ ଯିବ ? 

ଯାହେଉ, ବେଶୀ ବାଧ୍ଯ କଲେ ନାହିଁ ସେମାନେ । ଦୁଇ ଢଣ ହାତ ଧରାଧରି 
ହୋଇ ଚାଲିଗଲେ ବାହାରକୁ | ଚାଲି ଚାଲି କାର୍‌ ପାର୍କ ଆଡ଼କୁ ଗଲା ବେଳେ ମୁଁ ହୋଟେଲ୍‌ 
ରୂମ୍‌ର ବାଲ୍‌କନିରୁ ଦେଖ୍ଲି ଯେ ରବିଭାଇନାଙ୍କ ହାତ ଚାଁରୂନାନୀର ଅଣ୍ଟାକୁ ବେଢ଼ାଇ 
ନେଇଛି ଅତି ନିଜର କରି । ଆଉ ଚାରୂନାନୀ ନିଜର ମୁଣ୍ଡ ରବିଭା ଇନାଙ୍କ କାନ୍ଧରେ ଆପି 
ଦେଇ ଚାଲିଛି । ହଠାତ୍‌ ମୁହଁ ତଳକୁ ଆଣି ଚାରୂନାନୀର ଓଠରେ ନିଜ ଓଠ ଛୁଆଁଇ 
ନେଲେ ରବିଭାଇନା । 

ମୁଁ ବାଲ୍‌କନିରୁ ରୂମ୍‌ ଭିତରକୁ ଚାଲି ଆସିଲି । ଆମେରିକା ଆସିବା ପରେ 
ରାସ୍ତାଘାଟ, ଦୋକାନ ବଜାର ସବୁଠି ପ୍ରେମର ପବ୍ଲିକ୍‌ ଡିସ୍ପ୍ଳେ ଦେଖ୍‌ ଦେଖ୍‌ ଆଖି 
ଅଭ୍ୟସ୍ତ । ତଥାପି ମୋର ଅସ୍ବସ୍ତି ହୁଏ । ହେଲେ ଚାରୁନାନୀ , ରବିଭାଇନାଙ୍କ ଅନ୍ତରଙ୍ଗତା 
ଭାରି ଭଲ ଲାଗିଲା ମତେ | ବୋଧହୁଏ ସେଥ୍‌ରେ କୌଣସି କୃଦ୍ିମତା ନ ଥ୍ଲା ବୋଲି । 
କିମ୍ବା ସେଥ୍‌ରେ ହୃଦୟ ଦିଆନିଆ ଭଳି ଘଟଣାଟିଏ ମିଶି ଯାଇଥ୍‌ଲା ବୋଲି ! 


ପରଦିନ ଆମେ ଗଲୁ ୟୁନିଭସୀଲ୍‌ ଷ୍ଟୁଡ଼ିଓ । ଡିସ୍ନିଲ୍ୟାଶ୍ଠୁ ଭିନ୍ନ ବାତାବରଣ, 

କିତ୍ମ ଏକଦମ ଉପଭୋଗ କରିବା ଭଳି । ଏଠି ରାଇଡ଼୍‌ ଅଳ୍ପ ହେଲେ ଭିଡ଼ ହୁଏ ବିଭିନ୍ନ 
“ଶୋ” ଦେଖ୍ବା ପାଇଁ । ଟ୍ରାମ୍‌ ଟୁର୍‌ରେ ଯିବା ପାଇଁ । 

' ଭିଡ଼ ହେବା ଆଗରୁ ଶୋଗୁଡ଼ାକ ଦେଖ୍ନେବା ।” ? ରବିଭାଇନା ଆମ ଗାଇଡ୍‌ 
ଭଳି କହିଲେ | ଆଗ ଚାଲ କୋନାନ୍‌ ଶୋ | ତା'ପରେ ଷ୍ଟାର୍‌ ଟ୍ରେକ୍‌ । ଶୀଘ୍ର ଚାଲ, 
ଆରମ୍ଭ ହୋ ଇଯିବ । 

ରବିଭାଇନାଙ୍କ ପ୍ଲାନିଂରେ ଆମେ ଗୋଟାଏ ପରେ ଗୋଟିଏ ଶୋ ଦେଖ୍‌ ନେଲୁ 
ଖୁବ୍‌ ଶୀଘ୍ର । ତା'ପରେ ସିନେମାର ସ୍ପେସିଆଲ୍‌ ଇଫେକୃ ସହିତ ଆମ ଭଳି ଟୁରିଷ୍ଟଙ୍କୁ 
ଅଭ୍ୟସ୍ତ କରିବା ପାଇଁ ଟ୍ରାମ୍‌ ଟୁର୍‌ ¦ ତା? ବି ସରିଗଲା ! ବାକୀ ରହିଲା କେବଳ କେତୋଟି 
ରାଇଡ଼୍‌ । କଥା ହେଲା, ଆମେ କ'ଣ ଟିକିଏ ଖାଇ ନେଇ ରାଇଡ଼୍‌ ପାଇଁ ଲାଇନ୍‌ ଦେବୁ । 
ଆମକୁ ପୁଣି ଚାରିଟା ସୁଦ୍ଧା ବାହାରିବାକୁ ହେବ ଯେ ! 

କିନ୍ତୁ ନା ହେଲା ଖାଇବା , ନା ହେଲା ରାଇଡ଼୍‌ରେ ବସିବା ! ସୋନୁର ସକାଳଠୁ 
ଯେଉଁ ଟିକିଏ ଟିକିଏ କାଶ ଆରମ୍ଭ ହୋଇଯାଇଥ୍‌ଲା ସେଇଟା ସକାଳର କେଇଟା ଘଣ୍ଟା 
ଭିତରେ ଏତେ ବେଶୀ ବଢ଼ିଗଲା ଯେ ନାନୀ , ଭାଇନା ଚିନ୍ତିତ ହୋଇ ପଡ଼ିଲେ । କାଶ 
ସାଙ୍ଗରେ କେମିତି ଗୋଟାଏ ଘଡ଼ ଘଡ଼ ଶବ୍ଦ | 

“କେବେ ତ ଏମିତି ହେଇନି ।” ? ନାନୀ ବ୍ୟସ୍ତ ହୋଇ କହିଲା । “ତତେ 
କେମିତି ଲାଗୁଛି ରେ ସୋନୁ ବାପା ?” 

“ଆଇ ଆମ୍‌ ଓକେ, ମାମା | ଚାଲ, ରାଇଡ଼୍‌ରେ ବସିବା ।” ' ଓଠରେ ଆଗ୍ରହର 
ହସ ଖେଳାଇ ସୋନୁ ବିକଳ ହୋଇ ଚାହିଁ ରହିଲା ରାଇଡ଼୍‌ ଆଡ଼େ । 

କିନ୍ତୁ ତା'ର ଶେତା ପଡ଼ି ଆସୁଥ୍‌ବା ମୁହଁ, ଶୁଖିଲା ଆଖି କହୁଥ୍ଲା ଅନ୍ୟ 
କଥା । 

ଭାଇନା ସେଇ ମୁହଁ ଉପରେ ଥରେ ଆଖି ବୁଲେଇ ଆଣି କହିଲେ, “ଖିଆପିଆ 
ଏବେ ଥାଉ ! ବାଟରେ କୋଉ ମ୍ୟାକ୍ତୋନାଲ୍ଡ଼ରୁ କିଛି ନେଇ ଯିବା । ଏବେ ଚାଲ, 
ସାଙ୍ଗେ ସାଙ୍ଗେ ବାହାରି ପଡ଼ । ପାଲୋ ଆଲ୍‌ଟୋରେ ଶୀଘ୍ର ପହଞ୍ଚ୍‌ ଟିକିଏ ଡାକ୍ତରଙ୍କୁ 
ଦେଖାଇ ଦେବା ସୋନୂକୁ । 

ଭାଇନାଙ୍କ ସ୍ଵରରେ, ଆଚରଣରେ ବ୍ୟସ୍ତତା ନ ଥୁଲା, କିନ୍ତୁ ମୁଁ ତାଙ୍କ ମନ 
ଭିତରର ବ୍ୟସ୍ତତା ଠିକ୍‌ ଧରି ପାରିଲି । 

ବ୍ୟସ୍ତ ହେବା କଥା । ମୁଁ କ'ଣ ଜାଣେ ନାହିଁ, ସୋନୁକୁ ଥଣ୍ଡା ଧରିଲେ ତା'ର 

କି ଭୟଙ୍କର ଅବସ୍ଥା ହୁଏ ? ହଠାତ୍‌ କେଇଟା ମିନିଟ୍‌ ଭିତରେ ଏତେ ବେଶୀ ବଢ଼ି ଯାଏ 
ଯେ ଡାକ୍ତରଙ୍କ ପାଖକୁ ଦୌଡ଼ିବାକୁ ହୁଏ । ଇଞ୍େକ୍‌ସନ୍‌ ନେବାକୁ ହୁଏ । ଷ୍ଟ୍ରଙ୍ଗ 
ଆଣ୍ଟିବାୟୋଟିକ୍‌ ଖାଇବା ପର୍ଯ୍ୟନ୍ତ କଥା ଯାଏ । 

ହେଲେ ଛୋଟ ସୋନୁ ବୁଝୁଛି ଏସବୁ ! ଆଖି ଛଳ ଛଳ କରି ପ୍ରତିବାଦର 
ସ୍ଵରରେ କହିଲା, ‘ମୋର କିଛି ବି ହେଇନି, ଅଥଚ ତୁମେ ମତେ ଏଠୁ ନେଇ ଯିବାକୁ 
ବସିଛ ! ମୁଁ ଏପର୍ଯ୍ୟନ୍ତ “ଇଟି” ଦେଖିନି । ପିଟର୍‌ କହୁଥ୍ଲା ବ୍ୟାକ୍‌ ଟୁ ଫ୍ୟୁଚର୍‌' ରାଇଡ଼୍‌ 
ବି ଏକ୍ସଲେଣ୍ଢ | ସେଇଥ୍‌ରେ ବି ବସା ହେଇନି ଏପର୍ଯ୍ୟନ୍ତ । ଆଉ ତୁମେ କ'ଣ କହୁଛ 
ନା ଆମେ ପାଲୋ ଆଲ୍‌ଟୋ ଫେରିଯିବା !” 

“ଆରେ ସୋନ୍ଧ, ୟୁନିଭସୀଲ୍‌ ଷ୍ଟୁଡ଼ିଓ କ'ଣ କୁଆଡ଼େ ପନଳାଭଛି। ଆମେ 
ଆଉ ଥରେ ଆସିବା । ହେଲେ ଭାବିଲୁ ଥରେ, ତୋ ଦେହ ବେଶୀ ଖରାପ ହେଇଗଲେ 
କେତେ କଷ୍ଟ ପାଇବୁ ! 

“ତା” ହେଲେ ତୁମେ ପ୍ରମିଶ୍‌ କର, ମତେ ଆଉ ଥରେ ଆଣିବ ଏଠିକି । ଖୁବ୍‌ 
ଶୀଘ୍ର ।”” 

“ନିଶ୍ବୟ | ଆଇ ପ୍ରମିଶ୍‌ | ଏବେ ଚାଲ, ଫେରି ଯିବା | ଓକେ ? ଗୁଡ଼ ବୟ |” 

“ଆମେ ଆସିବୁ ଆପଣଙ୍କ ସାଙ୍ଗରେ । ରାସ୍ତାରେ କ'ଣ କାଳେ ଦରକାର! 
ପଡ଼ିଯିବ ।” ? ରବିଭାଇନା କହିଲେ । 

* “ଆରେ ନା ନା । କିଛି ଦରକାର ନାହିଁ । ତମେମାନେ ତ ଯିବ ସାଣ୍ଟା ବାବୀରା । 
ଅଯଥା ଆଉ କାହିଁକି ? ତମେମାନେ ବରଂ ଭଲ ଭାବରେ ଏଠି ବୁଲାବୁଲି କରି ପାଞ୍ଚଟା 
ଛଅଟୀ ବେଳେ ବାହାରି ଯାଅ | ବେଶୀ ରାତି କରିବ ନାହିଁ ।” 

ଅନିଛ୍ଥାର ସହିତ ଚାରୂନାନୀ , ରବି ଭାଇନା ଶିବୃଭାଇନାଙ୍କ ନିଷ୍ଠରି ମାନିନେଲେ । 
ଆମେ ଯୁନିଭସୀଲ୍‌ ଷ୍ଟୁଡ଼ିଓରୁ ବାହାରି ଆସିବା ବେଳେ ଘଡ଼ିରେ ବାଜିଥ୍ଲା ଗୋଟାଏ 
ପାଞ୍ଚ | 

ଏମିତିରେ ଦେଖ୍ଲେ ଦି'ପହରର ଖାଇବା ବେଳ । କିନ୍ଧୁ ଆମ ଭିତରେ ଦୁଶ୍ଚିନ୍ତା 
ଏତେ ବେଶୀ ବଢ଼ି ଯାଇଥ୍‌୍ଲା ଯେ ଖାଇବା କଥା କେହି ଭାବି ପାରୁ ନ ଥ୍ଲୁ | ଭାଗ୍ୟକୁ 
ସକାଳେ ବହୁତ ବେଶୀ ଖିଆ ହୋଇଥ୍‌୍ଲା । ସେଥ୍ପାଇଁ କାହାର ବି ସେମିତି ଭୋକ ନ 
ଥିଲା । ନାନୀ ସବୁବେଳେ ନିଜ ପାଖରେ ପାଖରେ ରଖିଥ୍‌ବା ବିସ୍କୁଟ୍‌ କାଢ଼ିଲା । କିନ୍ଛ 
ଖାଇବ କିଏ ? ସୋନୁ ଭିଡ଼ିଓ ଗେମ୍‌ ଖେଳୁ ଖେଳୁ ପାଟି ନ ଖୋଲି ମୁଣ୍ଡ ଜୋରରେ 

ହଲେଇ ହଲେଇ ମନା କରିଦେଲା । ଭାଇନା କେବଳ ଗୋଟିଏ ନେଲେ ନାନୀ କଥା 
ରଖ୍ବା ଭଳି । ଗାଡ଼ି ଚଲାଉ ଚଲାଉ କହିଲେ, “ପରେ ।” ? ଆଉ ମୁଁ ବି ଶୁଖିଲା ପାଟିରେ 
ବିସ୍କୁଟ୍‌ ଖାଇବା କଥା ଭାବି ନ ପାରି ସେଓଟିଏ ହାତରେ ଉଠେଇ ନେଲି । 
ଲସ୍‌ ଆଞ୍ଜେଲେସ୍‌ ପଛରେ ପକେଇ ଆମ ଗାଡ଼ି ଚାଲିଥ୍ଲା । ସେପର୍ଯ୍ୟନ୍ତ କିଛି 
ଅସୁବିଧା ନାହିଁ । ଥରେ ବାଟରେ କେବଳ ସୋନୁର କାଶ ଟିକିଏ ଚେଶୀ ହେବାରୁ ରାସ୍ତା 
କଡ଼ରେ ଗାଡ଼ି ଅଟକାଇ ନାନୀ ପଛ ସିଟ୍‌କୁ ଚାଲି ଆସିଥ୍‌ଲା । ଆଉ ମୁଁ ସାମ୍ପାରେ 
ଭାଇନାଙ୍କ ପାଖ ସିଟ୍‌କୁ ଚାଲି ଯାଇଥୁଲି । 
ନାନୀ କୋଳରେ ମୁଣ୍ଡ ରଖ୍‌ ଆଗ ଭଳି ନିବିଷ୍ଠ ଭାବରେ କଥା ନ କହି ସୋନୁ 
ଭିଡ଼ିଓ ଗେମ୍‌ ଖେଳି ଚାଲୁଥ୍ଲା । ଖେଳୁ ଖେଳୁ ପୁଣି ଶୋଇ ପଡ଼ିଲା ସେ । କେମିତି 
ଗୋଟାଏ ଅସ୍ଵସ୍ତିର ନିଦ । ମଝିରେ ଖୁଁ ଖୁଁ କାଶ । ଆଉ ମୁହଁରେ ଯନ୍ତ୍ରଣାର ଛାପ | ମୁଁ 
ସାମ୍ବା ସିଟ୍‌ରେ ବସି ବାରମ୍ବାର ପଛକୁ ମୁହଁ ବୁଲେଇ ସୋନୁକୁ ଦେଖୁଥ୍ଲି । ଆଉ ନାନୀର 
ଉଦ୍‌ବିଗ୍ଧତା ମୋ ଭିତରେ ଅନୁଭବ କରୁଥ୍ଲି । ଅଢାଣତରେ ମୋ ଆଖି ବାରମ୍ବାର ଚାଲି 
ଯାଉଥଲା କାର୍ର ଘଣ୍ଟା ଉପରକୁ । ଆହୁରି ଅନେକ ସମୟର ରାସ୍ତା | ... ସୋନୁ ଶୋଇ 
ପଡ଼ିବାର ଏଇ ସାତ ମିନିଟ୍‌ ହେଲା । ... ପନ୍ଦର ମିନିଟ୍‌ | ... ସତର ମିନିଟ୍‌ 
ବିରକ୍ତିରେ ମୁଁ ନିଜକୁ ତାଗିଦା କରୁଥ୍‌ଲି ଘଣ୍ଟା ଉପରେ ଆଖି ନ ପକେଇବାକୁ । 
ଉଦ୍‌ବିଗୁ ମନ ଶୁଣୁ ନ ଥ୍ଲା ଜମା । ଖାଲି ମନେ ହେଉଥଲା, ଏଇ ଏବେ ଯେମିତି 
ଗୋଟାଏ ହୋଇଯିବ । ଏଇ ଅନ୍ଧ ସମୟ ଭିତରେ । 
ଯେତେକ ବାଜେ ଚିନ୍ତା ! ଭଲ କଥା ଭାବ, ଏଲିନା | ପଢିଟିଭ୍‌ କଥା ଭାବ । 
ମନ ଆଉ ଶୁଣୁଛି ବିବେକର ଉପଦେଶ ! 
ସେଥ୍‌ରେ ପୁଣି ମୋ ସଜାଗ ଷଷ୍ଠ ଇନ୍ଦ୍ରିୟ ମତେ କ'ଣ ଯେମିତି କହିବାକୁ 
ଚେଷ୍ଟା କରୁଥଲା ! 
ହଠାତ୍‌ ମୋ ଭିତରର ଭୟକୁ ସତ ବୋଲି ପ୍ରମାଣ କରି ଦେଇ ଖୁବ୍‌ ଜୋର୍‌ରେ 
କାଶି କାଶି ନିଦରୁ ଉଠି ପଡ଼ିଲା ସୋନୁ । ଭୟଙ୍କର ଚାପା କାଶ | କେହି ଯେମିତି ତା 
ତଣ୍ଚିକୁ ଚାପି ଧରିଛି ଖୁବ୍‌ ଜୋରରେ । ତା’ ସାଙ୍ଗରେ ପୁଣି ଡରେଇ ଦେବା ଭଳି ସଁ ସଂ 
ଶବ୍ଦଟିଏ ବାହାରି ଆସୁଥ୍ଲା ତା ' ଭିତରୁ । ନାନୀ ସୋନୁର ଛାତି, ପିଠି ଆଉଁଶି ପକାଇଲା | 
ତାକୁ ପାଣି ଟିକିଏ ପିଏଇବାର ଚେଷ୍ଟା କଲା ! କିନଧୁ କାଶ ବନ୍ଦ ହେବାର ଲକ୍ଷଣ ନାହିଁ । 
କ୍ରମଶଃ କାଶର ବେଗ ବଢ଼ିବାକୁ ଲାଗିଲା । ଆଉ ସମ୍ଭାଳି ପାରିଲା ନାହିଁ 

ସୋନୁ । କାଶୁ କାଶୁ ବିକଳ ହୋଇ କହିପକାଇଲା, “ମାମା, ଇଟ୍‌ ଇଜ୍‌ ହର୍ଟିଙ୍ଗ ମାଇଁ 
ଥ୍ରୋଟ୍‌ । ଚେଷ୍ଟ୍‌ ଇଜ୍‌ ବର୍ଣ୍ଣିଂ ରିଅଲ୍‌ ବ୍ୟାଡ଼୍‌ ! ... କିଛି କର, ମାମା ।”? 

ବିବ୍ରତ ସ୍ଵରରେ ନାନୀ ଭାଇନାଙ୍କୁ ପଚାରିଲା,  କ”ଣ କରିବା ?”? 

ଭାଇନାଙ୍କ ମୁହଁ କଠିନ । କପାଳରେ ଚିନ୍ତାର ରେଖା । 

ଧୀରେ ଧୀରେ କହିଲେ, “ “ସୋନୁକୁ ଅତି ଶୀଘ୍ର ଡାକ୍ତର ଦେଖାଇବାକୁ ହେବ ! 
ପାଲୋ ଆଲ୍‌ଟୋରେ ପହଞ୍ବାକୁ ଆହୁରି ଚାରି ଘଣ୍ଟା ଲାଗିବ ଅତି କମ୍‌ରେ । ଏତେ 
ସମୟ ଅପେକ୍ଷା କରିବା ଠିକ୍‌ ହେବନି ।”” 

ଏଠି ରାସ୍ତାରେ କ'ଣ କରିବା ?”? 

ଏଇତ ସହରଟିଏ ହେଲା । ଏଠି ନିଶ୍ଚୟ ହସ୍‌ପିଟାଲ୍‌ ଥ୍ବ | ... ଲିନୁ, ଆଖି 
ରଖିଥା । ହସ୍ପିଟାଲ୍‌ ସାଇନ୍‌ ଦେଖ୍ଲେ ମତେ କହିବୁ ।” 

ମୁଁ ମନେ ମନେ ଭାବୃଥ୍ଲି ଆମ ଦେଶ କଥା ହୋଇଥ୍ଲେ ରାସ୍ତାରେ ଯାହାକୁ 
ହେଲେ ପଚାରି ଦେଲେ ସେ କହି ଦେଇଥାଆନ୍ତା ହସ୍ପିଟାଲ୍‌ କୋଉଠି । କିନ୍ତୁ ଏଠି 
ରାସ୍ତାରେ ମଣିଷ ଅଛନ୍ତି ଯେ କାହାକୁ ପଚାରିବ ! 

“ଏଇଠି ... ଏଇଠି ଦେଖ ଭାଇନା । ଲେଖା ହୋଇଛି ନିକଟତମ ହସ୍ପିଟାଲ୍‌ 
ଦଶ ମିନିଟ୍‌ । ନେକ୍ଷ୍୍‌ ଏକ୍‌ଜିଟ୍‌ ।” 

ଭାଇନା ହାଇଣ୍ଡେରୂ ଡାହାଣ ପଟକୁ ବଙ୍କି ଯାଇଥ୍‌ବା ରାସ୍ତାରେ ବୁଲି ଗଲେ ! 
ତା'ପରେ ଆଉ ରାସ୍ତା ଖୋଜି ପାଇବାରେ ଅସୁବିଧା ହେଲା ନାହିଁ । ହସ୍ପିଟାଲ୍‌କୁ ସିଧା 
ରାସ୍ତା | 

ସେଠି ପହଞ୍୍ବା ପରେ ଆମେ ଜାଣିଲୁ ଯେ ସେଇଟା ଠିକ୍‌ ହସ୍ପିଟୀଲ୍‌ ନୁହଁ, 
ମେଡ଼ିକାଲ୍‌ ସେଣ୍ଟର୍‌ଟିଏ । ତଥାପି ନିହାତି ଛୋଟ ନୃହଁ । 

ଭାଇନା ସୋନୁକୂ ଦୁଇ ହାତରେ ଟେକି ଇମର୍ଚ୍୍ଚେନ୍‌ସି କେଆର୍‌ ଭିତରେ 
ପଶିଗଲେ | ତାଙ୍କ ପଛେ ପଛେ ନାନୀ ଆଉ ମୁଁ । ରିସେପ୍ସନ୍‌ ପାଖରେ ଠିଆ ହୋଇଥବା 
ନର୍ସଟିକୁ ପଦଟିଏ କଥା ଭାଇନା କହିବା ସାଙ୍ଗେ ସାଙ୍ଗେ ସେ ସୋନୁକୁ ନେଇଗଲା ପଦୀ 
ଘେରା ଗୋଟାଏ ରୁମ୍‌କୁ । ଆଉ ଢଣେ ନାନୀ ହାତରେ ବଢ଼େଇ ଦେଲା ଫର୍ମଟିଏ । 

“ପ୍ଲିଜ୍‌ ଶୀଘ୍ର ଏଇ ଫର୍ମ ଫିଲ୍‌ ଅପ୍‌ କରି ଦିଅନ୍ତୁ ଆପଣଙ୍କ ପୁଅର କେଶ୍‌ ହିଷ୍ପି 
ଲେଖ୍‌ । ଦ ଡକୃର୍‌ ଉଇଲ୍‌ ସି ହିମ୍‌ ଇନ୍‌ ଏ ମୋମେଣ୍ଟ୍‌ ।”? 

ନାନୀ ଫର୍ମ ଫିଲ୍‌ ଅପ୍‌ କରୁ କରୁ ମୁଁ ଆଖି ବୁଲେଇ ଦେଖୁଥ୍‌ଲି ମେଡ଼ିକାଲ୍‌ 

ସେଣ୍ଟର୍‌କୁ । ମୁଁ ଏଇ ପ୍ରଥମ ଆମେରିକାର କୌଣସି ଡାକ୍ତରଖାନା ଭିତର ଦେଖ୍ଲି । 
ଡିସ୍ଇନ୍‌ଫେକ୍ଣ୍ଟାଟ୍‌ର ମୃଦୁ ଗନ୍ଧ ନ ଥୁଲେ, ରୁମ୍ର ଗୋଟାଏ କଣରେ ଯନ୍ତ୍ରପାତି ନ 
ଥୁଲେ, ଏଇଟା ଡାକ୍ରରଖାନା କି ଭଲ ଧରଣର ହୋଟେଲ୍‌, ତା? ଜାଣି ହୋଇ ନ ଥାଆଚର୍ତା । 
ମୁଁ ବି ଶୁଣିଛି ଯେ ଏଠି ଡାକ୍ତର ଆଉ ଡାକ୍ତରଖାନା ଖର୍ଚ୍ଚ ଆକାଶଛୁଆଁ । ସେଥୁପାଇଁ 
ସମସ୍ତେ ହେଲ୍‌ଥ ଇନ୍‌ସ୍ୟୁରାନ୍‌ସ କରଚ୍ତି । ମୁଁ ବି ଆସିବା ବେଳେ ନାନୀ ମୋର ମେଡ଼ିକାଲ୍‌ 
ଇନ୍‌ସ୍ୟୁରାନ୍‌ସ ଉପରେ ବହୁତ ଜୋର ଦେଇଥ୍‌ଲା | 

ଏମିତି ସୁନ୍ଦର ଭାବରେ ଡାକ୍ତରଖାନା ରଖ୍ଲେ ତ ପଇସା ଖର୍ଚ୍ଚ ହେବ ! 

ଡାକ୍ତର ଆସିଲେ । ଦେଖ୍ଲେ ମନେ ହେଉଥାଏ ଚଉତିରିଶ ପଇଁତିରିଶ ବର୍ଷ 
ହେବ | କିନ୍ତୁ ମୁହଁରେ ଗାନ୍ଭୀର୍ଯ୍ୟ । ହାତରେ ନାନୀ ଫିଲ୍‌ ଅପ୍‌ କରିଥ୍ବା କେଶ୍‌ ହିଷ୍ଠିର 
ଫର୍ମ । ସେ ଆମ ଉଦେଶ୍ୟରେ ମୃଦୁ ‘ହାଏ'ଟିଏ ଫୋପାଡ଼ି ଦେଇ ସୋନୂକୂ ପରୀକ୍ଷା 
କରିବା ଆରମ୍ଭ କରିଦେଲେ । 

‘ଆଇ ନିଡ଼୍‌ ଟୁ ଡୁ ସମ୍‌ ଟେଷ୍ସ ।”? ସେ ଆଗ ଭଳି ଶାନ୍ତ ସ୍ଵରରେ କହିଲେ ! 
* ସେଥ୍ପାଇଁ ଆପଣଙ୍କର ସମ୍ମତି ଜଣେଇ ଏଇ ସବ୍ର କାଗଜରେ ଦସ୍ତଖତ କରି ଦିଅନ୍ତୁ । 

*ସିଓର୍‌ ।” ? ସିଷ୍ଟର୍‌ ହାତରୁ କାଗଜ ନେଇ ଦସ୍ତଖତ କରିଲେ ଭାଇନା | 

ଭଲ ସିଷ୍ଟମ୍‌ ଏଠି ! କଥା କଥାକେ କାଗଜରେ, ଫର୍ମରେ ଦସ୍ତଖତ ! 

ପର ମୁହୂର୍ଘଗରେ ହୁଇଲ୍‌ ଚେଆର୍‌ରେ ବସେଇ ସୋନୁକୁ ଅନ୍ୟ ଏକ ରୁମ୍‌କୁ 
ନିଆଗଲା । ଅଳ୍ପ ସମୟ ଭିତରେ ସେ ଫେରି ଆସିଲା । 

ଡାକ୍ତର ରୂମ୍‌ ଭିତରୁ ବାହାରି ଆସିଲେ । ନାନୀ ଭାଇନାଙ୍କ ମୁହଁ ଉପରେ ଆଖି 
ବ୍ଲେଇ ନେଇ କହିଲେ, ˆ ଛାତି ଭିତରେ ପ୍ରବଳ କଞ୍ଜେସନ୍‌ ! ଇଟ୍‌ କ୍ୟାନ୍‌ ବି ଏ ମେଜର୍‌ 
ଲଙ୍ଗ୍‌ ଇନ୍‌ଫେକ୍ସନ୍‌ | ଇଟ୍‌ କ୍ୟାନ୍‌ ବି ଦ ବିଗିନିଙ୍ଗୁ ଅଫ୍‌ ନିମୋନିଆ । ଅର୍‌ ଏ ମେଜର୍‌ 
ଆଜ୍‌ମାଟିକ୍‌ ଆଟାକ୍‌ । ମେ ବି ବ୍ରୋଙ୍କାଇଟିସ୍‌ । ଅର୍‌ ଇଟ୍‌ କ୍ୟାନ୍‌ ବି ଆନ୍‌ ଆଲାି ! ତଷ୍ଟ୍‌ 
ଆଲାଇି । ? 

ମୋ ମୁହଁ କାଗଜ ଭଳି ସାଦା ହୋଇଗଲା | ଏସବୁ କଣ କହୁଛନ୍ତି ଡାକ୍ତର | 
ଲଙ୍ଗ ଇନ୍‌ଫେକ୍ସନ୍‌ ! ନିମୋନିଆ ! ବ୍ରୋଙ୍କାଇଟିସ୍‌ ! ଆଜ୍‌ମା ! 

ହେ ଭଗବାନ୍‌ ! 

ମୁଁ ବିକଳ ଭାବରେ ନାନୀ, ଭାଇନାଙ୍କ ମୁହଁକୁ ଚାହିଁଲି । ସେମାନଙ୍କ ମୁହଁ 
ଗମ୍ଭୀର । କିନ୍ତୁ ମୋ ଭଳି ଅଯଥା ଉଦ୍‌ବେଗ ନାହିଁ । ଭାଇନା କହିଲେ, ‹ ଟ୍ରିଟ୍‌ମେଣ୍ଟ୍‌ 

ଆରମ୍ଭ କରି ଦିଅନ୍ତୁ । ମୁଁ ଫର୍ମ ଯାହା ପୂରଣ କରିବା କଥା କରି ଦେଉଛି । 

ପୁଣି ଦସ୍ତଖତ !! 

“ଗ୍ରେଟ୍‌ ! ଏଥର ଦୟାକରି ବାହାରେ ଅପେକ୍ଷା କରନ୍ତୁ ।” ” ସୋନୁକୁ ଭିତରକୁ 
ନେଇଗଲେ ଡାକ୍ତର | ଭାଇନା ଚାଲିଗଲେ ରିସେପ୍‌ସନିଷ୍ଟ ପାଖକୁ । କ'ଣ ବୁଝାବ୍ରଝି 
କରିବାକୁ । ସେଇଠି ଅଛ ଦୂରରେ ପଡ଼ିଥ୍ବା ସୋଫାରେ ମୁଁ ନାନୀ ପାଖରେ ବସି ଯାଇ 
ଜୋରରେ ନିଶ୍ଵାସ ନେଲି । ନାନୀ ମୁହଁକୁ କିଛି ସମୟ ଚାହିଁ ବ୍ୟସ୍ତ ଭାବରେ କହିଲି, “ଏସବୁ 
କଂଣ କହିଲେ ଡାଭ୍ତର ? ସାମାନ୍ୟ କାଶ ଟିକିଏ ହେଉଛି, ଅଥଚ...” 

“ଏଠି ଡାକ୍ତରମାନେ ଏଇମିତି କହର୍ତି । ପ୍ରଥମରୁ ଚଟ୍‌ କରି କିଛି କହି ଦିଅନ୍ତି 
ନାହିଁ । ଧର ଯଦି ସତରେ ବେଶୀ କିଛି ହୋଇଛି ବୋଲି ପରେ ଜଣା ପଡ଼େ !” 

“ ତାଂ ବୋଲି ଏଇମିତି ବଡ଼ ବଡ଼ ରୋଗର ନାଁ କହି ରୋଗୀର ଆତ୍ମୀୟମାନଙ୍କୁ 
ଡରେଇ ଦେବାର ମାନେ କ'ଣ ? 

“ସେମାନେ ବା କ'ଣ କରିବେ ? ଏଠି ତ ଲୋକମାନେ କଥା କଥାକେ 
ଡାକ୍ତରମାନଙ୍କ ବିରୁଦ୍ଧରେ କେଶ୍‌ କରିଦିଅନ୍ତି । ଏଇମିତି ସବ୍ର ସମ୍ଭାବନା ବିଷୟରେ ପ୍ରଥମରୁ 
କହି ରଖ୍ଲେ ଅନ୍ତତଃ ପରେ କେହି କହିପାରିବ ନାହିଁ ଯେ ଡାଭ୍ତର ଆଗରୁ ସାବଧାନ 
କରେଇ ନଥ୍‌ଲେ ବୋଲି । ନହେଲେ ଯଦି ରୋଗୀର ଆମ୍ମୀୟମାନେ “ମାନସିକ ଯନ୍ତ୍ରଣା 
ପାଇଲେ ବୋଲି ମକଦ୍ଦମା ଆରମ୍ଭ କରି ଦିଏ, ତା ହେଲେ ଡାଭ୍ରର ବିଚରା ଦୌଡ଼ୁଥ୍ବ 
କୋର୍ଟ ! ଲକ୍ଷ ଲକ୍ଷ ଡଲାର୍‌ କ୍ଷତି ପୂରଣ ଦେଇ ସର୍ବସ୍ବାନ୍ତ ହୋଇଯିବ । 

ମୁଁ ହାଁ ହୋଇ ଶୁଣୁଥ୍ଲି ନାନୀ କଥା ! ଏଇଥ୍‌ପାଇଁ ତା'ହେଲେ ସବୂ ପାଇଁ 
କାଗଜରେ ଦସ୍ତଖତ କର ! ଅନୁମତି ଦିଅ ! ଭଲ ଦେଶ ! 

ଭାଇନା ଫେରି ଆସିଲେ | ' 'ସୋନୁକୁ ଗୋଟାଏ ରୁମ୍‌ରେ ଆଡ଼ୁମିଟ୍‌ କରେଇ 
ଦେଇଛନ୍ତି । ତାକୁ ଅକ୍ସିଜେନ୍‌ ଦେବା ଆରମ୍ଭ ହୋଇଯିବ ଏହା ଭିତରେ । ନିଶ୍ଵାସ ନେବାକୁ 
ତା ' ହେଲେ ଟିକିଏ ସୁବିଧା ହେବ | ତୁମେ ଲିନୁକୁ ନେଇ ଯାଅ ତା” ରୁମ୍‌କୁ | ମୁଁ ଏଠିକାର 
ଆଉ କେଇଟା ଫମୀଲିଟି ସାରି ଆସୁଛି । ଏଇ ପଟେ ସିଧା ଯାଅ |! ଶେଷ ରୁମ୍ଟା । 

ନାନୀ ଆଉ ମୁଁ ବଡ଼ ବଡ଼ ପାଦ ପକେଇ ଆଗେଇ ଗଲୁ । ଶେଷ ରୁମ୍‌ରେ 
ପଦୀ ନ ଥଲା । କବାଟଟା ବି ଖୋଲା ! ନାନୀ ଦୌଡ଼ିବା ଭଳି ଭିତରକୁ ଚାଲିଗଲା ! 
ହେଲେ ମୋର ପାଦ ଅଟକିଗଲା କବାଟ ପାଖରେ । 

ଭିତରେ ବିରାଟ ଗୋଟିଏ ଖଟ । ତା? ଉପରେ ଶୋଇଛି ଆମ ସୋନୁ । ଧଳା 

ଚଦର, ଧଳା ତକିଆ ଭିତରେ କେମିତି ଅସହାୟ ହୋଇ ପଡ଼ି ରହିଛି ଯେମିତି । ହାତରେ 
ଇଣ୍ଟାଭେନସ୍‌ ଟ୍ୟୁବ୍‌ ଲାଗିଗଲାଣି ଏହା ଭିତରେ | ଅକ୍ରିଜେନ୍‌ର ଭାଲ୍‌ଭଟୀକୁ ଖୋଲି ତା’ 
ମୁହଁରେ ମାସ୍କ ପିନ୍ଧାଉଛନ୍ତି ରଣେ ସିଷ୍ଟର୍‌ । ଏଇ ଅକ୍ରିଜେନ୍‌ ଆରମ୍ଭ ହୋଇଗଲା । 

ହଠାତ୍‌ ଆଖି ଖୋଲି ଚାହିଁଲା ସୋନୁ । ମତେ ଦେଖୁଲା । କ”ଣ କହିବାକୁ 
ଚେଷ୍ଟା କଲା ! କିନ୍ତୁ ମୁହଁରେ ମାସ୍କ ! 

ମୋ ଭିତରୁ କୋ ହଟିଏ ଆସି ତଣ୍ତି, ଆଖିକୁ ଚିପି ଧରିଲା । ମୁଁ ବଡ଼ ବଡ଼ ପାଦ 
ପକାଇ ରୁମ୍‌ ବାହାରକୁ ଚାଲି ଆସିଲି । ହେ ଭଗବାନ୍‌, ଏଇ ଅଳ୍ପ ସମୟ ଭିତରେ ଏସବୁ 
କ”ଣ ହୋଇଗଲା ! ମାତ୍ର କେଇ ଘଣ୍ଟା ଆଗରୁ ହସୁଥ୍ବା, ଡେଉଁଥ୍ବା ପିଲାଟି କେମିତି 
ଅସହାୟ ହୋଇ ପଡ଼ି ରହିଛି ହସ୍ପିଟାଲ୍‌ର ବିଛଣାରେ ! 

ହଠାତ୍‌ କାନ୍ଧରେ କାହାର ଚାପ ଅନୁଭବ କଲି । ଆଖି ଖୋଲି ଦେଖେ ସେଇ 
ଡାକ୍ତର |! ଯିଏ ସୋନୂକୁ ପ୍ରଥମ ପରୀକ୍ଷା କରିଥଲେ । ମୁହଁରେ ହସ ଖେଳାଇ ଡାକ୍ତର 
କହିଲେ, ˆ “ଡୋଣ୍ ଗେଟ୍‌ ଅପ୍‌ସେଟ୍‌ । ହି ଉଇଲ୍‌ ବି ଓକେ ସୁନ୍‌ ।” 

ସାମାନ୍ୟ ଆଶ୍ବସ୍ତ ଭାବ ଖେଳିଗଲା ମୋ ଭିତରେ । ଫିସ୍‌ଫିସ୍‌ କରି ଡାକ୍ତରଙ୍କୁ 
କହିଲି, ଥ୍ୟାଙ୍କ ୟୁ ।”? 


ସୋନୂକୁ ଦେଖ୍‌ ନେଇ ଡାକ୍ତର ଚା ଲିଗଲେଣି ! ସିଷ୍ଟର୍‌ ବି ରୂମ୍‌ ବାହାରେ ଥବା 
ତାଙ୍କର ଡେସ୍କକୁ ଫେରି ଗଲେଣି ଏହା ଭିତରେ ! ସୋନୃଧ ପାଖରେ କେବଳ ନାନୀ ଆଉ 
ମୁଁ ବସିଥୁଲୁ ଚୂପ୍‌ ହୋଇ ! ଏବେବି ଚାଲିଛି ଅକ୍ରିଜେନ୍‌ । ମାସ୍କ ଭିତରେ ଥ୍ବା ଛୋଟ 
ଟ୍ୟୁବ୍‌ରେ ପାଣି ଘୁଡ଼ ଘୁଡ଼ୁ ହେଉଛି । ତାକୁଇ ନିବିଷ୍ଠ ମୁହଁରେ ଦେଖୁଥ୍ଲୁ ଆମେ । 

ଭାଇନା ଫେରି ଆସିଲେ । ଆମ ପାଖରେ ବସି ଯାଇ କହିଲେ, ˆ ଯାହା ଜଣା 
ପଡ଼ୁଛି ଆଜି ରାତିକ ଏଠି ରହିବାକୁ ହେବ ସୋନୂକୁ ।” 

“ରାତିରେ ରହିବାକୁ ହେବ ! ଏଠି ! 

ଡ୍ରାକ୍ତରଙ୍କ ସାଙ୍ଗରେ କଥା କହି ଆସୁଛି । ଏବେ ଅତି କମ୍‌ରେ ସୋନୃକୁ 

ଦେଢ଼ ଦୂଇ ଘଣ୍ଟା ଅକ୍ରିଜେନ୍‌ ନେବାକୁ ହେବ | ତା'ପରେ ଅବ୍ଜର୍ଭେସନ୍‌ରେ ରହିବାକୁ 
ହେବ କେଇ ଘଣ୍ଟା । ଯଦି ହ୍ବିଜିଙ୍ଗ୍‌ ନ କମେ ପୁଣି ଅକ୍ରିଜେନ୍‌ | ତାକୁ ଇଞ୍ଜେକ୍‌ସନ୍‌ ବି 
ନେବାକୁ ହେବ ମଝିରେ | ... କ'ଣ କେମିତି କରିବା, କହିଲ ତନୁ । 

“ମୁଁ କ'ଣ କହିବି ? ... ସୋନୁ ପାଖରେ ତ କେବଳ ଜଣକୁ ରହିବାକୁ ଦେବେ । 
ନାଇଁ କି ? 

*“କେଢାଣି ? ହୁଏତ ବେଶୀ ଅନୁରୋଧ କଲେ ବାପା, ମା” ଦୁଇ ଜଣଙ୍କୁ 
ରହିବାକୁ ଦେଇ ପାରନ୍ତି । କିନ୍ଧୁ ତିନି ଜଣଙ୍କୁ ତ ଜମା ରହିବାକୁ ଅନୁମତି ଦେବେ ନାହିଁ 
ଏବେ ସିନା ଆମ ସମସ୍ତଙ୍କୁ ତା ' ପାଖରେ ରହିବାକୁ ଦେଇଛନ୍ତି, କିନୁ ରାତିରେ ତ ପ୍ରଶ୍ନ 
ଉଠୁନି । 

ତୂମେ ବରଂ ଗୋଟାଏ କାମ କର ¦ ମୁଁ ରହୁଛି ସୋନୁ ପାଖରେ । ତୁମେ 
ଲିନୂକୁ ନେଇ ଚାଲିଯାଅ ଘରକୁ । କାଲି ଆସି ଆମକୁ ଏଠୁ ନେଇଯିବ ପୂଣି ।”? 

ନାନୀର କଥା ଏମିତି ହାସ୍ୟାସ୍ସଦ ଯେ ଭାଇନା କିଛି କହି ନ ପାରି ଖାଲି ତା 
ହଁକୁ ଚାହିଁ ରହିଲେ କେଇ ମିନିଟ୍‌ । ତା'ପରେ କହିଲେ, ˆ ତୁମର କଂଣ ମୁଣ୍ଡ ଖରାପ ? 
ତୂମକୁ, ସୋନୁକୁ ଏମିତି ଅଜଣା ସହରରେ ଛାଡ଼ି ଦେଇ ମୁଁ ଚାଲିଯିବି ପାଲୋ ଆଲ୍‌ଟୋ ? 
... ବରଂ ଦେଖେ ଏଠି କୋଉଠି ହୋଟେଲ୍‌ କି ମୋଟେଲ୍‌ରେ ରୁମ୍‌ ମିଳିଗଲେ ତୁମେ 
ଆଉ ଲିନୁ ରହିଯିବ । ମୁଁ ରାତିଟା ସୋନୁ ପାଖରେ ରହିଯିବି ।”? 

ମୁଁ ଭାଇନାଙ୍କ କଥାରେ ରାଜି ନ ହୋଇ କହିଲି, “ମୁଁ ବରଂ ରହେ ସୋନୁ 
ପାଖରେ | ତୁମେ ଆଉ ନାନୀ ଥକି ଯାଇଛ | ତୁମେ ଚାଲିଯାଅ ହୋଟେଲ୍‌କୁ । ରାତିଟା 
ବିଶ୍ରାମ ନେଲେ କାଲିକୁ ଭଲ ଲାଗିବ । 

ତା” କେମିତି ହେବ ? ସୋନୁକୁ ଛାଡ଼ି ମୁଁ କ'ଣ ହୋଟେଲ୍‌ରେ ରହି 
ପାରିବି ?? ନାନୀ କହିଲା | 

ସତ କଥା | 

ତା'ପରେ କିଛି ସମୟର ନିରବତା | 

ହଠାତ୍‌ ଭାଇନା ଭାବିବା ଭଳି ହେଇ କହିଲେ, “ ଆଛୁ, ଏଠି ଆଖ ପାଖରେ 
କେହି ଚିହ୍ନା ପରିଚୟ ନାହିଁ ଯାହାଠୁ କିଛି ସାହାଯ୍ୟ ମାଗି ହେବ ? 

ଏଠି ?”? ନାନୀ ମନ ଭିତରକୁ ଖୋଜି ପକେଇଲା ! “ଉଁ .. ଜଣଙ୍କ କଥା 
ମନକୁ ଆସୁଛି ।” 

କ୍ିଏ ୨??? 

“ନାନୀଙ୍କ ସାଙ୍ଗ | ରୁବି ଦିଦି । ଉତ୍ତର ପ୍ରଦେଶର ଲୋକ ସେମାନେ ! .. 
ମନେ ପଡ଼ୁଛି ? ସେମାନଙ୍କ ସାଙ୍ଗରେ ବହୁତ ଦିନ ତଳେ ଦେଖ୍‌ ହୋଇଥଲା ଗୋଟିଏ 
ପାର୍ଟିରେ । ସେ ବାରମ୍ବାର କହିଥ୍‌ଲେ ଅରେ ସେମାନଙ୍କ ଘରକୁ ଆସିବାକୁ । କିଛି ନ 
ହେଲେ ଡିସ୍ନିଲ୍ୟାଣ୍ଡ ଯିବା ବାଟରେ | ... ମନେ ପଡ଼ିଲା ? ନାନୀ ବି ଚିଠିରେ ଲେଖ୍ଥ୍ଲେ 
ଯେ ରୁବି ଦିଦି ତାଙ୍କର କଲେଜ ଦିନର ଅତି ଭଲ ସାଙ୍ଗ ! ତାଙ୍କ ବର ବି ଭାରି 
ପରୋପକାରୀ | ସେମାନଙ୍କ ସାଙ୍ଗରେ ଆମେ ଯେମିତି ସମ୍ପର୍କ ରଖୁ । ... ତା? ତ ଆଉ 
ହେଇନି ...”? 

ନାନୀ ମାନେ ଇତି ନାନୀ | ଶିବୂ ଭାଇନାଙ୍କ ଗୋଟିଏ ବୋଲି ବଡ଼ ଭଉଣୀ | 

‘ଆରେ ସତ କଥା ଚ।”? ଭାଇନା ଉତ୍ସସିତ ହୋଇ କହି ପକେଇଲେ, 
* “ସେମାନେ ତ ଏଇଠି କୋଉଠି ରହନ୍ତି ।” 

“ହେଲେ ତୃମ ପାଖରେ କଂଣ ସେମାନଙ୍କର ଆଡ୍ରେସ୍‌ ଅଛି ? ବା ଫୋନ୍‌ 
ନମ୍ବର ?”? 

““ଆଡ଼େସ୍‌, ଫୋନ୍‌ ନମ୍ବର ତ ମିଳିଯିବ । କିନ୍ଧ ଭାବି ଦେଖ । ରୂବି ଦିଦିଙ୍କ 
ସ୍ବାମୀଙ୍କୁ ଏତେ ଭଲ ଭାବରେ ଜାଣିନେ । ଯିବା ଆସିବା ନାହିଁ । ହଠାତ୍‌ ହଇରାଣ କରିବା 
ଠିକ୍‌ ହେବ ?”? 

ସେମିତି କାହିଁକି କହୁଛ ? ଆମର ନିହାତି ଅସୁବିଧା ହୋଇଛି ବୋଲି...” 

* “ଏକ୍ଜାକ୍ଟଲି । ସେମାନେ ଭାବିବେ ଦିନେ ନାହିଁ, କାଳେ ନାହିଁ, ହଠାତ୍‌ 
ଦରକାର ପଡ଼ିଛି ବୋଲି ଯୋଗାଯୋଗ କରୁଛନ୍ତି ।” 

“ତୁମେ ଫୋନ୍‌ କରି ଦେଖ ତ ଆଗେ । ଯଦି ସେମାନଙ୍କ କଥାବାଭର୍ତୀରୁ ସେମିତି 
କିଛି ମନେ ହୁଏ ତୁମର, ତା'ହେଲେ ଅନ୍ୟ ବ୍ୟବସ୍ଥା କରିବା । 

ଭାଇନା ପକେଟ୍‌ରୁ ମୋବାଇଲ୍‌ ଫୋନ୍‌ କାଢ଼ିଲେ । କାହାକୁ ଜାଣ ଫୋନ୍‌ 
କରି ଇତି ନାନୀଙ୍କ ସାଙ୍ଗଙ୍କ ଫୋନ୍‌ ନମ୍ବର ଆଣିଲେ । ତା ପରେ ସାମାନ୍ୟ ଦ୍ବିଧା ମନରେ 
ନେଇ ଫୋନ୍‌ ଲଗେଇଲେ । 

ଭାଇନାଙ୍କ ମୁହଁର ଭଙ୍ଗୀ ଧୀରେ ଧୀରେ ବଦଳି ଯାଉଥ୍ଲା । ସେପାଖର କଥା 
ସିନା ଶୁଣି ହେଉ ନ ଥୁଲା, ତେବେ ଜଣା ପଡ଼ି ଯାଉଥଲା ଯେ ଅନ୍ୟ ପଟେ କଥା 
କହୁଥ୍ବା ମଣିଷ ଜଣକ ଅତ୍ୟନ୍ତ ଆତ୍ମୀୟତା ଦେଖାଉଛନ୍ତି । 

ଭାଇନା ଫୋନ୍‌ ରଖ୍ଲେ । 

*“କ”ଣ ହେଲା ?”? ନାନୀ ପଚାରିଲା | 

“ରୁବି ଦିଦିଙ୍କ ସ୍ଵାମୀଙ୍କ ସାଙ୍ଗରେ କଥା ହେଲି । ଅଶୋକ ଗୂପ୍ତା । ସୋନୁ 
କଥା ଶୁଣିବା ମାତ୍ରକେ ସେ ବ୍ୟସ୍ତ ହୋଇ ପଡ଼ିଲେ । ତାଙ୍କ ବଡ଼ ଝିଅର କୁଆଡ଼େ ଆଜ୍‌ମା 
ଅଛି । ମଝିରେ ମଝିରେ ବାହାରି ପଡ଼େ । ଏଠି ଜଣେ ଡାକ୍ତର ଅଛନ୍ତି ଯିଏ କି ନିୟମିତ 
ଭାବରେ ତା'ର ଦେଖାଶୁଣା କରନ୍ତି ! ... ଭଦ୍ରଲୋକ ତାଙ୍କ ସାଙ୍ଗରେ କଥା କହିବାକୁ 
ଚାହାନ୍ତି । ସେ ଆସୁଛନ୍ତି ଏଠିକୁ ।” 

ଏଠିକୁ ?? ? 

ର ri 

ଆଉ ରୁବି ଦିଦି ?” 

“ରୁବି ଦିଦି ନାହାନ୍ତି । ସାନ ଝିଅ ଦୁଇ ଜଣଙ୍କୁ ନେଇ ଯାଇଛନ୍ତି ସୁଇମିଙ୍ଗ 
ପାଇଁ । ଫେରୁ ଫେରୁ ଆହୁରି ଘଣ୍ଟାଏ ହୋ ଇଯିବ । ତାଙ୍କ ପାଇଁ ଘରେ ମେସେଜ୍‌ ରଖି 
ଦେଇ ଅଶୋକବାବୁ ଆସୁଛନ୍ତି ଏଠିକୁ । ସେ ମୋତେ କିଛି କହିବାକୁ ବି ଦେଲେ ନାହିଁ । 
ମୁଁ ସାହାଯ୍ୟ ମାଗିବା ଆଗରୁ ସେ ସାହାଯ୍ୟର ହାତ ବଢ଼େଇ ଦେଲେ | 

“ବଡ଼ ଭଲ ମଣିଷ ତ !” 


ଅଶୋକ ଗୁପ୍ତା ପ୍ରକୃତରେ ଭାରି ଭଲ ମଣିଷ । ଫୋନ୍‌ କରିବାର ଅଳ୍ପ ସମୟ 
ଭିତରେ ଆସି ପହଞ୍ଗଲେ | ସୋନୁ ରୂମ୍‌ରେ ପହଞ୍ବା ମାତ୍ରକେ ଏମିତି କଥାବାରୀ 
ଆରମ୍ଭ କରିଦେଲେ ଯେମିତି କି ଆମ ସାଙ୍ଗରେ ଯୁଗ ଯୁଗରୁ ପରିଚୟ ତାଙ୍କର । 

' 'ଆଚ୍ା ପ୍ରଫେସର୍‌, କୋଉ ଡାକ୍ତର ଦେଖିଛନ୍ତି ତୁମ ପୁଅକୁ ?”? 

“ଡ଼କୃର୍‌ କିଙ୍ଗ ।” 

“ଠୁଁ ... ଭଲ ଡାଭୁର | ତଥାପି ପେଡିଆଟ୍ିକ୍‌ ସ୍ପେସିଆଲିଷ୍ଟ୍‌ ଥରେ ଦେଖିଦେଲେ 
ଭଲ ହୁଅନ୍ତା । ଯିଏ ମୋ ଦଡ଼ ଝିଅ ଭଷାକୂ ଦେଖନ୍ତି । 

‘ଆମେ ଏଠି କାହାକୁ ଜାଣିନୁ ।” 

“ଆପଣମାନେ ନ ଢାଣିଲେ କ”ଣ ହେଲା ? ମୁଁ ତ ଜାଣିଛି ।”” ଅଶୋକ 
ଗୁପ୍ତା ରୂମ୍‌ ବାହାରେ ବସିଥ୍‌ବା ଡ୍ୟୁଟି ସିଷ୍ଟର୍‌ଙ୍କ ପାଖକୁ ଚାଲିଗଲେ । କହିଲେ, “ହାଏ ! 
ମାଇଁ ନେମ୍‌ ଇଜ୍‌ ଭୃଗୁ । ...” 

ଭୃଗୁ ! ଅଶୋକ ଗୁପ୍ତା ନିଢ୍ଚ ନୀ ଭୃଗୁ ବୋଲି କହିଲେ କାହିଁକି ? ନା, ମୁଁ 
ବୋଧହୁଏ ଭୁଲ ଶୁଣିଲି । 

““ . ଆଇ ଠ୍ାଣ୍ଟ୍‌ ଟୁ ସ୍ତିକ୍‌ ଟୁ ଡକୃର୍‌ ଗ୍ରାଣ୍ଟ ରାଇଟ୍‌ ନାଓ । ଇଜ୍‌ ହିଁ ଇନ୍‌ ଦି 
ମେଡ଼ିକାଲ୍‌ ସେଣ୍ଟର୍‌ 7? ? 

“ଲେଟ୍‌ ମି ଫାଇଶ୍‌ ଆଉଟ୍‌ ।”? ସିଷ୍ଟର୍‌ ଫୋନ୍‌ ଘୂରାଉ ଘୂରାଉ କହିଲେ । 
ଏବଂ କେଇ ମିନିଟ୍‌ ପରେ ଅଶୋକ ଗ୍ୂପ୍ତାଙ୍କ ଆଡ଼କୁ ଫୋନ୍‌ର ରିସିଭର୍‌ ବଢ଼େଇ ଦେଇ 
କହିଲେ,  ‘ଡକୃର୍‌ ଗ୍ରାଣ୍ଟ ଅନ୍‌ ଦ ଲାଇନ୍‌, ସାର୍‌ !” 

“ହେ ଡକୁର୍‌ !! ହେଆର୍‌ ଆର୍‌ ୟୁ ?”? 

a» 

‘ଆଇ ନିଡ଼୍‌ ସମ୍‌ ହେଲ୍ପ୍‌ । ମୋର ଢଣେ ସାଙ୍ଗର ପୁଅ ଏଠି ` ଆଡ଼ୁମିଟ୍‌ 
ହୋଇଛି । ଥରେ ଦେଖି ଦେଇ ଯାଇ ପାରିବ ?? 

9 

 ଥ୍ୟାଙ୍କସ୍‌ । ? ଫୋନ୍‌ ରିସିଭର୍‌ ରଖି ଦେଇ ଆମ ଆଡ଼େ ଚାହିଁ ଅଶୋକ 
ଗୁପ୍ତା କହିଲେ, “ଆସୁଛନ୍ତି ଏଠିକାର ସିନିୟର୍‌ ମୋଷ୍ଟ ପେଡିଆଟ୍ରି ସିଆନ୍‌ । ହାତରେ 
ଯାଦୁ ଅଛି ତାଙ୍କର । ମୋ ଝିଅ ଭଷାର ଜନ୍ମରୁ ଆଜ୍‌ମା । ବଡ଼ ଭୋଗେ ପିଲାଟା । କିନ୍ଛ 
ଡକୃର୍‌ ଗ୍ରାଣ୍ଟଙ୍କ ଚିକିତ୍ସାରେ ରହିବା ପରଠୁ ତା'ର ସେମିତି ବଡ଼ ଆଟାକ୍‌ ଥରେ ବି ଜାଣ 
ହେଇନି । ବଢ଼ିଆ ଡାକ୍ତର । 

 ଥ୍ୟାଙ୍କୁ ୟୁ ସୋ ମଚ୍‌ | ଆପଣ ଆସିବାରୁ ଆମମାନଙ୍କର ଟିକିଏ ଭରସା 
ହେଉଛି । ନହେଲେ ଏ ନୂଆ ଜାଗାରେ ...”? 

(3 କମ୍‌ ଅନ୍‌, କ'ଣ ଏମିତି ମୁଁ କରି ଦେଲି ଯେ ! ... ଆଛୁ କୁହନ୍ତୁ ତ, 
ଆପଣମାନଙ୍କର ଆଜିର ପ୍ଲାନ୍‌ କ'ଣ ? 

“ଡ଼ାକ୍ତର କହୁଛନ୍ତି ସୋନୂକୁ ରାତିରେ ଏଠି ରହିବାକୁ ହେବ ।” 

“ତା” ତ ନିଶ୍ଚୟ । ଅକ୍ଳିଜେନ୍‌ ଚାଲିବ । ଇଣ୍ଟାଭେନସ୍‌ ବି ଚାଲି ପାରେ । 
ହେଲେ ପୁଅ ପାଖରେ ତ କେବଳ ଜଣଙ୍କୁ ରହିବାକୁ ଦେବେ ... ` 

ସେଇ ଗୋଟିଏ କଥା ଯେ ଆମକୁ ବିବ୍ରତ କରି ପକେଇଛି, ତା ' ଆଉ କେହି 
କହି ପାରିଲୁ ନାହିଁ । ହେଲେ ଆମର କହିବା ଯାଏଁ କଥା ଗଲା ନାହିଁ । ଅଶୋକ ଗୁପ୍ତା 
ମନେ ମନେ ନିଶ୍ବଭିଟିଏ ନେଇ ଯାଇ ନିଜର ସ୍ଵରରେ କହିଲେ, ˆ ‘ଆପଣମାନଙ୍କୁ ମୋ 

କଥା ମାନିବାକୁ ହେବ । ସୋନୁ ପାଖରେ ପ୍ରଫେସର୍‌ ରହି ଯାଆନ୍ତୁ ଆଉ ଆପଣ ଦୂଇ 
ଜଣ ଆସି ଆମ ଘରେ ରହିଯିବେ ରାତିରେ । 

କାହିଁକି ହଇରାଣ ହେବେ ? ଗୋଟାଏ ରାତି କଥା | ରହିଯିବୁ ଆମେ କୋଉ 
ମୋଟେଲ୍‌ରେ !” ? ଭାଇନା ଲଡିତ ସୃରରେ କହିଲେ । 

* ମୋଟେଲ୍‌ରେ !! ଏଇଠି ପାଖରେ ମୋ ଘର ଥାଉ ଆଉ ଆପଣ ରହିବେ 
ମୋଟେଲ୍‌ରେ ! ଅସମ୍ଭବ ! 

ହେଲେ... 

ଅଶୋକ ଗୁପ୍ତା ହଠାତ୍‌ ହସିବା ଆରମ୍ଭ କରିଦେଲେ । ଅଟ୍ଟାର ସ୍ଵରରେ କହିଲେ, 
“ଆମ ଘରେ ରହିଯିବା କଥା ଶୁଣି ଖରାପ ଲାଗୁଛି ? ଗୋଟିଏ କାମ କରନ୍ତୁ, ଯିବା 
ବେଳେ ମୋଟେଲ୍‌ ଭଡ଼ାଟା ମତେ ଦେଇ ଯିବେ । ତାହେଲେ ହେବ ତ ? 

ଯୁ ଆର୍‌ ସୋ କାଇଶ୍ଡ୍‌, ସାର୍‌ | 

ଅଶୋକ ଗୁପ୍ତା କିଛି କହିବା ଆଗରୁ ଧଳା ଓଭର୍‌ କୋଟ୍‌ ପିନ୍ଧି ସାଢ଼େ ଛଅ ଫୁଟ 
ଉଚ୍ଚ କିଟିମିଟିଆ କଳା ମଣିଷ ଜଣେ ବଡ଼ ବଡ଼ ପାଦ ପକେଇ ପଶି ଆସିଲେ । ମାଇକେଲ୍‌ 
ଜୋଡୀନ୍‌ ଭଜି ଅନେକଟା ଦେଖିବାକୁ । ଚାଲିଟା ବି ବାସ୍କେଟ୍‌ ବଲ୍‌ ଖେଳାଳୀ ମାନଙ୍କ ଭଳି । 
ବେକରେ ଷ୍ଟେଥୋ ନ ଥୁଲେ ଡାକ୍ତର ବୋଲି ଜାଣି ହୋଇ ନ ଥାଆନ୍ତା | 

ହାଏ ଡକୃର୍‌ ।” ” ଅଶୋକ ଗୁପ୍ତା ହାତ ବଢ଼େଇ ଦେଲେ ! 

ତାଙ୍କ ସହିତ କରମର୍ଦ୍ଦନ କରୁ କରୁ ଡାକ୍ତର କହିଲେ, ‘ହାଏ ପଶ୍ଜିତ୍‌ । 

ପଶ୍ତିତ ! 

ଏଥର ତ ମୁଁ ଜମା ଭୁଲ ଶୁଣିନି । ଅଶୋକ ଗୁପ୍ତାଙ୍କୁ ପଣ୍ତିତ? ବୋଲି କାହିଁକି 
କହିଲେ ଡକୃର୍‌ ଗ୍ରାଣ୍ଟ୍‌ ? ମୁଁ ଇତି ନାନୀଙ୍କ ସାଙ୍ଗର ସ୍ଵାମୀ ମୁହଁକୁ ଚାହିଁଲି | କ'ଣ କରନ୍ତି 
ଭଦ୍ରଲୋକ ? 

ବେଶୀ ସମୟ ଭାବିବାର ବେଳ ନ ଥୁଲା | ଡକୃର୍‌ ଗ୍ରାଣ୍ଟ ସୋନୁକୁ ପରୀକ୍ଷ! 
କରିବାକୁ ଲାଗିଲେ | ତା'ପରେ କହିଲେ, “ ନଥିଙ୍୍‌ ଟୁ ୱରି । ଆଲାର୍ଜିରୁ ଏମିତି ହୋଇଛି । 
ଆଗରୁ ଥଭ୍ଡା ଥୁଲା ଭିତରେ । ଧୂଳିରେ ବଢ଼ି ଯାଇଛି । ସେଥ୍‌ପାଇଁ ହରିଜିଙ୍ଗ । ତେବେ 
ଏଇଟା ଆଜ୍‌ମାଟିକ୍‌ ଆଟାକ୍‌ ଆଦୌ ନୁହଁ । ଆଇ ଆମ୍‌ ଭେରି ସିଓର୍‌ ଆବାଉଟ୍‌ ଦ୍ୟାଟ୍‌ ! 
ଆପଣମାନେ ପୁଅକୁ କାଲି ଘରକୁ ନେଇ ଯାଇ ପାରିବେ । ତେବେ ଦିନେ ଦୃଇ ଦିନ 
ରେଷ୍ଟ୍‌ରେ ରହିବା ଭଲ । ସ୍କୁଲ୍‌ ପଠେଇବେନି ।”' 

 ଆ୍ୟାଙ୍କସ୍‌ ଡକୃର୍‌ ।” 

“ୟୁ ଆର୍‌ ଡ୍ଵେଲ୍‌କମ୍‌ !” 

ଡକୃର୍‌ ଗ୍ରାଣ୍ଟ ମେଡ଼ିକାଲ୍‌ ସେଣ୍ଟର୍‌ର ଭିତର କବାଟ ଦେଇ ଅନ୍ୟ ଆଡ଼େ ଚାଲି 
ଯାଉ ଯାଉ ଅନ୍ୟ ପଟର ବଡ଼ କାଚ କବାଟ ଠେଲି ପଶି ଆସିଲେ ଜଣେ ଚାଳିଶ ଛୁଇଁ 
ଆସୁଥ୍ବା ଭାରତୀୟ ମହିଳା ! ଗୋରା ରଙ୍ଗ, ବେଶୀ ଡେଙ୍ଗା ନୁହଁ | ମୁହଁରେ ବ୍ୟସ୍ତତାର 
ଛାପ | ତାଙ୍କୁ ଦେଖୁ ଦେଖୁ ମୁଁ ଜାଣିଗଲି ଯେ ସେ ଅଶୋକ ଗୁପ୍ତାଙ୍କ ପତ୍ନୀ ବ୍ୟତୀତ ଆଉ 
କେହି ନୁହଁ । 

ମୋ ଅନୁମାନ ଭୁଲ ନ ଥ୍ଲା | ଭଦ୍ରମହିଳା ଡ୍ୟୁଟି ସିଷ୍ଟର୍‌ଙ୍କ ସହିତ କଥା କହି 
ସୋନୁ ରୁମ୍‌ ଭିତରକୁ ପଶି ଆସିଲେ । ଆମମାନଙ୍କ ଉପରେ ନ ଦେଖ୍‌ବା ଦୃଷ୍ଟିଟିଏ 
ଘୃରେଇ ନେଇ ଅଶୋକ ଗୁପ୍ତାଙ୍କ ପାଖକୁ ଚାଲିଗଲେ । ଚାପା ବିବ୍ରତ ସ୍ଵରରେ କହିଲେ, 
କ୍ୟା ହୁଆ ? କୌନ୍‌ ହୈ ୟେ ? ଆପ୍‌ ଏସେ ନିକଲ୍‌ ପଡ଼େ ଘର୍‌ସେ ... 


ଏତେବେଳକେ ଭାଇନା ଆଉ ନାନୀଙ୍କ ଉପରେ ଆଖି ପଡ଼ିଲା ତାଙ୍କର । 
“ଆରେ ... ତୁମ୍‌ ଲୋଗ୍‌ ୟହ ? ତୁମ ଇତିକା ଛୋଟା ଭାଇ ହୋ ନା ? ... ଶିବୁ | ... 
ତୁମ୍‌ ତନୁ । ହୈ ନା ? ୟେ ଲଡକି କୌନ୍‌ ହେ ? ଇଧର୍‌ କିସ୍କା କ୍ୟା ହୁଆ ? 

‘ୟେ ତନୂୁର ସାନ ଭଉଣୀ । ଏଲିନା । ଆମ ପୁଅ ସୋନୁର ଦେହ ହଠାତ୍‌ 
ଖରାପ ହୋଇଗଲା ରାସ୍ତାରେ | ତାକୁ ଏଠି ଆଡମିଟ୍‌ କରିବାକୁ ହେଲା । 


“ରିଏଲି ? ହାଓ ଟେରିବଲ୍‌ ! ... ଶୁନୋ ଢୀ ...” 


ରୁବିଦିଦି ସ୍ବାମୀଙ୍କୁ ଡାକି ନେଲେ କବାଟ ସେପାଖକୁ । ସେଇଠି ସେ ଦୁଇ 
ଜଣଙ୍କର କଂ ଣ କଥାବାଭତ୍ତୀ ହେଲା ଅତି ଧୀର ସ୍ଵରରେ | ଏବଂ ତା'ପରେ ହିଁ ସେମାନେ 
ବାତାବରଣ ବଦଳେଇ ଦେଲେ | ଏତେ ସମୟ ଯେଉଁ ଚିନ୍ତା ଆମମାନଙ୍କ ମୁଣ୍ଡରେ ବୋଝ 
ଭଳି ବସି ରହିଥ୍‌ଲା, ସେଇ ଚିନ୍ତା ଓଡ଼୍ଲେଇ ନେଲେ ସେମାନେ ! ଦାୟିତ୍ଵ ନେଇ ଯିବା 
ଭଙ୍ଗୀରେ ରୂବିଦିଦି କହିଲେ, ˆ ଭିଜିଟିଙ୍ଗ ଆୱାର୍‌ ଶେଷ ହୋଇଯିବ ଏହା ଭିତରେ ।! 
ତା'ପରେ ତନୁ ଆଉ ତା” ଭଉଣୀକୁ ଆମେ ନେଇଯିବୁ ଘରକୁ । ଅଶୋକ ଆସି ଖାଇବା 
ଦେଇଯିବେ ଶିବୁକୁ ।” 

“ଏମ୍ଲିଜ୍‌, ମୁଁ ଜମା ସୋନୃକୁ ଛାଡ଼ି ଯାଇ ପାରିବିନି ।'? ହଠାତ୍‌ କାନ୍ଦ କାନ୍ଦ 
ସ୍ଵରରେ କହି ପକେଇଲା ନାନୀ | 

“ମୁଁ ବି ରହିବା ଦରକାର ! ଯଦି ଦୌଡ଼ା ଦୌଡ଼ି କରିବାକୁ ହୁଏ ...” ' ଭାଇନା 
କହିଲେ । 
ଦିଦି ଭାବି ହେଲେ । ଉତ୍ତର ଦେଲେ, ˆ 'ୟେ ବାତ୍‌ ତୋ ସହି ହୈ । . 
ଠିକ୍‌ ଅଛି, ମୁଁ ଏଲିନାକୁ ଆମ ଘରକୁ ନେଇ ଯାଉଛି ¦ ତୁମ ଦୂଇ ଜଣଙ୍କର ଖାଇବା 
ପଠେଇ ବେବି ସାଙ୍ଗେ ସାଙ୍ଗେ ।” ? 

ଅଚିହ୍ନା ମଣିଷଙ୍କ ସାଙ୍ଗରେ ଅଜଣା ଘରକୁ ଯିବା ପାଇଁ ମତେ ଭୀଷଣ ମାଡ଼ି 
ମାଡ଼ି ପଡୁଥ୍ଲା, କିନ୍ଧୁ ନାନୀ, ଭାଇନାଙ୍କର ଚିନ୍ତା ଅଧ୍କ ନ ବଢ଼େଇବାକୁ ମୁଁ ବିନା 
ପ୍ରତିବାଦରେ ରୂବିଦିଦି ଆଉ ଅଶୋକ ଗୁପ୍ତାଙ୍କ ସାଙ୍ଗରେ ଚାଲିଲି । 

ସେମାନଙ୍କର ଘର ମେଡ଼ିକାଲ୍‌ ସେଣ୍ଟର୍‌ ବେଶୀ ଦୂର ନୃହଁ । ମୁଁ ବସିଥ୍‌ଲି 
ରୁବିଦିଦିଙ୍କର ପୁରୁଣା ହ୍ୟୁଣ୍ଡାଇରେ । ଆଉ ଆମ ସାମ୍ପାରେ ରଙ୍ଗ ଛଡ଼ା ବାଇକ୍‌ରେ 
ଯାଉଥ୍ଲେ ଅଶୋକ ଗୁପ୍ତା । ଯେଉଁ ଅଶୋକ ଗୁପ୍ତାଙ୍କର କଥାବାଭୀ ଚା ଲିଚଳଣରେ 
ଆଭିଜାତ୍ୟ ଫୁଟି ଉଠୂଥ୍ଲା, ତାଙ୍କୁ ଓ ତାଙ୍କର ସ୍ତ୍ରୀଙ୍କୁ ଏଭଳି ପୁରୁଣା, ପ୍ରାୟ ଦଦରା 
ଗାଡ଼ିରେ ଦେଖ୍‌ ମତେ କେମିତି ଅଖାଡୁଆ ଲାଗୁଥ୍ଲା । ଅରେ ସେମାନଙ୍କ ଘରେ ପହଞ୍୍‌ 
ଯିବା ପରେ ଦେଖ୍ଲି ଗାଡ଼ି ଅନୁରୂପ ଘର । ପୂରୁଣା, ଛୋଟ ଘରଟିଏ । ଟାରିପଟେ 
ଅବଶ୍ୟ ସୁନ୍ଦର ବଗିଚା , କିନୁ ଘର ଭିତରେ କୌଣସି ଆଡ଼ମ୍ବର ନାହିଁ। ସବୁ ଆଡ଼ 
ପରିଷ୍କାର ପରିଛୁନନ ହେଲେ ସୋଫା, ପରୀ ବେଶ୍‌ ପୂରୁଣା । କାନ୍ଧର ଓୱାଲ୍‌ ପେପର୍‌ 
ରଙ୍ଗଛଡ଼ା । ଏଯାବତ୍‌ ମୁଁ ଆମେରିକାରେ ଯେତେ ଲୋକଙ୍କ ଘର ଦେଖ୍ଛି, ସେମାନଙ୍କ 
ତୁଳନାରେ କେମିତି ନ୍ୟୁନ ହୋଇ ଯାଉଥଲା ଏ ଘରଟି । ଭଦ୍ରଲୋକଙ୍କର ଯେ ଏଭଳି 
ଦୂରବସ୍ଥା, ତା” ତ ତାଙ୍କୁ ଦେଖି କେହି ଅନୁମାନ କରି ପାରିବ ନାହିଁ । 

ହଠାତ୍‌ ମୁଁ ନିଜ ଚିନ୍ତାରେ ନିଜେ ଲଜିତ ହୋଇ ପଡ଼ିଲି । ଛି ଛି । ମୁଁ ପୁଣି ଗାଡ଼ି 
ଦେଖ୍‌, ଘର ଦେଖ୍‌ ମଣିଷ ତଉଲୁଛି ! 

ଅଶୋକବାବୂ ନାନୀ ଓ ଭାଇନା ପାଇଁ ଖାଇବା ନେଇ ଯାଇ ଦେଇ ଆସିଲେ । 
ସେ ଫେରି ଆସିବା ପରେ ଆମେମାନେ ଖାଇ ବସିଲୁ । ମୁଁ, ଅଶୋକବାବୁ, ରୁବିଦିଦି 
ଆଉ ସେମାନଙ୍କର ତିନି ଝିଅ । ବଡ଼ ଝିଅ ଭଷା ପ୍ରାୟ ସୁତପାଙ୍କର ଝିଅ ମୋନା ବୟସର | 
କିନ୍ତ କି ସୁନ୍ଦର ନରମ ସ୍ଵଭାବ ! ସବୁବେଳେ ହସୁଥାଏ ! କଥାକଥାକେ ଉଠି ଯାଇ ମା'କୁ 
ସାହାଯ୍ୟ କରି ପକାଉଥାଏ । ସାନ ଝିଅ ଦୁଇଜଣଙ୍କର ବୟସ କମ୍‌ । ସୁଇମିଙ୍ଗରୁ ଫେରି 
ସେମାନେ କ୍ଲାନ୍ତ ହୋଇ ପଡ଼ିଥ୍ଲେ । ଖାଇଦେଇ ଉଠି ଚାଲିଗଲେ ଶୋଇବାକୁ | ଭଷା 


ବିବି 
› ମୁଁ 

ବି ଚାଲିଗଲା ହୋମ୍‌ୱାର୍କ କରିବାକୁ । ଛୋଟ ଗୋଲ ଡାଇନିଙ୍ଗ ଟେବୁଲ୍‌ ଚାରିପଟେ 
ଆମେ ତିନି ଜଣ କେବଳ ବସି ରହିଲୁ । ମୁଁ ହସ୍ପିଟାଲ୍‌ରୁ ଆସିବା ବେଳେ ନାନୀକୁ କହି 
ଆସିଥ୍ଲି ଯେ ସୋନୂର ହ୍ବିଜିଙ୍ଗ କମିଲେ, ସେ ଯେମିତି ମତେ ଫୋନ୍‌ କରି ଜଣାଏ । 
ସେଇଥ୍‌୍ପାଇଁ ମୁଁ ଶୋଇବାକୁ ନ ଯାଇ ବସି ରହିଲି । ଆଉ ମୋ ପାଖରେ ବସି ରହିଲେ 
ଅଶୋକବାବୁ ଆଉ ରୁବିଦିଦି । ମୁଁ ବହୁତ ଥର କହିଲି, କିନ୍ଧ ମତେ ଏକା ଛାଡ଼ି ଜମା 
ଉଠିଲେ ନାହିଁ ସେମାନେ | 


ଅଶୋକବାବ୍ୁ କହିଲେ, “ଆମର ବେଶୀ ଡେରିରେ ଶୋଇବା ଅଭ୍ୟାସ । 
ଆମ ପାଇଁ ଚିନ୍ତା କରନି ।” ' ପୂଣି କଥା ବଦଳେଇ ମତେ ସହଜ କରିବାକୁ ପଚାରିଲେ, 
“ “ତୁମେ ଭାରତରେ କୋଉଠି ରୁହ, ଏଲିନା ? ? 

ବିଲ୍ଲୀ।”? 

ବିଲ୍ଲୀ । ମୁଁ ମୋ ଚାକିରି ଜୀବନ ଆରମ୍ଭ କରିଥ୍ଲି ଦିଲ୍ୟରେ ! ସରକାରୀ 
ଅଫିସ୍‌ରେ ।”? 

“କୋଉଠି ?” 

ପୁରୁଣା କଥା କହିବା ଆରମ୍ଭ କଲେ ଅଶୋକ ଗୁପ୍ତା 


ଲକ୍ଷ୍ମୌରୁ ଏମ୍‌.ଏ. ପାସ୍‌ କରି ସାରିବା ପରେ କକେଇଙ୍କ ସୁପାରିଶରେ ଭାରତ 
ସରକାରଙ୍କ ବୈଦେଶିକ ମନ୍ତ୍ରଣାଳୟରେ କିରାଣି ଚାକିରିଟିଏ ପାଇଗଲେ ସେ । କିଛି 
ବର୍ଷର ଚାକିରି ପରେ ଆମେରିକାର ଦୂତାବାସରେ ଅସ୍ଥାୟୀ ଚାକିରିଟିଏ ମିଳିଗଲା ତାଙ୍କୁ 
ସେତେବେଳେ ବାହାଘର ସରିଛି । କିନ୍ତୁ ଭଷା ଜନ୍ମ ହୋଇନି । ଆମେରିକାରେ ଦୃଇ ବର୍ଷ 
ରହିବା ପରେ ସେମାନଙ୍କର ଭାରତ ଫେରି ଆସିବା କଥା । କିନ୍ତ ତା ' ଆଉ ଚାହିଁଲେ ନାହିଁ 
ଅଶୋକ ଗ୍ୂପ୍ତା । ରୂୁବିଦିଦି ବି ଆମେରିକାର ପ୍ରାଚୂର୍ଯ୍ୟରେ ପିଲାଙ୍କୁ ମଣିଷ କରିବାରେ 
ଅଭ୍ୟସ୍ତ ହୋଇ ପଡ଼ିଥ୍‌ଲେ ସେତେବେଳକୁ । ଚେଷ୍ଟା କରି ଗୋଟାଏ ପ୍ରାଇଭେଟ୍‌ କମ୍ପାନୀରେ 
ନିଜ ପାଇଁ ଚାକିରି ଯୋଗାଡ଼ କରିନେଲେ ସେ । 

ସବୁ ଭଲରେ ଚାଲିଥ୍ଲା | ସୁନ୍ଦର ଘରେ ରହୁଥ୍ଲେ ସେମାନେ । ପିଲାମାନେ 
ଭଲ ସ୍ଟୁଲ୍‌କୁ ଯାଉଥ୍‌ଲେ । ବ୍ୟାଙ୍କ୍‌ରେ ସଞ୍ଚୟର ପରିମାଣ ବି ଧୀରେ ଧୀରେ ବଢୁଥ୍ଲା ! 
ହଠାତ୍‌ ଦିନେ ଅଫିସ୍‌ ପହଞ୍ବା ମାତ୍ରକେ ତାଙ୍କର ମ୍ୟାନେଜର୍‌ ତାଙ୍କୁ ଡକାଇ ପଠାଇଲେ 
ଏବଂ ହାତରେ ଧରାଇ ଦେଲେ ଗୋଲାପୀ କାଗଜ ଖଶ୍ଚିଏ ¦ ଚାକିରିରୁ ଛଟେଇ ନୋଟିସ୍‌ । 

କମ୍ପାନୀ ଅବଶ୍ଯ ଦେଢ଼ ମାସର ଦରମା ଦେବ କ୍ଷତିପୂରଣ ହିସାବରେ । କନ୍ଧ ତା ଠାରୁ 
ଅଧ୍କ କିଛି କରି ପାରିବ ନାହିଁ । 

ପାଖରେ ଥ୍ବା ସବୁ ଟଙ୍କା ପଇସା ଧରି ଅଶୋକ ଗୁପ୍ତା ଭାରତ ଫେରି ଆସି 
ପାରି ଥାଆନ୍ତେ । ବାକୀ ଜୀବନ ଲକ୍ଷ୍ମୌୀର ପୈତୃକ ଘରେ ଆରାମରେ କଟେଇ ଦେଇ 
ପାରି ଥାଆନ୍ତେ ! କିନ୍ତ ନିଜ ଭିତରେ ଜିଦିଟିଏ ବସା ବାନ୍ଧି ସାରିଥ୍ଲା ସେତେବେଳକୁ । 
ରୁବିଦିଦିଙ୍କ ସାଙ୍ଗରେ କଥାବାର୍ରୀ କରି ସେ ନିଷ୍ଠରି ନେଲେ ଯେ ସେ ନିଜେ କିଛି କରିବେ 
ଏ ଦେଶରେ । ହାରି ଯାଇ ଆମେରିକାରୁ ଚାଲି ଯିବେ ନାହିଁ । 


ନିଜେ କିଛି ବ୍ୟବସାୟ ଆରମ୍ଭ କରିବା ଭଳି ହାତରେ ସଞ୍ଚୟ ନ ଥୁଲା | ବହୁତ 
ଚିନ୍ତା କରିବା ପରେ ସେଥ୍ପାଇଁ ସେ ସ୍ଥିର କଲେ ଯେ ସେ ଜ୍ୟୋତିଷ ଶାସ୍ତ୍ରକୁ ପାଥେୟ 
କରିବେ | 


“ ଜ୍ୟୋତିଷ ଶାସ୍ତ !! ମାନେ ଆଷ୍ଟରୋଲୋଜି ?”? ମୁଁ ଅବାକ୍‌ ହୋଇ ପଚାରିଲି । 


“ରାଇଟ୍‌ । ମୋ ମାମୂ ଲକ୍ଷ୍ମୀର ନାମଜାଦା ଜ୍ୟୋତିଷୀ ! ମୁଁ ତାଙ୍କ ଘରେ 
ରହି ପାଠ ପଢ଼ିବା ବେଳେ ବେଶ୍‌ କିଛି ଶିଖି ଯାଇଥ୍ଲି । ସେତେବେଳେ ମାମୁ ମୋତେ 
ଛୋଟ ଛୋଟ କାମ ବି ଧରେଇ ଦେଉଥ୍‌ଲେ । ତା'ପରେ ଦିଲ୍ଲୀରେ ଚାକିରି କରିବା 
ପରେ ମୋ ଟିହ୍ନା ଜଣା ଅନେକ ମୋ ପାଖକୁ ଜାତକ ପାଇଁ, ଗ୍ରହଶାନ୍ତି ପାଇଁ ଆସୁଥୂଲେ ! 
ଭାଗ୍ୟ ଭଲ, ଆମେରିକାକୁ ଆସିବା ପରେ ବି ଜ୍ୟୋତିଷ ଶାସ୍ତ ଚଚ୍ଟୀ ମୁଁ ପୂରାପୂରି ବନ୍ଦ 
କରି ନ ଥ୍ଲି । ଶେଷରେ ସେଇଟା ହିଁ କାମରେ ଲାଗିଲା ।” 


ଚାକିରି ଚାଲିଯିବା ପରେ ଅଶୋକବାବୁ ଛୋଟ ଫ୍ଲାଟ୍‌କୁ ଉଠି ଯାଇଥୂଲେ । 
ଏବଂ ଖୁବ୍‌ ମନଯୋଗ ଦେଇ ନିଜ କାମ ଆରମ୍ଭ କରିଥଲେ ! ତାଙ୍କର ଯେଉଁ କେତେ 
ଜଣଙ୍କ ସହିତ ଯୋଗାଯୋଗ ଥୁଲା, ସେମାନଙ୍କ ସାହାଯ୍ୟରେ ହାତକୁ କାମ ଆସିଲା । 
ପୁଣି କଥାରେ କଥାରେ ଆହୁରି ଅନେକ ଗ୍ରାହକ ଆସିଲେ । ଏମାନଙ୍କ ଭିତରୁ ଅଧ୍କାଂଶ 
ଭାରତୀୟ, ତଥାପି ବେଶ୍‌ କେଇ ଜଣ ଆମେରିକାନ୍‌ ବି ଥୁଲେ ! ଏଇମିତି କେତେଜଣ 
ଆମେରିକାନ୍‌ ଅଶୋକବା ବ୍ରଙ୍କ ଜ୍ୟୋତିଷୀ ଗଣନାରେ ଏଭଳି ମୁଗ୍ଧ ହୋଇଗଲେ ଯେ 
ତାଙ୍କୁ କ୍ୟାଲିଫୋର୍ଣ୍ଣିଆ ଚାଲି ଆସିବାକୁ ଅନ୍ନରୋଧ ଜଣେଇଲେ । 


ବହୁତ ଚିନ୍ତା କରିବା ପରେ ଅଶୋକ ଗ୍ରପ୍ତା ସିଆଟଲ୍‌ ଛାଡ଼ି କ୍ୟାଲିଫୋର୍ଣ୍ଣିଆ 
ଚାଲି ଆସିଲେ । ସେତେବେଳେ ତାଙ୍କ ନାଁ ବଦଳି ହୋଇଯାଇଛି ପଡଶ୍ତିତ ଭୃଗୁ । 

“ଠାକୁରଙ୍କ ଦୟାରୁ ଏଠି ଆମେମାନେ ଭଲରେ ଭଲରେ ଥଇଥାନ 
ହୋଇଗଲୁ ।” ? 

ମୋ ଆଖି ଅଜାଣତରେ ଘୂରି ଆସିଲା ଛିଣ୍ଡି ଆସୁଥ୍ବା ୱ।ଲ୍‌ପେପର୍‌ ଉପରୁ । 
ଶସ୍ତା ଆସବାବପତ୍ର ଉପରୁ ! 

ବୂଝି ପାରିବା ଭଳି ରୂବିଦିଦି କହିଲେ, “ ‘ତୁମେ ଭାବୃଛ କି ଆମେ ଘର କାହିଁକି 
ବଦଳାଉନୁ ? ନୂଆ ଗାଡ଼ି କାହିଁକି କିଣୁନୁ ? ଏ ନିଷ୍ପି ଆମେ ଜାଣି ଜାଣି ନେଇଛୁ । 
ହାତରେ ଭବିଷ୍ୟତର ସୁରକ୍ଷା ପାଇଁ ଯଥେଷ୍ଟ ପଇସା ନ ଜମିବା ପର୍ଯ୍ୟନ୍ତ ଆମେ ଏ ଘର 
ବଦଳା ଇବୂନି କି ଅନ୍ୟ କୋଉଥ୍‌ରେ ଅଯଥା ଡଲାର୍‌ ଖର୍ଚ୍ଚ କରିବୁନି ।” 

“ “ତେବେ ସେ ଦିନ ଆଉ ଢେରି ନାହିଁ ।”” କହିଦେଇ ମୂରୁକି ହସିଲେ ଅଶୋକ 
ବାବର ¦ ' ବୃଝିଲ ଏଲିନା, ମୋର ଭାରି ଇଛା ଇଣ୍ଟର୍‌ନେଟ୍‌ରେ ମୋର ନିଜର ଗୋଟିଏ 
ଠ୍ଡେବ୍‌ ସାଇଟ୍‌ ଖୋଲିବି । ସେସବ୍ ବିଷୟରେ ଏବେ କେତେ ଢଣଙ୍କ ସାଙ୍ଗରେ କଥଆାବାତ୍ତୀ 
ଚାଲିଛି । ଦେଖାଯାଉ ଠାକୁରଙ୍କର କ”ଣ ଇଚ୍ଛା ।” 

ହଠାତ୍‌ ଫୋନ୍‌ ବାଜି ଉଠିଲା । 

ନାନୀ ! 

ସୋନୁକୂ ଅକ୍ଳିଜେନ୍‌ ଦେବା ବନ୍ଦ କରାଗଲା । ହ୍ବିଜିଙ୍ଗୁ କମିଛି । ଏଇ ମାତ୍ର 
ନିଦରେ ଶୋଇଲା ସେ । 

ମୋ ଛାତି ଉପରେ ବସିଥ୍ବା ବୋଝଟି ହାଲୁକା ହୋଇଗଲା ଯେମିତି । ମୁଁ, 
ଅଶୋକ ଗୁପ୍ତା ଆଉ ତାଙ୍କ ସ୍ତ୍ରୀଙ୍କୁ ଧନ୍ୟବାଦ ଜଣେଇ ଶୋଇବାକୁ ଚାଲିଗଲି । ମୋ 
ପାଇଁ ଶୋଇବାର ବ୍ୟବସ୍ଥା କରା ହୋଇଥଲା ଛୋଟ ଷ୍ଟଡ଼ିଟିରେ । ସେଇଠି ପଡ଼ିଥ୍‌ବା 
ସୋଫା କମ୍‌ ବେଡ଼ରେ ଶୋଉ ଶୋଉ ମୁଁ ଭାବୃଥ୍ଲି ଅଶୋକ ଗୁପ୍ତାଙ୍କ କଥା | କି ସାହସୀ 
ଭଦ୍ରଲୋକ ! ସାହସ କରି ଝୁଙ୍‌ ନେଇ ସମ୍ପୂର୍ଣ୍ଣ ଭାବରେ ଭିନ୍ନ ଜୀବିକା ଟିଏ ଗ୍ରହଣ କରିବା 
କ'ଣ କମ୍‌ କଥା ! ଏବେ ସେତିକି ନେଇ ବି ସେ ଚୃପ୍‌ ହୋଇ ବସି ଯାଇ ନାହାନ୍ତି । 
ଇଣ୍ଟର୍‌ନେଟ୍‌ରେ ପାଦ ରଖ୍ବା କଥା ଭାବୁଛନ୍ତି । ନିଜର ଆଷ୍ଟ୍ରୋଲୋ ଜିକାଲ୍‌ ଠ୍ଡୈବ୍‌ 
ସାଇଟ୍‌ଟିଏ ଖୋଲିବା କଥା ଭାବୁଛଚ୍ତି । ଜୀବନରେ ବଡ଼ ବଡ଼ ଧକ୍କା ପାଇବା ପରେ ବି 
ଆହୁରି ସ୍ଵପ୍ନ ଦେଖ୍ବାର ସାମର୍ଥ୍ୟ କ'ଣ ଜଣେ ମଣିଷର ଥାଏ ? 

ଦେହ ଖରାପରେ ସୋନୁ ଭୋ ଗିଲା ବହୁତ । ଅଚିହ୍ନା ସହରର ମେଡ଼ିକାଲ୍‌ 
ସେଣ୍ଟର୍‌ରୂ ତ ଦୁଇଟୀ ଦିନ ପରେ ସେ ଛାଡ଼ ପାଇଗଲା, କିନୁ ବିଭିନ ନିଷେଧର ବେଡ଼ି ତା’ 
ପାଦରେ ବାନ୍ଧିଦେଲେ ସେଠିକା ଡାକ୍ତର ! ପାଲୋ ଆଲ୍‌୍ଟୋରେ ଆସି ପହଞ୍ବା ପରେ 
ସୋନୂକୂ ତା'ର ନିଜ ପେଡ଼ିଟ୍ରିସିଆନ୍‌ଙ୍କ ପାଖକୁ ନେଇ ଯାଇଥ୍‌ଲେ ନାନୀ , ଭାଇନା | କିନ୍ତୁ 
ସେ ବି ପରିଷ୍କାର କହିଦେଲେ । ପୂରାପୂରି ଠିକ୍‌ ନ ହେବା ଯାଏ ସୋନୂର ସ୍କୁଲ୍‌ ଯିବା ବନ୍ଦ | 
ଅତି କମ୍‌ରେ ଆହୁରି ଆଠ ଦଶ ଦିନ | ସେତିକି ଦିନ ଖିଷଧ ଚାଲିବ ! ଆଉ ସୋନୁ ଯେମିତି 
ବାହାରକୁ ଯାଇ ବେଶୀ ଖେଳାଖେଳି ନ କରେ । 

କଡ଼ା ଥିଷଧର ପ୍ରଭାବରେ ଦିନର ଅଧ୍କାଂଶ ସମୟ ଶୋଇ ରହୁଥ୍ଲା ସୋନୁ ¦ 
କିନ୍ତୁ ବାକୀ ତକ ସମୟ ତାକୁ ଚପ୍‌ କରେଇ ଘରେ ବସେଇ ରଖ୍ବା ଗୋଟିଏ ସମସ୍ୟାରେ 
ପରିଣତ ହୋ ଇଯାଇଥ୍‌ଲା । ସେତିକିବେଳେ ମୁଁ ତା? ସାଙ୍ଗରେ ବିଭିନ୍ନ ବୋର୍ଡ଼ ଗେମ୍‌ 
ଖେଳିବାର ରୂଟିନ୍‌ ଚାଲୁ କରିଲି ! କୋଉଦିନ “ସ୍କାବଲ୍‌' ତ କୋଉ ଦିନ 'ଉନୋ” । ପୁଣି 
କୋଉଦିନ ‘ଲାଇଫ୍‌' ତ କୋଉଦିନ ‘ମୋନୋପୋଲି? । 

ସୋନୁ ଭଲ ହୋଇ ସ୍ତୁଲ୍‌ ଯିବା ଆରମ୍ଭ କଲା ! କିଛି ସମୟ ପାଇଁ ବାହାରକୁ 
ଯାଇ ସାଙ୍ଗମାନଙ୍କ ସାଙ୍ଗରେ ସାଇକେଲ୍‌ ଚଲାଇବା, ସ୍କେଟିଙ୍ଗ୍‌ କରିବା ମଧ୍ୟ ଆରମ୍ଭ 
ହୋଇଗଲା | କିନଧ ଦେହ ଖରାପ ବେଳେ ଯେଉଁ ବୋର୍ଡ଼ ଗେମ୍‌ ଖେଳିବାର ରୁଟିନ୍‌ ଚାଲୁ 
ହୋଇଥଲା, ତା? ଆଉ ବନ୍ଦ ହେଲା ନାହିଁ । ସ୍ୁଲ୍‌ରୁ ଫେରି କିଛି ଟିକିଏ ଖାଇନେଇ ଦିନ 
ତିନିଟା ସାଢ଼େ ତିନିଟା ବେଳକୁ ସେ ମୋ ସାଙ୍ଗରେ ଖେଳିବା ପାଇଁ ପ୍ରସ୍ତୁତ 
ହୋଇଯାଉଥ୍‌୍ଲା । 

ସେଦିନ ବି ଠିକ୍‌ ସେଇମିତି କରିଥଲା । କିନ୍ଧୁ ସେଦିନ ମୁଁ ଘରେ ନ ଥୁଲି । 
ଭାଇନାଙ୍କ ସାଙ୍ଗରେ ଚାଲିଯାଇଥ୍‌ଲି ଷ୍ଟାନ୍‌ଫୋର୍ଡ଼ ୟୁନିଭର୍ସିଟି । ଭାଇନା ମତେ ଘରେ 
ପହଞ୍ଚେଇ ଦେଲେ ଚାରିଟା ବେଳେ । ସେ ପର୍ଯ୍ୟନ୍ତ ଧୈର୍ଯ୍ୟର ସହିତ ‘ମୋନୋ ପୋଲି!' 
ବୋର୍ଡ଼ ସଜେଇ ମୋ ପାଇଁ ଅପେକ୍ଷା କରିଥୂଲା ସୋନୁ । 

ଅଥଚ ତାକୁ କିଛି ନ କହି ମୁଁ ଚୁପ୍ଚାପ୍‌ ଚାଲିଗଲି ମୋ ରୁମ୍‌କୁ । ଏବେ ନାହିଁ, 

ପରେ ଖେଳିବା” ଭଳି କଥା କେଇ ପଦ ମୋ ପାଟିରୁ ବାହାରିଲା ନାହିଁ । ଖଟ ଉପରେ 
ଆଖି ବନ୍ଦ କରି ପଡ଼ି ରହିଥ୍‌ଲି କେବଳ । 

ନାନୀ ଆସି କବାଟ ପାଖରେ ମୁହଁ ଦେଖାଇଲା ! ପଚାରିଲା, ˆ କଂ ଣ ହେଲାରେ 
ଲିନୁ ? ଦେହ ଭଲ ଲାଗୁନି ? 

ନାନୀ ଆଡ଼କୁ ମୁହଁ ନ ବୁଲାଇ ମୁଁ କାନ୍ଧ ଆଡ଼ୁ ଉତ୍ତର ଦେଲି, “ଦେହ ଠିକ୍‌ 
ଅଛି । କ୍ଲାନ୍ତ ଲାଗିଲା ଟିକିଏ ।” 

“ହଉ, ଶୋଇପଡ଼ କିଛି ସମୟ | ଉଠିଲେ ତୋ ପାଇଁ ମାଛ କଟ୍‌ଲେଟ୍‌ ଭାଜି 
ଦେବି | ଗଢ଼ି ରଖ୍ଛି ।” ? 

କଟ୍‌ଲେଟ୍‌ ନାଁ ଶୁଣି ବି ମୋର କୌଣସି ଭାବାନ୍ତର ହେଲା ନାହିଁ । ମୁଁ ନିରୂୁଭର 
ଭାବରେ କାନ୍ଧ ଆଡ଼କୁ ମୁହଁ କରି ସେଇମିତି ପଡ଼ି ରହିଲି । ଆଖିରେ କିନ୍ତୁ ନିଦ ନ ଥଲା | 
ରହି ରହି ଆଖି ଦୁଇଟି ପୋଡ଼ି ଉଠୁଥ୍ଲା କେବଳ । 

ଭଷୀରେ ? ନା ସ୍ଵପ୍ନ ଭଙ୍ଗର ଶୋକରେ ? 

ଆଜି ଭାଇନାଙ୍କ ସାଙ୍ଗରେ ଷ୍ଟାନ୍‌ ଫୋର୍ଡ ବିଶ୍ଵବିଦ୍ୟାଳୟ ନ ଯାଇଥ୍ଲେ ଭଲ 
ହୋଇଥାନ୍ତା । ତାଙ୍କର କେଇଜଣ ଛା ତ୍ରଛା ତ୍ରୀଙ୍କ ସାଙ୍ଗରେ କଥା କହି ନ ଥ୍ଲେ ବୋଧହୁଏ 
ଭଲ ହୋଇଥାଆନ୍ତା ! 

ଆମେରିକା ଆସିବା ପରେ ବେଶ୍‌ କିଛି ଥର ମୁଁ ଯାଇଛି ଷ୍ଟାନ୍‌ ଫୋର୍ସ 
ବିଶ୍ଵବିଦ୍ୟାଳୟର କ୍ୟାମ୍ପସ୍‌ ଘୂରି ଘୂରି ଦେଖ୍ଛି । ଲାଇବ୍ରେରୀ ଦେଖ୍‌ ଖୁସୀ ହୋଇଛି । 
ଅଡ଼ିଟୋରିୟମ୍‌ ଦେଖ୍‌ ଆଚମ୍ଭିତ ହୋଇଛି । କିନ୍ତୁ କୌଣସି ଥର ତ ଏଭଳି ପ୍ରତିକ୍ରିୟା 
ହୋଇନି ମୋ ଭିତରେ ! ଆଜି କ'ଣ ହେଲା ? 

ମୁଁ ତକିଆ ଭିତରେ ମୁହଁ ଗୁଞ୍ଜି ଦେଲି । ଭାରନାଙ୍କ ଛାତ୍ରୀ ମାଗୀରେଟ୍‌ ସାଙ୍ଗରେ 
ମୋର କଥା କହିବାର ନ ଥ୍ଲା | ମୁଁ ଜାଣେ, ଭଲ ଭାବରେ ଜାଣେ ଯେ ତା’ ସାଙ୍ଗରେ 
କଥା କହି ମୋର ଏଭଳି ଅବସ୍ଥା । 

ନା, ମାର୍ଗରେଟ୍‌ ମୋ ସାଙ୍ଗରେ ଖରାପ ବ୍ୟବହାର କରି ନ ଥୁଲା ! ହସି ହସି 
କଥା କହିଥ୍ଲା ! ଦୁଇଘଣ୍ଟା ସମୟ ଦେଇ ମତେ ବୁଲେଇ ଦେଖାରଥ୍ଲା ଷ୍ଟାନ୍‌ଫୋର୍ଡ଼ର 
କ୍ୟାମ୍ପସ୍‌ । ଯାହା ଯାହା ମୁଁ ଆଗରୁ ଦେଖ୍‌ ନ ଥୁଲି । ଯାହା ମୁଁ ସମ୍ଭବତଃ ଆଉ କେବେ 
ଦେଖ୍ବି ନାହିଁ । 

ବୃଲେଇ ଦେଖାଉ ଦେଖାଉ ମାଗୀରେଟ୍‌ କହିଥ୍ଲା ତା? ନିଜ କଥା | କେମିତି 


Digitized by srujanika@gmail.com 


୧୭୮ 


me ~~ 


ବର୍ଷ ବର୍ଷ ଧରି ତା” ବାପା, ମା” ତା 'ର କଲେଜ ପାଇଁ କିଛି କିଛି ସଞ୍ଚୟ କରି ରଖ୍ଥୁଲେ । 
ତଥାପି ସେତିକି ଯଥେଷ୍ଟ ନ ଥୁଲା | ସେଥ୍ପାଇଁ ମାଗୀରେଟ୍‌ ହାଇସ୍କୁଲ୍‌ ପରଠାରୁ ନିୟମିତ 
ଭାବରେ ଚାକିରି କରିଯାଇଥ୍‌୍ଲା | 

“ଏଠି ପାଠ ପଢ଼ିବା ମାନେ ଗୁଡ଼ାଏ ଖର୍ଚ୍ଚ । ନୁହେଁ କି ?'? ମୁଁ ସାଧାରଣ 
ଭାବରେ କେବଳ କଥାଟିଏ କହିବା ପାଇଁ ପଚାରି ଦେଲି । 

ମାଗୀରେଟ୍‌ ହସି ଉତ୍ତର ଦେଲା, ˆ ‘ବହୁତ | ହେଲେ ତୁମ ଭଳି ବିଲିଆଣ୍ଟ ଝିଅଙ୍କ 
ପାଇଁ ସେସବୂର ପ୍ରୟୋଜନ ହେବନି । ତୁମେ ତ ଫାଇନାନା ସିଆଲ୍‌ ଏଡ଼୍‌ ପାଇଯିବ ।” 

ବିଲିଆଣ୍ଟ୍‌ ଝିଅ ! ଫାଇନାନ୍‌ସିଆଲ୍‌ ଏଡ଼୍‌ ! 

ଯାହାର ପ୍ରଥମ ଶ୍ରେଣୀ ପାଇବାର ଆଶା କମ୍‌, ସେ ପୁଣି ଆର୍ଥୁକ ସାହାଯ୍ୟ ପାଇବ 
ଷ୍ଟାନ୍‌ଫୋର୍ଡ଼ ବା ସେଇଭଳି କୌଣସି ବିଶ୍ଵବିଦ୍ୟାଳୟରୁ ! ଅଧ୍‌କ ପଢ଼ିବାର ସ୍ଵପ୍ନ ଦେଖ୍ବ ! 

ଜାଣିନି କାହିଁକି ସେଇ ମୁହୂର୍ଭରେ ଅସହ୍ୟ ଅବସାଦରେ ମନ ଦବିଗଲା ମୋର । 
ସେଇ ଯେ ଗଭୀର ଅନ୍ଧକୂପ ଭିତରେ ନିଜକୁ ନିଜେ ଗଳେଇ ଦେଲି ମୁଁ, ସେଇଠି ପଡ଼ି 
ରହିଛି ଏ ପର୍ଯ୍ୟନ୍ତ 

ରାତିଟା କଟିଗଲା | ପରଦିନ ସକାଳୁ ମୁଁ ଉଠିବା ବେଳକୁ ଘର ଖାଲି । ଭାଇନା 
ୟୁନିଭର୍ସିଟି ଯାଇସାରିଥ୍‌ଲେ ! ନାନୀ ଯାଇଥ୍ଲା ସୋନୁକୁ ସ୍କୁଲ୍‌ରେ ଛାଡ଼ିବାକୁ । ମୁଁ ନିଜ 
ପାଇଁ ଚାହା କପେ କରି ଓଠ ଲଗାଇବାକୁ ଯାଉଛି, ଠିକ୍‌ ସେତିକି ବେଳେ ଫୋନ୍‌ଟା 
ବାଢି ଉଠିଲା ! ଅରୂଣଭାଇ | 

“ନମସ୍କାର ଅରୁଣଭାଇ | ନାନୀ, ଭାଇନା ତ ନାହାନ୍ତି ।” 

“ହୁଁ ଡେରି ହୋଇଗଲା ମୋର ! ଏନି ଡେ, ତନୁକୁ କହିଦେବ, ଶନିବାର 
ସକାଳୁ ଲେକ୍‌ ଟାହୋ , ରେନୋ ଯିବାର ସ୍ଥିର ହେଲା । ଶନିବାର ଯାଇ ରବିବାର ରାତି 
ସୁଦ୍ଧା ଫେରି ଆସିବୁ । ସେଇ ଅନୁସାରେ ତୁମେ ପ୍ରସ୍ତୃତ ହୋଇଯିବ । 

“ମ୍‌ ??”? 

“ହଁ | କାଲି ରାତିରେ ପରା କଥା! ହେଲା ତନ, ଶିବଙ୍କ ସାଙ୍ଗରେ । 

“ଓ ! ରାତିରେ ମୁଁ ଶୀଘ୍ର ଶୋଇ ପଡ଼ିଥୂଲି । ସକାଳୁ ଡେରିରେ ଉଠିଲି । 
ସେଥ୍ପାଇଁ କିଛି ଜାଣିନି । ହେଲେ ଅରୁଣଭାଇ, ସୋନୁ ତ ଯାଇ ପାରିବନି ଏବେ ।” 

“ମୁଁ ଜାଣିଛି ସେ କଥା । କିନ୍ତ ସୋନୁ ଯିବା କଥା କାହିଁକି ଉଠୁଛି ? ତୁମେ 
ଯିବ ଆମ ସାଙ୍ଗରେ । ଏକା ! ... ଆଛୁ ପରେ କଥା ହେବା ! ବାଏ । 

ମୁଁ ଚାହା କପ୍‌ ଧରି ଅବାକ ହୋଇ ବସି ରହିଥ୍‌ଲି । ନାନୀ ଫେରିଲା । ମୋ 
ପାଖରେ ବସିଯାଇ କହିଲା , ' ଚାହା କ'ଣ ଥଣ୍ଡା କରି ପିଇବ୍ର ? 

ମୁଁ ଚାହା ବିଷୟରେ କୌଣସି ଅବତାରଣା ନ କରି କହିଲି, “ଅରୁଣ ଭାଇ 
ଫୋନ୍‌ କରିଥ୍‌ଲେ । ଶନିବାର ଦିନ କୁଆଡ଼େ ଯିବା କଥା କହୁଥ୍ଲେ | 

* ଫୋନ୍‌ କରିଥ୍ଲେ ଅରୁଣ ? ଗ୍ରେଟ୍‌ ! ଶନିବାର ତା ହେଲେ !' 

“ମୋ ଯିବା କଥା କ”ଣ କହିଲେ ? 

“ହଁ | ତୁ ଯାଇ ବୂଲି ଆସ ! ଲେକ୍‌ ଟାହୋ । ଅତି ସୁନ୍ଦର ହ୍ରଦ । ଗୋଟିଏ 
ପାଖରେ ହୃଦ ନାମର ସହରଟି । ଅନ୍ୟ ପାଖରେ ରେନୋ ! କ୍ୟାସିନୋ ଭରି । ତୁ ତ 
ଲାସ୍‌ ଭେଗାସ୍‌ ଦେଖ୍‌ ପାରିଲୁ ନାହିଁ । ରେନୋ ଦେଖ୍ଲେ କିଛିଟା ଧାରଣା ହେବ ।”? 

““ ମୋର କ୍ୟାସିନୋ ଦେଖ୍‌ କି ଲାଭ ? ଜୁଆଖେଳରେ ମୋର ଆଗ୍ରହ ନାହିଁ । ? 
ମୁଁ ସାମାନ୍ୟ ଚିଡ଼ିଯାଇ କହିଲି । କାଲିର ଡିପ୍ରେସନ୍‌ ଏ ପର୍ଯ୍ୟନ୍ତ ଯାଇ ନ ଥୁଲା | 

ନାନୀ ମୋ କଥା ଆଡ଼େଇ ଦେବା ସ୍ଵରରେ କହିଲା , ‘ତତେ ଜୁଆ ଖେଳିବାକୁ 
କହୁଛି ? ଜୁଆ ନେଇ ଗୋଟିଏ ସହରର ଅର୍ଥନୀତି କେମିତି ନିୟନ୍ତ୍ରିତ ହୁଏ, ସେଇଟା 
ଏ ଆଖି ପୂରେଇ ଦେଖ୍‌ ଆସିବୁ ।” 

ଗ୍ୟାମ୍ବଲିଙ୍ଗୁ ଇକନମିକ୍ସ ବୁଝିବାକୁ ମୋର ଆଗ୍ରହ ନାହିଁ । ମୁଁ କୁଆଡ଼େ 
ଯିବିନି ।” ଆଗ ଭଳି ଫୋପାଡ଼ିବା ସୁରରେ ମୁଁ କହିଲି । 

“ ବାଢେ କଥା କହନା , ଲିନୁ । ରେନୋ ପାଇଁ ତୋର ଆଗ୍ରହ ନ ଥାଇ ପାରେ । 
ହେଲେ ଲେକ୍‌ ଟାହୋ ତ ତତେ ଭଲ ଲାଗିବ | ଅରୁଣ କହୁଥ୍ଲେ ହୁଦ କୂଳରେ ଗୋଟିଏ 
କଟେଜ୍‌ର ବ୍ୟବସ୍ଥା କରୁଛନ୍ତି ସେ | ପୁଣି ଷ୍ଟିମର୍‌ରେ ବ୍ରକିଙ୍ଗୁ । ହୃଦ ଭିତରେ ବୁଲିବାକୁ | 
ତୂ ତ ସବୂଦିନେ ଏସବ୍ର ଭଲପାଉ, ହଠାତ୍‌ ଏତେ ଅନିଛ୍ଛା କାହିଁକି ? 

ମୁଁ ଚୂପ୍‌ ରହିଲି । 

ନାନୀ କହିଲା , ˆ ଅରୁୂଣଙ୍କର ମାଉସୀ ଝିଅ ଭଉଣୀ ନୀନା ଆସି ର ୍କରୁ । 
ତାକୁ ଇ ଦେଖାଇବାକୁ ସେ ନେଇଯିବେ ଲେକ୍‌ ଟା ହୋ । ମୋନା ଯାଉନି ଉତସୀ ବି 
ଯାଉ ନାହାନ୍ତି । ତୁ ଗଲେ ତୋର ବୂଲା ହେବ | ନାନୀକୁ ବି ଭଲ ଲାଗିବ । ଘରଟା 
ଭିତରେ ମୁହଁ ଘୁଙ୍ଲ୍‌ରେଇ ବସି ରହିଲେ ଲାଭ କ'ଣ ? 

ବିଦ୍ରୋହ କରିବା ଭଳି ମୁଁ ପୁଣି ଚୂପ୍‌ ରହିଲି । କିନ୍ଧ ଶନିବାର ଦିନ ମୋର 
ଲେକ୍‌ ଟାହୋ ଯିବା ବନ୍ଦ ହେଲାନାହିଁ | 


କିଏ 
ଟିକି 


ଛି 
କି 

କ୍ୟାଲିଫୋର୍ଣ୍ଣିଆରୁ ନେଭାଡ଼ା ଆଡ଼େ ଚାଲିଥ୍ଲା ଆମର ଗାଡ଼ି । ଆମର ରହିବା 
ବ୍ୟବସ୍ଥା ଲେକ୍‌ ଟାହୋ ସହରରେ ! ଲେକ୍‌ ଟାହୋ କ୍ୟାଲିଫୋର୍ଣ୍ିଆରେ ! ଅଥଚ ହୃଦ 
ଅନ୍ୟ ପଟେ ଥ୍ବା ରେନୋର ଅବସ୍ଥିତି ନେଭାଡ଼ାରେ | କ୍ୟାଲିଫୋର୍ଣ୍ବିଆ ଆଇନ୍‌ ଅନୁସାରେ 
ରାଜ୍ୟରେ ଜୂଆଖେଳ ରଦ । ଅଥଚ ନେଭାଡ଼ା ରାଜ୍ୟରେ ସେଭଳି କୌଣସି ଆଇନ୍‌ 
ନାହିଁ । ସେଥ୍ପାଇଁ ରେନୋରେ ଜୁଆ ଖେଳ ଖୁବ୍‌ ଜୋରସୋରରେ ଚାଲେ । 

ଅରୁଣଭାଇଙ୍କର କଥା ମୁଁ ଶୁଣୁଥ୍ଲି ଖୁବ୍‌ ମନ ଦେଇ । କିନୁ ଆଖି ଝକୀ ବାହାରର 
ଦୃଶ୍ୟକୁ ସାଇତି ରଖ୍ଥ୍ଲା ହୃଦୟ ଭିତରେ | ଲମ୍ବାଯାତ୍ରା ଉପଭୋଗ କରୁ କରୁ ମନ 
ତଳର ଦବିବା ଭାବ ମିଳେଇ ଯାଉଥ୍‌ଲା ମୋର | 

ବାହାରେ ସିନେମାର ଛବି ଭଳି ବଦଳି ବଦଳି ଯାଉଥବା ଦୃଶ୍ୟ | ଏଇ ଏବେ 
ଆମେ ପଛରେ ପକେଇ ଆସିଛୁ ସିଲିକନ୍‌ ଭ୍ୟାଲି । ଆସିଗଲା ସବ୍ରଜିମା ଘେରା ପାହାଡ଼ । 
ଦୂରରେ ଚିକ୍‌ ଚିକ୍‌ କରୂଥ୍ବା ପାଣି ଧାର | ପୁଣି ଅଛ ସମୟ ଭିତରେ ଆସିଗଲା ରୁକ୍ଷ 
ମରୁଭୂମି । ଘାସ ଖ୍ଅଟିଏ ବି ଦେଖ୍ବାକୁ ମିଳିବା ମୂସ୍କିଲ୍‌ । ପୁଣି ସହର, ହୋଟେଲ, 
ଅଫିସ୍‌ । ପୁଣି ଜଙ୍ଗଲ | 

ଜୀବନଟା ବି ଏଇମିତି । ବଦଳି ବଦଳି ଯାଉଥାଏ ସବୁବେଳେ । ଏଇ ଏବେ 
ଶାନ୍ତ ସକାଳ । ପକ୍ଷୀ କାକଳୀ | ପୁଣି ମରୁଭୁମିର ରୁକ୍ଷତା ନେଇ ଦିପହରର ରୌଦ୍ରତାପ । 
ପୂଣି କେତେବେଳେ ଚନ୍ଦ୍ରକିରଣର ସ୍ମିଗ୍ଧତା ଭରା ରାତି । ଝିଙ୍କାରିର ଝି ଝି ଶବ୍ଦ | 

ମୋ ଅଜାଣତରେ ମୁଁ ଆଗ ଭଳି ସହଜ ହୋଇ ଯାଉଥ୍‌ଲି । ଗତ କେଇଦିନର 
ଅନ୍ଧକୂପ ଅବସ୍ଥିତିର ଘେରରୁ ମୁଁ ବାହାରି ଆସୁଥ୍ଲି । ଅରୁଣଭାଇଙ୍କ ମାଉସୀଝିଅ ଭଉଣୀ 
ନୀନା ଯେତେବେଳେ ପ୍ରଗଳ୍‌ଭ ହୋଇ ତା” ନ୍ୟୁୟର୍କ ୟୁନିଭର୍ସିଟିର ଅଭିଜ୍ଞତା ବିଷୟରେ 
ସବିସ୍ତାର ବର୍ଣ୍ଣନା କରୁଥଲା, ସେତେବେଳେ ନୂଆ କିଛି ଶୁଣିବାର ଆନନ୍ଦ ବ୍ୟତୀତ ମୋ 
ମନରେ ଆଉ କୌଣସି ଭାବନା ନ ଥୁଲା ! 


ନାନୀ ସତରେ ଭଲ କାମଟିଏ କରିଛି । ଷ୍ଟିମର୍‌ର କାଠ ଚୌକିରେ ବସି ମୋଟୀ 
ଜ୍ୟାକେଟ୍‌ର ପକେଟ୍‌ରେ ମୋ ଦୁଇ ହାତ ପୂରେଇ ଉଷୁମ ଟାଣୁ ଟାଣୁ ମୁଁ ଭାବି ହେଉଥ୍‌ଲି | 
ମତେ ଜବରଦସ୍ତି ଏଇ ସୁନ୍ଦର ଜାଗାକୁ ନ ପଠେଇଥ୍‌ଲେ ମୁଁ ହୁଏତ ଏବେ ବି ମୋ ରୂମ୍‌ 
ଭିତରେ ତକିଆରେ ମୁହଁ ମାଡ଼ି ପଡ଼ିଥାଆନ୍ତି । ସଂଭାବ୍ୟ ସ୍ଵପ୍ନ “ଭଙ୍ଗର ଶୋକରେ ମୁଁ ବଡ଼ି 
ରହିଥାଆନ୍ତି ଏପର୍ଯ୍ୟନ୍ତ 

ମନଟା ହାଲୁକା ହୋଇଯିବା ପରେ ଯେମିତି ପୃଥ୍ବୀଟା ସୁନ୍ଦର ହୋଇଗଲା 
ମୋ ପାଇଁ । ପରଦିନ ନୀନା ଆଉ ମୁଁ ଲେକ୍‌ ଟାହୋର ଗୋଟିଏ ସୁନ୍ଦର ଦୋକାନ 
ଭିତରେ ଟିକିନିଖ୍‌ କରି ଜିନିଷ ସବ୍ର ଦେଖ୍ବା ବେଳେ ମୋ ଭିତରେ ଗୋଟିଏ ଛୋଟ 
ଝିଅର ଆଗ୍ରହ ଧୀରେ ଧୀରେ ଖେଳାଇ ହୋଇ ଯାଉଥୁଲା ! 

ନୀନା ଦେଖାଦେଖ୍‌ ମୁଁ କିଣି ପକାଇଲି ଲେକ୍‌ ଟାହୋ ଲେଖାଥ୍‌ବା ସ୍ବେଟ୍‌ 
ସାର୍ଟଟିଏ । ସୋନୁ ପାଇଁ ଟୋପି । ନାନୀ ପାଇଁ କଫି ମଗ୍‌ । ଆଉ କାନ୍ଧରେ ଲଗାଇବା 
ପାଇଁ ବିରାଟ ପୋଷ୍ଟର୍‌ଟିଏ । ପବନରେ ଢ଼େଉ ତୋଳୁଥ୍ବା ଲେକ୍‌ ଟୀହୋର ପାଣି ଉପରେ 
ଗୋଟାଏ ଷ୍ଟିମର୍‌ । ଷ୍ଟିମର୍‌ର ଡେକ୍‌ରେ ଅନେକ କାଠ ଚୌକି । ବେଶ୍‌ କେତେଜଣ ବସି 
ରହିଛନ୍ତି ଆଉ କାଚ ଝରକା ଭିତରୁ ଦେଖାଯାଉଛି ଭିତରେ ପାର୍ଟିର ବାତାବରଣ । ଗିଟୀର୍‌, 
ସ୍ୟାକ୍‌ସୋଫେନ୍‌, ଦୁମ୍‌ ନେଇ ମ୍ୟୁଜିକ୍‌ ବ୍ୟାଣ୍ଟିଏ । ଆଉ ସେମାନଙ୍କ ଚାରିପାଖରେ 
ରଙ୍ଗ ବେରଙ୍ଗ ପୋଷାକ ପିନ୍ଧି ହାତରେ ପାନୀୟ ଗ୍ଲାସ୍‌ ଧରି ବସିଛନ୍ତି କିଛି ପର୍ଯ୍ୟଟକ । 

ଫଟୋ ନୁହଁ, କୌଣସି ଏକ ଅନାମଧେୟ ଆର୍ଟିଷ୍ର କଳ୍ପନା । ତାକୁ ଇ ଛପେଇ 

ତିଆରି ହେଇଛି ଏଇ ପୋଷ୍ଟର୍‌ । 

ଆଉ କାହା ପାଇଁ ହୁଏତ ଏଇଟା ‘ସାଧାରଣ ପୋଷ୍ଟର୍‌ 'ର ପର୍ଯ୍ୟାୟରେ 
ପଡ଼ିପାରେ । କିନ୍ଧ ମୋ ପାଇଁ ଯେ ଏହାର ଗୁରୁତ୍ଵ ବହୁତ ବେଶୀ । ଗତ କାଲି ଠିକ୍‌ 
ଏଇମିତି ପରିବେଶରେ ଅଜଣା ଲୋକଙ୍କ ମେଳରେ ବସି ନୂଆ ରକମର ସଙ୍ଗୀତ ଶୁଣୁ 
ଶୁଣୁ ମୁଁ ସଂପୂର୍ଣ ରୂପେ ନିଜକୁ ଖୋଜି ପାଇଥ୍‌ଲି । ବର୍ଭମାନକୁ ଯେ କେବଳ ଉପଭୋଗ 
କରିବାକୁ ହୁଏ, ତା” ଉପଲବ୍‌ କରିଥୁଲି | 

ମୁଁ ନାନୀ ଘରେ ପହଞ୍ଚୁ ପହଞ୍ଚୁ ରାତି ଦଶଟା । ମତେ ଓହ୍ଲେଇ ଦେଇ ଚାଲିଗଲେ 
ଅରୂଣଭାଇ । ମୁଁ ଆଗ୍ରହରେ ଆଣିଥ୍ବା ଜିନିଷ ସବ୍ରକୁ ଖୋଲି ବସିଲି ସେଇଠି ଦାଣ୍ଡ 
ଘରେ | ଫ୍ୟାମିଲି ରୂମ୍‌ ପର୍ଯ୍ୟନ୍ତ ଯିବାକୁ ଧୈର୍ଯ୍ୟ ନାହିଁ। 

ନିଜ ମଗ୍କୁ କଡ଼େଇ ରଖ୍‌ ନାନୀ ଅବାକ୍‌ ହୋଇ ଦେଖୁଥ୍ଲା ମୋ ପୋଷ୍ଟର୍ଟିକୁ । 
ହଠାତ୍‌ କହିଉଠିଲା , “ସତେଇଶ ଡଲାର୍‌ ଦେଇ ଏଇଟା କିଣିଲୁ ତୂ ଲିନୁ ? 

କାଇଁ, ଭଲ ହେଇନି ? '? ମୋ ପ୍ରିୟ ପୋଷ୍ଟର୍ର ପରୋକ୍ଷ ସମାଲୋଚନା 
ମୁଁ ଜମା ସହି ପାରୁ ନ ଥ୍ଲି । 

“ଭଲ ତ ହେଇଛି । ହେଲେ ଏତେ ଦାମ ... ତା'ଛଡ଼ା, ଏଇଟାକୁ ତୃ 
ନେବ କେମିତି ଦିଲ୍ଲୀ ? ଦିଇଟା ଫ୍ଲାଇଟ୍‌ ବଦଳେଇ ଦିଲ୍ଲୀ ଏଆର୍‌ପୋର୍ଟରେ ପହଞ୍ବା 

ବେଳକୁ ପଞ୍ଚତ୍ଵ ପ୍ରାପ୍ତି ହୋଇଯାଇଥ୍‌ବ ଏହାର ।” 

ମୁଁ ଏତେ କଥା ଭାବିନି । ମନ ଭିତରର କୋଉ ସୃକ୍ଷ୍ମ କୋଣକୁ ପୋଷ୍ଟର୍ଟି 
ଛୁଇଁଗଲା ବୋଲି ମୁଁ କିଣି ପକେଇଲି । ନେବା ଆଣିବା କଥା ଅରେ ବି ମନକୁ ଆସିନି ! 
ସତ କଥା, ଏଇଟାକୁ ନେବି କେମିତି ? ତା” ହେଲେ କ'ଣ ଅଯଥାରେ କିଣିଲି ପୋଷ୍ଟର୍ଟି ? 

ଧେତ୍‌ | 

ମୁଁ ବୋଧହୁଏ ଆହୁରି ମନ ଖରାପ କରିଥାଆନ୍ତି, କିନ୍ଧ ସେତିକିବେଳେ 
ରୋଷେଇ ଘର ଭିତରୁ ଶବ୍ଦ କରି ଫୋନ୍‌ଟା ବାଜିଉଠିଲା । ଏତେ ଡେରିରେ ଫୋନ୍‌ 
ମାନେ ଭାରତରୁ ଆସିଛି । 

ମୁଁ ପୋଷ୍ଟର୍‌ ଡେଇଁ ଦୌଡ଼ିଗଲି ରୋଷେଇଘର ଭିତରକୁ । ମୋ ପାଇଁ କଲ୍‌ । 
ରୋହିତ କରିଛନ୍ତି । ମୋ ରୋହିତ ! 

କେମିତି ଅଛ, ରୋହିତ ? ଏତେଦିନ ଫୋନ୍‌ କାହିଁକି କରିନ ? ମତେ 
ଭୁଲିଗଲଣି, ନାଇଁ ?”' ମୁଁ ଯେମିତି ସବୁ ପଚାରି ପକେଇବି । ସବୃତକ ନାଲିସ ଏକା 
ନିଶ୍ଵାସକେ କରି ଦେବି । 

“ଏଲିନା...” ? ହଜାର ହଜାର ମାଇଲ୍‌ ସେ ପାଖରୁ କ୍ଷୀଣ ସ୍ଵର ଭାସି ଆସୁଛି 
ରୋହିତଙ୍କର । “ ଏଲିନା, କିଛି ନ ପଚାରି ଆଗ ମୋ କଥା ଶୁଣିଯାଅ | ଲାଇନ୍‌ ବଡ଼ 
କଷ୍ଟରେ ମିଳିଛି । କେତେବେଳେ କଟିଯିବ ।”? 

କୁହ । 

“ ତୁମ ଏମ.ଏ. ରେଜଲ୍ଟ ବାହାରିଛି । ତୁମେ ୟୁନିଭର୍ସିଟିରେ ଦ୍ଵିତୀୟ ହୋଇଛ । 
ଫାଷ୍ଟ କ୍ଲାସ୍‌ ସେକେପ୍ଡ୍‌ । ...ଶୁଣୁଛ, ଏଲିନା ?”? 

ମୁଁ ଚୁପ୍‌ 

ଦ୍ୟାଲୋ... ହ୍ୟାଲୋ ଏଲିନା... ଉଃ, କଟିଗଲା ନା କ'ଣ ଲାଇନ୍‌ !’ 
ରୋହିତଙ୍କର ବିବ୍ରତ ସ୍ଵର ମତେ ବର୍ଭମାନକୁ ଫେରାଇ ଆଣିଲା ! 

ତୁମେ ସତ କହୁଛ ରୋହିତ ? ଫାଷ୍ଟ୍‌ କ୍ଲାସ୍‌ ସେକେଣ୍ଡ ? ମୁଁ 1!” 

“ହଁ ଏଲିନା, ଏକ୍ଦମ୍‌ ସତ | ମୁଁ ଏଇମାତ୍ର ଖବର ଆଣିଛି । ଏପର୍ଯ୍ୟନ୍ତ ତୂମ 
ମା” , ବାପାଙ୍କୁ ବି ଖବର ଦେଇନି । ଓ ଏଲିନା, ଆଇ ଆମ୍‌ ସୋ ହ୍ୟାପି । ତୂମେ ଯେଉଁ 
ଶେଷ ପେପର୍‌ରେ ଖରାପ ହୋଇ ଯାଇଛି ବୋଲି ଭାବି ନେଇଥ୍ଲ, ସେଇ ପେପର୍ରେ 
ପ୍ରଶ୍ମପତ୍ରଟା ହିଁ ଠିକ୍‌ ନ ଥୁଲା । ଖାଲି ତୁମେ ନୁହଁ, ପ୍ରାୟ ସମସ୍ତେ ଖରାପ କରିଥ୍‌ଲେ 

ସେଥ୍ରେ । କଥାଟା ଉପରକୁ ଗଲା ଏବଂ ଯାହା ହୁଏ, ହେଲା । ସମସ୍ତଙ୍କର ଲିନିଏଣ୍ଟ୍‌ 
ମା୍ିଙ୍ଗ, ତୁମର ସେଇ ପେପର୍‌୍ରେ ଅଛି ସିକ୍ସଟି ଓନ୍‌ । ଅନ୍ୟ ସବୂଥ୍‌ରେ ଆହୁରି 
ବେଶୀ । ... ଆଇ ଲଭ୍‌ ୟୁ, ଏଲିନା । ଆଇ ଆମ୍‌ ଭେରି ପ୍ରାଉଡ଼୍‌ ଅଫ୍‌ ୟୁ!” 

“ରୋହିତ...” ? ମୁଁ କ”ଣ କହି ଆସୁଥ୍ଲି । କିନଧ କଟିଗଲା ଲାଇନ୍‌ | 

“ଧେତ୍‌ ! ? 

କବାଟ ପାଖରେ ଠିଆ ହୋଇ ହସୁଥ୍‌ଲେ ଶିବୁଭାଇନା, ନାନୀ ! 

ମିଠା ଖୁଆଇବନି, ତନୁ ? ତୁମ ଗେହୀ ଭଉଣୀ ଫାଷ୍ଟ୍‌ କ୍ଲାସ୍‌ ସେକେଣ୍ଡ 
ହୋଇଛି ଯେତେବେଳେ ।” 

“ନିଶ୍ବୟ ଖୁଆଇବି ।” ଫ୍ରିଜ୍‌ ପାଖକୁ ଯାଉ ଯାଉ ହଠାତ୍‌ କ”ଣ ଭାବିବା ଭଳି 
ହେଇ ତନୂନାନୀ ରହିଗଲା । କହିଲା , “ 'ଲିନୁରେ, ଏଇ ତ ତୋ ପୋଷ୍ଟର୍‌ର ବ୍ୟବସ୍ଥା 
ହୋଇଗଲା । ସେଟାକୁ ଉପର ଘର ଆଲମାରିରେ ରଖ୍‌ ଦେଇ ଯା । ପୁଣି ତ ତୋର 
ଆସିବା କଥା ଏଇଠିକି, ଅଯଥାରେ ସେଇଟାକୁ ଦିଲ୍ୀ ବୋହିବୁ କାହିଁକି ? 


Oo 

ସୁସ୍ଥିତା ବାଗ୍ଚୀ 

ଶିକ୍ଷାଗତ ଯୋଗ୍ୟତା : ଦିଲ୍‌ ବିଶ୍ବବିଦ୍ୟାଳୟରୁ 
ସ୍କାତକୋରର ଉପାଧ୍ପ୍ରାପ୍ତ । 

ଅଭିଜ୍ଞତା : ଦିଲ ବିଶୃଵବିଦ୍ୟାଳୟ ଅଧୀନରେ ଅଧ୍ଯାପିକା 
ଭାବେ କର୍ମଢୀବନ ଆରମ୍ଭ । ଅଧୁନା ମାସିକ ପତ୍ରିକା 
“ସୁଚୃରିତା 'ର ସହଯୋଗୀ ସଂପାଦିକା । 


ପ୍ରକାଶନ : 

ଗଳ୍ପ ସଂକଳନ : 

ଆକାଶ ଯେଉଁଠି କଥା କହେ (ecco) 
ଛାଇ ସେପାଖ ମଣିଷ (ecce) 
ନୈବେଦ୍ୟ (ecc୯୬) 
ଭିନ୍ନ କୂଳ, ଅନ୍ୟ ଢ଼େଉ (ecc୭) 
ବସୁଧାର ପ୍ରଶ୍ନ (e୯୯୯) 
ନୀଳ ଆକାଶ, ଧଳା ମେଘ (୨୦00୩) 
ଭ୍ରମଣ କାହାଣୀ : 

ମୋ ଝର୍କାରୁ ପୃଥ୍ବୀ (e୯୯୫) 
ଉପନ୍ୟାସ : 

ପ୍ରବାସର ପକ୍ଷୀ (eccr) 
ସ୍ତୋତପର୍ଣ୍ା (9000) 
ସ୍ଵପ୍ନ ନୀହାରିକା (900୩) 


ପୂରସ୍ାର : ୧୯୯୪ରେ ତାଙ୍କର ଗଳ୍ପ ସଂକଳନ 
‘ଆକାଶ ଯେଉଁଠି କଥା କହେ' ପାଇଁ ଓଡିଶା ରାଜ୍ୟ 


ସାହିତ୍ୟ ଏକାଡେମି ପୁରସ୍କାର ପ୍ରାପ୍ତ୍‌। [ 
Digitized by srujanika@gmail.com 


